
पुरोवाक्‌ 


अक्षपादेत्यपरनामधेयेन गौतममहर्षिणा प्रणीतं न्यायशास्त्रम्‌। बहर्थगर्भितस्यास्य 
शास्त्रस्य गृढार्थविवरणाय वात्स्यायनो द्यो तकरजयन्तभट्‌ट-वाचस्पतिमिश्र- 
भासर्वज्ञोदयनादिभिः परमनैयायिक : आचार्यैः भाष्यव्याख्योपव्याख्याग्रन्थाः विरचिताः। 
सूत्रकारकालादारभ्य उदयनाचार्यकालं यावदपि तथागताः पूर्वपक्षिणः न्यायमतनिरासाय 
सततम्‌ अयतन्त। पूर्वपक्षिभिः उद्धावितान्‌ पक्षान्‌ छेत्तुं नैयायिकेरपि अनवरतं 
तकपुरस्सरं स्वीयं मतमुपस्थापितम्‌। एवं न्यायमतप्रतिष्ठापकग्रन्थेषु, दशमशतकस्योत्तराधं 
मिथिलायां लब्धजन्मना उदयनाचार्येण प्रणीतः न्यायकुसुमाञ्जलिनामा ग्रन्थः 
दर्शनप्रणयिनाम्‌ आदरभाग्‌ वर्तते। ईश्वरसन्ताप्रतिपादकः विशिष्टोऽयं ग्रन्थः निरीश्वरवादं 
समूलम्‌ उच्छिनत्ति। ग्रन्थेऽस्मिन्‌ प्रथमद्वितीयतृतीयचतुर्थपञ्चमस्तबकषु क्रमशः 
चार्वाक मीमांसकसौगतदिगम्बरसाडःख्यादीनां मतानि खण्डितानि। 


ग्रन्थस्यास्य तात्पर्य सम्यगवगमयितुं बह्वयष्टीका विद्रद्धिः विरचिताः। 
शङ्धरमिश्रविरचिता आमोदनाम्नी टीका, विवेकटीका, बोधिनी, रघुदेवभर्‌्टाचार्यकृता 
टीका चेति कतिचनटीकाः न्यायकुसुमाञ्जलिं विशदयन्तीति श्रूयते। एवं विद्यमानास्वपि 
बहीषु टीकासु सम्प्रति प्रकाश्यमाना श्रीहरिहरकृपालुद्धिवेदिविरचिता टीका 
स्वीयं वैशिष्ट्यं बिभर्ति। टीकाकारः द्विवेदिमहोदयः उत्तरप्रदेशस्य त्रिवेणीमण्डलस्य 
सरयूपारीणविप्रकुले लब्धजन्मा व्याकरण-न्याय-मीमांसाशास्त्रेषु अप्रतिमः विद्वान्‌ 
आसीदिति ज्ञायते। संस्कृतभाषायां विशिष्टप्रयोगेषु रचनासु चायं सिद्धहस्तः सन्‌ 
स्वीयवेदुष्यकारणतः तकलङ्कार विद्यारत्नाकरमहामहोपाध्यायादिविरुदभाग्‌ अभवत्‌। 
अध्ययनाध्यापनग्रन्थविलेखनादिकर्मणा साहित्यसेवां विधाय १८९९ तमे वर्षे ब्रह्मसायुज्यं 
प्राप्नोत्‌। एतेन विद्रद्ररेण्येन लिखिता न्यायकुसुमाञ्जलेः इयं टीका तत्पुत्रेण धीमता 
आचार्यब्रह्यानन्दद्विवेदि महोदयेन संशोधिता आसीत्‌। सम्प्रति टीकाकारस्य पौत्रेण 
ब्रह्मानन्दद्विवेदिवर्यस्य पुत्रेण वाराणसेयसम्पूर्णाननद्रसंस्कृतविश्वविद्यालयस्य शिक्षासङ्कायस्य 
अध्यक्षचरेण आचार्येण वाचस्पतिद्धिवेदिमहोदयेन अप्रकाशिता टीकेयं सम्पाद्य 
प्रकाशनाय प्रस्तुता। 


चिरप्रतीक्षितः एष ग्रन्थः सम्प्रति प्रकाशपथमवतरतीति प्रसीदति अस्मदन्तरङ्कम्‌। 
ग्रन्थोऽयं राष्टियसंस्कृतसंस्थानस्य शास्त्रीयग्रन्थमालायां प्रथमं स्थानमलद्रोति। 


| 
ग्रन्थोऽयं छात्राणाम्‌, अनुसन्धातृणां विदुषां च उपकाराय स्यादिति विश्वसिमि। 
सन्दर्भऽस्मिन्‌ ग्रनथकारं संस्मरन्‌ संशोधकः, सम्पादक, मुद्रकः, ग्रन्थप्रकाशनाय 
विहितप्रयासान्‌ सर्वानभिनन्दामि। 


राधावल्लभः त्रिपाठी 
कुलपतिः 
राष्टियसंस्कृतसस्थानम्‌ 


प्रास्ताविकं किञ्चित्‌ 


अखिलपदार्थजातं प्रत्यक्षीकर्वाणानां तत्रभवतां दिव्यचक्षुषां महर्षीणां 
जीवजगद्विषयकान्‌ प्रश्नान्‌ समाधातुं प्राणभृतां मङ्कलकामनया च दर्शनशास्त्रमिदं 
सत्यासत्यनिकषभूतं महार्घमुपायनमिति विपश्चिदपश्चिमा जानन्त्येव। आस्तिक -नास्तिक- 
भेद्दिशा भारतीयदरशनं द्विधा प्रसिद्धम्‌। तत्र न्यायवेशेषिक साद्कू्ययोगमीमांसावेदान्तेतिनाम्ना 
ख्यातानि आस्तिकदर्शनानि सन्ति। नास्तिकदर्शनानि च जैनबैद्धचार्वाकसंज्ञकानि। 
षडदर्शनानामलङ्कारभूतं ' प्रमाणप्रमेय' इत्यारभ्य हेत्वाभासश्च इत्यन्तं पञ्चाध्यायात्मकं 
महर्षिगोतममुनिपादः प्रणीतं शास्त्र न्यायदर्शनमित्युच्यते। दृश्यतेऽनेनेति दर्शनं, न्यायस्य 
दर्शनं न्यायदर्शनम्‌। न्यायश्च प्रमाणेरर्थपरीक्षणम्‌। नीयते प्राप्यते शब्दसमूह सिद्धिः 
परिसमाप्यते स ॒पञ्चावयवयोपपत्यात्मको न्यायः इति वात्स्यायनः। सेयं विद्या 
सर्वविद्याप्रदीपत्वेन प्रशंसिता। 


प्रदीपः सर्वविद्यानामुपायः सर्वकर्मणाम्‌। 
आश्रयः सर्वधर्माणां शश्चदान्वीक्षिकी मता॥ 


इति चाणक्याभ्युक्तिः। वैदिकसिद्धान्तरक्षणोपयोगप्रमाणादिप्रतिपादनमेव 
न्यायशास्त्रस्य प्रयोजनम्‌। षोडशतत्त्वज्ञानात्निःश्रेयसाधिगम एवास्य शास्त्रस्य प्रतिपाद्यो 
विषयः। गौतमन्यायसूत्रप्रणयनानन्तरं प्रथमो भाष्यकारो वात्स्यायनो न्यायसूत्रस्य गृढ 
रहस्यमुद्घारितवान्‌। ततश्चोद्योतकरो दिङ्नागस्य कुतकन्‌ खण्डयितुं न्यायसूत्रस्य 
निरदुष्टतां मण्डयितुं च न्यायवार्तिक प्रणीतवान्‌। पुनश्च वाचस्पतिमिश्रेण ' न्यायसूची 'ति 
ग्रन्थो व्यलेखि। अनेनोद्योतकरप्रणीतन्यायवार्तिकस्य तात्पर्यटीकां विधाय न्यायशास्त्रस्य 
महानुपकारो व्यधायि। वाचस्पतिमिश्रेण न्यायकणिका-तत्त्वसमीक्षा- तत्त्वबिन्दु - 
साह्ु्यतत््वकौमुदी-भामती-योगतत्त्ववेशारदीप्रभृतिग्रन्थाः प्रणीताः, ये दर्शनसाहित्ये 
लब्धयशस्का वर्तन्ते। न्यायमञ्जरीप्रणेता जयन्तभट्टोऽपि न्यायस्य महान्‌ पण्डितः। 
अनेन विरोधिमतान्‌ खण्डयित्वा न्यायाभिमतः पक्षः भृशं पोषितः। अनेन प्रमेयबहुला 
वृत्तिः प्रणीता। न्यायकलिकानामाऽन्योऽपि न्यायपदार्थनिरूपणापरः ग्रन्थ प्रणीतः। 
एतदनन्तरं तकधुरन्धरस्योदयनाचार्यस्योदयो मिथिलास्थ “ करिओन "ग्रामे (बिहार 
प्रदेशान्तर्गते) ख्रीस्ताब्ददशमशतकोत्तराद्ंऽ भवत्‌। यथोक्तम्‌- 


तकम्बिराद्कु प्रमितेष्वतीतेषु शकान्ततः। 
वर्षेषूदयनश्चक्रे सुबोधां लक्षणावलीम्‌॥ 


1 


एतेन ९८४ शकाब्द एवास्य लक्षणावल्या निर्मितिकालः सिद्ध्यति अस्य 
बैद्धसिद्धान्तधिक्कारापरनामा ' आत्मतत््वविवेकः' 'न्यायकुसुमाञ्जलि "श्ात्यन्तं प्रसिद्धौ 
ग्रन्थौ वर्तते। 


ईश्वरसिद्धिविषये न्यायकूसुमाञ्जलिसदशी तकंप्रमाणसंबलिता श्रुतिमहती 
कृतिर्न्यायदर्शनसाहित्ये न प्राप्यते। अस्य ग्रन्थस्य तात्पर्य स्फुटीकर्तुमनेकैर्विपश्चिद्धिः 
प्रसन्नगम्भीराष्टीका रचिताः। न्यायकुसुमाञ्जलो आचार्यवाचस्पतिमिश्रसूनोः श्रीशङ्धरमिश्र- 
स्यामोदनाम्नी टीका, नव्यन्यायरौलीमवलम्ब्य रचिता विवेकटीका, श्रीवरदाचार्यविरचिता 
बोधिनी, महामहोपाध्यायपण्डितश्रीहरिहरकृ पालुद्िवेदिविरचिता टीका चास्य ग्रन्थस्य 
महत्त्वं द्योतयन्ति। न्यायाचार्योदयनमतमवलम्ब्य भक्तिभरितेयमुक्तिस्तं प्रति नैयायिकानां 
श्रद्धां प्रमाणयति 


भगवानपि तत्रैव मिथिलायां जनार्दनः। 
श्रीमदुदयनाचार्यरूपेणावततार ह॥ 


अस्मिन्‌ ग्रन्थे न्यायशास्त्रस्य तत्त्वानि तु सतक सप्रमाणं च प्रतिपादितान्येव। 
किन्त्वस्मिन्‌ ईश्वरस्य सत्तास्थापनं सर्वातिशायित्वेन वरीवर्ति ग्रन्थकर्तुरीश्वरे कोदृशः 
दुढो विश्चासस्तथ्यमिदं ग्रन्थावलोकनेनैवानुमातुं शक्यते। वैदिकानि दर्शनानि भवन्तु 
अवैदिकानि वा, यत्रापि निरीश्वरवाद उदयनाचार्येण व्यलोकि तत्तन्मतं सतक 
निराकृत्येश्वरस्य सत्ता साधु समुपस्थापिता। 


न्यायकुसुमाञ्जलिः पञ्चस्तबकेषु विन्यस्ता। क्रमश एषु स्तबकषु चार्वाकाणां 
मीमांसकानां सौगतानां दिगम्बराणां साङ्कयाचार्याणाच्चे श्वरसत्ताविरोधीनि मतानि 
निरस्येश्वररस्य सत्ता दृढं स्थापिता। आत्मतत्वविवेकनापि ग्रन्थे चोदयनाचार्येणात्मनः 
पृथक्‌ सत्ता प्रबलाभिर्युक्तिभिः स्थिरीकृता। न्यायकसुमाञ्जलेः प्रथमे स्तबके 
चार्वांकाणामीश्वरविषये समुपस्थापितं विरोधिमतमपाकृतम्‌। द्वितीये स्तबके 
ईश्वरसद्धावं विनाऽपि यज्ञानुष्ठानादिभिर्या परलोकावाप्तिः मीमांसके: साधिता, तत्खण्डनं 
साधु विहितम्‌। तृतीये स्तबके बोद्धानामीश्वरविषयिणी मान्यता येश्वरमाकाशकुसुमं 
मनुते तत्खण्डनं सम्पाद्येश्वरस्यावस्थितिः दृढं प्रमाणीकृता। चतुर्थे स्तबके जैनदर्शनस्य 
निरीश्वरवादिमतं निरस्तम्‌। पञ्चमे स्तबके साह्ु्यमतं ' यदीश्वरसत्तासाधकप्रमाणं नास्तीति! 
प्रोक्तं तत्‌ सत्तकण निराकृतम्‌। अस्यां कृतावुदयनाचार्येण स्वकीयो वेदस्य 
पौरुषेयापौरुषेयत्वविचारोऽपि सम्यक्‌ व्यक्तीकृतः। देवस्य नानात्वेऽपीश्वरस्य नानात्वं 
नास्ति। देवो सम्यक्‌ व्यक्तीकृतः। देवो मनुष्यश्चेश्वरसृष्टौ जीवविशेषः, यैः 
प्रमाणेरीश्वरसिद्धिः साध्यते तैरेव प्रमाणैस्तदैकत्वमपि साध्यम्‌। ईश्वरस्तु सर्वज्ञः, 
सर्वसत्वाभावे जगतः सृष्टिः न सम्भाव्यते। एवमुदयनाचार्येण न्यायकुसुमाञ्जलौ 
मोलिकाः प्रतिभापूर्णा विचाराः व्यक्तीकृता भ्राजन्ते। 


11 
महामहोपाध्यायपदवीसभाजितैः सर्वतन्तरस्वतन्त्रैरस्मत्पितामहे; पण्डितश्रीहरिहर- 
कृपालुद्धिवेदिवर्यैरस्य ग्रन्थस्य टीका व्यधायि। अस्याष्टीकायाः प्रकाशनात्प्रागेव ते 
ब्रह्मसायुज्यमवाप्नुवन्‌। विशदतात्पर्य विवृण्वती सरला सुबोधा चेयं टीका परिमलाख्यां 
प्रकाशनं प्रतीक्षमाणाऽऽसीत्‌। परमपूज्यतातपदेर्लन्धराष्टरूपतिपुरस्कारिः वाचस्पतिरित्युपाधि- 
विभूषितैः पण्डितब्रह्मदत्तद्विवेदिभिः संशोधितेयं टीका प्रकाश्यते इति विचिन्त्य 
मोमुद्यतेऽस्मच्चेतः। 


अनेकशास्त्रपारङ्घता विश्वविश्रुतकौर्तयः क्व पितामहचरणा महामहोपाध्यायाः 
पण्डितहरिहरकृपालुद्विवेदिमहोदयाः, विविधविद्याविद्योतितान्तःकरणा अस्मत्‌ पितृपादा 
आचार्यपण्डितब्रह्यदत्तद्विवेदिमहाशयाः क्व, चाल्पमतिरह परञ्च  कौटोऽपि सुमनः 
सङ्गादारोहति सतां शिर" इति न्यायेनात्मानं धन्यं मन्ये यदस्य ग्रन्थस्य सम्पादनसौ भाग्यं 
मया लभ्यते। 


ग्रन्थोऽयं न केवलं न्यायशास्त्रविदामेवोपकारक अपितु समस्तदार्शनिकानां 
व्याकरणादिशास्त्रविदामपि महदुपकारकः। यद्यपि एतस्य ग्रन्थस्य विविधाः टीकाः 
सन्ति तथापि तासां टीकानां कठिनतया सर्वसाधारणजनोपयोगिता नैवं सम्भवति। 
अतः प्रथमस्तबकस्य त्रयोदशकारिकापर्यन्तयापरिमलरीकया सर्वजनबोधसम्पादनेन 
सहजेयं परिमलाख्या सर्वजनोपकारिणी भविष्यतीति। शङ्धरमिश्रविरचितामोदटीकापि 
सर्वजनोपकारिणी भविष्यतीति मे मतिरिति। 


यद्यपि राष्ट्ियसंस्कृतसंस्थानेनास्य ग्रन्थस्य प्रकाशनस्यानुमतिः षट्वर्षेभ्यः 
प्रागेव प्रदत्ता। पसर अपरिहार्यकारणवशात्‌ कार्यालयीयव्याघाताच्च एतावान्‌ विलम्बः सञ्जातः 


अस्य ग्रन्थरत्नस्य प्रकाशने साहाय्यं विदधतां राष्टियसंस्थानस्य विद्रदरेण्यानां 
कुलपतिवर्याणां प्रो. राधावल्लभ त्रिपाठिमहोदयानां कृते हार्दिकं कृतन्ञतां प्रकटयामि 
येषां शस््रप्रम्णाऽनुग्रहेण चैष ग्रन्थः सम्प्रति प्रकाश्यते। सर्वथा नैराश्यमनुभवनह 
कुलपतिवर्याणां त्रिपाठिमहोदयानां समुत्साहवर्धनेन प्रकाशनार्थं संलग्नोऽ भवम्‌। 
तेषामप्रतिमादेशेन कतिपयदिनेष्वेव तत्‌ सर्वं सम्पन्नं जातं यत्‌ विगतषडवर्षेष्वपि न 
फलीभूतम्‌। अहं तान्‌ प्रति कार्तज्ञभावेन नतोऽस्मि। अस्य ग्रन्थस्य प्रकाशने साहाय्यं 
कर्ते प्रो. वशिष्ठत्रिपाठिनेऽपि धन्यवादान्‌ वितरामि। एवञ्च मम शिष्यतुल्याय 
अस्य ग्रन्थस्य प्रकाशने साहाय्यं कर्ते प्रो. हरेरामत्रिपाठिनेऽपि धन्यवादं विज्ञाप्य 
विरमामि। 


गुरुपूर्णिमा सं. २०६६ विदुषां वशंवदः 
विद्याकाम्प्लेक्स्‌ चतुर्थतलम्‌ वाचस्पतिद्विवेदी 
पिपलानीकटरा, वाराणसी-२ आचार्योऽध्यक्षचरः 

शिक्षासद्धायस्य 


वाराणसीस्थसम्पृणनिन्दसंस्कृतविश्वविद्यालयस्य 


विषयसूची 


विषयाः 


पुरोवाक्‌ 
प्रास्ताविकं किञ्चित्‌ 
प्रथमः स्तबकः 
द्वितीयः स्तबकः 
तृतीयः स्तबकः 
चतुर्थः स्तबकः 


पञ्चमः स्तबकः 


पृष्ठसंख्या 

न्यायकुसुमाञ्जलिः 
प्रथमः स्तबकः 


सत्पक्षप्रसरः सतां परिमलप्रोद्रोधबद्धोत्सवो 
विम्लानो न विमर्दनेऽमृतरसप्रस्यन्दमाध्वीकभूः। 
ईशस्यैष निवेशितः पदयुगे भृङ्खयमाणं भ्रम- 
च्चेतो मे रमयत्वविघ्नमनघो न्यायप्रसूनाञ्जलिः॥९॥ 


परिमल 


अनन्तमापं सर्वज्ञं सर्वकल्याणकारणम्‌। 
सर्वागमगिरोवेद्यं चिदघनानन्दविग्रहम्‌॥९॥ 


श्रुतिगाथं जगन्नाथं विश्वनाथमहं भजे। 
समारव्धार्थनिविध्नसिद्धये सुसमाहितः॥२॥ 


प्रारिप्सितप्रबन्धस्य निर्विघ्नपरिसमाप्तिकामनया इष्टदेवताकीर्तनरूपं सच्छब्द- 
प्रयोगरूपं च मङ्खलमाचरन्नेव प्रयोजनाभिधेयसम्बन्धान्‌ निर्दिशति। सत्पक्षेति- तत्कीर्तनं 
तद्विषयकशाब्दबोधजनकशब्दोच्चारणं यथा ईशपदस्यात्र च तद्विषयकबोधजननतात्पर्येण 
तदुच्चारणमस्ति। प्रयोगस्तु तद्विष्यकशाब्दाज्ञानाजनकतदर्थकशब्दोच्चारणम्‌। यथा-सत्पदस्य 
“ॐ तत्सदितिब्रह्मणो निर्देश “ इत्यभियुक्तोऽत्र तत्सत्पदस्य ब्रहमवाचकत्वेऽपि 
तदर्थविषयकबोधतात्प्येण प्रकृते न तदुच्चारणमपि तु समीचीनार्थबोधतात्पर्येणेवेति 
तदुच्चारणं प्रयोग इत्यनयोर्विोषः। करिष्यमाणस्यापि प्रकृतप्रबन्धस्य लुद्धिस्थतया 
प्रत्यक्षाभिधायकैतच्छब्देन निर्देशः। 


अनघः-निर्दोषः। यद्यपि “अपे दुःखं व्यसनेनसोरिति ” हैमकोशानुसारेण 
अघशब्दो न दोषवाचकस्तथापि दुःखादिवदोषस्याप्यनुपादेयतया तदुभयसाधारणानुपादेये 
लक्षणया तत्प्रयोगः। दोषो द्विविधः, शब्दगतः च्युतव्याकृतिसंस्कारादिः, 
अर्थदोषश्चासिद्धघादिः। पूर्व्छिनार्थदोषसम्भावनाया निराकृतत्वात्परिशेषाच्छब्ददोष एवेह 
निराचिकीर्षितः। नीयते प्राप्यते सिषाधयिषितार्थसिद्िरनेनेति न्यायः, पश्चसतत्तसपक्च- 


२ न्यायकुसुमाञ्जलिः 
सत्वविपक्षव्यावृतत्वाबाधितत्वासत्प्रतिपश्चितत्वादिपञ्चरूपोपपन्नलिङ्खबोधकवाक्यजातम्‌। 
अह्ादकतया स एव प्रसूनं, तदेवावान्तरघटितत्वेनाञ्जलिः। मम चेतः अविघ्नं यथा 
स्यात्तथा रमयतु, विषयान्तरेषु चेतसः सञ्चारः प्रकृते विघ्नः तदभावनिरन्तरमित्यर्थः, 
दुःखजनकसामग्रीरहितं करोतु। अशेषविशेषगुणोच्छेदो मोक्ष इति वादिनां मते 
दुःखासम्थिन्नानन्दानुभवस्य निरन्तरस्यासम्भवादात्यन्तिकदुःखध्वसतात्पर्येण रमयति 
पदोपादानम्‌, आत्यन्तिककार्यनिवृत्तेः कारणनिवृत्तिनान्तरीयकतया तत्कारणीभूत- 
सामग्रीनिवृत्तिं प्रार्थयते इति भावः। मिथ्याज्ञानमेव दुःखनिदानम्‌ तदेव निवर्त्यत्वेन 
परार्तिथिषितम्‌। अथवा ईशस्य पदयुगे रमयतु, तदेकाग्रङ्रोतु। पूर्व विदेहकैवल्यविषयकं 
परार्थनमिदन्तु जीवन्मुक्तिविषयकमिति विवेकः। मनः कीदृशं? भृद्धायमाणं, भूृङ्खः 
मधुकरः स इव आचरति “उपमानादाचारे ' इति क्यङि भूङ्खायते ततः शानचि 
भृद्खायमाणं मकरन्दः पुष्परसः तद्ग्रहणलोलुपो भृद्धः। भ्रमत्‌ तमेवानुसरत्‌, तथा 
संसारिणां दुःखविगमोपाये साभिलाषं भ्रमत्‌, दुःखविगमोपायमनुसरत्‌, यो हि यत्र 
साभिलाषः स तमेवानुसरति नान्यमिति लोकानुभवसिद्धम्‌, फलार्थिनः साधने प्रवृत्तिः 
फलेच्छाप्रयुक्तेवेति न क्षतिः। ननु सांसारिकदुःखपरिजिहीर्षया, विषयेभ्यश्चेतो व्यावर्त्य 
ईश्वरे तत्सन्निवेशाय श्रवणमननादिरेवापेश्ष्यते, नैतदग्रन्थप्रणयनमिति चेत्सत्यम्‌, न 
स्वचेतसः परस्मिन्‌ समर्पिपयिषया एतद्ग्रन्थप्रणयनम्‌, किन्तुलोकानाम्‌, अत एव 
संसारिणां दुःखविगमोपाये भ्रमच्चेत इति व्याख्यातम्‌, एतद्ग्रन्थप्रतिपाद्योपाय एव 
तापत्रयप्रतीकारक्षमो नान्य इति सूचितं भवति। कारुणिकस्य परदुःखसमुच्चिच्छित्सया 
तदुपायोपदेशो प्रवृत्तिर्न परोक्षा प्रेक्षावताम्‌। अस्मिन्‌ व्याख्यानेऽस्मत्पदोपादानं 
व्यर्थमतोऽर्थान्तरमाह प्रकाशकारः-"यद्ेति' मम चेतः परोपकारकरणेन रमयतु सफलयतु 
भृद्धायमाणमुपकारलुब्धं भ्रमत्‌ दुःखितमपकर््तं व्याप्रियमाणमित्यर्थः। यथा मधुकरः 
मधुमति तच्छून्ये च विकाराभावाद्भ्रमति, तथा मदीयं चेतः तत्त्वेऽतत्तवे च भ्रमत्‌ 
तत्त्वे रमयतु सन्देहादिशन्यं करोतु। “अनघमि 'ति व्यस्तपाठे चेतो विशोषणम्‌, 
ईश्वरध्यानादिना निष्पापं चेतः। अथवा अनघमिति क्रियाविशेषणमपि भवति। 

ननु धूमादिविषयकस्य न्यायस्य सतत्वात्किमनेन न्यायेनेत्यत आह - “ईशस्येति' 
ईशस्य पद्यते ज्ञायतेऽनेनेति पदः प्रत्यायकं, तद्युगे प्रमाणतर्करूपे, निवेशितः तद्विषये 
कृतः प्रबन्धः। यद्यपि-तकः स्वतो न कस्यचित्साधनमप्रमाणत्वात्‌, किन्तु 
निराकरणौपयिकस्तथापि प्रतिपक्षनिराकरणद्वारासाधकप्रमाणस्य त॑स्य व्यापतिभूतत्वे 
प्रमाणे एवान्तर्भावस्तदभूतत्वे आभासत्वेनासाधकलत्वमित्यसहकारीति तस्यापि साधककोटौ 
समावेशोऽनुपपन्नः। 

अथवास्वरसादाह-अन्वयीति। अन्वयिव्यतिरेकिरूपमनुमानं पदयुगम्‌। वेदस्य 
पौरुषेयत्वे केवलव्यतिरेकिणोऽनुमानस्य वक्ष्यमाणत्वात्‌। अथवा पद्यते ज्ञायते इति 


प्रथमः स्तलकः ३ 


पदं तद्युगं जी वात्मपरमात्मविषकानुमानयुगलम्‌। अथवा पदयुगब्देन 
आगमप्रामाण्यलिङकं कार्यादिलिङ्कं चानुमानद्वयं विवक्षितम्‌, शब्दानुमानरूपं पदयुगं 
त्विह न गृह्यते, श्रुतो हि भगवानित्यादिना शाब्दव्यापारस्य पूर्वमेव प्रदशितत्वात्‌। 
अप्रवृत्तप्रमाणद्वयप्रवर्तनमेवेहाथिधित्सितम्‌। अग्रे आत्मनि आगमोपन्यासः 
अनुमानाविरोधप्रदर्शनाय, आगमविरोधेऽनुमानस्याभासत्वापत्तेः। सत्यक्षेत्यादिना 
न्यायानामनघत्वं दर्शयति सति प्रमाणसिद्दधे पक्षे सन्दिग्धसाध्यधर्मवति धर्मिणि प्रकर्षेण 
सरोज्ञानं यस्मात्‌। अनेनाश्रयासिद्धिबाधसिद्धसाधनस्वरूपासिद्धिभागासिद्धयो निरस्ताः। 
तकपक्षे सन्‌ निर्दोषः पश्षप्रसरः पक्षव्यापकोऽनिष्प्रसञ्जनरूपस्तको यस्पात्‌। व्याप्यारोपाद्‌ 
व्यापकारोपस्तकंः। यथा-हृदो यदि धूमवान्‌ स्यात्तर्हि वद्धिमान्‌ स्यादित्यादिः निर्दोषोऽयं 
पक्षप्रसरः। हृदो यदि वहविमान्‌ स्यात्तर्हि धूमवान्‌ स्यादयं पक्षप्रसरः सदोषः, वह्विमतोऽपि 
अयोगोलकस्य धूमवत््वाभावात्‌। सतां परामर्शनिपुणानां परितः सपक्षे सत्तया विपक्षे 
चासत्तया यो मलः व्याप्िरूपः सम्बन्धः तस्य यः प्रोद्बोधः अबाधितव्याप्तिनिश्चयः 
साध्यसाधनयोः, साध्याभावसाधनाभाववयोर्वा, आपाद्यापादकयोश्च, तेन वद्धः स्थिरीकृत 
उत्सव आनन्दो येन स तथा। 


ननु सतामित्यसमस्तेन प्रोद्रोधडृत्यस्य सापेक्षत्वात्कथमिह समासः, समर्थः 
पदविधिरित्यधिकारात्‌ समनेव समास इष्टः, सापेक्षमसमर्थमित्यनेन सापेश्चस्यासमर्थत्वं 
स्पष्टमेव बोध्यते, अत एव कात्यायनेन सविशेषणस्य वृत्तिर्न वृत्तस्य वा विशेषणयोगो 
नेत्यभिदधता समासात्प्रगसमस्तपदार्थान्वयविवक्चायां समासप्रतिषेधः, समासोत्तरं 
तदन्वयप्रतिषेधश्च स्पष्ट एव कृत इति चेत्सत्यम्‌। तादूशनिषेधः, नित्यसापेक्षातिरिक्त- 
विषयकः “प्रतियोगिपदादन्यत्‌ यदन्यत्‌ कारकादपि वृत्तिशब्देकदेशार्थे न तस्यान्वय 
इष्यते ” इत्यनेन स्पष्टमेव प्रतीयत इति प्रकृते नित्यसापेक्षत्वात्समासः समुचितः। 
एतेन अन्वयव्यतिरेकिणि, सपक्षापश्चयोः, सत्त्वासत्त्वे, केवलव्यतिरेकिणि च विपश्षासत्त्वं 
च दर्शितमिति व्याप्यत्वासिद्धिसव्यभिचारविरुद्धनिरासः। अयमभिप्रायः-पूर्वं शास्त्रतः 
परमात्माधिगमो भवति, ततः भूयोदर्शनसध्रीचीनानुकूलतकैणोपाधिशङ्कानिरासपुरस्सरं 
व्याप्तिनिश्चयो जायते, ततः आगमेन संवादितेनानुमानेनेश्वरसद्धावमधिगम्य 
श्रद्धापुरस्सरोपासनपरजीवः संसारदुःखं हातुं शक्नोति। 


अन्यत्र सतां सुकृतिनामनुपहतप्राणानां परिमलः विमर्दत्थो जनमनोहरोगन्धः 
“विमदेत्थि परिमलो गन्धे जनमनोहरे ” इत्यमरः, तस्य यः प्रोद्रोधः प्रकृष्ठज्ञानं तेन 
बद्धः स्थिरीकृत उत्सवो येन स तथा, गन्धग्रहणं सुखजनकाटृष्टसहितघ्राणस्येतद्विषयत्वं 
सुकृतविनाशे प्राणाद्युपाघात इति सूचनाय सत्यदोपादानम्‌। विमर्दन एतद्विरोधिप्रमाणप्रदर्शने 
न विम्लानः न स्वपक्षसाधनाक्षमः विरोधिनः प्रमाणाभासत्वव्यवस्थापनात्‌। अनेन 


| न्यायकुसुमाञ्जलिः 


सत्प्रतिपक्चनिरासः स्फुटीकृतः। अन्यत्र करतलविमर्दने न विम्लानः करतलस्पर्णाभावात्‌, 
वृक्षात्सद्यः सञ्चितत्वात्‌। अथवा भगवच्चरणसम्पकर्धिम्लानत्वाभावः पुष्पाणां 
दिव्यत्वादित्यपि नार्थं इति को ब्रूयात्‌। अथवा पुष्पाञ्जलिसाधर्म्यप्रयुक्तमार्दवप्रसक्त्या 
प्रतिपक्षकर्कशविचारसहत्वं न स्यादित्यभिप्रेत्य विमर्दनसहत्वव्यवतिष्ठापविषया विमर्दने 
विम्लानो नेत्युक्तम्‌, तथा च पुष्पापेक्षया एतद्ैधरम्यमिह पुष्पाञ्जलिः करतलविमर्दँ 
म्लायति अयन्तु विरोधप्रमाणोपदर्शनेऽपि न म्लायति। 


ननु ईश्वरप्रमाणव्युत्पादनं न स्वयं फलवत्‌, नवा फलवतः कस्यचिदङ्क, 
तत्सन्निधावपाठादित्ययं प्रयासो निष्फल इत्यत आह (अमृतेति'अमृतं मोक्षस्तत्र रस 
इच्छा, तत्प्रस्यन्दो न भवति। अतः “कृदभिहितो भावः द्रव्यवत्प्रकाशत ” इत्यनुशासनेन 
रसपदं रस्यमानपरं तच्च अमृते विशोषणमेवं च रस्यमानामृतस्य यः प्रस्पन्दः 
उत्त्तिः तदेव माध्वीकं मधु तस्योत्पत्तिस्थानम्‌। अमृते रस्यमानत्वमहिम्ना 
आत्यन्तिकदुःखाभावरूपमोक्षस्यानुभवाविषयस्य न पुरुषार्थत्वमिति फलति। 
एतेनाद्रैतमतानुसारी मोक्षो न तारकिंकसप्मतः। तन्मते मोक्षसुखस्यावेद्यत्वात्‌। एतन्मते 
तस्य वेद्यत्वमेवेति स्फोरयितुं रस्यमानेत्युक्तम्‌। माध्वीकपदेन मोक्षस्योत्कटेच्छाविषयत्वं 
दर्शयति। एतेन दुःखध्वंसवत्‌ सुखध्वंसस्य तदावश्यम्भावात्‌ तुल्यहानिलाभतया नायं 
पुरुषार्थ इति निरस्तम्‌, तथात्वे उत्कटेच्छाविषयत्वानुपपत्तेः। अमृतं मोक्षस्तस्य रस 
इच्छा तस्य प्रस्यन्दः उत्तरोत्तरानुवृत्निरूपः प्रवाहः स एव माध्वीकं तस्य भूः हेतुरिति 
तु व्याख्यानमसमीचीनम्‌, ज्ञानजन्या भवेदिच्छेति वचनानुसारेण मोक्षज्ञानादेव 
तदिच्छोत्पादेन तदर्थमेतस्यानुपयोगात्‌। विषयाधीनत्वसातिशयित्वक्षयित्वादिदोषदरनेन 
एेषहिकामुष्मिकफलविरक्तस्य निरतिशयादिसुखोपायं पर्यैषमाणस्य श्रुत्यादिभिः परात्मज्ञानं 
तदुपाय इति जानानस्य मुमुक्षोः परात्मज्ञानसंपादनाय श्रवणादिषु प्रवृत्तिर्जायते। तत्र 
परमात्मैव नास्ति कुतस्तच्ज्ानं मोक्षहेतुरिति बाह्यशङ्कनिरासाय ईश्वरसद्धावसाधकप्रकृतः 
प्रबन्धो निर्मित इति न तदिच्छोत्यत्तिहेतुरयमित्यभिप्रयन्‌ प्रकाशकारः इममर्थं निरास्थत्‌। 


अथवा अमृतं ब्रहमरसस्तद्विषयकं ज्ञानं तस्य प्रस्यन्दो निरन्तरः तत्प्रत्ययोत्पादरूपं 
ध्यानं ततो जायमानस्तत्साक्षात्कारस्तदट्वारा वा मोक्षस्तस्य भुरुत्पत्तिस्थानम्‌, 
श्रवणमनननिदिध्यासनात्साक्षात्कारस्ततो मोक्ष इत्यविवादम्‌। अन्यत्र अमृतमिव रसः 
तस्य प्रस्यन्दः उत्पत्तिः तत्स्थानमित्यर्थो बोध्यः। वस्तुतस्तु अमृतमिव रसो प्रस्यन्दते 
इति प्रस्यन्दः, अमृतरसश्चासो प्रस्यन्दश्चेति कर्मधारयः। स एव माध्वीकं तस्य 
भूरिति व्याख्यानं समीचीनम्‌।।९॥ 


प्रथमः स्तलकः ५ 


आमोदः 


आमोदैः परितोषिताः परिषदः प्रत्येकमाशाभृतां 
सान्दैः पिञ्जरिताः परागपटलैराशावकाशा दशा 
आहूता मकरन्दबिन्दुनिकरेः पुतञ्चयश्रेणयो 
योनाकारि स वः पुनातु नटतः शम्भोः प्रसूनाञ्जलिः॥ 


्क्षावतुप्रवृ्यङ्गमभिधेयसम्बन्धमभिदधान एवेष्टदेवताकौर्तनरूपं मंगलमाचरत्राह 
-यत्‌पक्षेति। एष ममानघन्यायप्रसूनाज्जलिः सतां मुमुक्षूणां सुधियां वा चेतो रमयतु 
सुखयतु दुःखनिदानहीनं करोतु। अनघो निर्दोषः। न्यायः पञ्चरूपोपेतलिङ्ख प्रतिपादक 
वाक्यजातं तादुशवाक्यप्रतिपाद्यं लिङ्ख जातञ्च, नीयतेऽभिमतसिद्धिरनेनेति योगबलात्‌। 
तदे वाहादकत्वात्‌ प्रसून, तेषामेव बहुनामञ्जलिरिवाञ्जलिः समृहः। 
अनघत्वमेवाह-सदिति। सति प्रामाणिके पक्षे प्रसरः प्रकृष्टं ज्ञानं प्रमारूप यस्मात्‌ 
यस्य वा, तेनाश्रयासिद्धिभागासिद्धिस्वरूपासिद्धिसिद्धसाधनानां निरासः। व्याप्यत्वासिद्धि- 
व्यभिचारविरोधान्‌ परिहर्तुमाह-परिमलेति। सतां परिमलप्रोद्बोधेन व्याप्तिनिश्चयेन 
बद्ध उत्पादित उत्सवो येन स तथा। असत्प्रतिपकषितत्वमाह- विम्लान इति। 
समबलत्वाभिमतोपस्थाने न विम्लानः न हीनबलः। न्यायस्य प्रयोजनमाह-अमूतेति। 
अमृतं मोक्षस्तस्य रसोऽभिलाषस्तदधीनेच्छाविषये मोक्षोपाये निदिध्यासने साक्षातकारे 
च प्रणिधानं प्रस्यन्दः स एव माध्वीक तस्य भूरुत्पत्तिस्थानम्‌। अमृतरसो च प्रणिधानं 
प्रस्यन्द्‌ः स एव माध्वीक तस्य भूरुत्पत्तिस्थानम्‌। अमृतरसो रस्यमानममूृतम्‌ “ कृदभिहितो 
भावो द्रव्यवत्‌ प्रकाशते" इति न्यायात्‌। तदेव प्रस्यन्द उत्पत्तिस्तदेव माध्वीक तस्य 
भूरुत्पत्तिस्थानम्‌। एतस्मान्यायान्मनने सति मुक्तिरिति भवति प्रयोजनवान्‌ न्यायः। 
अमृतं मोक्षस्तस्य रस इच्छा तस्य प्रस्यन्द उत्तरोत्तरानुवृत्तिस्तदेव माध्वीकं तस्य 
भूरित्यन्यः। भवति हि यथा यथा सत्निहितोपायप्राप्तिस्तथा तथा फलोत्‌कण्ठोद्रेक 
इति तेषामाशयः, न्यायान्मनने सति शद्ध सुकृतानिवृत्तौ निर्भरं निदिध्यासनादावासङ्खगो 
न्यायप्रयोजनं, फलेच्छाया उपायेच्छां प्रति हेतुत्वात्‌। ईश्यस्येति। ईशः कर्ता तस्य 
पदयुगं स्थानद्रयं जीवात्मस्वरूपं परमात्मस्वरूपं च, तत्र निवेशितः, ततूसाधनाय 
प्रयुक्तः “द्र ब्रह्मणी वेदितव्ये” इति श्रुतेः। पद्यतेऽनेनेतिः, पदं प्रमाणं, 
तदूयुगमनुमानागमरूपं वा, संवादार्थमागमस्यापि दर्शनीयत्वात्‌। तकरनुमानरूपं वा 
पदयुगम्‌। अन्वयव्यतिरेकानुमानरूपं वा। वेदकर्तृत्वकषितिकर्तत्वानुमानद्रयरूपं वा। 
चरमलिङ्गपरामर्शानुमितिरूपं वा पदयुगं, ज्ञानद्रयम्‌। तदर्थं निवेशितः प्रतिज्ञाद्यानुपूर्व्या 
प्रयुक्तः। निमित्तसप्तम्याः प्रयोगः। भुंगायमाणमिति। भंग इव आत्मानमाचरत्‌। यथा 
कसुमलुब्धा भृगास्तथा न्यायलब्धं चेतः। अत एव भ्रमत्‌ मोक्षोपायं न्यायमनुसरत्‌। 


कूसुमपक्षे तु सतूपक्षो विदग्धानुकूलः प्रसरो विकाशो यस्य। सतां विदग्धानां, 
परिमलः सौरभविशेषः, तस्य प्रोद्बोध उत्कर्षस्तेन बद्ध उत्सवो येन। नित्यसापश्षत्वात्‌ 


द न्यायकुसुमाञ्जलिः 


समासः। विमर्दने करसंश्लेषे न विम्लानो न मालिन्यावस्थां गतोऽमृतरसवत्‌ प्रस्यन्दमानं 
यन्माध्वीकः मधु तस्य भूः स्थानम्‌। ईशस्य धातुः परमेश्वरस्य वा।।१॥ 


स्व्गापवर्गयोर्मार्गमामनन्ति मनीषिणः 
यदुपास्तिमसावत्र परमात्मा निरूप्यते॥२॥ 


परिमल 

ननु अपरिक्षीणकर्मराशन मोक्षः संभवति तत््रक्षयश्च न भोगमन्तरा, “नाभुक्तं 
क्षीयते कर्मेति” वचनात्‌ भोगश्च न कर्माणि अकुर्वतः, कर्माणि च भूतोत्पीडनमन्तरा 
न सम्भवन्ति, भूतोत्पीडनादिषश्च जन्मान्तरशशरीरारम्भकमिति तत्रापि भोगस्य कर्मान्तरमिति 
सम्भोगकर्मणोरनिश्ञं घटीयन्रवत्प्रवाहे सति क्वाशेषविोषगुणोच्छेदरूपो मोक्षः। नापि 
ईश्वरे प्रमाणव्युत्पादनं मोक्षहेतुरित्यत्र श्रुत्यादिकं किञ्चित्प्रमाणमस्ति। न 
चातीद्धियहेतुफलभावोऽर्वागबुद्धिविषय इति मोक्षाय प्रमाणव्युत्पादनं विफलम्‌? किच्च 
ईश्चरमननं मोक्षं जनयति इत्यत्रापि न प्रमाणम्‌। न चात्मा वा ॐ द्रष्टव्यः श्रोतव्यो 
मन्तव्यः निदिध्यासितव्यः साक्षात्कर्तव्य इति श्रुतिरेव परमात्मसाक्षात्कारो मोक्षफलकः 
इति बोधयतीति वाच्यम्‌। तत्रात्मशब्दस्य जीवात्मपरत्वेनाप्युपपत्तेः। न च तस्याहं 
सुखीत्यादिमानसप्रत्यक्षविषयत्वस्य सिद्धतया, पुनस्तत्साक्षात्कारविधानं व्यर्थम्‌। 
निर्लुठितगर्भतया तत्स्वरूपस्य मानसप्रत्यक्षेण तदनिश्चयात्‌, अन्यथा शास्त्रकृतां तत्र 
विवाद एव न स्यात्‌, नहि प्रत्यक्षप्रमितेः विवदन्ते लोकाः प्रागेव तु शास््रकृतः, 
अपि च स्वात्मनो मानसगोचरत्वेऽपि परकीयात्मनामप्रत्यक्षत्वात्तत्साधारण- 
जीवात्ममात्रसाक्षात्कारो मोक्षाय श्रुत्या विधित्सित इत्यपि न सम्यक्‌। यत आत्मसाक्षात्कारो 
न साक्षान्मोक्षेतुः, किन्तु मिथ्याज्ञाननिवृत्तिद्वारा। मिथ्याज्ञानं च न जीवात्ममात्रविषयकं 
संसारहेतुः, न वा ईश्ररविषयकम्‌, किन्तु स्वात्ममात्रविषयकम्‌, तदेव च मोक्षाथिना 
निविवर्तयिषितम्‌। तत्र न जीवात्ममात्रसाक्षात्कारोऽपेश््यते, नापि परमात्मसाक्षात्कारः, 
किन्तु स्वात्मसाक्षात्कारः। न चेश्वरमननेन स्वात्मसाक्षात्कारो जायत इति तदर्थं 
तन्मननमावश्यकमिति वाच्यम्‌, मन्तव्यः साक्षात्कर्तव्य इति श्रुतो समानाधिकरण्यनिरदेणात्‌ 
यद्विषयकः साक्षात्कारोमोक्षजनकस्तद्विषयकं, यो तादूशसाक्षात्कारोत्पादनद्वारा मोक्षहेतुरिति 
लभ्यते स एव साक्षात्कारः मोकषार्थिनेष्टव्यः, यो मिथ्याज्ञाननिवर््तनद्वारा मोकषहेतुर्भवेत्‌, 
स चात्मसाक्षात्कार एवेति तदर्थमीश्चरमननादिः व्यर्थमिति तत्र प्रमाणसद्धावप्रदर्छनमपि 
मुधेवेत्यत आह- 


स्वेति मनीषिणो- विद्वांसः, यदुपास्ति- यदुपासनं स्वर्गापवर्गयोरुत्कटेच्छा- 
विषययोजीवन्मुक्तिपरममुक्त्योरमार्गमुपायमामनन्ति स परमात्मा अत्र ग्रन्थे निरूप्यते 


प्रथमः स्तल्क्ः ७ 


तत्र प्रमाणसद्धावप्रदर्शनेन व्यवस्थाप्यते। एवं व्याख्यानेन “यजेत स्वर्गकाम ” इत्यादिश्रुत्या 
स्वर्गादिफलं प्रति उपायतया यागादीनामेव। विधानदरशनेनेश्वरमननस्य स्वर्ग प्रति 
कारणत्वाभिधानमसंद्तमिति शङ्का निराकृता भवति। स्वर्गपदेनात्र जी वनमुक्तेरेव 
विवक्षितत्वात्‌। जीवन्मुक्तिपरमुक्त्योरे 7 श्वरज्ञानसाध्यत्वप्रदर्शनेन जीवन्मुक्तिसहित- 
परममुक्तिः ब्रह्यप्रबन्धप्रयोजनमिति स्पष्टमुपलभ्यते। अयमभिसन्धिः- कर्म त्रिविधं 
सञ्ितं, प्रारब्धं , क्रियमाणं च। तत्र प्रारब्धं कर्म, भोगं विना न क्षीयते तत्तात्पर्येण 
नाभुक्तं क्षीयते कर्मेत्यथिधानम्‌। सञ्ितकर्मविषये द्विविधं मतम्‌। योगप्रकर्षबलेन 
योगी एकस्मिन्नेव जन्मनि नानाङरीराणि परिगृह्यानेकजन्मभोगकर्मफलानि भुञ्चानो 
निष्ोषं तानि क्षपयित्वा प्रक्षीणकर्मराशिः सम्पद्यते इत्यर्थकं मतम्‌। मतान्तरे तु 
सञ्चितकर्मराशोरीश्वरज्ञानादेव प्रक्षयः, “क्षीयन्ते चास्य कर्माणि तस्मिन्दृष्टे परावरे 
इत्यादिश्रुत्या ज्ञानाग्निः सर्वकर्माणि भस्मसात्कुरुतेऽर्जुन ” इत्यादिस्मृत्या च स्पष्टमेव 
बोध्यत इति। ईश्चरमननादिषु व्यापृतस्य क्रियमाणं कर्मं बन्धाय न भवति। “न 
प्रवृत्तिः प्रतिसन्धानाय हीनक्लेञस्य देहिन “ इति पातञ्जलोक्तेः। तथा च न तस्य 
नवीनकर्मार्जनशंकर ईश्वरमननं च न मिथ्याज्ञाननिवर्तनद्रारामोक्षहेतुः वैयधिकरण्यात्‌, 
किन्तु-अदृष्रारा तदुपासनाजन्यादृष्टन जीवस्य मिथ्याज्ञानं नश्यति, ततस्तत्साक्षात्का- 
राऽनन्तरं मोक्ष इति तत्त्वविदां परामर्शः 


ईश्चरमननं च तत्प्रमाणव्युत्यादनं विना न सम्भवतीति ततप्रमाणव्युत्पादनमपि 
परम्परया मोक्षहेतुरिति सप्रयोजनम्‌। “तमेव विदित्वातिमृत्युमेति नान्यः पन्था 
विद्यतेऽयनाय ” इति श्रु्येश्चरमननस्य मोक्षहेतुत्वं प्रतीयते, अत एव स हि तत्त्वतो 
ज्ञातः साक्षात्कारस्योपकरोतीत्यथियुक्ताः। अन्ये तु ईश्ररमननस्य मोक्षहेतुत्वे श्रुत्या 
प्रमितस्योपपत्तये अदृष्ठं दवारं कल्पनीयमित्याहुः। परे तु ईश्वरोपासनायाः स्वर्गः 
अपवर्गशचेत्युभयं फलम्‌ तत्तत्फलकामनाविषिष्ठोपासनानां भेदादिति नैकहेतुतो 
विरोध्यनेककार्याशङ्खाः। ननु “ण्यासश्रन्थोयुजि "त्यनेनेह युजि उपासना इत्येव प्रयोगो 
युज्यते न तूपास्तिरिति क्तिनो युजावाधादिति चेन्न। “क्वचिदपवादविषयेऽपि उत्सर्गः 
प्रवर्तते ” इति न्यायाद्‌ बाहुलकत्वाद्वा क्तिनोऽप्युक्तेः। अथवा भवेत्‌-इति वद्‌ 
धातुस्वरूपनिदेशे स्तिप्‌ प्रत्ययः। तस्य धातुस्वरूपवाचकत्वेऽपि गभीरनदीतीरे नदीपदवत्‌ 
उपासनाथ तस्य लक्षणा। दष्ठन्तविधया द्विरेफपदोपादानन्तु शब्दोपस्थापकस्यार्थे लक्षणेति 
तात्पर्येण।२॥ 


आमोदः 


न्यायविषयं विविच्य दर्शयति- स्वगेति। स्वर्गयोरिव दुःखासम्भिन्नतयाऽपवर्गयो- 
जींवन्मुक्तिपरममुक्त्योमार्गमुपायमामनन्ति कथयन्ति। उपास्तिम्‌ उपासनाम्‌। “ तमेव 


८ न्यायकुसुमाञ्चलिः 


विदित्वाऽतिमृत्युमेति नान्यः पन्था विद्यतेऽयनाय " “द्रे ब्रह्मणी वेदितव्ये " इत्यादिश्रुतिभ्यां 
परमात्मवेदनस्यापि साक्षाद्रा स्वात्मःगोचरसाक्षात्कारद्रारा वा मोक्षहेतुत्वात्‌ तत्निरूपणमपि 
सफलमिति भावः।।।२॥ 





न्यायचर्चेयमीशस्य मननव्यपदेशभाक्‌। 
उपासनैव क्रियते श्रवणानन्तरागता॥३॥ 


श्रुतो हि भगवान्‌ बहुशः श्रुतिस्मृतीतिहास पुराणेष्विदानीं मन्तव्यो 
भवति। श्रोतव्यो मन्तव्य ' इति श्रुतेः। 


“आगमेनानुमानेन ध्यानाभ्यासरसेन च। 
त्रिधा प्रकल्पयन्‌ प्रज्ञां लभते योगमुत्तमम्‌॥” 


इति स्पृतेश्च॥२॥ 


परिमल 


भगवदुपासना फलवती, निरूपणं च क्रियते इति पूर्वापरग्रन्थासंगतिं परिहरन्‌ 
ईश्वरे विप्रतिपत्त्यभावेन संशयमाक्षिपति-इहेति विचारे। विचारकारणं संशय एव 
नास्तीति कुतो विचारारम्भ इति अत्र हेतुं निर्दिशति। अयं भावः सन्दिग्धे हि न्यायः 
प्रवर्तते न प्रसिद्धे सन्दिग्धस्यैव जिज्ञास्यत्वात्‌, नहि स्फीतालोकमध्यवतीं घटः 
केनचिद्‌ जिज्ञास्यते प्रसिद्धत्वात्‌। अजिज्ञासितार्थाभिधानं वक्तुरनवधेयवचनतां सूचयति 
इति विनेयप्रवृत्तये प्रश्षावद्धिरभिधेयः। सर्ववादिनां परमात्मा प्रसिद्धः तदयं न विचारविषयः 
इति तद्विषयकन्यायव्युत्पादनपरोऽयं ग्रन्थो नारम्भणीय इति भावः। इह परमात्मनि 


प्रथमः स्तलकः ९ 


ग्रन्थे वा किं विचारणीयं न किमपीति एकस्याभिप्रायः। अर्थयमाना इत्यस्य चोपासते 
इत्यनेनान्वयः, सर्वेषां वादिनां सम्प्रतिपत्ति दर्शयति- यं कमपीति। स्वस्वसप्प्रदायानुरूपं 
मोक्ष फलपर्थयमाना ओपनिषदादय यमीश्चरमुपासते मननविषयीकुर्वन्तीति सम्बन्धः 
शुद्धोऽद्वितीयो द्वितीयाभावादेव शुदधिशङ्का निरस्ता। बुद्धः स्वप्रकारबोधात्मकः 
प्रकाशकान्तराभावादेव परप्रकाश्यत्वसम्भावनाविरह इति वेदान्तिनः। आदौ प्रथमतो 
विद्वान्‌ चिद्रूपः स्वभावतश्चेतनः, न तु प्रधानवच्चितिच्छायापत्त्याचेतनः। सिद्धोः 
नित्यः कूटस्थनित्यः, न तु प्रधानवत्‌ परिणामिनित्यः। इदं व्याख्यानं सर्वात्मसाधारणमिति 
न कार्यजस्योत्कर्षसिद्धिरित्यन्यथाव्याख्येयम्‌। “आदौ सर्गादौ विद्वान्‌ सिद्ध 
आजानसिद्धाष्टविधेश्वर्यसम्पदयुक्तः ” ततत्वकोमुदयां श्रीवाचस्पतिमिश्रेरेवमेवोक्तम्‌-इति 
सांख्याः। अविद्यास्मितारागद्रेषाथिनिवेशाः पञ्चक्लेशाः, कर्म धर्माधर्महेतुभावना 
साध्ययागादिः, विपाको जात्यायुभोगाः। फलपर्यन्तमारोरते इत्याशशयाः, धर्माधर्म्माः, 
तेरपरामषोऽसम्बद्धः। शरीरिद्दरियादिसाध्यवेदादिनिर्माणार्थं कायः निर्माणकायः। सम्प्रदीयते 
गुरुणा शिष्याय इति सम्प्रदायो वेदः। स च अनादिरेव भगवताउपदिष्टः। यद्यपि 
परमेश्वरस्यादूष्ं नास्ति तथापि तत्तच्छरीरसाध्यघटादिजन्यभोगजनकजी वात्रैव तत्तदुतयाद्यते। 
अनुग्राहकः जीवानुकम्पया रीरीभूत्वा घटादिं निर्मायजीवेभ्यस्समुपदिदेश। लोकवेद- 
विरुद्धैरग्निसर्पधारणादिभिवैदवि्द दारुवनद्विजवधूविध्वंसनेरुपलक्षितः “इत्थं भूतलक्षणे” 
इति तृतीया सोऽयमीदूशोऽपि निर्लेपः 


स्वतन्त्रो जगत्कर्ता इति महापाशुपताः। शिवो निस्तरैगुण्य इति वाः 
पुरुषेषूत्तम इति पुरुषोत्तम इति वैष्णवाः। पितामहपितुरिति पोराणिकाः, याज्ञिकेषु 
प्राधान्येनेज्यं यज्ञपुरुष इति याज्ञिकाः। सर्वज्ञः क्षणिकः सर्वज्ञ इति बोद्धा 
आवरणमदृष्टपविद्या स्वकर्मपाजितच्च शरीरमस्य नास्तीत्यर्थः। वेदोपदिष्टोपास्यभावः 
कश्चिन्मन््रादिरिति मीमांसकाः। यावदुक्तेषु यदुपपन्नं सर्वज्ञत्वादिः तेन संपन्न इति 
मध्यमपदलोपिसमासः। मया यानि विशोषणानि-उक्तानि तेषु यावदुपपन्नमित्यर्थः। 
यथा शुद्धो देहादिरहितः। सर्वज्ञ इत्यादिः। जातिर््राह्मणत्वादिः। गोत्रं काश्यपादिः। यज्ञे 
त्रियमाणा ऋषय एव प्रवराः। चरणं शाखा। अनुभावोऽसाधारणं कार्यं वेदादिः। अत 
एव भवत्यस्मादिति भवः। एवञ्च जगति गोत्रादिवत्‌ संसारमभिव्याप्य यावत्संसारं 
श्रुत्यादिप्रमाणसिद्धे भगवति परमात्मनि शिवे न सन्देहोऽतस्तत्र किं निरूपणीयम्‌ 
इति शङ्कग्रन्थः। तथापीति समाधानग्रन्थः। अयमभिप्रायो यद्यपि भगवति धर्मिणि 
संशयो नास्ति, धर्मिणः सर्वसम्मतत्वात्‌, तथापि धर्मिणो विहितं मननं केन रूपेण 
कर्तव्यमिति प्रकारविरोषाकाङाक्षायां तत्र पूर्वोक्त विप्रत्तिपत्तिदरशनेन शङ्खा जायते इति 
तन्निर्णयाय मननात्मकविचाररूपोपासना क्रियते- 


१० न्यायकुसुमाञ्चलिः 


न्यायेन चर्चा अनुमितिरूपोपासनमननापरपर्यांया श्रवणानन्तरं क्रियते। 
श्रवणानन्तरं मननं, श्रोतव्यो मन्तव्य इति श्रुत्या विहितं तत्र श्रुतिस्पृतीतिहासपुराणादिभ्यो 
भगवान्‌ श्रुत इदानीं क्रमप्राप्तं मननं क्रियते अथवा सन्दिग्धे न्यायः प्रवर्तते इति 
नियमः संजशञयनिवृत्तिरूपं यत्र प्रयोजनं दृष्टं तत्र, अयन्तुपासनात्मको न्यायोऽदृष्दरा- 
राऽदृष्मोक्षप्रयोजनकः इति नात्रोपासनात्मकन्याये सन्देहापेक्षेत्यसन्दिग्धेऽपि न्यायः 
प्रवर्तते। वस्तुतस्तु संशयघटितपक्षतास्वीकारे पूर्वपक्षः, सिषाधयिषाघटित- 
पक्षतास्वीकारेणोत्तरः पक्ष इति कश्चित्‌। 


ननु श्रोतव्यः श्रुतिवाक्येभ्य इति वचनेन श्रुतिभ्य एव श्रवणं न तु 
स्मृत्यादिभ्य इति स्मृत्यादिपदोपादानं व्यर्थमिति चेन्न। तत्र श्रुतिपदस्य 
श्रुत्यर्थकवाक्योपलक्षणपरतया प्रमाणदाढर्याय तन्मूलकस्मृत्यादिवाक्यतोऽपि 
श्रवणस्येष्ठत्वात्‌, श्रुत्यर्थकभाषावाक्यतोऽप्यात्मश्रवणं मोक्षाय कल्पते इत्यन्यत्र विस्तरः। 
आगमवाक्यजन्यशब्दज्ञानेन अनुमानेन निर्विचिकित्सशाब्दसाधनस्वरूपमननेन 
ध्यानाभ्यासरसेन निदिध्यासनेन त्रिधा प्रज्ञां प्रकल्पयन्‌ उत्तमं योगमात्पसाक्षात्कारं 
पुरुषो लभत इति उक्तस्मृत्यर्थः।२३॥ 


आमोदः 
धर्मणि संशयाभावेऽपि मननानुकूलन्यायपूरवद्ध संशयमुपपादयत्नाह- 


इह यद्यपीति। इह न्यायेन निरूपणे कर्तव्ये संशयो नास्त्येव। तथा च कि 
निरूपणीय, कत्र न्यायः प्रवर्तनीय इत्यन्वयः। अत्र यद्यत्येवमुपासते तथापि सन्देह 
एव प्रकारभेदादिति शेषः। यद्रा संशय एव संशये सत्येव किं निरूपणीयमिति कुत 
इत्यन्वयः। संशयस्तु नानाप्रकारेणैव श्रुतिभ्यः हार्य एव वा। शुद्धः केवलः। बुद्धः 
स्वप्रकाशबोधात्मकः। ओपनिषदा वेदान्तिनः। आदीति। आदौ सर्गादौ विद्वान्‌ चेतनः, 
न तु चेतनच्छायया प्रकृत्यादिवच्चेतनः। सिद्धः कूरस्थनित्यः। कापिलाः सांख्याः। 
क्लेशोति। अविद्याऽस्मितारागद्रषाभिनिवेशाः क्लेशाः। अस्मिताऽहंकारः। अभिनिवेशो 
मरणभयम्‌। कर्म यागहिसादिः। विपाको जात्यायुरभगादिः। फलपर्यन्तमाशेत इत्याशयो 
धर्मोऽधर्म[ श्च? ], एतैरपरा मृष्टः निर्माणकायो वेदनिर्माणार्थकायः, तदधिष्ठानं तदुपग्रहः। 
सम्प्रदायो वेदः, तस्य नित्यत्वात्‌ प्रद्योतकः प्रवर्तक इत्यर्थः। अर्थानुग्राहकश्च 
घटादिनिर्माणोपदेष्टा। लोकविरुद्रर्विषभक्षणविषधरधारणादिभिर्वेदविरुद्ध्ब्रह्यवधादिभि- 
निर्लंपो दुष्टादृष्टदोषशुन्यः। स्वतन्त्रः परमाण्वदृष्टादिसाहित्यमन्तरेणापि जगत्‌कर्ता। 
पाशुपता महाव्रतीयाः। सर [शिव ] इति "प्रमहसि पदेनि्त्रगुण्ये ' वर्तमानः। पुरुषोत्तमो 
नित्यसर्वज्ञत्वादिभिः। पितामहो जनकस्यापि जनकः। यज्ञपुरुषो यज्ञे प्राधान्येन इज्यः। 
सर्वज्ञः क्षणिकसर्वज्ञः। निरावरणो निराकारः, निष्पापो वा। उपास्यत्वेन देशितो 
विधिबोधितमन्त्रमय इत्यर्थः। लोकव्यवहारसिद्ध इति प्रतिमाद्याकार इत्यर्थः। 

यावद्धिरुक्तेरुपपत्नो यावद्धिरुक्तेऽप्युपपत्ररुक्तेरुपपन्नो वा मध्यपदलोपी समासः। सामान्ये 
संशयाभावेऽपि विशेषमादाय संशयमुपपादयत्नाह- विश्वं कार्यजातं कर्म यस्य विश्वकर्मा। 
जातिर्ब्राह्मणत्वादिः। गोत्रं काश्यपादि। प्रवराश्च्यवनादयः। चरणं वेदभागः। 
अनुभावोऽसाधारणं कार्य क्ित्यादि। [ भवत्यस्मादिति भवः। तथा चेश्वरकर्तृकतया 
क्षित्यादिकार्यं श्रुतेऽपि ईश्वर एकोऽनेको वा, स्वतन्त्र परतन्त्रो वा, शरीरी अशरीरी 
वा इत्यादयः सन्देहाः सन्त्येव। यद्यपि सर्वे धर्मा वेदे श्रुतास्तथापि तातपर्यसन्देहात्‌ 
प्रामाण्यसन्देहाद्रा सन्देह इति प्रागुक्तम्‌। 


ननु अपवर्गोपायश्च उपासना, तदा न्यायचर्चा मननं वा किमर्थमत 
आह-न्यायेति। उपासनान्यायचर्चामिननानामिहै कात्मतेव विवक्षिता, तथा च 
यदुपास्तिमपवर्गोपायमामनन्ति स ॒निरूप्यते। उपासनैव क्रियत इति न्यायचर्चाया 
मननात्मिकायाश्च कोऽयमवसर इत्यत आह-श्रवणेति। श्रवणानन्तरपरिप्राप्ेत्यर्थः। 
मननस्य श्रवणानन्तर्य चेत्‌ तदा श्रवणमेव न जातमस्तीति पुनः स एवानवसर इत्यत 
आह-श्रुतो हीति। स्मृत्यादीनां संवादार्थमुपादानम्‌। “ श्रोतव्यः श्रुतिवाक्येभ्यः” इत्यत्र 
श्रुतितः श्रवणस्य विहितत्वात्‌। अन्यथा शुद्रादीनामप्यधिकारापत्तेः। “इदानीमि "ति 
मननावसर इत्यर्थः। मन्तव्य इति मननात्मकप्रतिपत्तिविषयीकर््तव्य इत्यर्थः। श्रवणमननयोः 
सामानाधिकरण्येनैकविषयता, सा च धर्मिणि न तु प्रकारेऽपीति न सन्देहानुपपत्तिः। 


श्रवणादीनां क्रमं फलञ्चाह-आगमेनेति। रसो रसनम्‌ एकतानतेति यावत्‌। 
प्रज्ञां प्रतिपत्ति, प्रकल्पयन्‌ उत्पादयन्‌, उत्तमो योग॒ आत्मसाक्षात्‌काराव्यवहित- 
पूर्ववर्त्यात्ममनः संयोगः।।३॥ 





सापेक्षत्वादनादित्वाद्रैचित्याद्विश्चवृत्तितः। 
प्रत्यात्मनियमाद्धुक्तेरस्ति हेतुरलौकिकः॥४॥ 


न ह्ययं संसारोऽनेकविधदुःमयो निरपेक्षो भवितुमर्हति। तदा हि, 
स्यादेव, न स्यादेव वा, न तु कदाचित्‌ स्यात्‌।॥च्॥ 


परिमल 
ननु भगवति सन्देह एव नास्तीत्युच्यते तदा न्यायप्रवृत्तिरेव न सम्भवति, न 

हि करिणि प्रत्यक्षे चीत्कारेण तमनुमितेऽनुमातार इति वाचस्पत्युक्त्या सिद्धसाधनेऽनुमाना- 
प्रवृत्ते। न च सिद्धसाधनं परार्थानुमाने एव दोषो, न तु स्वार्थानुमाने, एकत्रानेकप्रमाण- 
संप्लवस्येषठत्वादिति वाच्यम्‌। अनुमानादङ्कपक्षताघट कसंशयविघटकसाध्यनिश्चयस्योभयत्र 
तुल्यतया एकात्रादूषणत्वे विनिगमकाभावात्‌ः स्वार्थानुमाने न्यायप्रयोगस्याभावेन 
सिद्धसाधनस्य तत्रोपन्यासानर्हत्वेनादूषणत्वेऽपि परार्थानुमानपरकप्रबन्धे न्यायप्रयोगस्या- 
व्यकतया दूषणत्वेन तदुपन्याससम्भवाच्च। ननु "यथाग्निहोत्रं जुहोति", “यवागूं 
पचति, अत्र श्ाब्दक्रमेण पुर्वमग्निहोत्रं ततः यवागूपाकः प्रतीयते, परन्तु शाब्दक्रममुल्ल- 
ड्यार्थक्रमेण पूर्व यवागूपाकस्ततोऽग्निहोत्रमिति मीमांसकैर्व्यवस्थापितं, तथा प्रकृते 
श्रोतव्यो मन्तव्य इति शाब्दक्रमं विहायार्थक्रमेण पूर्व मननं ततः श्रवणमिति स्वीकारे 
न सिद्धसाधनमिति चेन्न " दृष्ठन्तदार्ठान्तिकयोवेषम्यात्‌। दृष्टान्ते शाब्दक्रमेणानुष्ठाने 
अग्निहोत्रे साधनानिर्देशात्‌ साधनान्तरस्य ध्रोवान्यस्य यवागुपाकवाक्ये साध्यानिर्दशादनेन 
किं भाव्यमित्यपेक्षायां भाव्यानिर्दशादगत्यादष्टस्य च ग्रहणं स्यात्‌। आर्थक्रमेणानुषठाने तु 
यवागुपाकहोमयोः साध्यसाधनलाभेन यवागूं पचतीत्यस्य दृष्ार्थक त्वमेवेति लाघवमत 
एव “लभ्यमाने फले नादृष्टपरिकल्पनेति भूटरपादोक्तिः सद्च्छते। प्रकृते तु शाब्दक्रमत्यागे 
न किञ्चिद्बीजमिति सिद्धसाधनं दुर्वारमेव श्रवणं विना मननस्वीकारे श्रवणानन्त- 
रागतेत्यनेन विरोधश्च स्यात्‌। न च येन येन प्रकारेण श्रवणन्तत्तदन्येन प्रकारेण मनने 
च दोष इति वाच्यम्‌, श्रुतिवाक्येभ्य इति बहुवचनदशनेन सर्वप्रकारकश्रवणस्य 
विहितत्वात्‌। न च श्रुतिविहितश्रवणप्रकारीभूतधर्मातिरिक्तधर्मप्रकारेण मनने न दोष 
इति वाच्यम्‌, प्रमाणभावेनाश्रोतधर्मस्य ब्रह्मण्यनङ्खीकारात्‌। तदवृत्तिधर्मेण तन्मननस्य 
प्रमाणभावेन प्रकृतानुपयोगात्‌। अथ “कपिञ्जलानालभत ” इति वाक्ये बहुवचनेन 
सर्वेषां कपिञ्चलानामालम्भः कर्तव्यत्वेन प्रतीयते, न च कश्चित्‌ सर्वेषां कपिञ्चलानामालस्भं 
कर्तमर्हतीति यावतामालम्भं कर्तु शवनोतीत्यथे शास््रस्याव्यवस्थितार्थकत्वं स्यादिति 
तत्रत्य बहुवचनं त्रित्वसंख्यापरं प्रथमोपस्थितत्वादेवं च त्रय एव कपिञ्चला आलब्धव्या 
इति पूर्वमीमांसाया निर्णयस्तद्रदिहापि श्रुतिवाक्येन इति बहुवचनेन श्रोतवाक्यत्रयोक्त- 
धर्मेणैवात्पश्रवणं विहितमिति तदन्यश्रौतात्पधर्मेण मनने नोक्त दूषणमिति चेन्न। 
“श्रोतव्यो मन्तव्य ” इति श्रुतौ सामानाधिकरण्यनिर्देशाद्‌ येन रूपेण श्रवणं तेनैव 
रूपेण स्मरणस्येष्ठत्वात्‌। रूपान्तरेण मननं प्रति रूपान्तरेण भ्रवणस्यानुपयोगितया 
व्यर्थत्वापत्तेश्च, रूपान्तरेण मननस्य श्रोतार्थेऽयोग्यत्वार्थकत्वेन निवर्तकत्वानुपत्तेश्च। न 
च श्रुतेऽपि भगवति श्रुतिप्रामाण्यसंशयाधीनः संशयः सम्भवतीति वाच्यम्‌। श्रुतिप्रामाण्ये 
संशयानस्य तद्विहिते चिरायाससाध्ये मनने पुरुषस्य प्रवृत्त्यनुपपत्तेः, तथात्वे च 
वेदप्रामाण्यानुमानस्योपजीव्यतयोचित्येनेश्वरानुमानानुपयोगात्‌ विस्तरस्तु प्रकाशे द्र्व्यः। 
उक्तरीत्यानुमानमात्र प्रति संशयस्यानङत्वेऽपि जिज्ञासितार्थानुमितौ संशयस्य हेतुत्वमस्त्येव 

यद्वा अनुमितिनिवर्तयाभावप्रतियोगित्वेन संशयोऽनुमितिहेतुरिति यो मन्यते तम्प्रति 
भिन्नविषयकधर्मविरेषसंशयो धर्मिविषयकन्यायप्रवृत्तिहेतुरिति स्वीकार्य्यमित्यभिप्रायेण 
संशयकारणभूतं विरोषविप्रतिपत्तिमत्र दर्शयति- तदिहेति। संशयं विना न्यायप्रवृत्ति्न 
भवति इति ये मन्यन्ते तत्परितोषायैव विप्रतिपत्तिप्रदर्शनम्‌, न तु संशयं विना 
मननमेव न भवतीति तात्पर्यम्‌। 


तदिति वाक्यारम्भे “इह ' परमेश्वरे तत्प्रमापकप्रमाणयुगले शाब्दानुमाने वा 
संक्ेपोऽवान्तरविप्रतिपत््यविवश्चा, तेनावान्तरानेकविप्रतिपत्तिसत्तवेपि न पञ्चत्वहानिः। 
प्रयुक्तत्वं पञ्चम्यर्थः, विरुद्धा प्रतिपत्तिः, प्रतिपत्तिर्ञानं तदभिलापो वा। 
आद्या-एकधर्मिकविरुद्धनानाधर्मप्रकारकं ज्ञानम्‌, यथा-शब्दो नित्यो वा अनित्य 
इत्यादिज्ञानरूपा। द्वितीया-तदभिलापकतादूष्टशब्दप्रयोगरूपा। आद्याया विषयजन्यत्वेऽपि 
द्वितीयायास्तदजन्यत्वेन जन्यत्वमुपेश्य प्रयुक्तत्वमुक्तम्‌, दण्डाभावाद्‌ घटाभाव इत्यादौ 
नित्येऽपि घटाभावे दण्डाभावप्रयुक्तत्वव्यवहारदर्शनात्‌। लोकिकप्रत्यक्षविषयो लोकिको 
घटादिस्तद्धिन्नमलोकिकं परमाण्वादिः। संयोगसंयुक्तसमवायादिषु षटसु संसर्गेषु 
तदन्यतमसंसर्गजं ज्ञानं प्रत्यक्षं लोकिकम्‌। साक्षात्कारकारणेन््रियसन्निकर्षाश्रयत्वं 
प्रमेयत्वव्यापकं न वा? विधिकोटिश्चार्वाकस्य, निषेधकोटिस्तारकिंकस्य। 
अत्रेद्धियसन्निकर्षाश्रयत्वमात्राभिधाने तस्य परमाण्वादिष्वपि सत्त्वेन तत्रातिप्रसक्ति- 
स्तेषामलोकिकत्वात्‌ व्यतिरेके च बाधः; अतः साक्षात्कारकारणेत्यक्तम्‌। परमाण्वादिषु 
इद्धियसंयोगस्य उद्धूतरूपाद्यवच्छिन्नत्वाभावेन साक्षात्कारकारणत्वाभावात्‌। न च 
विषयेन्दरियसन्निकर्षस्य विषयवदिद्धियेऽपि सत्तवात्तस्यापि लोकिकत्वापत्तिरिति वाच्यम्‌। 
इद्धियप्रतियोगिकत्वविशिष्टसंसर्गस्यैव तत्र कारणत्वस्वीकारेण तादूशसंसर्गस्यात्पाश्रय- 
दोषेणेद्धियेष्वसत््वात्‌, नहीन्द्रियप्रतियोगित्वविषशिष्टः संसर्गं इन्द्रिये स्थातुमर्हति 
विषिष्श्रयस्य विशेषणाश्रयत्वनियमेन स्वस्य स्वाश्रयत्वापत्तरर्वारत्वात्‌। न चेद्धियं न 
संसर्गविशठोषणमपि तुपलक्षणं लाघवात्तथा च स एव दोष इति वाच्यम्‌। तथा 
सतीद्धियस्यापि लोकिकत्वापत्ते प्रत्यक्॒त्वापत्ते। 


ननु य एव संयुक्तसमवायो रूपस्य स एव गुरुत्वस्यापि समवायस्थैकत्वादिति 
तस्यापि लौकिकत्वापत्तिरिति विप्रतिपत्त्यन्तरदशितम्‌। सामान्यलक्षणप्रत्यासत्त्य- 
जन्ययोगजधर्माजन्यस्वविषयकसविकल्पकाजन्यजन्यसाश्चात्कारविषयत्वं प्रमेयत्वं व्यापकं 
नवेति? सामान्यलश्चणप्रत्यासत्तिजन्यसाक्चात्कारविषयत्वस्य जगन्मात्रे सत्त्वेनातिप्रसक्तया 
सामान्यलक्षणप्रत्यासत्त्यजन्यत्वं विेषणम्‌। योगजधर्मजन्यज्ञानमादाय दोषवारणाय 
योगजधर्माजन्येत्यक्तम्‌। निर्विकल्पक न्नानजन्यत्वमादाय दोषपरिहारार्थं सविकल्पका- 
जन्येत्युक्तम्‌। ईश्वरस्य सर्वज्ञतया तज्ज्ञानं सर्वविषयकमिति मदीयघटादिविषयकन्ञान- 

विषयमपीति तज्जन्यत्वस्यैव सर्वत्र सत्त्वेनासम्भवापत्तिवारणाय जन्यतयुक्तम्‌। ईश्वरज्ञानस्य 
नित्यत्वेन तद्व्यावृत्तिः। अभावन्ञानस्य संबन्धज्ञानस्य च प्रतियोगितावच्छेदक- 
विशिष्प्रतियोगिसम्बन्धितावच्छेदकविशिष्ठसम्बन्धि-विषयकसविकल्पकजन्यत्वे- 
नाव्याप्िपरिहाराय सविषयकेत्युक्तम्‌। प्रतियोगिसम्बन्धिज्ञानयोरभावसम्बन्धाविषयकत्वेन 
तद्रयावृत्तिः। पुनरपि उक्तविशेषणविषशिष्टेरज्ञानजन्यत्वस्य जगन्मात्रे सत्त्वेनासम्भवा- 
पत्तिपरिहारायान्तिमं जन्यमुक्तम्‌। अत्र यद्यपि ज्ञानपदेनैव विवक्षितार्थसिद्धया विकल्पक- 
पदमनावश्यकम्‌, तथाऽखण्डाभावस्य न वैयर्थ्यमुपरञ्जकतया तदुपादानात्‌। न च 
सविकल्पकपदानुपादाने स्वविषयकनज्ञानं निर्विकल्पकमपि गृह्येत, तज्जन्यत्वमेव 
सर्वत्र घटादिसाक्षात्कारे न तु तदजन्यत्वमिति तत्साक्षात्कारग्रहो न स्यादिति वाच्यम्‌। 
तादृशनिर्विकल्पकसाक्षात्कारमादाय सर्वत्रष्ठसिद्धेः। यत्तु विप्रतिपत्तौ सविकल्पक- 
साक्षात्कारस्यैव प्रवेशः न तु निर्विकल्पसाधारणसाक्षात्कारमात्रस्य, तथा सति 
घटादिलोकिकसाक्षात्कारस्य स्वविषयकनिर्विकल्पकन्ञानजन्यतयाऽसङःग्रहापत्तेः। न 
च तथापि विशि्वैशिष्ट्यावगाहि-प्रत्यश्चस्य स्वविषयकसविकल्पकविशेषणज्ञानजन्यतया 
संग्रहो न स्यादिति वाच्यम्‌। तादृशज्ञानं प्रति विशेषणज्ञानस्य तत्त्वेन कारणत्वं न तु 
जन्यस्वविषयजसविकल्पकत्वेन, तत्त्वेन च इहाजनकत्वं विवक्षितमिति। तत्तुच्छम्‌, 
यद्यपीत्यग्रिममूलग्रन्थविरोधापत्तेः, तत्र घटोयमिति विषशिष्वैशिष्टयावगाहिप्रत्यक्षे 
घटत्वविषयकं यत्सविकल्पकं ज्ञानं तज्जन्यत्वस्यैव सत्त्वेन तत्संग्रहो न स्यादित्याशङ्घ 
घटत्वविषयकनिर्विकल्पकसाक्षात्कारमादायैव तत्रेष्ठसिद्धेरथिधानात्‌, न हि 
तज्ज्ञानजन्यज्ञानविषयत्वं त्जञानाजन्यज्ञानविषयत्वं तज्ज्ञानाजन्यज्ञानविषयत्वविरोधि, 
एकत्र घटत्वादौ तदुभयस्वीकारात्‌ घटत्वविषयकसविकल्पज्ञानजन्यविषशिष्ठ- 
वैशिष््यावगाहिज्ञानविषयत्वं घटे तथा घटत्वजात्यजन्यं यद्‌ घटत्वादिविषयकं निर्विकल्पकं 
तज्जन्यत्वमपीति संयोगाद्यन्यतमप्रत्यश्चजन्यसाक्षात्कारविषयत्वप्रमेयत्वव्यापकं न वेति 
फलितम्‌। अलौकिकविशेषे त्वदृष्ट प्रयलकारणात्पविशेषगुणनिरुपाधिविषय- 
कारणात्मविशोषगुणत्वं लोकिकमानसप्रत्यक्षविषये वर्तते न वा। प्रयलकारणात्म- 
विरटेषगुणो इच्छाद्रेषो तयोर्निरुपाधिविषयो सुखदुःखे, तत्कारणत्वविशिष्ठत्पविशेषगुणत्वं, 
तत्कारणत्वविशिष्त्मविशोषगुणत्वं मानसप्रत्यक्षविषये वर्तते न वा?। ननु प्रत्यक्षपदेन 
मानसप्रत्यक्षस्यापि सङःग्रहान्मानसपदमनावश्यकमिति चेन्न। मनःप्रयोज्यजातिविशेषा- 
श्रयप्रत्यक्षस्य विवक्षितत्वात्‌। विस्तरस्तु प्रकाशे द्रष्टव्यः। 


अलौकिकस्य परलोकसाधनस्याभावादिति प्रथमा विप्रतिपत्तिः नास्तिकशिरोम- 
णेश्चार्वाकस्य। अयमभिप्रायः-यदि कार्यकारणभावः प्रामाणिकः स्यात्तदा 
क्षित्यादिकर्तृत्वेनेश्वरसिद्छिः स्यात्‌। पृथिव्यादिधर्मिस्वरूपदर्नेऽपि तत्र कार्यत्वस्य 
सब्दिग्धवत्‌। मीमांसकादयः पृथिव्या अकार्यत्वमास्थिषत। नैयायिकादीनाञ्च 

कार्यत्वमित्युभयविधवाक्यदर्खनेन सन्देहो जायते। यदि कार्यत्वमत्र प्रत्यक्षं स्यात्तदा 
तत्कर्तृत्वस्यास्मदादिष्वसम्भवेन सर्वज्ञत्वसर्वशक्तित्वादिविशिष्टलोकोत्तरः परमात्मा 
कल्प्येतापि परलोके सति तत्साधनं यागादिस्तदर्शिन उपदष्टरपेक्षा च स्यात्‌, परलोकाभावे 
नास्ति तत्साधनस्य तदद्रषुश्चापेक्षा अलोकिकस्यादृष्टस्यासिद्धो तदधिष्ातृत्वेनापि 
नेश्चरसिद्धिः। 


अन्यथेति द्वितीया विप्रतिपत्तिः मीमांसकस्य। ईश्वरस्य सद्भावं विनापि 
परलोकसाधनानुष्ठानं सम्भवतीति न तदनुरोधेन ईश्चरसत्तापेक्षयते। स्वतः शब्दे दोषाः न 
सन्ति, वक्तृदोषादेव शब्दो मिथ्यार्थ ब्रते इति पोरुषेयवाक्ये वक्तृदोषसम्भावनया 
यावद्रक्तराप्तत्वं न निश्चीयते तावत्तदुपदिषट स्वल्पायाससाधनेऽपि पुरुषस्य निःशङ्धप्रवृत्तर्न 
भवति प्रागेव तु बह्वायाससाध्ये कर्मणि। वेदस्य नित्यनिर्दोषत्वेन स्वतः प्रमाणतया 
तदुपदिषट यागादावलोकिकसाधने पुरुषप्रवृत्तिस्स्यादेवेति तदर्थतयापि नेश्वरसिद्िप्रत्याशा। 
परतः प्रामाण्यपक्षेऽपि सर्व्ञप्रणीतत्वेन महाजनपरिगृहीतत्वेन च प्रामाण्यावधारणा- 
दलोकिकस्वर्गादिसाधनयागादो प्रवृत्तिः सूपपद्यत इति नैतदनुरोधेनेश्वरसिद्िरिति। 


वेदस्य पौरुषेयत्वात्‌ महाजनपरिग्रहाच्चाप्तोक्तत्वमास्ताम्‌; शित्यादिकर्तवेनेश्वर- 
सिद्धिस्तु वक्तुमरञक्या, प्रत्यक्षादिप्रमाणेन तत्र जन्यत्वबाधात्‌। 


न हि बाधितविषये अनुमानं भवति। यदि सावयवत्वेन जन्यत्वं क्षित्यादिषु 
साध्यते, जन्यत्वच्च जनकत्वमन्तरा न सम्भवति अस्मदादिषु च तज्जनकत्वसम्भवो 
नास्तीतीश्वरोऽनुमीयते। तहींश्चरो न प्रमाणम्‌। तथाहि प्रमाणपदं प्रमीयते येनेति 
व्युत्पत्या प्रमितिसाधनपरम्‌, प्रमितिः प्रमाणमिति भावव्युत्त्या प्रमितिपरम्‌। प्रमिणोतीति 
व्युत्पत्त्या प्रमाणपदं प्रमाकर्तृपरम्‌। प्रमा चाबाधितानधिगतार्थाधिगतिः। तथा च यदि 
ईश्वरः कर्तां स्यात्‌, तदा प्रमावान्‌, तत्करणेनद््रियादिमान्‌, तत्समवायिकारणं च स्यात्‌। 
न च शरीरेद्ियादिमत््वं तस्येष्टमनित्यत्वापत्तेः। अपि च ईश्वरस्य नित्यप्रमावतः 
प्रमासाधनत्वाभावादपि न प्रमाणत्वम्‌। किञ्चेश्वरज्ञानमस्मदादिज्ञानं विषयीकरोति न 
वा? आद्यो विषयविशोषितज्ञानस्य विषयीकरणादस्मदादिवत्तस्यापि भ्रान्तत्वापत्ते। द्वितीये 
चासर्वज्ञत्वापत्त्याऽनीश्वरत्वमेव स्यादिति प्रतिकूलतर्कः। न चाप्रमाणपुरुषवचसि 
कश्चिद्विश्चसितीति भावः 


ईश्चरसत्त्वमभ्युपगम्याप्याह- तत्साधकप्रमाणाभावादिति। सोपाधिककार्यत्वस्य 
दुष्त्वेनाप्रमाणत्वात्ततस्तत्साधनासम्भवादिति पञ्च विप्रतिपत्तयः 


तत्र प्रथमविप्रतिपत्तिश्श्चार्वाकं वादिनमुदिषय क्रियते। चार्वाकः कार्यकारणभावे 
प्रत्यक्षं न प्रमाणमिति मन्यते। क्ित्यादेर्दशनेऽपि कार्यत्वस्याप्रत्यक्षत्वादन्यथा संशयो 

न स्यात्‌। न चान्वयव्यतिरेकानुविधानसहकृतेन प्रत्यक्षेण तद्ग्रहणं, प्रकृते 
सहकारिविरहात्संशय इति वाच्यम्‌। तयोर्व्यभिचारिसाधारण्येनानिश्चायकत्वात्‌। यत्र 
यत्र कारं तत्र तत्र कार्यमिति सकलदे्कालघटितनियमांशस्यार्वाग्दिशा प्रत्येतुपशक्यत्वात्‌, 
अनन्यथासिद्धेश्च सर्वत्र सुत्नेयत्वाभावात्‌। नापि तत्रानुमानं प्रमाणं, तदप्रामाण्यात्‌। न च 
संवादिप्रवृत्तिजनकत्वेन तत्प्रामाण्यमनुमातु शक्यते। क्वचिदप्यनुमाने 
प्रामाण्यस्यानङ्खीकारेणान्वयिनोऽनुमानस्य दर्शयितुमशक्यत्वात्‌। अत एव न 
केवलव्यतिरेकिणोऽत्रावतारः, अनुमान प्रामाण्यासिद्धया तद्वयतिरेकस्य सुतरामसिग्धया 
व्यतिरेकव्याप्िग्रहासम्भवात्‌। न च तर्हि तद्प्रतिषेधोऽपि कर्तुमशक्यः, क्वचित्प्रसिद्धस्यैव 
प्रतिषेधाद्धीकारादिति वाच्यम्‌। असत्ख्यातिवादिनो भ्रमाप्रमितप्रतिषेधस्येषटत्वादित्यत 
आह -तत्रेति। तत्र मध्ये प्रथमः कल्पो न। अत्र प्रथमकल्पः परलोकसाध- 
नाभावरूपस्तदभावः परलोकसाधनमभावाभावस्य प्रतियोगिस्वरूपत्वाभ्युपगमात्‌। ततश्च 
परलोकसाधनस्य साध्यत्वे अलौकिको हेतुरस्तीत्यनेन सहान्वयो न स्यात्‌, 
साध्याविशिष्त्ाद्धेतोः। परलोकहेतुरस्तीत्यन्वये कोऽर्थः स्यादिति हेतुत्वान्वयानुपपत्तिः 
स्फुटेव। यदि च प्रथमः कल्पो हेत्वभावकल्पो न प्रामाणिक इत्यर्थस्तदाऽविशेषितो 
हेतुरस्तीति व्यधिकरणम्‌, प्रासादः श्रेतः काकस्य काष्ण्यादितिवत्‌। अतः प्रथमपदं 
प्रथमपक्षपरम्‌। कल्पपदञ्चासत्ख्यातिविषयपरम्‌, तथा च प्रथमपक्षो न प्रामाणिकः 
असत्ख्यातिविषयत्वादिति प्रकाशव्याख्यामकरन्दः। 


अयम्भावः- कार्यकारणभावमन्यमानस्यापि चार्वाकस्याभिमतबोधार्थ 
तदनुकूलशब्दं प्रयुञ्जानस्य बाधः स्पष्ट एव। यदि कारणं विनापि कार्यं स्यादथवा 
सत्स्वपि कारणेषु कार्य न स्यात्तर्हि परं प्रति वाक्यप्रयोग एव न स्यात्‌। न च 
परान्तःकरणवत्तिोधः केनचिदर्वाग्दूशा प्रत्येतुं शक्यः। परकीयशब्देन यथा स्वान्तःकरणे 
बोधो भवति तथा स्वशब्देन परान्तःकरणे अवश्यमेव शाब्दबोधः स्यादिति निश्चयेनैव 
परम्प्रति शब्दप्रयोगः संद्ुच्छते। परान्तःकरणे शाब्दबोधज्ञानञ्चाभिप्रायादिलिङ्का- 
नुमानेनेवेत्यनुमानप्रामाण्यमवश्यमेवाङ्गीकार्यम्‌। तथापि प्रमाणं विना न कार्यकारणभावः 
सिध्यतीति मन्वानं तं प्रति तत्रानुमानं प्रमाणं दर्शंयति-सापेक्षत्वादिति। करणस्य 
अपेक्षया सह वर्तमानः सापेक्षः। कारणे सत्येव भवति, असति तस्मिन्‌ न भवतीति 
यावत्‌, तस्य भावः सापेक्षत्वम्‌ तस्मात्कादाचित्कत्वादित्यर्थः। कार्ये 
किच्चित्कालासम्बन्ित्वे सति किच्चित्कालसम्बचत्वं रूपं कादाचित्कत्वम्‌ प्रत्यक्षसिद्धम्‌। 
दण्डादनन्तरं घटो भवति, दण्डाभावे न भवतीत्यादिप्रत्यक्षं कार्यकारणभावे मानम्‌। 
उक्तप्रत्यक्षप्रागभावेऽसम्भवादेव तस्य कादाचिकत्वेऽपि न तत्र कार्यत्वम्‌, 
प्रागभावस्यानादितया तत्र पूर्वावधेरभावात्‌। अथवा प्रागसत्वस्य विवक्षितत्वेन प्रागभावे 
प्राकूसत्त्वस्य स्वीकारेण न कार्यत्वम्‌ अपि च घटादेरनन्यथासिद्धनियतपूर्वसदण्डादीत्यपि 

प्रत्यक्षं॑तत्र मानम्‌। अनन्यथासिद्िनिणर्यिकस्तर्को वक्ष्यते इति भावः। यत्तु 
प्रत्यक्षसहकारित्वेनानुमानमात्रोपन्यस्तमिति, तन्न, यतः यदि अनुमानं प्रमाणं तदा 
तदेव तत्रोपन्यस्येत्‌। अथाप्रमाणं तदा किं सहकारितयापि, यद्वा संवादिप्रवृत्तिजनकत्वादिना 
पूर्वमनुमान प्रामाण्यं निरूप्य, कार्य, सहेतुकं, कादाचित्कत्वात्‌, यन्नैवं तन्नैवं, यथा 
आकाम्‌। नच साध्याप्रसिद्धिः, कियद्धागे प्रत्यक्षतः तत्सिद्धतया 
तदविषयेऽनुमानावतारात्‌। यथा - पृथ्वी, इतरेभ्यो भिद्यते, गन्धवक््वादित्यादौ घटादिषु 
इतरभेदस्य प्रत्यक्षेण सिद्धावपि पृथिवीत्वावच्छेदेनानुमानम्‌, तथा प्रकृतेऽपि बोध्यम्‌। 
न चोत्पत्तिरपि कादाचित्की, अन्यथा कार्यस्य सदातनत्वापत्तेरिति तस्या अपि 
सहेतुकत्वेऽनवस्थापत्त्या, तत्र सहेतुकत्वानभ्युपगमेन कादाचित्कत्वस्य तत्रैव 
सत्त्वाद्वयभिचार इति वाच्यम्‌। कार्यस्याद्यलक्षणरूपाया उत्पत्तेः सहेतुकत्वाभ्युपगमेन 
व्यभिचाराभावात्‌ यथाभावस्य कादाचित्कत्वकिञ्चित्कालसम्बन्धित्वरूपस्य प्रागभावे 
व्यथिचारः। प्रागसतत्वविशिष्टकिञ्चित्कालसम्बन्धित्वरूपकादाचित्कत्वविोषणे 
व्यर्थविशेष्यत्वमन्यत्र सर्वत्र किञ्चित्कालसम्बन्धित्वरूपस्थैव तस्य स्वीकारादित्याशयेनाह 
यद्वेतिः। उत्पत्तिगर्भः। स्वोत्पत्त्यधिकरणक्षणसम्बन्धरूपं कादाचित्कत्वमभ्युपेयते 
प्रागभावस्य चोत्पत्तिविरहेण कादाचित्कत्वाभावान्न व्यभिचारः। न चोत्यत्तेरूत्पत्ति- 
गर्भकिञ्चित्समसम्बन्धरूपकादाचित्कत्वमिति न तया व्यभिचारः, ध्वंसवदुत्पत्तरूत्पतत्य- 
नद्खीकारात्‌। स्वमते उत्पत्तेरुत्यत्तिस्वीकारेण, तत्र कादाचित्कत्वेन सहेतुकमपीत्यगर 
स्फुटीभविष्यति। एतेन-अलोकिको हेतुरस्ति सापेक्षत्वादित्यनुमानपक्षो हेतोरसिद्धो 
आश्रयासिद्धिः, सिद्धो च सिद्धसाधनम्‌, सापेक्षत्वस्य कार्यधर्मत्वेन हेत्ववृत्तितया 
स्वरूपासिद्धिः, कार्यस्यैव पक्षत्वे सापेक्षत्वादित्यस्य हेतुपत्त्वादित्यर्थे साध्याविशिष्त्व, 
सापेक्षत्वादित्यस्य कादाचित्कत्वादित्यर्थे प्रागभावेन व्यभिचार इत्यपास्तम्‌, 
कार्यपक्षकानुमानस्येवेषत्वात्‌, सापेक्षत्वादित्यस्य कादाचित्कत्वादित्येवार्थः, प्रागभावे 
व्यभिचारपरिहारस्योक्तत्वात्‌। 


ननु हेतुः सदातनः कादाचित्को वा। आद्ये, तत्सापेक्षस्य कार्यस्यापि 
सदातनत्वापत्तिः, सति हेतो फलावश्यम्भावनियमात्‌, तथा च कादाचित्कत्व- 
महेतोराकाशादेरिव सहेतोर्व्यवर्तमानमसाधारणं स्यात्‌, सपक्षविपक्षव्यावृत्तपक्ष- 
मात्रवृत्तिहेतोरसाधारणत्वात्‌, ततश्चागमकत्वापत्तिः स्फुटैव) द्वितीये, तस्यापि 
हेत्वपेक्षायामनवस्थापत्तिः। तस्याहेतुकस्यैव कादाचित्कत्वे तद्रत्कार्यमपि अदहेतुकमेव 
कादाचित्कत्वं स्यादित्यत आह- अनादित्वादिति। हेतोरपि स्वहेतुबलायतं 


९. “यद्वा, उत्पत्तिगर्भः किञ्चित्समयसम्बन्ध एव द्युत्यत्तिरिति ” प्रकाशः 


९८ न्यायकुसुमाञ्जलिः 
कादाचित्कत्वमिष्टमेव बीजाङ्कुरवतप्रामाणिकाऽनवस्थाया अदूषणत्वादिति भावः 


सांख्याद्वैतमतेनाक्षेपः- ननु-अस्तु तावत्कार्यकारणभावः, एकं ब्रहौव एकजातीयं 
प्रधानं वा निखिलस्य कार्यस्य कारणमास्ताम्‌, लाघवात्‌, तच्चोपदेशमन्तराप्यस्मदादिभिज्ञाु 
शक्यते। यदि-अतीन्द्रियत्वान्नास्माभिर्ञातुं शक्यमिति ब्रूयात्तदा दोषान्तरमाह-न 
विलक्षणसामग्रीजन्यं कार्यं सिध्यतीत्यत आह- वैचित्रयादिति। नानाजातीयात्कारणान्ना- 
नाजातीयं कार्यमुत्पद्यते इत्यत्र प्रत्यक्षमेव प्रमाणम्‌। न हि एकस्मादेकजातीयाद्रा 
कारणाद्‌ घटपटयोस्तज्जातीययोर्वा उत्पत्तिलोके दूष्यते। अथ दृश्यमानं कार्यवैचित्यमेव 
कारणवैचिनत्यानुपापकम्‌। हेतोरभित्नत्वे-अभिन्नजातीयत्वे कार्यस्य भिन्नत्वं भित्नजातीयत्वं 
वा न स्यादिति तर्कः सहकारीत्यर्थः। तथा परिदृश्यमानविलक्षणकारणप्रयुक्तमेव 
कार्यवेलक्षण्यमास्तामलमदूषकारणभेदकल्पनया इत्यत आह - विश्ववृत्तितः। विश्चेषामास्ति- 
कसमर्थप्र्षावतान्तत्तत्फलाभिलाषुकाणां यागादौ प्रवृत्तिः। न च यागः कालान्तरभाविफलाय 
साक्षात््रभवति, तस्मात्तज्जन्यमदृष्ठं द्वारमवश्यमेव कल्पनीयम्‌। तथा च यागादि 
अदृष्टावान्तरव्यापारद्वारा स्वर्गादिः जनयतीत्यर्थः। अस्तु तावददृष्टम्‌, किन्तु 
तदभोक्तृनिष्ठमुतभोग्यनिष्ठमिति विवेचनीयम्‌। सुखदुःखान्यतरसाक्षात्कारात्मको भोगः 
प्रतिपुरुषं नियतो दृश्यत इति तत्प्रयोजकमदृष्टमपि लाघवाद्‌ भोक्तृनिष्ठमेव युज्यते। 
यद्धोगप्रयोजकमदृषठ, तदात्मसमवेतं, तत्रैव तद्धोग इति भोगादृष्टयोः सामानाधिकरण्येन 
हेतुहेतुमद्धावः सिध्यति। भोग्यनिष्ठदृष्ठस्वीकारे तु भोग आत्मनि अदृष्टं विषयनिष्ठमिति 
वैयधिकरण्यं स्फुटम्‌। कथञ्जित्सामानाधिकरण्योपपादनेऽपिएकस्मादेव भोम्यसम्बन्धात्क- 
स्यचित्सुखं कस्यचिहुःखं सकृदुत्पद्यते इति तत्रोभयविधादृष्टपरिचायकस्यावर्यकतया 
भोवतुषु तत्सम्बन्धव्यवस्थाये हेत्वन्तरं वक्तव्यं स्यादिति गरव स्फुटमेवेति भोक्तृनिष्मेवादूषं 
कथनीयमिति आद्यस्तबकस्यातिसंध्िप्तार्थः। 


उक्ते प्रत्यक्षे-अनुमाने चान्यथासिद्िशङ्कानिरासाय प्रमाणसहकारित- 
माहनह्ययमिति। विविधसुखदुःखमयोपादानं मुमुश्रुवैराग्यार्थं कार्यवेचित्यस्फोरणार्थं च। 
निरपेक्षत्वं च किञ्चित्पदार्थावधिकोत्तरत्वव्याप्यकालासम्बनित्वं, तदभावश्च सापेश्चत्वम, 
दण्डादिकालोत्तरत्वव्याप्य एव कालसम्बन्धः, घटादौ कारणसमयादुत्तरस्मिन्नेव समये 
घटसम्बन्धाद्धीकारात्‌। निरपेक्षे आकाशादौ तदभावः स्पष्ट एव। सर्वस्मिन्नेव समये 
तत्सम्बन्धस्य सत्त्वेन तस्य किञ्चित्पदार्थावधिकोत्तरत्वव्याप्यत्वाभावात्‌। 


न च चार्वाकमते कारणभावात्तदवधिकोत्तरत्वव्याप्यप्रतियोगिनोऽप्रसिद्धया 
तदभावस्य सुतरामप्रसिद्धिः। न च परमतासिद्धेन धर्मेण परस्यापादनं युज्यते इति 
वाच्यम्‌। असत्ख्यातिवादिनः तस्य व्यावहारिकसापेश्षत्वस्वीकारात्‌। 

ननु एकेनैव निरपेक्षत्वेन संसारस्य सत््वासत्वोभयापादानं न सम्भवति, 
व्याप्येनापादकेन व्याप्यस्यापाद्यस्यापत्तिः सर्वत्र क्रियते। न च मिथो 
विरुद्धसत्त्वासत्त्वोभयव्याप्यं निरपेकषत्वम्‌। न हि घटत्व-पटत्वोभयव्याप्यो धर्मो लोके 
दूष्यते न चाव्याप्येनापादानं सम्भवतीति चेन्न, परस्पराद्काङ्गीभावार्थकतुशब्दासङतिश्च। 
अत्रोच्यते 


संसारो यदि निरपेक्षः स्यात्तं कादाचित्को न स्यादिति निरपेक्षत्वेन 
कादाचित्कत्वाभाव एकः आपाद्यते। स च नित्यत्वे अलीकत्वे च पर्यवस्यति। अत 
एव तु शब्दस्यापि संदतिः। यद्वा मतद्रये आपादनद्वयम्‌। न्यायमते आकाशवन्नित्यमेव 
स्यात्यरमते खपुष्पवन्नैव स्यात्‌। मतद्वयेऽपि दृश्यमानं कादाचित्कत्वमनुपपन्न स्यादित्यन्यत्र 
विस्तरः।च्च॥ 


आमोदः 


तदिहेति। यस्माद्विप्रतिपत्तिजन्मा सन्देह एव तस्मादत्र। पंचतयी विप्रतिपत्तिरिह 
ग्रन्थे निरस्यत इति शेषः। एतन्निरासादेव च वेदान्त्यादि-विप्रतिपत्तयोऽपि निरस्ता 
भवन्तीति भावः। अत्र ल्यबूलोपे पंचमी, परलोकसाधनाभावं प्राप्य विप्रतिपत्तिरित्यर्थः। 
एवमग्रेऽपि। वेदानाम्‌ आप्तोक्तत्वाधीनं प्रामाण्यं यागादिगोचरप्रवृत्तिप्रयोजनम्‌। आप्तश्चेश्वर 
इत्यनुपपन्नं नित्यनिर्दोषत्वादेव वेदप्रामाण्यसिद्धरिति मीमांसक विप्रतिपत्तिमाह- 
अन्यथापीति। नित्यनिर्दषवेदप्रामाण्येऽ पीत्यर्थः। क्षिप्यादेः सकर्तृकत्वेन ईश्वरसाधने 
प्रत्यक्षादिप्रमाणबाध इत्याह- तद भावावेदकेति। सन्नपीश्वरो न प्रमाणम्‌। तथा च 
कतस्तदधीना प्रमा। कथंच तामन्तरेण क्षिप्यादिकतृत्वं वेदवक्तृत्वं वा 
इत्याह - सत््वेऽपीति। यद्रा तस्येश्वरज्ञानस्य अप्रमाणत्वात्‌ गृहीतग्राहित्वात्‌। 
क्षित्यादिकर्तृत्वग्राहकः वेदवक्तृत्वग्राहकः प्रमाणमेव नास्ति, वक्ष्यमाणानामाभा- 
सत्वादित्याह- ततूसाधकेति। 


तत्रेति। तासु विप्रतिपत्तिषु मध्ये प्रथमः कल्पो न, प्रथमः पक्षो नेत्यर्थः 
कथमेवमित्यत आह-यत इति। यतो हेतुरस्ति, स॒ चालोकिक इत्यन्वयः। तदेव 
कथमित्यत आह- सापेक्षत्वादिति। 


हेतुर्दण्डादिरस्ति घटादिकार्यनियतपूर्वसन्निति प्रतिज्ञा मृदण्डचक्रादीनां परस्पर - 
सापेक्षत्वात्‌। न द्येषां परस्परापेक्षाऽनुभूयमाना घरादिकार्यमन्तरेण सम्भवति। यद्रा 
कार्य सहेतुकः सापेक्षत्वात्‌ दण्डाद्यपक्षोत्पत्तिकत्वादित्यर्थः। अनुमानप्रामाण्यं च 
व्यवस्थापयिष्यते। हेत्वनभ्युपगमे परप्रतिपत्त्यर्थं वाग्व्यवहारो व्याहत इति भावः। ननु 
हेतुरपि दण्डादिः कदाचित्‌क इति सहेतुको वाच्य एव, तत्रापि सहेतुकत्वमित्यनवस्था 
इत्यह आह--अनादित्वादिति। बीजाकरवत्‌। ननु भवतु साधनं तच्च दुष्टमस्मदाद्यधि- 
ष्टेयमिति नादृष्टं साधनमस्ति येन तदधिष्ठानार्थमीश्वरापेक्षेत्यत आह- वैचित्यादिति। 

दृष्टमात्रेण वैचित्यं कार्याणामनुपपत्नमतोऽदृष्टं कल्पनीयमित्यर्थः। तथापि दृश्यमेव 
तथास्तु किमन्येनेत्यत आह-विश्ववृत्तित इति विश्वेषां प्रामाणिकानां वृत्तिर्यागादौ 
प्रवृ्तिर्धर्मार्थाऽतो न कथमदृष्टसिद्धिरित्यर्थः। तथापि तददुष्टं साधारणमस्तु, किं 
प्रत्यात्मनिष्ठतया भिन्नं कल्पनीयमित्यत आह-प्रत्यात्मनियमादिति। हेतुभिः साध्यं 
विशिष्टमर्थमाह-अस्तीति। !हेतु' रस्ति, स॒ चालौकिकोऽपीत्यर्थः। हेतुसत्त्वे यत्‌ 
प्रमाणमुक्तं तत्र तर्कमाह- न हीति। अनेकविधदुःखमय इति जगद्रैचित्यर्थम्‌ 
संसार इत्यदुष्टसिद्धयभिप्रायेण। निरपेक्षत्वे विपक्षदण्डमाह-तदा हीति। ! स्यादेव 
नित्यः' स्यादिति स्वमतेन, स्यादित्यलीकं स्यादिति परमते आपादनं, तेन नित्यानभ्युपगमात्‌ 
आपादकज्च निरपेक्षत्वमेव, तच्चाहेतुकत्वम्‌। अहेतुकस्य मतभेदे द्वयी गतिः। 
नित्यत्वमलीकत्वं वा, न तु कादाचित्‌कः स्यादिति उभयथापि कदाचित्‌कत्वमनुभूयमानं 
हेतुः स्यादित्यापाद्यद्रयस्य तृतीयमापादनम्‌।।४। 


अकस्मादेव भवतीति चेन्न- 


हेतुभूतिनिषेधो न स्वानुपाख्यविधिर्न च। 
स्वभाववर्णना नैवमवधेर्नियतत्वतः॥॥५॥ 


हेतुनिषेधे भवनस्यानपक्षत्वेन सर्वदा भवनम्‌, अविशेषात्‌! भवनप्रतिषेधे 
प्रागिव पश्चादप्यभवनम्‌, अविशेषात्‌ उत्पतते पुर्व स्वयमसतः स्वोत्पत्तावप्रभुत्वेन 
स्तस्मादिति पक्षानुपपत्तेः पोर्वापर्यनियमश्च कार्यकारणभावः न चेक पुर्वमपरञ्च। 
तत्त्वस्य भेदाऽधिष्ठानत्वात्‌। अनुपाख्यस्य हेतुत्वे प्रागपि सत्तवप्रसक्तौ पुनः 
सदातनत्वापत्तेः। 


स्यादेतत्‌। नाऽकस्मादिति कारणनिषेधमात्रं वा, भवनप्रतिषेधो वा, 
स्वात्महेतुकत्वं वा, निरुपाख्यहेतुकत्वं वाऽभीप्सितम्‌, अपि त्वनपेक्ष एव 
कश्चित्नियतदेशवत्नियतकालस्वभाव इति, ल्ूमः। निरवधित्वे अनियतावधिकत्वे 
वा कादाचित्कत्वव्याघातात्‌। न द्युत्तरकालसिद्धित्वमात्रं कादाचित्कत्वं, किन्तु 
प्रागसत्तवे सति सावधित्वे तुस एव प्राच्यो हेतुरित्युच्यते। अस्तु प्रागभाव 
एवावधिरिति चेन्न। अन्येषामपि तत्काले सत्त्वात्‌। अन्यथा तस्यैव 
निरूपणानुपपत्तेः। तथा च न तदेकावधित्वम्‌ अविोषात्‌। इतरनिरपेक्षस्य 
प्रागभावस्यावधित्वे प्रागपि तदवधेः कार्यसत्त्वप्रसङ्खात्‌ सन्तु ये केचिदवधयो, 
न तुऽपेक्ष्यन्त इति स्वभावार्थ इति चेत्‌-नाऽपेक्ष्यन्त इति कोऽर्थः? किं न 

नियताः? आहोस्वित्नियता अप्यनुपकारकाः? प्रथमे धुमो दहनवदु दभमप्यव- 
धीकुर्यात्‌, नियामकाऽभावात्‌। द्वितीये तु किमुपकारान्तरेण, नियमस्थेवाऽपेशषर्थ 
त्वात्‌, तस्यैव च कारणात्मत्वात्‌, ईशस्य च स्वभाववादस्येषठत्वात्‌। 
नित्यस्वभावनियमवदेतत्‌ न ह्याकाशस्य तत्तमाकस्मिकमिति सर्वस्य किं न 
स्यादिति वक्तुमुचितमिति चेत्न सर्वस्य भवतः स्वभावत्वानुपपत्तेः। न 
ह्येकमनेकस्वभावं नाम, व्याघातात्‌। नन्वेवमिहाऽपि सर्वदा भवतः 
कादाचित्कत्वस्वभावव्याघात इति तुल्यः परिहारः? न तुल्यः। निरवधित्वेऽनि- 
यतावधित्वे वा कादाचित्कत्वव्याघातात्‌। नियतावधित्वे हेतुवादाभ्युपगमात्‌॥५॥ 


परिमल 
अत्र सत्प्रतिपक्ष शडते- कादाचित्कं, निर्हेतुकं, भवत्वादाकाशवत्‌। 
अकस्माद्धवतीति चेन्न। अत्र किं शब्दो यदा हेतुपरस्तदा नजः किं सम्बन्धे हेत्वभावे 
कार्य भवतीत्यर्थः। यदा तु नजः भवनक्रियया सम्बन्धस्तदा हेतौ सति कार्य न 
भवतीत्यर्थः। 


ननु वृत्तस्य वा विङेषणयोगो नेति बचनात्कि शब्देन समस्तस्य नञः 
भवनक्रियायामन्वयो दुर्घटः, समासात्पूर्वमेव नजः भवनक्रियामन्वयतात्पर्येण प्रयोगस्तदा 
सापेक्षमसमर्थवदिति वचनात्किशब्देन समास एव न स्यादिति चेन्न। सूर्य न पश्यन्तीति 
विग्रहे नजः दर्शनक्रियायामन्वयतात्पर्यसत्त्वेन “असूर्यललाटयोर्दशितपो ” रित्यनेना- 
सपर्थसमासविधानदरनेनान्यत्रापि तदभिज्ञानात्‌। न च तत्र विशिष्टधातूपादानात्तैवार्थविरेषे 
समासाभ्यनुन्ञा नान्यत्रेति चेत्सत्यम्‌, “अभावो नाप्रतिषेधवचना ” इति कोशादशब्दस्य 
प्रतिषेधार्थकस्येवात्र प्रयोगः। एतदुभयं निराकरोति। 


ननु अकस्मादिति शङ्काग्रन्थे हेतुभवननिषेध एव प्रतीयते, न तु 
स्वानुपाख्यविधिः, समाधानग्रन्थे तु चतुर्णां निषेधः क्रियते शङ्काग्रन्े न्यूनतापरिहाराय 
स्वानुपाख्यविध्योः संग्रहायाह प्रकाशो*-अथेति। यथा लोके चतुर्षु फलेषु सत्सु 
फलद्वयं न देयमिल्युक्तौ च फलद्रयदानप्रतिज्ञेयस्य चाऽभ्यनुज्ञा फलति, तथा प्रकृते 
हेतुभवनयोः प्रतिषेधे स्वानुपाख्यविध्योरभ्यनुन्ञा प्रतीयते इति शङ्ग्रनथेऽपि चतुर्णां 
लाभान्न न्यूनता। अभ्यनुञ्ञाबललाभप्रकारश्चत्थम्‌- न हेतुरहेतुरिति परयुदासनञा समासे 
हेतुव्यतिरेकोद्धावनमभ्यनुञ्ञायते, हेतुव्यतिरिक्तं च कार्यस्वरूपमत्यन्तालीकं चेति ततो 


१. “अथ हेतुभवनयोर्निषेधस्य शेषाभ्यनुन्ञाफलकत्वात्‌ पर्युदासनञ हेतुव्यतिरिक्तोद्धावनं लभ्यते, 
अहेतुश्च कार्यस्वरूपमवस्तु च तदा स्वानुपख्याविधिः, तं निषेधती "ति प्रकाशः। 

विधिः स्पष्टं प्रतीयते। अथापि स्वाभाववर्णनानैवमिति-अग्निमग्रन्थे स्वभावप्रतिषेधदर्शं- 
नाच्छड्काग्रन्थेऽपि तल्लाभ आवश्यक इत्यभिसन्धायाह-अश्चकर्णादिवत्स्व- 
भावार्थकोऽकस्माच्छब्दात्स्वभावार्थलाभ इति कार्यस्य स्वाभाविकत्वमेव कादाचित्कत्व- 
पिति भावः। 


सर्वत्र शङ्कायां हेतुं दर्शंयति-अवधेरिति। कादाचित्कस्य कार्यस्य 
नियतावधिसम्बन्धित्वेनैव कादाचित्कस्य कार्यस्य तकसहकृतप्रत्यक्षेण विषयीकरणात्‌ 
क्रमेण तर्क दर्शयति हेत्विति। भवनस्योत्यत्तेः अनपेक्षत्वे सर्वदा भवनं स्यात्‌, 
अभवनकालाद्धवनकाले हेतुरेव विशेषः, स चेन्नापेश््यते तदा विशेषाभावाद्धवत्कार्यं 
सर्वदा स्यादित्यर्थः। नियमाकाभावात्‌ भवनमिह सत्त्वं नोत्पत्तिः। हेतुनिषेधे उत्पत्तेः 
सम्भवाभावात्‌। ततश्च हेतुनिषेधे गगनवत्सर्वदा सत्त्वं घटादिकार्यस्य स्यात्‌। सर्वदा 
सतश्च कादाचित्कत्वं व्याहन्यते। भवननिषेधे कारणव्यापारात्प्रागिव 
पश्चात्कारणव्यापारोत्तरमपि न स्यात्‌। हेत्वनभ्युपगमे पूर्वापरकालयोर्विशोषाभावादित्यर्थः। 
तथा च कादाचित्कत्वग्राहिप्रत्यक्षबाध स्फुट एव। उत्पत्तेः पूर्व स्वस्यासत्त्वेन स्वस्मादिति 
पक्षानुपपत्तेः। अयं भावः-स्वोत्यत्तेः पूर्वं यदि स्वं भवेत्तदा नियतकालविशेषे 
स्वोत्यत्तिनियामकं भवेत्‌। असत उत्पादकत्वे उत्तरकाल इव पूर्वकालेऽपि 
कार्यसतत्वसम्भवेनोपलब्धिविरोधः स्यात्‌। स्वस्मात्स्वोत्यत्तो विरोधान्तरमप्याह-पोर्वापर्येति। 
पूर्वकालवर्तिकारणं परकालवतिं च कार्यमिति कार्यकारणयोः पुर्वापरकालवरतित्व- 
नियमोऽस्ति। न च स एव पूर्वोऽपरश्च, पूर्वापरभावस्य भेदघटितत्वात्‌ सिद्धस्य पूर्वत्वं 
साध्यस्य परत्वम्‌ न चैककाले द्वयोरेकत्र समावेशः युगपत्‌ सिद्धत्वासाध्यत्वयोर्विरोधात्‌ 
अनुपाख्यस्य तुच्छस्य कारणत्वे तस्य सर्वदा सर्वत्र सुलभतया कार्यस्य पुनरपि 
सदातनत्वं स्यात्‌। एतत्पटानुत्प्तिश्रणः पटोत्यत्तिप्राकक्षणः यदि पटोत्पादकानुपाख्योत्तरक्षणः 
स्यात्तदा एतत्पटाधिकरणं स्यात्‌, कारणोत्तरक्षणस्य कार्याधिकरणत्वात्‌। 


स्वभावकारणवादमुत्थापयति-अपितु अनपेश्च इत्यादि। अयम्भावः - यथा 
परमाणुतत्परिमाणयोर्मिथः कार्यकारणभावाभावेऽपि स्वभावतः परमाणोद्शत्वं तत्परिमाणस्य 
तदवृत्तित्वम्‌। यथा वा कारणत्वाविशेषेऽपि पटस्य तन्तुदेशवृत्तित्वं न 
तुरीवेमादिदेशवृत्तित्वमिति स्वभावादेव नियमः। तथा कार्यस्य घटादेरहेतुकत्वेऽपि 
स्वभावादेव कारणत्वेन त्वदीयाभिमतनियतकपालाधिकरणकालोत्तरकालवृत्तित्वं, न 
तु कालान्तरवृत्तित्वमिति कादाचित्कत्वं सिध्यतीति-आशंडइूते-अपि त्विति। 
निरवधित्वनियतावधित्वाभ्यां कादाचित्कस्य विरोधान्निरवधिकत्वे कादाचित्कत्वं न 
स्यादिति स्फुटीकर्तुमाह-निरवधित्वे इति। निर्गतोऽवधिः कारणं येषां ते गगनादयः 
सदातना एव दृश्यन्ते न कादाचित्काः, तद्रद्घटादेर्निरवधित्वे कादाचित्कत्वं न 

स्यात्‌। अयं क्षणः इति एतत्पटध्वंसानाश्रयः सन्‌-एतत्पटप्रागभावाश्रयो न स्यादेतत्पटाश्रयः 
स्यादित्यभिप्रायः। घटध्वंसाधिकरणकालो घटप्रागभावानाश्रयोऽपि घटाश्रयो न भवतीति 
घटाश्रये काले एतदघटध्वंसानाश्रयत्वविरेषणम्‌। एतदघटाश्रयः कालः तद्ध्वंसानाश्रयः 
तत्प्रागभावानाश्रयो घटवान्‌ भवत्येव। घटप्रागभावतदध्वंसानधिकरणकालाप्रसिद्धिवारणाय 
एतदिति विोषणम्‌। ननृत्तरकालसंसर्गित्वमात्रं तस्य घटगप्रागभावतदध्वंसानधि- 
करणकालाप्रसिद्धिवारणाय एतदिति विशोषणम्‌। ननृत्तरकालसंसभित्वमात्रं तस्य 
घटाकाशसाधारण्येन द्योः कादाचित्कत्वे लोकव्यवहारविरोधः स्यात्‌! घटः कादाचित्कः 
आकाशः सदातन इत्येव हि लोके व्यवहारः। न च तर्हिं सावधित्वमस्तु सहेतुकत्वं 
तु मास्त्विति शंम, अनयोः पर्यायत्वेन सावधित्वे सहेतुकत्वनिषेधासम्भवात्‌। 
अस्तु तर्हि प्रागभाव एव प्राचीनो हेतुरिति चेन्न। प्रागभाववद्‌ भावान्तरस्यापि तदानीं 
सत्त्वाविोषात्‌, अन्यथा प्रागभावज्ञानमेव न स्यात्‌। समवायिकारणदश्नेनैव प्रागभावः 
परिच्छिद्यते इति तेऽप्यवधयो न प्रागभावमात्रम्‌। न च प्रागभावज्ञापकचक्षुरादेरिव 
भावान्तरस्य मृत्पिण्डादेरपि न कारणत्वमिति वाच्यम्‌। चक्षुरादेः प्रागभावाधिकरणग्रहणमात्र 
एवोपक्षीणतयाऽभावग्रहणं प्रत्यकारणत्वात्‌। अत एवानुमितेरधिकरणे चश्षुरादिव्यापाराभावे 
मृत्पिण्डादिनिरपेक्षप्रागभावमात्रस्य कारणत्वे पूर्वोक्तं व्याघातं स्मारयति-इतरेति। यदि 
प्रागभावमात्रं कारणं स्यात्तदा कारणव्यापारात्प्रागपि तदवधेः सत््वाद्घटादेः सत्त्वापत्तिः। 


ननु आपाद्यापादकयोर्वैयधिकरण्यादेव तर्को न समीचीन इति चेत्सत्यम्‌। 
अत एव प्रकाशकारः यद्ययं घटः प्रागभावान्यावधिको न स्यात्तर्हि सदातनः स्यादिति 
तर्कमाह। न च प्रागभावे व्यभिचारः। तस्य निरवधिकत्वेऽपि सदातनत्वाभावादिति 
वाच्यम्‌। सदातनः स्यादित्यस्य अनादि स्यादित्यर्थ तात्पर्यात्‌ प्रागभावस्याना- 
दित्वाभ्युपगमात्‌। ननु सन्तु अन्येऽपि अवधयः दण्डकपालादयः किन्तु ते कारणत्वेन 
नापेक्ष्यते प्रागभावमात्रस्यैव कारणत्वमिति चेदत्र ब्रूमः। कुतो नापेक्ष्यन्ते? किन्ते 
प्रागभाववन्नियता न अथवा नियताऽपि अनुपकारकाः। प्रथमे दूषणमाह - प्रथम इति। 
अनियतस्यावधित्वे धूमं प्रति दहनस्येव गर्द॑भस्याप्यवधित्वं स्यात्‌। इष्टापत्तिस्तु न। 
नहि लोके धुमार्थिनां नियमेन यथा वह्वयानयने प्रवृत्तिस्तथा गर्दभेऽपि दृष्टा। द्वितीये 
त्विति। नहि कारणता उपकारव्याप्ता येनोपकारनिवृत्तौ निवृत्ता स्यात्‌, किन्तु 
कारणस्वरूपविशेषव्याप्ता कारणस्वरूपनिवृत्तावेव सा निवर्तते। यज्जातीयं कार्य प्रति 
यज्जातीयस्यान्वयव्यतिरेको नियतौ, नियतजातीय एव कारणपदार्थः स एवापेक्षणीयः 
कार्योत्पादाय इति लोके प्रसिद्धम्‌। ईदूशः स्वभाववादो भवतामपीष्टस्तदा न विवादः। 
सत्प्रतिपक्षमाशङ्कते - नित्यस्वभावेति। कादाचित्कस्वभावो निर्हेतुकः 
स्वभावत्वा्नित्यस्वभाववदिति। अयं भावः-यथाका्ञादेः नित्यस्य शब्दाश्रयत्वं 
स्वाभाविकमपि नियतमेव तथा घटादिरपि कपालादेर्नियतो भविष्यति। न हि नित्यस्वभावे 

किञ्चिन्नियामकं केनचिदद्धीक्रियते। तथाऽनित्यस्वभावोऽपीति न तदर्थ 
कारणस्यावश्यकता। यदि च शब्दाश्रयत्वमाकाशस्याकस्मिकं तर्हिं सर्वस्य तत्किन्न 
भवति इति वक्तुमशक्यम्‌। सर्वत्र भवते गगनत्वादेः स्वाभाविकत्वानुपपत्ते। एकस्मिन्नेव 
नियतोऽसाधारणो धर्मः स्वाभाविक उच्यते। स चेत्सर्वस्य स्यात्तं स्वभावव्याघातः 
स्यात्‌, नहि एकत्वं गगनत्वादि अनेकेषां कालादीनां स्वभावः सर्वस्य भवतः 
स्वाभाविकत्वानुपपत्तेः, स्वमत्रवृत्तिर्धर्मः स्वभाव उच्यते। परन्तु ईदूशविवक्षायां नहि 
एकोऽनेकस्वभाव इति पाठः स्यात्‌। 


केचित्तु तन्मते धर्मधर्मिणोरभेदस्वीकारात्‌, गगनाभिन्नं गगनत्वं यदि कालादौ 
स्यात्तर्हि कत्वाद्यभिन्नमपि स्यादित्यनेकत्वापत्त्येकत्वव्याघातः स्यादित्याशयेनाह -नहि 
एकमनेकस्वभावमिति। वस्तुतस्तु-गगनत्वं यदि कालादेरपि धर्मः स्यात्तदा तस्यापि 
स्वाभाविक एव स्यात्तथा च व्याघातः स्यात्‌, तदन्यावृत्तित्वविशिष्टतदवृत्तिधर्मस्येव 
स्वाभाविकत्वात्‌, अनेकवृत्तेस्तन्मात्रवृत्तित्त्वक्षतेरित्याशयेनोक्तम्‌- नहि एकमनेक- 
स्वभावमिति। 


ननु यदि स्वभावत्वव्याघातभयेनाकाशत्वं सर्वस्य शङ्धतुं न शक्यते, तदा 
कादाचित्कत्वस्वभावव्याघातभयेन तस्य सदातनत्वमत्र नाश्नीयमेवेतितुल्यपरिहार 
इत्याह -नन्वेवमपीति अत्र पूर्वोक्तिपरिहारमेव स्मारयति-ननु च इति। अयं भावो 
यदि कादाचित्कत्वस्वभावसिद्धिः स्यात्तदा तस्य सदातनत्वकल्पनायां व्याघातो वक्तु 
शक्येत, तदेव तु निरवधित्वे अनियतावधित्वे न सम्भवति। ये निरवधयो 
निष्कारणगगनादयः न ते कादाचित्काः किन्तु सदातना एव। यद्यपि न नियतोऽवधिर्यस्येति 
नित्यातिरिक्तिमप्रसिद्धम्‌। अवधिपदेन कारणमेवेष्यते तच्च नियतमेव आकाञ्ाप्रसिद्धं 
निरवधिपदेनैव संगृहीतमिति अनियतावधिरिति व्यर्थमुदाहरणाभावात्‌, तथापि 
आकाश्ञादिसंग्रहायैव तदप्युपात्तम्‌। न च पौनरुक्त्यम्‌ पूर्वेण शुद्धावधिसामान्याभावो 
विवक्चितः, उत्तरेण नियतत्वविशिएटवध्यभावो विवश्चित इति विशि्ठविशिष्प्रतियोगिकत्वेन 
तदभेदात्‌। अथवा तन्मतेन श भशृद्खादयोऽनियतपदेन विव्षिता इति स्थितस्य गतिः। 
एवं चानियतावधिस्वभावस्य नियतावधिस्वभावस्य च कादाचित्कत्वभावव्याघातः। 
नहि विरुद्धयोस्नलतेजसोरेकस्वभावः। नियतावधित्वे तु अस्मन्मतसिद्धिरिति। घट्टकुय्यां 
प्रभातायितम्‌। वस्तुतोऽन्वयव्यतिरेकदर्शनसहकृतं प्रत्यक्षमेव कारणत्वं गृहणाति तत्र 
न स्यादेवेत्यादिस्तकोऽन्यथासिद्धो दशित इति अनुमानादितात्पर्यण बाधादयो हेत्वाभासा 
इति सर्वमवदातम्‌।॥५॥ 


आमोदः 
अहेतुका भावोत्पत्तिः कण्टकतैक्ष्णयादिदर्शनादिति सूत्रानुसारेण शङ्क 

तेऽकस्मादिति। 


तदेतद्विकल्प्य दूषयति--हेत्विति। कि शब्दस्य हेत्वर्थत्वे हेतुनिषेधः पर्यवस्यति, 
प्रतिषेधवाचकासमस्ताशब्दस्य भवत्यन्वये भवनप्रतिषेधः। तथा च कस्मादपि न 
भवतीत्यर्थः। यद्वा किं शब्दोऽन्यपरः, तथा चान्यस्मात्न भवति, किन्तु स्वस्मादेव 
भवतीत्यर्थः। अथवा कि शब्दः प्रामाणिकपरः तथा च प्रामाणिकान्न भवति, 
किन्त्वप्रामाणिकादनुपाख्याद्‌ भवतीत्यर्थः। यद्रा अकस्मादित्यव्युत्पन्न एवायं शब्दः 
स्वभावमाह- तथा च स्वभावादेव भवदीदुशत्न हेतुवैचित्रयमपेक्षत इत्यर्थः। सर्वत्र 
परिहारमाह-अवधेरिति। घटादीनां दण्डादेरवधेर्नियतपूर्वसत्तवस्यान्वयव्यतिरेकगम्यत्वेन 
दुष्परिहरत्वादित्यर्थः। 


विकल्पितपक्षेषु विशेषदूषणमाह-हेतुनिषेध इति। हेतुनिरपेक्षं चेद्‌ भवनं 
तदा सर्वदा घयदेर्भवनं प्रसक्तं, तथा च कादाचितूकत्वमनुभूयमानमनुपपत्नं स्यादित्यर्थः। 
भवनप्रतिषेधबाधकमाह- भवनेति। कार्यस्य भवनमेव नास्तीति यद्युच्येत तदा कदाचिदपि 
कार्यं नोत्पद्यते। तथापि कदाचित्कत्वं न स्यादिति भावः। पक्षानुपपत्तेरिति विरोधादिति 
भावः। विरोधं स्फुटयति- पौर्वापर्येति। प्रागति सत््वप्रसक्तावित्सापाततः, वस्तुतो 
निरुपाख्यस्यार्थकारित्वाभ्युपगमे तस्य सत्तवप्रसक्तौ निरुपाख्यत्वानुपपत्तेः। 


स्यादेतदिति। यदि पूर्वोक्तं दूषणमुद्धृतं तदाग्रे वक्ष्यमाणमेतत्‌ स्यादित्यर्थः। 
कारिकार्थं स्फुटीकर्तुं वृत्तमनुकौर्तयति-नाकस्मादिति। नियतदेशवदिति। यथा 
घटस्य कपालमेव, पटस्य तन्तुरेव देशः, तथा कालविशेषोऽपि घटादीनां नियतः 
स्यात्‌, किमत्र कारणापेक्षयेत्यर्थः। कालनियमे कारणापेक्षावश्यकौ, अन्यथा 
कादाचित्कत्वमनुभूयमानं व्याहन्येत, एवं देशनियमोऽपि कारणापेक्ष एव, अन्यथा 
यत्र॒ किञ्चित्‌ क्वचिदुत्‌पद्येतेति भावः। देशनियमेन गोत्वादिकं परमाणुपरि- 
माणत्वाद्‌दृष्टान्तीक्रियते, तदाह-निरवधित्व इति। निरवधित्वकादाचित्कत्व- 
योर्विरोधादिति भावः। ननत्तरकालसंसर्गित्वमात्रं कादाचित्कत्वं, तच्चाकाशादौ निरवधायापि 
दृष्टमेव, तथा च कुतो विरोध इत्यत आह-न हीति। तथा च घटाकाशयोः 
कादाचित्कत्वात्‌ कादाचित्कत्वव्यवहारोऽपि निर्वहतीति भावः। नन्ववधिमगीकूर्म, न 
तु कारणमत आह-सावधित्व इति। पूर्वावधित्वमेव सहेतुकत्वमित्यर्थः। नानुपमृद्य 
प्राुर्भावादिति पूर्वदक्षिणमभावोपादानकं जगदिति वादिनमुत्थापयति-अस्त्विति। 
कपालादीनामपि प्रागभाववदेवान्वयव्यतिरेकाऽवधित्वमावश्यकमित्याह- अन्येषामपीति। 
यदि कपालादीनां नियतपूर्वसत्त्वं न स्यात्‌, तदा प्रागभावोऽपि दुर्निरूपः सामग्रीक्षण 
एव तन्निरूपणात्‌, तथा च तस्यावधित्वाभ्युपगमो न[ 2 ]स्यान्न वेत्याह-अन्यथेति। 
तथाचेति। तन्निरूपकस्यापि रूपादेरवधित्वसम्भवादित्यर्थः। ननु प्रागभावनिरूपकत्वेऽपि 
यथावज्जलादीनां नावधित्वं तथा कपालादीनामप्यवधित्वमस्तु, को दोष इत्यत 
आह-इतरेति। यदि प्रागभावमात्रमवधिः स्यात्‌, तदा तदधीनमात्रोत्पत्तिकस्य 

कार्यस्यानुभूयमानं कादाचित्कत्वं भन्येतेत्यर्थः। ननु कार्येण योऽवधिरपेक्षणीयः स्वोत्पत्तौ 
तत्‌ कारणं भवेत्‌, न त्ववधिमात्रमेव कारणमित्याह-सन्त्विति। किच्नियता इति। 
अनितावधिकमेव कार्यमित्यर्थः। आहोस्विदिति। दण्डादयोऽवधयोऽपि कार्ये घटादौ 
नोपकारमादधतीति, न च कारणमित्यर्थः धूम इति। धूमस्यानियतावधित्वे धूमार्थी 
"दहनवद्‌' गर्दभेऽपि प्रवर्तेत, यद्वा दहनासमवधानेऽपि कदाचिद्‌ गर्दभादपि धूमो 
दुश्येतेत्यर्थः। यद्रा धूमत्वाच्छि्नं प्रति दहनत्वावच्छेदेन गृहीता कारणता भज्येतेत्यर्थः। 
अत्र सर्वत्र हेतूपवर्णनम्‌। नियामकाऽभावादिति। यदि कारणानियमः स्यात्‌, तदेदमनिष्टं 
स्याद्‌ इत्यत्र तात्पर्यम्‌। ननु तकविधानादेष्टव्या, किमुपकारान्तरेणापि? अनाहितोपकारोऽपि 
यन्नियतपूर्ववर्तिजातीयः स एव तत्कारणमित्यर्थः। अन्यथोपकारेऽप्युपकारान्तराधानेऽनवस्था 
स्यादिति भावः। तस्यैवेति। नियतपूर्ववर्तिजातीयस्यैव कारणपदवाच्यत्वादित्यर्थः। 
ननु नाहितोपकारत्वाविशेषात्‌ कथं कस्यचिदेव नियतपूर्वभावनियमः स्वभाववाद 
विनेत्यत आह-ईदृशटस्य चेति। नित्येति। यथाकाशादीनां शब्दाश्रयत्वं स्वभावो न तु 
सर्वस्य, तथा घटादीनामेव कादाचित्कत्वं स्वभावात्न त्वाकाशादीनामपीति न 
कादाचित्कत्वानुरोधेन सहेतुकत्वाभ्युपगमः। तदुक्तं दिङ्नागेन- 


नित्यसत्त्वा भवन्त्येके नित्यासत््वाश्च केचन। 

विचित्राः केचिदित्यत्र तत्स्वभावो नियामकः॥ 
वह्धिरुष्णो जलं शीतं समस्पर्शस्तथाऽनिलः। 

केनेदं रचितं तस्मात्‌ स्वभावात्तद्वयवस्थितिः॥ इत्यर्थः। 


न च 'नियतदेशवदि त्यादिना पौनरुक्त्यं, यत्र॒ यत्नियतः तत्नकारण 
नियम्यमित्युक्तं, सम्प्रति तु यस्य यः स्वभावः स केनापि न नियम्य इत्यपौनरुक्त्यम्‌। 


केचित्तु, ननु  नियतदेशवदि 'ति यन्मया पूर्वमुक्तं तवोद्धुतम्‌ हेतुकत्वेऽपि" 
यथा नियतदेशत्वं तथा नियतकालतापि स्यात्‌, को विरोध इत्याह-नित्येति। न 
हीति। ' तत्वम्‌" आकाशत्वं परम्परासम्बन्धेन शब्दत्वमेव, अस्य द्रव्यभिन्नत्वं वा। !न 
ह्याकाशस्य ततत्वमि 'ति दूषयति- सर्वस्येति। एकमात्रनियतो धर्मः स्वभावः, स 
यद्यन्यस्यापि स्यात्‌, तदा स्वभावत्वव्याघात इत्यर्थः। किञ्चैवं सत्येकमनेकस्वभावं 
स्यात्तदाह- न त्वे ह्यो? ] कमिति। कादाचितूकत्वस्वभावस्य घटादेः सदातनत्वापादनेऽपि 
स्वभावव्याघातस्तवापीति शङ्कते नन्विति। परिहरति-न तुल्य इति। देशनियमेऽवध्यपेक्षा 
नास्ति, कालनियमेऽवश्यमवध्यपेश्षा। स॒ एवावधिः कारणं पर्यवस्येदिति भावः। 
एतदेव व्याघातम्‌ स्फुटयति- निरवधित्व इति। 


ननु निरबधित्वमनियतावधित्वं वा न ब्रूमो येन कादाचित्कत्वं व्याहन्येत, 
किन्तु नियतावधित्वमेवाचक्ष्महे, न तु कारणत्वं तत्राह-नियताबधित्व इति।। ५॥ 





तत्त्वे यलवता भाव्यमन्वयव्यतिरेकयोः॥।६॥ 


प्रागभावो ह्युत्तरकालावधिरनादिः, एवं भावोऽपि घटादिः स्यात्‌। 
अनुपलभ्यमानप्राक्कोटिकघटादिविषयं नेदमनिष्टमिति चेन्न। तावन्मात्रावधि- 
स्वभावत्वे तदर्हवत्पूर्वेद्युरपि तमवधीकृत्य तदुत्तरस्य सत्त्वप्रसङ्काद्अपेक्षणी- 
यान्तराभवात्‌। एवं पूर्वपूर्वमपि। भावे, तदेव सदातनत्वम्‌। तदहरेवानेन 
भवितव्यमित्यस्य स्वभाव इति चेन्न। तस्याप्यह्वः पूर्वन्यायेन पूर्वमपि 
सत्त्वप्रसङ्घात्‌। तस्मात्तस्यापि ततपर्वकत्वमेवं त्पूर्वस्यापीत्यनादित्वमेव ज्यायो, 
न त्वपूर्वानुत्यादे कस्यचिदपूर्वस्य सम्भव इति। तथापि व्यक्तयपेक्षया नियमोऽस्तु, 
न जात्यपेक्षयेति चेन्न। नियतजातीयस्वभावताव्याघाताद्‌ यदि हि यतः 
कुतश्चिद्धवन्नेव स्वभावः स्यात्‌, सर्वस्य सर्वजातीयत्वमेकजातीयत्वं वा स्यात्‌। 
एवं तज्जातीयेन यतः कुतश्चिद्धवितव्यमित्यस्य स्वभावः? तदाऽपि सर्वस्मात्‌ 
सर्वजातीयमेकजातीयं वा स्यात्‌। कथं तहिं तृणारणिमणिभ्यो 
भवन्नाशुशक्षणिरेकजातीयः? एकशक्तिमत्त्वादिति चेन्न। यदि हि विजातीयेष्व- 
प्येकजातीयकार्यकारणशक्तिः समवेयान्न कार्यात्कारणविरोषः क्तष्यनुमीयेत। 
करणव्यावृत्त्या च न तज्जातीयस्यैव कार्यस्य व्यावृत्तिरवसीयेत। तदभावेऽपि 
तज्जातीयशक्तिमतोऽन्यस्मादपि तदुत्त्तिसम्भवात्‌। यावदर्शनं व्यवस्था 
भविष्यतीति चेन्न। निमित्तस्याऽदर्शनात्‌, दृष्टस्य चानिमित्तत्वात्‌। एतेन 
सृक्ष्ममजातीयादिति निरस्तम्‌। अवहवेरपि तत्सौक्ष््याद्धूमोत्पत्त्यापत्तेः। 
कार्यजातिभेदाभेदयोः समवायिभेदावेव तन्व्र, न निमित्तासमवायिनीति चेन्न। 
तयोरकारणत्वप्रसङ्खात्‌। न हि सति भावमात्र तत्‌, किन्तु सत्येव भावः न च 
जीतिनियमे समवायिकारणमात्रं निबन्धन्म्‌ अपि तु सामग्री। अन्यथा 
द्रव्यगुणकर्मणामेकोपादानकत्वे विजातीयत्वं न स्यात्‌। न च कार्यद्रव्यस्यैषा 
रीतिरिति युक्तम्‌। आरब्धदुग्धेरेवाऽवयवेर्दध्यारम्भदर्शनात्‌। 

एतेनाऽपोहवादे नियमो निरस्तः। “कार्यकरणभावाद्रे' त्यादिविप्लव- 
प्रसङ्घात्‌। तस्मात्नियतजातीयतास्वभावभद्धेन व्यक्तयपेक्षयेव नियम इति फूत्कारेण 
तणादेरेव, निर्मन्थनेनारणेरेव, प्रतिफलिततरणिकिरणेर्मणेरेवेति प्रकारनियमवत्तनैव 
व्यज्यमानस्य कार्यजातिभेदस्य भावात्‌। दृश्यते च पावकत्वाविरेषेऽपि प्रदीपः 
प्रासादोदरव्यापकमालोकमारभते, न तथा ज्वालाजालजटिलोऽपि दारुदहनो, 
न तराञ्च कारीषः। 


यस्तु तं नाकलयेत्‌, स कार्यसामान्येन कारणमात्रमनुमिनुयादिति 
किमनुपपन्नम्‌? एवं तहिं धूमादावपि कश्चिदनुपलक्षणीयो विशेषः स्याद्‌ 
यस्य दहनापेक्षेति न धुूमादिसामान्याद्रहविसामान्यादिसिद्छिः। एतेन व्यतिरेको 
व्याख्यातः। तथा च कार्यानुपलव्धिलिङ्कभङ्के स्वभावस्याप्यसिद्धेर्गतमनु- 
मानेनेति चेत्‌, प्रत्यक्ानुपलम्भगोचरो जातिभेदो न कार्यप्रयोजक इति वदतो 
बोद्धस्य शिरस्येष प्रहारः। अस्माकन्तु यत्सामान्याक्रान्तयोर्ययोरन्वय- 
व्यतिरेकवत्ता तयोस्तथेव हेतुरेतुपद्धावनिश्चयः। तथा चाऽवान्तरविशटेषसद्धावेऽपि 
न नो विरोधः। किं पुनस्तार्णादौ दहनसामान्यस्य प्रयोजकम्‌? तृणादीनां 
विशेष एव नियतत्वादिति चेत्‌, तेजोमात्रोत्यत्तो पवनो निमित्तम्‌, अवयव- 
संयोगोऽसमवायी, तेजोऽवयवाः समवायिनः। इयमेव सामग्री गुरुत्ववद्द्रव्य- 
सहिता पिण्डितस्य। इयमेव तेजोगतमुद्भूतस्पर्णमपेक्ष्य दहनं, तत्रापि जलं 
प्राप्य दिव्यं, पार्थिवं प्राप्य भीमम्‌, उभयं प्राप्योदर्यमारभत इति 
स्वयमूहनीयम्‌।।६॥ 


परिमल 


ननु भवन्तोऽपि सामग्रीजन्यं कार्यमवतिष्ठन्ते। सामग्री न नित्या कार्यस्यापि 
सदातनत्वापत्तेः, किन्तु अत्र प्रर्नः? किं निरपेक्षा सा, उत सापेक्षा। आद्यो तत्नित्यत्वापत््या 
कार्यसदातनत्वापत्तेः, अन्त्येऽनवस्थापत्तिः सामग्रयामपि सामग्रयन्तरापेक्षणात्‌। तथा च 
निरपेक्षेव कार्यरूपा सामग्री हेतुरित्येव वाच्यमेवं च कादाचित्कत्वं प्रागभावे निरपेक्ष 
यथा वर्तते तथा सामग्र्यामपीति साधारणानैकान्तिको हेत्वाभास इति निरपेक्षत्वस्य 
कादाचित्कत्वेनाभानम ध्वंसस्य पूर्वो घाटादिः प्रतियोगी अवधि त्र ध्वंसः, पूर्वस्य 
प्रागभावस्य उत्तरन्ने घटादिः प्रतियोगी अवधिः न तु प्रागभावः। मध्यमस्य घटादेस्तु 
उभयं ध्वंसः प्रागभवश्चेत्युभयमवाधिरीदृदर्शनस्य सर्वलोकानुभवसि्धत्वादित्यर्थः। 
दर्शनेन चेत्कारणत्वं निश्चीयते तदा- ईश्वरे जगत्करतृत्वस्य धमदिश्चादर्छनात्तदधिष्ठतुत्वेनेश्वर- 

सिद्धिरित्याशयश्चार्वाकस्य अद्खीकारे दोषमाहत्वयानीति। अन्यथा प्रागभावध्वंसयोरपि 
अवधिद्रयकल्पना प्रसज्येत। यदि प्रागभावस्य प्राकूकोटिः ध्वंसस्योत्तरा कोटिन 
दूष्यते किन्तवेकैका कोटिरेव दृश्यते इति सैव स्वीक्रियते, तर्हिं यस्य भावस्योत्पत्तिटरूएटयते 
न नाशस्तत्र प्राकूकोटिरेव, यस्य तु विनाश एव दृश्यते नोत्पत्तिस्तस्य उत्तरा 
कोटिरेव, यस्य तूभयं दृष्यते तत्र प्रागुत्तरकोटिद्रयी स्वीकार्या दर्शनस्य दुरपह्ववत्तवात्‌। 
यत्र तु कोटिद्वयं न दृश्यते तत्रोभयं न कल्पनीयमिति श्षित्यादिकर्तृत्वस्येश्वरे 
धमदिश्चाप्रत्यश्चत्वान्नश्वरादिसिद्धिरिति तदाशयः। सिद्धान्तिना त्वया तार्किंकेण घटादाविव 
प्रागभावे ध्वंसे चोभयावधित्वं स्वीक्रियते तदद्रयाभावेषु अनुपलभ्यमानैककोटिषु 
स्वीकार्यमित्यर्थः। 


प्रवाह इति। एष कार्यकारणप्रवाहो न आदिमान्‌, अनुपलभ्यमानप्राक्कोटेः 
सामगरूया अपि प्राक्कोटिः कल्पते, अन्यथा तदनादिद्रारा कार्यस्यापि अनादित्वापत्तेः, 
बीजाङ्कुरवदवस्थाया दूषणत्वाभावात्‌। न च तरह प्रागभावध्वंसयोरपि द्विकोटिकत्वं 
स्वीक्रियतामिति वाच्यम्‌, तत्र प्रतियोग्युन्मज्जनापत्तेः। अनादित्वं च सजातीयध्वंसव्याप्य- 
प्रागभावप्रतियोगित्वं नीजाडकुरादेः सादित्वेऽपि तत्तद्वीजाङकुरादिप्रागभावस्य 
तत्सजातीयध्वंसव्याप्यत्वान्नानुपपत्तिः। 


ननु अस्तु अनादिः कारणप्रवाहस्तथापि यत्कार्यं प्रति या व्यक्तिरव्यवहित- 
नियतपूर्ववृत्तिः सैव तत्कार्य प्रति कारणं न तु तज्जातीयकार्यप्प्रति तज्जातीयं 
कारणमिति जातीयघटितकार्यकारणभावो मानाभावात्तथाचाव्यवहितव्यक्तेरेव कारणत्वलाभेन 
व्यवहितस्य यागादेरकारणत्वान्न क्षित्त्यादिकर्तृत्वेन, न वाऽदृष्टाधिष्ठातृत्वेनेश्वरसिद्धिः। 
तृणारणिमणिना एक जातीयवट्विकायोत्पाददरशनेन तज्जातीयघटितकार्यकारणभावोऽपि 
न प्रामाणिकः न चैवं कार्ये एकजातीयत्वस्याकस्मिकलत्वापत्तिर्दाहानुकूलैकशक्तिमत्वेन 
तेषां कारणत्वाङ्गीकारादत आह-न विजातीति। विविधा विरुद्धा वा जातिर्यस्य 
तद्विजाति। एका शक्तिर्यस्य तदेकशक्ति। विजाति चैकशक्ति च विजात्येकशक्ति 
तदस्ति अस्य तद्वान्‌ प्रवाहो न वक््यमाणयुक्तेरित्यर्थः। एकजातीयस्य कार्यस्यानेकजातीयं 
कारणं नेति चार्वाकस्य निरासः। एककार्यानुकूलशक्तिमत्वेन तृणादीनां कारणत्वं 
वदतां मीमांसकानां प्रसङ्कान्निरास इति विवेकः। न चैकजातीयात्कारणादेकजातीयं 
कार्यमुत्पद्यते इति नियमस्य तृणादिभ्यो जायमानवहौ व्यभिचार इत्यत आह - तत्त्व 
इति। तरणारणिमणिभ्यः समुत्पन्नेषु वन्दिषु अवान्तरजातिविशेषः वहवित्वव्याप्यतार्णत्वादिः, 
स चातिसूक्ष्मः, तादूशजातीयवह्वि प्रत्येव तृणस्येव मण्यादिजन्यावान्तरजातीयवहिं 
प्रति अरण्यादीनां कारणत्वमिति रीत्या सूष्ष्मदूष्या तृणादीनां तत्तज्जन्यावान्तरजातीयवहधि 
प्रति कारणत्वं ग्रहीतव्यम्‌। अथवा अवान्तरजातिविशेषसंभावनया सर्वत्र सामान्यरूपेण 

कार्यकारणभावग्रहो न स्यादत आह-यत्नवतेति। तथा च यत्र सामान्यरूपेण 
कार्यकारणभाव स्वीकारे न व्यभिचारादिस्तत्र सामान्यरूपेण तद्ग्रह इतिभावः। ननु 
प्रागभावो यथा उत्तरकालावधिर्ध्वसांवधिरनादि, तथा भावो घटादिरपि ध्वंसावधिरनादिः 
स्वीक्रियताम्‌। न च दण्डादि प्राकूकोटिदर्शनं तत्र बाधकमेवं तर्हिं यत्र घटादौ 
प्राक्‌कोटिर्न दृष्टा तद्विषये इदं न वाधितमिति वाच्यम्‌। प्रागभावमात्रनिमित्तवत्त्वे 
यस्मिन्‌ दिने यो घट उत्पन्नस्तद्विनातत्पर्वदिनेऽपि तदुत्पादः स्यात्‌, प्रागभावस्य तदानीं 
सत्त्वादत्तदन्यस्यापेक्षणीयस्याभावात्‌। एवं ततः पूर्व तदापादनादनादित्वं स्यात्‌। न च 
तस्मिन्‌ दिने एव सम्भवतीति तत्स्वभाव इति वाच्यम्‌। तस्यापि प्रागभावमात्रनिबन्ध- 
नत्वात्पूर्वन्यायेन तत्पूर्वमपि सत्त्वप्रसङ्कात्‌ उपसंहरति- तस्मादिति। अनुपलभ्य- 
मानप्राकूकोटेरपि कार्यस्य कादाचित्कत्वं व्याहतं स्यात्तत्प्रागभावातिरिक्तागन्तुक- 
कारणकोटिकस्य स्वीकारेण तस्यापि सदातनत्वं स्यात्‌। अविद्यमानस्यापूर्वस्य 
कारणस्योत्यत्त्यनभ्युपगमे किच्चित्कार्यमपूर्वं न स्यात्‌। कारणायत्तं हि कार्य, 
कारणस्यापूर्वत्वे कार्यस्याप्यपूर्वत्वं नान्यथेति निष्कर्षः। कार्यं यदि आगन्तुकसामग्रीजन्यं 
नियतकालोत्पत्तिकं न स्यात्तर्हि अनादि स्यादित्यर्थः। जात्यपेक्षया कारणत्वे निरस्ते 
व्यक्त्यपेक्षया तत्निरासः सुकर इत्यभिप्रायवानाहतथापीति। व्यक्त्यपेक्षयैव 
कार्यकारणाभावोऽस्तु दृष्टत्वान्नजात्यपेक्षया, जातीययोः कार्यकारणभावस्य 
पुरुषायुषाप्यशशक्यत्वात्‌। न च कार्यजातीयतानियमो न स्यादिति वाच्यम्‌, स्वभावादेव 
तन्नियमोपपत्तेः। किं कार्यस्यैव स्वभावो यद्धित्रजातीयेभ्यः कारणेभ्यो भवत्‌ 
कार्यमेकजातीयं भवति। अथवा कारणस्येति तत्राद्यं निराकरोति-यदीति। यतः 
कुतच्चित्कारणाद्धवत्कार्यमेकजातीयं स्यात्तर्हि सर्व कार्य सर्वजातीयमेकजातीयं वा 
स्यात्‌। 


ननु क्वचित्प्रसिद्धस्यैवापादकत्वेनान्यत्रापत्तर्दातुं शक्यते, नाप्रसिद्धस्य। प्रकृते 
सर्वजातीयकार्याप्रसिद्धस्यास्तदापादानमसंगतमिति चेन्न, प्रकारान्तरेण तदापादानसम्भवात्‌। 
प्रकारान्तरं च प्रकाशे प्रदशितन्तथाहि अयं घटो यदि पटजनकयावज्जन्यः स्यात्तदा 
पटः स्यात्‌। पटजनककालादिजन्यत्वेऽपि स्वमते घटः पटात्मा न भवतीति यावदुक्तं 
यावदन्तर्गततन्तुवेमादिजन्यत्वाभावान्नघटस्य पटात्मत्वं। परमते तन्तुवेमादीनां 
कारणत्वानभ्युपगमेनोक्तापत्तिसम्भवात्‌, एवमन्यजातीयत्वापादनं बोध्यम्‌। एवं पटादावपि 
घटादिजातीयत्वापादनात्सर्वजातीयत्वापादनं फलति। घटभिन्नं कार्य यदि 
यावद्घटजनकजन्यं स्यात्‌ पटजातीयं स्यादित्येकजातीय- त्वमापाद्यम्‌। द्वितीये 
कारणपक्षकमाह- तज्जातीयेति। घटादिजातीयं कार्य यतः कुतश्चित्कारणाज्जायमानं 
घटजातीयमेव भवतीति कारणस्वभावोऽभ्युपगम्यते तदापि सर्वतो जायमानं कार्य 
सर्वजातीयमेकजातीय वा स्यात्‌। घटजनकसामग्री यदि पटप्रयोगजकयावद्रूपवती 

स्यात्पटजातीयजननी स्यात्‌, एवं सा यदि धूमजनकयावद्रूपवती स्यादधूमजातीयजननी 
स्यादिति रीत्या सर्वजातीयत्वापादनं बोध्यम्‌। एवं घटान्यकार्यसामग्री यदि 
घटप्रयोजकयावद्धर्मवती स्यात्‌ घटजातीयजननी स्यात्‌, एवं धूमजनकयावद्रूपवती 
स्याद्धूमजननी स्यादिति रीत्या सर्वकार्याजातीयत्वापादनम्‌। घटान्यकार्यसामग्री यदि 
घटप्रयोजकयावदरूपवती स्यात्‌ घटजननी स्याददित्येकजातीयत्वापादनं ज्ञेयम्‌। 


ननु यदि एकजातीयं कार्यमेकजातीयात्कारणादेव भवति न भिन्नजातीयेभ्यः 
कारणेभ्यः तर्हिं भिन्नजातीयेभ्यस्तृणारणिमणिभ्यो जायमानोऽग्निरिकजातीयः कथं दूष्यते 
इति चेदत्र मीमांसका उत्तरयन्ति-तृणादीनां न तुणत्वादिरूपेण कारणता, अरणिजन्यं 
वहि प्रति व्यभिचाराद्‌ एवं मण्यादीनामपि व्यभिचारान्न तत्तद्रूपेण कारणत्वं किन्तु 
दाहानुकूलैकशक्तिमत््वेनेत्याहुस्तन्न। यदि भिन्नजातीये कारणे एककार्यानुकूलशक्तिः 
स्यात्तं कार्येण कारणविशेषानुमानं क्वापि न स्यात्‌, कारणविरोषाभावेऽपि हेत्वन्तरेण 
तत्कार्योत्पादादितिहेतोर्व्यभिचारित्वात्‌। कारणाभावेन कार्याभावानुमानमपि न स्यात्‌, 
कारणान्तेरणतदुत्यत्त्याऽत्रापि व्यभिचारात्‌। अत्रोच्यते- सर्वत्र नैकशक्तिमत्त्वेन कारणत्वं 
ब्रूमः, किन्तु यत्र तृणादिविरहेऽपि अरण्यादिभ्यो वन्हन्यादेरुत्यत्तिर्दूश्यते, तत्रैव 
एकशक्तिमत्वेन कारणत्वं कल्पयत इति न दोषः। यत्रानेकजातीयेषु हेतुत्वदर्शनं 
तत्रैव तेषामेकशक्तिमत्वेन तद्वयवस्था इत्यपि निराकरोति-निपित्तस्येति। कारणतावच्छेदकं 
तृणत्वं न सम्भवति, व्यभिचारात्‌। अन्यच्चकारणतावच्छेदकं न दृश्यते इत्याह 
निमित्तस्यादर्शनात्‌। इष्टस्य तृणत्वादेर्व्यभिचारेणानिमित्तत्वमित्यर्थः। न च शक्तिरेव 
कारणतावच्छेदिका, तस्याप्रत्यक्षत्वात्‌। तृणादिषु कारणत्वग्रहे शक्तिकल्पनं, तत्कल्पने 
च कारणत्वग्रह इत्यन्योन्याश्रयात्तत्कल्पनं न कारणत्वग्रहं विनापि तत्कल्पनायां 
रासभादावपि तत्कल्पनापत्तेः। शक्तिदूषणप्रकारमन्यत्राप्यतिदिशटति। अतएव 
अतीद्दियजातिविरोषमग्निकुर्वद्रूपादि स्वीकृत्य ये व्यभिचारं परिहरन्ति तेऽप्यत एव 
निरस्ताः। शक्तिपक्षोक्तस्य इहापि सत्त्वात्‌। कार्यात्कारणस्य कारणनिवृत्त्या 
कार्यनिवृत्तेरनुमानस्य भद्प्रसङ्खात्‌! अनुपलब्धौ निमित्तमाहसूष्टुमाजातिरिति। अवदर्वहिभिन्न- 
धूमोत्यादप्रयोजकसृक्ष्मजातिविश्िष्ठत्‌। ननु निमित्तासमवायिकारणभेदाभेदौ न 
कार्यभेदाभेदयोः प्रयोजको, किन्तु समवायिकारणभेदाभेदावेव। प्रकृते तु वदि प्रति 
तृणादेर्निमित्तकारणत्वमेवेति, न तद्भेदेन वह्िभेदः समवायिकारणन्तु वह्धिरेवेति तस्य 
तृणारणिमणिस्थलेषु एकत्वात्‌ नोक्तकारणभेदप्रयक्तवेजात्यमग्नौ किन्त्वेकजातीयत्वमेव 
समवायिनो वहेरेकजातीयत्वादिति शते तथापि व्यभिचारान्न तृणादेः कारणत्वं 
स्यादिति परिहरति-तयोरिति। यस्मिन्सति यदुत्पद्यते तत्तस्य कारणमिति न रासभादो 
आनिदर्शनाद्व्यभिचारिसाधारण्यात्‌। किन्तु यस्मिन्सति भवति असति न भवति 
तत्कारणम्‌ रासभे असत्यपि आनिदर्शनान्न तस्य कारणत्वम्‌, किन्तु तृणदेरेव तस्मिन्सति 

भावादसति चाभावात्‌। न च समवायिकारणसाजात्यवेजात्येव कार्यसाजात्य- 
वैजात्यप्रयोजकम्‌, किन्तु सामग्रीत्याह-नचेति विपक्ेदण्डमाह- अन्यथेति। द्रव्यगुणकर्मणां 
समवायिकारणमेकमेव द्रव्यमिति तेषां वैजात्यं न स्यात्‌। दूश्यते च तस्मात्तत्साजात्यं 
न कार्यसाजात्यनियामकम्‌। 


ननु न कार्यभेदमात्र प्रति समवायिभेदस्य कारणत्वं ब्रूमः, किन्तु द्रव्यरूपं 
कार्य प्रति अतो न द्रव्यमात्रोपादाने गुणादौ दोष इत्याह-नचेति। एवमपि 
समानोपादानयोर्दुग्धदध्नोर्व्यभिचारः स्फुटः, दुग्धपरमाणव एव कालपरिपाकाम्लादि- 
सहकारेण दध्यारभन्ते समवायिन एकत्वेऽपि कार्यभेदात्‌। न च दुग्धमेव दध्यारम्भकं, 
न तत्परमाणुरिति वाच्यम्‌। दुग्धस्यापि तत्रानुवृत्त्योपत्तेः, दुग्धं नष्टं दधि जातमिति 
लोकिकानुभवविरोधापत्तेः। दुग्धावयिनोरेकत्वेन द्रव्यारभ्भकत्वायोगात्‌। न च 
दुग्धाम्लद्रव्याभ्यां द्रव्यारम्भः, विजातीयानामेकद्रव्यानारम्भकत्वात्‌। एतेनोक्तानुमानभद्खेन 
अपोहस्तद्धित्रभेदस्तद्वादिना बोद्धेन यत्समर्थितं तदपि निरस्तमित्यर्थः। इदं हिं तत्समर्थनम्‌ 
अग्नि प्रति तृणादेरन तृणत्वादिना कारणत्वं व्यभिचारात्‌ किन्तु तृणादिभिन्नत्वेनेति न 
व्यभिचार इति। निरासहेतुश्च कार्यकारणाभावसिद्िरेव। तृणभिन्नभेदस्तृणे एव, 
अरणिभिन्नभेदोऽरण्यामेवं मणिभिन्नभेदो मणावेवेति त्रितयानुगतैकव्यावृत्तेर- 
भावादेकैकव्यावृत्तिरूपेण कारणत्वे व्यभिचारः व्यावृत्तिमात्रस्यानुपादानेऽपि सत्त्वात्‌। 
यत्किञ्चिद्धिन्नभेदस्य केवलान्वयित्वात्‌ कार्यकारणभावासिद्धया स्वभावनियम- 
स्याप्यसिद्धिः। कार्यानुपलच्धिप्रसद्रूपविपक्षवाधकसाध्यत्वात्तस्या इति सामान्यरूपेण 
कारणत्वासिद्धौ व्यक्त्यपेक्षयैककारणत्वं वक्तव्यमित्युपसंहरति- तस्मादिति। अत्र 
सिद्धान्ती प्राह- तृणदिजन्यवह्यौ तार्णत्वादिरूपवद्धित्वव्याप्यावान्तरजातिस्वीकारेण 
तज्जातीयवहि प्रति त्रणादेरव्यभिचारात्‌ कारणत्वग्रहो निर्वाघ एवेति। न च तृणादिजन्यवन्हो 
आवान्तरजातिभेदे साधकाभाव इति वाच्यं, सामग्रीभेदस्येव साधकत्वात्‌ सामग्रीभदं 
दर्शयति तृणजन्यवहवरेव सहकारी फूत्कारो नारण्यादिजाग्नो। अरणिजाग्नि प्रति 
निर्मथनं सहकारि। प्रतिफलितसूर्यकिरणो मणिजाग्नावेव सहकारीति फूत्कारादिसहकृत- 
तृणादिसामग्रीव्यङ्खया तार्णत्वादिजातिः, न हि सामग्री भिद्यते न भिद्यते च कार्यमिति 
सम्भवति सामग्रीभेदे कार्यभेद इत्यत्रानुमानमिदं तार्णाद्यग्नयोऽग्नित्ववप्यावान्तरजातिभिन्नाः 
विलक्षणसामग्रीजन्यत्वात्‌, तेलवत्यादिविलक्षणसामग्रीकप्रदीपादिवदिति दषन्तेऽवान्तरजातिं 
स्फुटयति, दृश्यते चेति। प्रासादः देवगृहं, राजगृहं वा प्रासादो देवभूभुजामित्यमरः। 
यतः विशिष्य तत्रैवातिस्वच्छः प्रदीपो दृष्टः दारु काष्ठं, “काष्ठं दार्विन्धनन्त्वेध ” 
इत्यमरः। करीषं शुष्कगोमयं गोविट्‌ गोमयमस्तियाम्‌। तत्र शुष्कं करीषोऽऽस्त्रीत्यमरः, 


१. करण्डा इति लोके प्रसिद्धम्‌। 


प्रथमः स्तलकः २३३ 


ततो जातः, कारीषोऽग्निः न तरां प्रदीपवत््मकाशक इति तत्र जातिभेद आवश्यकः 
तद्वत्प्रकृतेऽपि। तृणादिजन्यवन्दौ तत्तत्सामग्रीभेदाज्जातिभेद आवश्यकः। वस्तुविशेषः 
सामग्रीविरेषाभिव्यङ्यजातिविशेषमाकलयति। स अवान्तरजातीयाग्निमनुमिनोत्येव, इतरस्तु 
अतिदुरुहतया तदनाकलनात्‌ सामान्यकारणमात्रं धूमदरशनेनानुमिनोतीत्याह - यस्त्विति। 


ननु कार्ये वैजात्यकल्पनायामावान्तरतार्णत्वजातीयवटह्ौ एव तृणादीनां 
कारणत्वमिति वद्धूमविशोषे एव वहेः मारणत्वं न धूम सामान्ये इति सन्देहेन 
धूमदरशनेन वन्हयनुमानं न स्यात्कारणान्तरेणापि तस्य सम्भवात्‌। यदि चोपस्थितरूपे 
व्यभिचाराभावात्तेनैव रूपेण कार्यत्वग्रहस्त्हिं कारणतायामपि यत्रोपस्थितरूपे 
व्यभिचारस्तत्रैव रूपान्तरेण कारणताग्रह इति तुल्यम्‌। यद्वा यदि तृणादीनां 
तार्णत्वाद्यवान्तरजातीयागिनं प्रत्येव कारणता नाग्निमात्रं प्रति व्यभिचारात्तर्हिं वहरपि 
धूमत्वावान्तरजातीयधुमं प्रत्येव कारणता न धूमसामान्यं प्रति इति तुल्यम्‌। एवं च 
वदहवर्धूमविशेषं प्रत्येव कारणत्वान्न वहयाभावदूमसामान्याभावसिद्धिः धूमसामान्यं प्रति 
तस्याकारणत्वादित्याह- वह्लाविव धूमेऽपि कश्चनावान्तरसृक्ष्मजातिभेदो यस्याग्नेरपेक्षा 
न धूममात्रस्येति न धुममात्रादग्निसिद्धिः एवं वहिव्यतिरेकाद्‌ धूमसामान्यव्यतिरेकोऽपि 
न सिद्धूयेत्‌। कार्यलिङ्ककानुमानं धूमेन वह्ययनुमानमनुपलब्धिलिङ्खकं चानुमानं 
वह्वयाद्यभावेन धूमाभावादेरनुमानं च न। स्यात्तदुभयकार्यानुपलब्धिलिङ्खयोर्भङ्ञत्‌ भदः, 
प्रकारस्तृक्त एव शिंशपायाः वृक्षत्वस्वभावो वृक्षादन्यत्र तदनुपलब्धेरित्यनुपलब्धिलिङ् 
कानुमानमेव विपक्षबाधकं मानं व्यक्तमनुपलब्धिलिङ्खवाधे विपक्षबाधकमानाभावात्‌, 
तद्वेदनीयस्वभावनियमाभावादनुमानमात्रोच्छेदापत्तिः- “कार्यकारणभावाद्वा स्वभावाद्रति” 
तत्सिद्धान्तात्‌। इदं दूषणं बोद्धस्यैव बौद्धस्यैव तन्मते प्रत्यक्षानुपलम्भाम्यां 
गृहीतान्वयव्यतिरेकं बीजत्वादिविजातीयं नाङ्कुरजनकं किन्तु तद्विशेषः कुर्वज्जातीयमिति 
स्वीकारात्‌, तत्सत्त्वे तत्सत््वमित्यन्वयः प्रत्यक्षेण गृह्यते तद्भावे इति व्यतिरेकोऽनुपलब्धा 
गृह्यते इत्यन्वयव्यतिरेकविशिष्ठं बीजं तच्च नकारणम्‌। बीजे कुर्वद्रूपत्वमतीद्ियमित्य- 
प्रामाणिकमिति तत्कार्यप्रयोजकत्वकल्यनाया अप्रमाणिकत्वम्‌। स्वमते कार्यकारणभावं 
समर्थयते-अस्माकन्त्विति। बीजत्वाङःकुरत्वजातीययोरन्वयो बीजजातीये सति 
अङ्कुरसत्ता बीजजातीयाभावेऽङ्कुरव्यतिरेकः एतदुभयवत्तास्तीति बीजाङ्कुरयोवीजत्वेन 
कारणत्वमङकुरत्वेन कार्यत्वमिति साधूपपद्यते। यत्र सामान्यरूपेण कार्यकारणभावे 
व्यभिचारो नास्ति, तत्र तेनैव रूपेण कार्यकारणभावः। यत्र तु तृणादौ सामान्यरूपे 
वहविकारणत्वग्रहे व्यभिचारस्तत्र विशेषरूपेण कारणताग्रहः यथाङ्कुरं प्रति बीजस्य 
धूमं प्रति वन्हेरिति। यदि तृणजन्यवदह्धिविरोषवद्‌ धूमविशेष उपलभ्येत तदा नानिष्ठ 
स्यादित्यर्थः। ननु तृणादीनां वह्निविरेषे एव कारणत्वात्तार्णाताणवद्िसामान्यस्य किं 
प्रयोजकम्‌? न हि तदाकस्मिकं सम्भवतीति, न चानुवृत्तं किञ्चिद्दुश्यते, यद्रशात्सामान्यं 


देच न्यायकुसुमाञ्जलिः 


स्यादित्याशयेन पृच्छति- किं पुनरित्यादि। अथवा अनुवृत्तसामान्यादर्शनेन 
प्रयोजकमाक्षिपति-किमित्यादि। किमाक्षेपे। समवाय्यसमवायिनिमित्तानामनुवर्तमानानां 
सामान्यप्रयोजकत्वमित्युरयति- तेज इत्यादि। न च सूर्ये सुवर्णे च व्यभिचारात्‌ 
तेजोमात्रे पवनो न हेतुरिति वाच्यम्‌। वायुं बिना प्रदीपनाशदरनेन तस्य तन्निमित्तमित्यन्रापि 
तेजस्त्वेन तदनुमानात्‌। 


ननु कारणभावेन कार्यानुत्त्तिरेव जायते न कार्यध्वंस इति ध्वंस- 
प्रयोजकाभावाप्रतियोगिनः पवनस्य न प्रदीपकारणत्वमिति वाच्यम्‌। प्रदीप- 
सन्तानस्याशुविनाशितया पवनाभावेऽग्रिमसन्तानानुत्पत्तरेवेह नाशपदेन विवक्षितत्वात्‌। 
यदुत्कर्षापकर्षाभ्यां यदुत्कर्षापकर्षौ तत्तस्य कारणमिति न्यायात्यवनस्य वह्विं प्रति 
कारणत्वं निश्चीयते। पवनोत्कर्षे वह्मयुत्कर्षस्य लोके दृष्टत्वात्‌ गुरुत्ववदद्रव्यं तेज 
उपष्ठम्भकं पीतिमगुरुत्वाश्रयं विलक्षणं द्रव्यम्‌ एतत्सहिता पूर्वोक्ता सामग्री सुवर्णस्य 
कारणम्‌ शेषमतिरोहितार्थम्‌॥६॥ 


आमोदः 


ननु नियतावधिकत्वेन सहेतुकत्वं वा साध्यते सोपादानकत्वं वा। आद्ये 
प्रागभावे व्यभिचारः। अन्त्ये तु ध्वंसेऽपि व्यभिचार ः। किञ्च सामग्र्याः कादाचित्कत्वेऽपि 
न सहेतुकत्वमनवस्थानादिति यथा कादाचित्कापि सामग्री न सहेतुका तथा घटादिरपि 
न सहेतुकः स्यात्‌। किञ्च दुष्टान्वयव्यतिरेकाणामपि तृणारणिमणीनां व्यभिचारान्न 
कारणत्वम्‌, एवं धूमादीनामपि कारणनियमो न भवेत्‌, इत्याद्येकेनापरेणाशङ्कते- 
स्यादेतदिति। केचित्तु ननु सावधित्वमंगीक्रियत एवं, किन्तु सावधिर्न कारणम्‌। 
तत्रापि सावधित्वेन सहेतुकत्वेऽनवस्थानात्‌, किन्तूदासीन एव कश्चिदिति हदि 
निधायाह ' स्यादेतदिती त्याहु :। उत्तरस्य ध्वंसस्य पूर्व: प्रतियोगी। पूर्वस्य प्रागभावस्य 
उत्तरः प्रतियोग्येव मध्यमस्य दृष्टोभयावधेर्घटदेरुभयं प्रागभावो ध्वंसश्चावधिरस्तु। 
स्वीकारे बीजमाह- दर्शनस्येति। अनेनैव बीजेन सिद्धान्तिनिमपि स्वीकारयति-न 
स्यादिति। न हीति। अनुपलभ्यमानैककोरिषु तरुमहीरुहादिषु, तथा च कार्यत्वान्न 
सकर्तृकत्वसिद्धिरिति नेश्वरसिद्धिरिति भावः। तत्र कादाचित्कत्वं सहेतुकत्वे साध्ये 
सामग्र्यां व्यभिचारीति यदुक्तं तत्राह-अनादित्वादिति। सामगर्यपि सामग्रयधीना, 
एवं साऽपीत्यनादित्वमेवात्र परीहारः। दुष्टान्वयव्यतिरेकाणामपि तृणादीनां व्यभिचारपरिहारो 
मण्वचिन्तन[ ?] एवानादित्वादिति। 


हेतुं विवरितुं कारिक योपगृह्णाति- प्रवाह इति। कार्यकारणप्रवाहोऽ नादिरेव। 
अनादित्वं च ध्वंसव्याप्यप्रागभावप्रतियोगित्वम्‌, तथापि व्यक्त्योरेव कार्यकारणभावोऽस्तु 
न जातिगर्भो येन कार्यत्वावच्छेदेनैव सकर्तृकत्वं सिध्येत[ त्‌?] अथ नियतजातीय- 
कार्यान्यथानुपपत्त्या सामान्यगर्भं एव कार्यकारणभावोऽननुगमस्तु तृणादावेकशक्तिमत्त्वेन 

समाधय इत्यत आह-न विजातीति। विजातिषु विरुद्धजातिषु तृणारणिमणिषु 
वह्यनुकूलशक्तिमत्तया कारणत्वमित्यपि नास्ति इत्यर्थः। नत्वेवं तृणारणिमणीनां 
कारणत्वं परस्परव्यभिचारेण कथं ग्राह्यमित्यत आह- तत्तव इति। अन्वयव्यतिरेकयो 
'स्तत्त्वे ' नियतत्वे ग्राह्ये पुरुषेण ' यत्नवता भाव्यम्‌ '। तथा च वह््यवान्तरजातिकल्पनया 
तृणादावन्वयव्यतिरेकनियमो ग्राह्य इति भावः। 


सावधिकत्वस्य सहेतुकत्वे व्यभिचारं निरस्यति प्रागभावो हीति। 
तस्योत्तैकावधित्वम्‌। तच्च न सहेतुकत्वे हेतर्यन व्यभिचारः स्यात्‌। न॒हि यत्‌ 
सावधित्वं प्रागभावे, तदेव घटादावपीति। वैषम्यमसहमान आह अनुपलभ्यमानेति। 
घरादिर्यदि पूर्वावधिशून्यः स्यात्‌, तदा तन्मात्राधीनं तत्कार्यमपि पूर्वावधिशून्यं सत्‌ 
सदातनं स्यादिति कादाचित्कत्वभंगप्रसंग एवेत्याह- तावन्मात्रेति। तदहर्वदिति। 
समासान्तविधेरनित्यत्वेन समाधेयम्‌। अनेनेति। अनुपलभ्यमानप्राक्कोटिकस्य घयदर्यत्‌ 
कार्य तेन च तस्मिन्नेव दिने भवितव्यमिति तत्वभावाभ्युपगमे कथं सदातनत्वमित्यर्थः। 
अहस्तावत्‌ कालः कालोपाधिर्वा, उभयथापि ततूकार्यस्योक्तन्यायेन सदातनत्वमित्याह- 
तस्यापीति। कार्यकारणभावप्रवाहस्यानादित्याभ्युपगममन्तरेण न निस्तार इत्युपसंहरति- 
तस्मादिति। कार्यकारणभावप्रवाहानादितामेव द्रढयति-न त्विति। घट आगन्तुकहेत्वधीन 
एवं सोऽपीत्यनादित्वमेवेत्यर्थः। तथापीति। या दण्डव्यवितिर्घटपूर्वसती दृश्यते सैव 
तद्घरटव्यक्ति प्रति कारणं, न तु घटजातीयं प्रति दण्डजातीयमित्यर्थः। एवं सति 
नियतजातीयं कार्य न स्यादित्याह- नियतेति। ननु कार्यस्यायं स्वभावो यद्‌ "यतः 
कूतरश्चिद'पि !भवन्नि"यतजातीयं भवेत्‌ तत्राह-~-यदि हीति। कार्यपक्षकं 
तकद्रयमाह-- सर्वस्येति। अयं घरो यदि पटजनकयावज्जन्यः स्यात्‌, पटजातीयः 
स्यात्‌। एवं धूमादिजातीयत्वमपि घटस्यापायमित्येव सर्वजातीयत्वापादनार्थः। घटभिन्न 
कार्य यदि घटजनकयावज्जन्यं स्यात्‌, घटजातीयं स्यादित्येकजातीयत्वापादनम्‌। 
कारणपक्षकः तदाह-एवमिति। यदि घटसामग्री पटसामग्रयभिन्ना स्यात्‌ पटजननी 
स्यात्‌। एवं धूमजननत्वादिकमापाद्यम्‌। घटान्यकार्यसामग्री यदि घटसामग्रयभिन्ना 
स्यात्‌ पटजनिका स्यादित्येकजातीयत्वापादनम्‌। ननु कार्यसाजात्यं यदि 
कारणसाजात्यनिबन्धनं तदा तृणादिवैजात्येऽपि वहिसाजात्यं न भवेदित्याह-कथमिति। 
मीमांसकः प्रत्यवतिष्ठते-एक शक्ततिमत्त्वादिति। वन्हानुकूलैकशक्तिमज्जन्यतयैव 
वहिजातीयत्वमित्यर्थः। एवं सति वहेस्तृणानुमानभंगवद्‌ धूमाद्रह्यनुमानभंगः। तृणव्यावृत््या 
वहविव्यावृत्त्यनुमानभंगवत्‌ वहविव्यावृत्त्या धूमव्यावृत्त्यनुमानमपि भज्येत इत्याह-यदि 
हीत्यादिः। उभयत्रापि हेतुमाह- तद भावेऽपीत्यादि। द्ष्टव्यभिचारस्थले तृणादावेव 
तत्कल्पनं, न तु सर्वत्र? येनोक्तदाष स्यादित्याशङ्कते-यावदिति। तृणादावप्येकशक्तिमत्त्वं 
न दृश्यते, शक्तेरतीन्द्रियत्वात्‌। अनुमानं त्वन्योन्याश्रयपरमाह। तत्तृणादेः कारणत्वग्रहे 
शक्तिकल्पनं, तत्‌ कल्पने च व्यभिचाराग्रहात्‌ कारणत्वग्रह इति निमित्तस्यादर्शनं, 
तृणत्वादिक च दृष्टत्वावच्छेदकः व्यभिचारादित्याह- निमित्तस्येति। एतेनेति। सोक्षम्यञ्च 

योग्यव्यक्तिवृत्तित्वेऽप्यतीन्द्रियत्वम्‌। वहिकूर्वदरूपत्वजात्या तृणादिकमेकजातीयं कृत्वा 
कारणत्वग्रह इत्यप्यन्योन्याश्रयादिग्रस्तमित्यर्थः। कार्यलिंगकानुपलब्धिलिंगकानुमानद्रय- 
भंगश्चात्रापीत्याह-- अवहेरपीति। रासभादेरपि कूर्वद्रूपतो बहिसम्भावनायां क्वानुमान- 
मित्यर्थः। ननु वहेरैकजात्यं समवायिकारणवह्येकजात्यधीनम्‌, न तु निपित्तकारण- 
साजात्याधीनमतः किं ततूसाजात्यचिन्तयेत्याह-कार्येति। यदि तद्भेदः कार्यभेदः 
प्रयोजको न स्यात्‌, तदा तयोरसाधारणकारणत्वाभावप्रसंग इत्याह- तयोरिति। यद्रा 
यदि सामान्यं कारणतावच्छेदकं न स्यात्तदा *तयो:' कारणत्वमेव न स्यात्‌, 
ग्रहीतुमशक्यत्वादित्याह-तयोरिति। नन्वेकस्यां दण्डव्यक्तौ सत्यां घटोत्पत्तिदर्शनात्‌ 
कथंन सा करणमत आह-न हीति। किन्त्विति। तां विनापि घटरूपकार्यान्तरदर्शनात्‌, 
व्यभिचारात्‌ सा कथं हेतुः स्यात्‌। न हि तस्यां सत्यामेव घटो भवतीति नियमः, तथा 
चायातं तज्जातीयत्वं तन्त्रमित्यर्थः। समवायिकारणसाजात्यमात्रनिबन्धं ततूसाजात्यमित्यत्र 
व्यभिचारमाह-न चेति। द्रव्यसमवायिकारणानां द्रव्यगुणकर्मणां वीजात्यदर्शनात्‌। तर्हिं 
कार्यसाजात्ये किं निबन्धनं तत्राह-अपि त्विति। एकजातीयकारणमेलकाधीनं 
कार्यसाजात्यमित्यर्थः न तु द्रव्यरूपकार्यसाजात्यं समवायिकारणसाजात्यनिबन्धमत 
आह-न चेति। व्यभिचारमाह आरब्धेति। 


ननु तृणारणिमण्यन्योन्यत्वेन तृणादीनां कारणत्वग्रहः स्यादित्यत आह-एतेनेति। 
अत्रापि वहिपिशाचान्योन्यत्वेन धूमं प्रति कारणता स्यादिति धूमाद्रह्यनुमानं न स्यात्‌। 
नियमः! कारणता। न हि सर्वत्र कारणविशेषस्यानुमानमिति ब्रूम इति भावः। यद्यपि 
वहौ वैजात्यं योग्यानुपलब्धिबाधितम्‌, तथा च एकशक्तिमत्तयैव तृणादीनां कारणत्वं 
कल्पयितुमुचितम्‌, तथापि नानास्थलेश्वरणिषु, मणिषु, तथा फुत्‌कारादौ शक्तिनानात्व- 
कल्पनापेक्षया वहिवैजात्यकल्पनमेव लाघवादुचितम्‌। फुत्‌काराद्यनन्तरजायमान- 
वह्विव्यक्तिषु तदुपलम्भोऽप्यस्ति, ब्रयणुकयोरिव श्यामकपिशयोः। न च यथा 
समवायिकारणासमवायिकारणध्वंसजन्यद्रव्यध्वंसे वैजात्यमन्तरेणापि कारणत्वमेक- 
शक्तिमत्तयैव वाच्यम्‌, तथा प्रकृतेऽपि किं न स्यादिति वाच्यं, तत्रापि 
समवायिकारणनाशानाश्यद्रव्यनाशत्वेन, असमवायिकारणनाशानाश्यद्रव्यनाशत्वेनैव 
तदुभयकारणत्वात्‌। यद्वा विद्यमानाश्रयिकद्रव्यनाशत्वेनासमवायिकारणमस्य द्रव्यनाशं 
प्रति कारणत्वात्‌। तदुभयनाशजन्यो नियमः। 


“कार्यकारणभावाद्वा स्वभावाद्वा नियामकात्‌। 
अविनाभावनियमोऽदर्शनान्न न दर्शनात्‌ ”॥ 


इति त्वदभ्युपगमः। तत्र स्वभावनियमेऽपि कार्यकारणभाव एव तन्त्रम्‌। 
तद्धङ्धं। तस्यापि भद्ध इत्यर्थः कथं तर्हीत्याद्याक्षेपमुपसंहरति- तस्मादिति। 
व्यक्त्यपेक्षयैवेति। पूर्वव्यक्तिरुत्तरव्यक्तौ कारणं, न तु जातिनियता कारणतेत्यर्थः। 
फुत्कारेणेति। फुत्‌कारादिनियतसहकारिसमवहिततृणादिजन्यवहिषु वह्वित्वावान्तर- 

जातित्रयकल्पनेन व्यभिचारविरहान्न जातिगर्भकार्यकारणभावभङ्ख इत्यर्थः। ' प्रकारनियमः' 
सहकारिनियमः। वहिवैचित्रयोपपादनेनावान्तरजातिभेदं साधयति- दृष्यत इति। विवादपदं 
वहयो वहित्वावान्तरसामान्यवत्ता[ न्तो ?]नियतसहकार्यनुप्रवेशेन जायमानत्वात्‌ प्रदीपादि- 
वदित्यनुमानमित्यर्थ। 


ननु वैजात्यं दुरूहमतः कथं कारणानुमानमत आह- यस्त्विति। द्रव्यनाशे तु 
समवायिनिरूपितयावत्‌कारणनाशजन्यनाशत्वेन निमित्तेतरकारणनाशजन्यनाशत्वेन वा 
कारणत्वमिति भावः। एवं सति धूमसामान्येन वहविसामान्यानुमानं न स्यात्‌, धूमेऽपि 
वैजात्यशङ्कातादवस्थ्यादित्याह- एवं तर्हीति। न वा वहयभावेन धूमाभावोऽनुमीयेत 
कारणान्तराधीनधूमसद्धावसम्भवादित्याह-एतेनेति। “ व्यतिरेको ' व्यतिरेकानुमानभद्ध :। 
कार्यति। ' कार्यलिङ्खक ' कार्येण कारणानुमानम्‌ ' अनुपलब्धिलिङ्कक ' कारणानुपलब्ध्या 
कार्याभावानुमानमित्यर्थः। स्वभावस्यापीति। तत्रापि कार्यकारणभावविलोपप्रसंग एव 
विपक्षबाधक इति भावः। "प्रत्यक्षानुपलम्भगो चरो 'ऽन्वयव्यतिरेकगो चरः। 
अंकरतावच्छिन्नकार्य प्रति बीजत्वेन न कारणता, किन्तु कर्वद्रूपत्वावच्छेदन 
कारणत्ववादिन इत्यर्थः। एष प्रहार इति। अनुमानमात्रभद्ध प्रसङ्घ इत्यर्थः। तन्मतेऽकरेण 
बीजानुमानं धूमेन वह््यनुमानजञ्च न स्यात्‌, बहित्वादेस्तत्राप्रयोजकत्वात्‌ कूर्वदरूपस्य च 
दुर्ञेयत्वादिति भावः स्वमतमुपपादयति-अस्माकं त्विति। बाधकाभावेन 
वहित्वधूमत्वावच्छेदेनैव कार्यकारणभावग्रहादनुमानमप्रत्यूहमेव, तृणादिस्थले तु व्यभिचारान्न 
सामान्यतः कार्यकारणभावग्रह इति भावः। अवांतरेति। पाण्डरधूमत्वेन पालालकवहित्वेन 
कार्यकारणभावेऽपि सामान्यानुमानमिति भावः। नुन यदि तृणादीनां विशेषेष्वैव कारणता 
तदा वहित्वमाकस्मिक स्यादित्याह-कि पुनरिति। तथा च वहिसामान्येन कस्यापि 
कारणस्याप्यनुमानं न स्यादिति भावः। अस्तु तावद्रह्विसामान्यप्रयोजकनिर्वचनम्‌। 
तद्वयापकव्याप्यधर्मावच्छित्तस्यापि कारणं निर्वक्तुं शक्यत इति प्रौढावादेनाह- 
तेजोमात्रोत्पत्ताविति। कार्यतेजोमात्रत्यर्थः। प्रदीपादौ पवनस्य कारणता गृहीतेव, 
निर्वाति दीपनिर्वाणदर्शनात्‌ “ यद्विशोषयो 'रिति न्यायात्‌ सर्वत्रैव जन्यतेजसि पवनः 
कारणमिति भावः। गुरुत्ववदद्रव्यमुपष्टम्भकपार्थिवपिण्डितसुवर्ण, दिव्यं विद्युदादि, 
“ भोम" भोमेन्धनप्रभवम्‌, “उभयं जलं पार्थिवंचेति।।६।। 





एकस्य न क्रमः क्वापि वैचित्रयञ्च समस्य न। 
शक्तिभेदो न चाभिन्नः स्वभावो दुरतिक्रमः॥७॥ 

न तावदेकस्मादनपेक्षादनेकम्‌। अक्रमात्‌ क्रमवत्कार्यानुपपत्तेः। 
क्रमवत्तावत्कार्यकारणस्वभावत्वात्तस्य तत्तथा योगपद्यवदिति चेत्‌, अयमपि 
क्षणभङ्के परिहारो, न तु सहकारिवादे। पुर्वपूर्वानपेक्षायां क्रमस्यैव व्याहतेः। 
क्रमनियमे त्वनपेक्षानुपपत्तेः। 


नाप्यनेकमविचित्रम्‌। यदि हयन्यूनमनतिरिक्तं वा दहनकारणमदहनस्यापि 
हेतुनौसावदहनो दहनो वा स्यादुभयात्मको वा स्यात्‌। न चेवम्‌। शक्तिभेदादयमदोष 
इति चेन्न। धर्मिभेदाऽभेदाभ्यां तस्यानुपपत्तेः। असडःकीर्णो भयजनन- 
स्वभावत्वादयमदोष इति चेन्न। न हि स्वाधीनमस्यादहनत्वम्‌, अपि तु 
तज्जनकस्वभावाधीनम्‌। तथाच तदायत्तत्वादहनस्यापि तत्त्वं केन वारणीयम्‌? 
न हि तस्मिञ्नयितव्ये नासो तत्स्वभावः। तस्पाद्विचित्रत्वात्कार्यस्य, कारणेनापि 
विचित्रेण भवितव्यम्‌ 


न च तत्स्वभावस्तथा। ततः सहकारिवेचित्यानुप्रवेः। न च क्षणोऽपि 
तदनपेक्षस्तथा भवितुमर्हतीति।॥॥७॥ 


परिमल 


अस्तु तावत्कारणत्वं तथापि सापेक्षत्वादित्यत्र सिद्धसाधनम्‌ शडधते-तथापीति। 
एकमिति वेदान्तिमतम्‌। एकस्यैव ब्रह्मणः सकलकार्यकारणत्वात्‌। एकजातीयमिति 
सांख्यमतम्‌। तन्मते पुरुषाणां प्रतिपुरुषं महत्त्वस्य भेदेऽपि पुरुषस्याकारणत्वात्‌, 
महत्तत्वस्य चैकप्रकृतिविकारत्वेनैकजातीयत्वात्प्रकृतेरेक्यात्‌। न चैकस्य कारणत्वे 
विचित्रकार्यानुपपत्तिः। एकस्मादपि विचित्रकार्योत्पत्तिदर्शनादित्याह - दुष्यते इति। तिमिरं 
न द्रव्यान्तरं किन्तु आलोकाभावः तदपहारो न तदध्वंस, किन्तु आलोकः तत्कारी 
प्रदीपः वर्तिर्दशा तद्विकारः, तदीयरूपान्तरपरिणामः। शुक्लनीलादिव्यवहारनिदानं च। 
न चात्र सहकारिभेदोऽपि लक्ष्यते, एवं चेतददृषटन्तेनान्यत्रापि विचित्रकार्याणामेक- 
कारणजन्यत्वमनुमेयमिति भावः, दृष्न्तेऽपि विलक्षणकारणजन्यत्वमस्ति, विलक्षणानि 
च रूपालोकासम्बन्धादीनि स्युः। यदि एकं कारणं सर्वस्य स्यात्तहि क्रमेण कायोत्पत्ति्न 
स्यात्‌ कार्यक्रमस्य कारणक्रमाधीनत्वात्‌। एकजातीयस्य कारणत्वे कार्यवेचित्यानुपपत्तिः, 
कार्यवेचित््यस्य कारणवेचित््याधीनत्वात्‌। नचैकस्मिन्कारणे शक्तिभेदः कल्प्यते इति 
ततः कार्यवैचित्र्यं स्यादित्यपि, न, यतः धर्म्यभिन्ना शक्तिः च दहेत्वर्थे। 
विलक्षणकार्यजनकस्वभावं कारणमिति कार्यवेचित्यमपि सङ्कगतम्‌। यदि यादूशस्वभावं 
कारणमेकत्र कार्ये जनकं, तादृस्वभावमेव तत्कार्यान्तरं जनयति, तदा कार्यस्य 

वैचित्र्यं न स्यात्‌, कारणवैचित्र्यं विना कार्यवैचित्र्यस्याकस्मिकत्वापत्तेः। 
स्वभावान्तरकल्पनायामेकत्वहानिः स्यात्‌। अक्रमादिति। क्रमप्रयोजनकसहकारिराहित्यात्‌, 
सहकारिसमवधानं विनापि क्रमिककार्यजनकस्वभावं कारणं मन्यते इति क्रमेणैव 
कार्याणि भविष्यन्ति। अत्र दृष्टान्तः-योगपद्यवत्‌। योगपद्यो इव योगपद्यवत्‌ वतिप्रत्ययः 


अयं भावः-यथा आयुगपत्स्वभावोऽपि प्रदीपः घटपटादीन्‌ युगपत्प्रकाशयति। 
तथा अक्रमं कारणं क्रमवत्कार्यं करिष्यतीति चेन्न, क्षणभङ्खवादे एतत्परिहारसम्भवेऽपि 
स्थेर्यपक्षे एतत्परिहारासम्भवादित्यग्रे स्फुटी भविष्यति। पूर्वं पूर्वकार्यमुत्पाद्य 
अनन्तरकार्योत्पादनं क्रमः। तत्रानन्तरकार्योत्पादने पुर्वात्पादित- क्रमिककार्यमपेक्षते न 
वा? अन्त्ये दूषणमाह -पूर्वाति। पूर्वकार्योत्पादसापेक्षोत्तरकार्योत्पादक्रमस्यैवानपेक्षायां 
व्याघातः स्यात्‌। प्रथमे तु तस्यैव द्वितीयस्यापेक्षणीयत्वेन क्रमनियमेऽनपेक्षानुपपत्तेः। 
नाप्येकमविचित्रं कारणं विचित्रकार्यजनकं भवितुमर्हति। यदि यादृशं कारणं दहनस्य 
ततोन्यूनानतिरिक्तं दहनकारणमात्रम्‌ दहनस्यापि कारणं स्यात्तदा उत्पद्यमानं 
कार्यमदहनात्मकं न स्यादहनकारणस्वभावदहनात्पकं स्यात्‌ दहनजनकैकस्वभावस्य 
अदहनजनकत्वे व्याहतिश्च द्वितीये तु दहनो न स्वादहनजनककारणजन्यत्वादिभवन्वा 
दहनः। तृतीये तु उभयात्मकः स्यात्‌ उभयजनककारणजन्यत्वादित्यर्थः। उभयात्मकस्व- 
कार्यस्याप्रसिद्धया प्रकारान्तरेण तदापादनं कर्तव्यं, प्रकारान्तरं च घटो यदि 
यावदहनजनकजन्यः स्यादहनः स्यादेवं यावदहनजनकजन्यः स्यात्‌ घटो न 
स्यादित्युभयात्मकत्वापादनं बोध्यम्‌। 


ननु दहनजनकस्वभावेऽदहनशक्तिस्वीकारेण नोक्तदोष इत्याश इते। 
शक्तिभेदादिति। शक्तिरूपो धर्मो न धर्म्यभिन्नः, अन्यथा धर्मिण एकत्वात्तत्स्वरूपस्य 
धर्मस्यापि भेदो न स्यात्‌। तथासति दहनजनकैकस्वभावमदहनजनकैकस्व- 
भावमुभयजनकस्वभावमिति विकल्प प्रथमे दूषणमाह -नासाविति। ध्मिभिन्नत्वे तस्यैव 
कारणौचित्ये नैकजातीयकारणत्वस्य व्याघातापत्तेः। नापि धग्मिणो भेदाभेदौ, मिथो 
विरोधेनैकत्र भेदाभेदयोरसम्भावादिति परिहरति-धर्म्मिभेदाभेदाभ्यामिति। असङ्खीर्णमनुभ- 
यात्मकं केवलम्‌। एवं च परस्परव्यावृत्तोभयजनकस्वभावं कारणं मन्यते इति 
नोभयात्मकत्वं कार्यस्येति निराकरोति-नेति। कार्यस्य दहनततवमदहनत्वम्वा न 
स्वाभाविकम्‌, किन्तु कारणस्वभावाधीनम्‌। अदहनमुत्पाद्य यदा दहनमुत्पादयति 
तदा-अदहनजननस्वभावत्वमनुवर्तते न वा? आद्यो दहनत्वेनाभिमतस्य कार्यस्यादहन- 
त्वापत्तिः, कारणस्वभावाधीनादहनत्वादेः केन परिहारः, न हि दहने जनयितव्ये असो 
कारणं न तत्स्वभावो नादहनजननस्वभाव इति नहि; किन्तु तत्स्वभाव एव। तथा च 
दहनो यदि अदहनजनकस्वभावजन्यः स्यादृहनः स्यादिति वैपरीत्यमप्यापाद्यम्‌। कार्याणां 


चछ० न्यायकुसुमाञ्चलिः 


वैचित्यं विचित्रकारणप्रयक्तमेवेत्युपसंहरति- तस्मादिति दृश्यमानानि विचित्राणि कार्याणि 
विचित्रकारणजन्यान्येव नाविचित्रकारणजन्यानीति मन्तव्यम्‌। 


ननु कार्याणि स्वभावतो विचित्राणि भवन्ति इत्येव कल्प्यतेऽलं तत्र 
सहकारिप्रवेशोनेत्यत आह-न त्विति। क्षणभेदोऽपि सहकारिभेदं विना दुर्निरूपः। 
बोद्धमते सहोत्पन्नविचित्रसहकारिसमवहितक्चषणस्यैव विचित्रकार्यकरत्वमित्यर्थः। अनेन 
विलक्षणसामग्री विचित्रकार्यजनिकेति सिद्धम्‌॥७॥ 


आमोदः 


एकमिति। वेदान्तिमतं, तेषां ब्रह्मैवैक प्रपञ्चस्य कारणं किमीश्वरेण। 
एकजातीयमिति। एका प्रकृतिर्नानापुरुषोपरागाद्धित्रा, प्रकृतेरेक्याच्चैकजातीया, 
सकलभूतभौतिककारणं, किमीश्वरेणेति सांख्याः। विशिष्टभेदेऽप्यविशिषष्टेक्यादेक- 
जातीयत्वमित्यर्थः। तेषां नानापुरुषोपरक्तप्रकृतेरेव कारणत्वमिति भावः। अत्र 
दुष्टान्तमाह- यथेति। तिमिरमत्र तेजःप्रागभावः, तदपहारी तन्नाशकः। दीपेन तेज प्रागभाव - 
विनाशरूपतेजोऽनन्तरजननात्‌। वर्तिविकारो भस्मीभावो रूपपरावृत्तिर्वा, रूपान्तरं 
घटादिस्वरूपं, तद्वयवहारी तत्‌साक्षात्कारजनक इत्यर्थः। वैचित्र्यात्‌ कार्यस्येति। 
विचित्रं कार्य विचित्रकारणनियम्यं, न त्वेकस्मादेकजातीयाद्रा कारणात्िर्वहतीति भावः। 


तदुपपादयति-एकस्येति। न क्रमो न क्रमकारित्वमित्यर्थः। वैचित्र्यञ्चेति। 
विचित्रकार्यजनकत्वमित्यर्थः। समस्य एकस्य एकजातीयस्य वा शक्तिभेदोऽपि 
कार्यवेचित्रयनियामकेनोपपद्यते। हेत्वर्थं च यतो धर्मोधर्म्यभेदादभित्न एव, एकस्य 
एकजातीयस्य वा स्वभावादेव कायविचित्रयं स्यादित्यपि न दहनजनकस्वभावश्चेत्‌, 
कथमदहनं जनयेत्‌, ! स्वभाव 'स्य ' दुरतिक्रम 'त्वादित्यर्थः। 


अनपेक्षत्वात्‌ स्वभावनिरपेक्षत्वात्‌ अक्रमात्‌ अक्रमकारिणः। क्रमवदिति। 
एकस्यैव क्रमवत्‌कार्यजननस्वभावत्वात्‌ तत्कार्य तथा क्रमवदित्यर्थः। योगपद्यवदि- 
तिसप्तम्यन्ताद्रतिः। यथा योगपद्ये युगपत्‌ कार्यजनने सामर्थ्य तथेत्यर्थः। क्षणभंग 
इति। तन्मते समर्थस्य क्षेपायोगेन एकदैव तावत्कार्यकारित्वं सम्भवति ब्रह्मणः, 
क्षणिकं त्वया नाभ्युपगम्यते किन्तु स्थिरं, तस्य च क्रमवत्कार्यजननं 
क्रमवत्‌सहकारिसापिक्षमित्यर्थः। केचित्त “अयं परिहारः" क्षणभगवादे वै क्रमते, 
स्वभाववाद इति यावत्‌, "न तु सहकारिवादे!, स्थिरपक्षे स्वभावस्य धर्म्यभिन्नत्वे 
क्रमवत्कार्यानुपपत्तिः। धर्म्यभिन्नत्वे तस्यैवापेक्षायां नैकमेव ब्रह्मस्वरूपं 
कारणनिरपेक्षमित्यर्थ; इत्याहु :। स्वभाववादस्य निरस्तत्वे सहकार्यनपेक्षायां 
दोषमाह-पूर्वपूर्वेति। आगन्तुक इत्यर्थः। यदि कार्याणि स्वपूर्ववर्त्यागन्तुक कारणान 
पेक्षाणि स्युः, क्रमवन्ति न स्युः। क्रमवन्ति च तस्मादागन्तुककारणानपेक्षाणीत्यर्थः। 
क्रमस्येवेति। त्वयाभ्युपगन्तुं न शक्यते क्रम इत्यर्थः। ननु मया क्रमोऽभ्युपगम्यते, 

सापेक्षत्वं तु कारणस्य नाभ्युपगम्यत इत्यत आह- क्रमनियमे त्विति। 
अनपक्ष्यानुक्तत्वादिति भावः। दहनकारणादन्यूनकारणं मुक्तं न तु दहनजातीयमत 
उक्तम्‌-अनतिरिक्तमिति। अदहनो दहनान्योन्याभाववान्‌ घटादिः, तथा च घटो 
यदि यावदहनजनकजन्यः स्याद्‌, दहनान्योन्याभाववान्न स्यात्‌। दहनो वा स्यादिति। 
दहनत्वजातिमान्‌ स्यादिति प्रकारभेदेनापादनद्वयम्‌। ननु दहनजनकस्वभावं यत्‌ तत्‌ 
कथमद्हनं जनयेदित्यत आह-उभयात्मक इति। यथा तद्‌ दहनजनकस्वभावं 
तथाऽविशेषाददहनजननस्वभावमपीत्युभयात्मकत्वमेव तज्जन्यं स्यादित्यर्थः। तथा च 
दहनो यद्यदहनजननस्वभावजन्यः स्याददहनः स्यादित्युभयात्मकत्वापादनम्‌। त्रयाणामपि 
तर्काणां विपर्ययपर्यवसानमाह- न चैवमिति। अयमदोष इति। कार्यवेचित्रयप्रसङ्गरूप 
इत्यर्थः। धर्मीति। धर्मी यद्यभित्नस्तदा तदधीना शव्तिरप्यभित्रैव। यदि भिन्नस्तदा 
तद्धेदादेव कार्यभेदोपपत्तेः, कि शक्तिभेदकल्पनयेत्यर्थः। असंकौर्णेति। एकस्य 
एकजातीयस्य वा कारणस्यायमेव स्वभावो यदनेन दहनमदहनञ्च जननीयमित्यर्थः। 
न हीति। दहनजननस्वभावस्याप्यदहनस्वाभाव्यनिवृततर्न कार्यभेदः। न वैकस्य कारणस्य 
विरुद्धोभयभाव्यमित्यर्थः। उपसंहरति-तस्मादिति। ननु कार्य कारणं वा स्वभावादेव 
विचित्रमस्तु, कि सहकारिवैचित्रयेणेत्यत आह-न चेति। तदिति। कार्यकारणं चेत्यर्थः। 
सहकारिभेदं विना तदुभयमप्यनुपन्नमित्यर्थः। ननु विचित्रकार्यकूर्वद्रूप एव क्षणः 
स्वलक्षणानिविचित्राणि कार्याणि कूर्यादित्याह- नत्विति। बोद्धमतेऽपि तथोत्पत्न- 
सहकारिवैचित््याधीनमेव कार्यवेचित्रयमित्यर्थः। एतेन सांख्यवेदान्तबौद्धमतं निरस्तमिति 
भावः।।७।। 

विफला विश्ववृत्तिना न दुःखैकफलाऽपि वा। 
दृष्ठलाभफला नापि विप्रलम्भोऽपि नेदृशः॥८॥ 





यदि हि पूर्वपूर्वभूतपरिणतिपरम्परामात्रमेवोत्तरोत्तरनिबन्धनं, न 
परलोकार्थीं कश्चिदिष्पूर्तयोः प्रवर्तेत। न हि निष्फले दुःखैकफले वा 
कश्चिदेकोऽपि प्रे्षापूर्वकारी घटते, प्रागेव जगत्‌। लाभपूजाख्यात्यर्थमिति 
चेत्‌? लाभादय एव कित्निबन्धनाः? न हीयं प्रवृत्तिः स्वरूपत एव तद्धेतुः। 
यतो वाऽनेन लब्धव्यं, यो वैनं पूजयिष्यति। स किमर्थम्‌? ख्यात्यर्थनुरागार्थञ्च। 
जनो दातरि मानयितरि च रज्यते (जनानुरागप्रभवा हि सम्पद ' इति चेन्न। 
नीतिनर्मसचिवेष्वेव तदर्थ दानादिव्यवस्थापनात्‌। भरविद्यतपस्विनो धूर्तबका 
एवेति चेन्न। तेषां दृष्टसम्पदं प्रत्यनुपयोगात्‌। सुर्थं तथा करोतीति चेन्न, 

नास्तिकैरपि तथाकरणप्रसङ्घात्‌। सम्भोगवत्‌। लोकव्यवहारसिद्धत्वादफलमपि 
क्रियते, वेदव्यवहारसिद्धत्वात्‌ सन्ध्योपासनवदिति चेद्‌, गुरुमतमेतन्न तु गरोर्मतम्‌। 
ततो नेदमनवसर एव वक्तुमुचितम्‌। वृद्धैर्विप्रलब्धत्वाद्वालानामिति चेन्न। 
वृद्धानामपि प्रवृत्तेः। न च विप्रम्भ काः स्वात्मानमयि विप्रलभन्ते। तेऽपि 
वृष्धतरैरित्येवमनादिरिति चेत्‌, न तर्हिं विप्रलिप्सुः कश्चिदत्र, यतः प्रतारणशङ्का 
स्यात्‌। इदं प्रथम एव कश्चिदनुष्ठयापि धूर्तः पराननुष्ठपयतीति चेत्‌, किमसो 
सर्वलोकोत्तर एव, यः सर्वस्वदश्िणया सर्वलन्धुपरित्यागेन सर्वसुविमो ऋचयैण 
तपसा श्रद्धया वा केवलपरवञ्चनकुतूहली यावज्जीवमात्मानमवसादयति। 
कथञ्चेनमेकं प्रेक्षाकारिणोऽप्यनुविदध्युः। केन वा चिहेनायमीदृशस्त्वया 
लोकोत्तरप्रजनेन प्रतारक इति निणीतः? न होतावतो दुःराशेः प्रतारणसुं गरीयः। 
यतः पाण्डाभिमतेष्वप्येवं दूयत इति चेन्न। हेतुदर्शनाऽदर्शनाभ्यां विरेषात्‌। 
अनादौ चेवम्भूतेऽनुष्ठने प्रतीयमाने प्रकारान्तरमाश्रित्यापि बहुवित्तव्ययाया- 
सोपदेशमात्रेण प्रतारणा स्यात्‌, न त्वनुष्टानागोचरेण कर्मणा। अन्यथा 
प्रमाणविरोधमन्तरेण पाण्डित्वप्रसिद्धिरपि न स्यात्‌॥८॥ 


परिमल 


ननु दृष्टसहकारिघटितैव सामग्री स्वीकर्तुमुचितेति तदधिष्ठानं चास्माभिरपि 
कर्तु शक्यमिति सिद्धसाधनमाक्षिपति, दृष्टैव कारणेन कार्योत्पादसम्भवेऽदृष्टकारण- 
त्वकल्पना व्यर्थेत्यत आहविश्चवृत्तितः। वृत्तिरिह प्रवृत्तिर्विवक्षिता, विश्वेषां लोकानां 
जनानां प्रवृत्तरदृष्टं सिद्धयतीत्यर्थः। 


भूतचेतन्यवादिनश्चार्वाका भूतानां शरीरादीनां मरणानन्तरमिहेव भस्मीभावादति- 
रिक्तात्मानङ्धीकारान्न परलोकाथी कश्चिदिति परलोकस्तत्साधनमदृष्टादि न किमपि 
सिद्धूयतीत्यत्र दोषमाह-यदि हीति। पूर्वपूर्वभूतानां कारणीभूतपृथिव्यादीनां 
परिणतिपरम्पराकार्य पिण्डकपालघटादि बुदूबुदकललादि परिणतिपरम्पराशरीरं न 
अदृष्टमत्र कारणम्‌, तदा परलोका्थी कश्चिद्‌ यागदानहोमादिषु वापीकूपतडागादिषु न 
प्रवर्तेत निष्फले दुःखमात्रफले कर्मणि प्रक्षावत्प्रवृत्तेरनङ्ीकारात्‌। प्रवृत्तिमात्रम्प्रति 
इष्टसाधनत्वज्ञानस्य कारणत्वात्‌, दवेषज्ञानस्य प्रतिबन्धकत्वाच्च, न कुर्यात्निष्फलं कर्मेति 
प्रतिषेधाच्च, प्रक्षापूर्वकारी विचार्ीलो यत्र एकोऽपि पुरुषो न प्रवर्तते, सुतरां तत्र 
जगन्न प्रवर्तते इत्यर्थः। प्रागेवेति निपातसमुदायोऽतिशयार्थः। अन्यथा तत्र 
प्वृत्तिमाश्ते-लाभेति। यो यागादि करोति धार्मिकोऽसाविति मत्वा जनस्तस्मे द्रव्यं 


प्रथमः स्तलकः चछर 


प्रयच्छतीति लाभः। पूजा प्रतिष्ठा, ख्यातिः प्रसिद्धिः इत्यादिदृष्टप्रयोजनान्यपि सन्ति, 
तदर्थान्येव तानीत्यत आह -विफलेति। यागकालिकदानादिकं प्रति स्वरूपेण 
यागादे्हतुत्वेऽपि कालान्तरदानं प्रति चिरध्वस्तादृषदवारैव हेतुत्वं वक्तव्यमित्यदृष्ठ- 
सिद्धिरायातेव। यद्वा स्वरूपतो यागादेर्लाभहेतुत्वे धनाभिलाषुकस्य नास्तिकस्यापि तत्र 
प्रवृ्त्यापत्तेः, धनमिच्छन्तेऽपि तत्कुर्युः-यतो वेति। यजमानाय यो ददाति स किमुद्दिश्य 
ददाति, पूजयति स किमुदिश्य। एतस्य महापुरुषस्य दानपूजादिभिर्धमों भविष्यति। 
यस्य तु एवं बुद्धिर्न भवति न स तस्मै प्रयच्छति सोऽपि दृष्टार्थमेव करोतीति 
शते - ख्यात्यर्थमिति। तदेव स्पष्टयति- जन इति। एतदूषयति-नीतीति। 
नीतिसचिवाःन्यायकर्तारः नर्मसचिवा आमोदप्रदपरिहासादि- क्रियाकुरलाः, एभ्यो 
दृष्टमेव प्रयोजनमुद्दिश्य राजादयो ददति। तपस्विवनस्थादिभ्यो यददति तददृषटर्थमेव, 
प्रयोजनं विना दानानुपपत्तेः दृष्टस्याभावाददृष्टमेव तत्कल्प्यते। तिसृणां विद्यानां 
समाहारस्त्रिविदयं त्रिविद्यं ये विदुस्ते प्ैविद्यास्ते च तपस्विनस्तरैविद्यास्तपस्विनः। परवञ्चनार्थ 
विद्वान्सोऽपि तपसि प्रवर्तन्ते इत्यपि न। परद्रव्यस्यान्यायेन ग्रहणार्थं वञ्चना क्रियते 
तेषां द्रव्येष्वपेक्षाविरहात्तदनुपपत्तेः। फलमनुदिश्य विहितेषु नित्येषु सन्ध्यावन्दनादिषु 
विज्ञा यथा प्रवर्तन्ते तथाऽफलेष्वपि विहितेषु श्रोतस्पार्तकर्मसु प्रवर्तन्ते इति। न च 
सन्ध्यावन्दनादेरपि विश्वजिदादिवत्फलं कल्प्यमिति वाच्यम्‌। नित्यत्वव्याघातापत्तेः 
काम्यत्वापत्तश्च अकरणे निन्दानुपपत्तेश्च। न च तर्हि प्रवृत््यनुपपत्तिरिष्टसाधनताज्ञानाभावादिति 
वाच्यम्‌। कार्यताज्ञानत्यैव प्रवर्तकत्वात्‌, कार्यताया एव लिङर्थत्वात्‌, तदेव च 
प्रवृत्तिप्रयोजकं, न तु इष्टसाधनताज्ञानम्‌। 


यद्यपि सन्ध्यावन्दनादि नित्यं कर्माफलमिति प्रभाकरगुरोर्मतम्‌, न तु मम 
मतमिति तन्मतनिराकरणसमये एवैतदुपन्यासो युज्यतेनेदानीं चार्वाकादिमत- 
निराकरणसमये, तदप्रसक्तेः। तथापि संक्षिप्य किञ्चदुक्तार्थे दूषणं प्रद्यते। न हि 
प्रयोजनमनुदिश्य मन्दोऽपि प्रवर्तते इत्यनुभवान्न कुर्यान्निष्फलं कर्मेति निषेधाच्च 
निष्फले कर्मणि साधारणा अपि जना न प्रवर्तन्ते प्रागेव तु प्रक्षावन्तः। यदपि 
वेदबोधितकर्तव्यतया निष्फले नित्ये कर्मणि प्रवृत्तिस्तदपि न निष्फले 
वेदबोधितकर्तव्यत्वासम्भवात्‌, प्रवृत्तिप्रयोजकप्रयोजनाभावे वेदेन कार्यताया 
बोधयितुमशक्यत्वादित्यन्यत्र विस्तरः। अन्यैः प्रतारितो बाल्यादेव निष्फले कर्मणि 
प्रवर्तते, तदानीं प्रयोजनतात््विकन्ञानायोग्यत्वादनन्तरं चाभ्यासादेव तत्करोतीति, न 
वृद्धस्य स्वयमनुष्ठातृत्वेन प्रतारकत्वायोगात्‌ स्वयं तदननुतिष्ठन्‌ केवलं परस्मै य 
उपदिशति अनुष्ठानं स एव लोके प्रतारक उच्यते, उपायं जानतोऽनुपायं य उपदिशति 
स प्रतारक इत्युच्यते। वृद्धैर्वञ्चितो बालो निष्फले कर्मणि प्रवर्तते, तदानीं 
फलविवेचनशक्तर्वधुर्यादनन्तरं चाभ्यासादेव तदनुवर्तते इत्यपि न। वृद्धानां स्वयं 

तदनुष्ठनप्रवृत्तिदर्जनात्‌ अन्यथाजातमर्थमन्यथा यो व्रबीति न स्वयमनुतिष्ठति स वञ्चक 
इति कथ्यते। वृद्धस्तु स्वयं कुर्वन्तः कथं विप्रलम्भका भवेयुः। न च परवञ्चन 
कुतूहली प्रतारकः स्वात्मानं न प्रतारयति किन्तु परमेवेति चेन्न, वृद्धस्यापि स्वपूर्ववृब्धेन 
प्रतारितत्वात्‌, एवं सोऽपि पूर्ववृद्धैरित्यनन्तसन्तानादिरेव प्रतारणाप्रवाहः। न। 
दृष्टफलनिरपेक्षानादिकालप्रवृत्तरदृष्टफलकत्वनियमात्‌। अपि चान्यथाज्ञात- मर्थमन्यथा 
य उपदिशति स प्रतारकोऽथवा भ्रान्तोऽफलमेव यः फलवत्त्वेनोपदिशति? नाद्यः 
स्वयं तत्कर्तृत्वात्‌। अन्त्ये तु अदृष्टफलकत्वं बलात्सिद्धयेत्‌। परवञ्चनार्थ पुर्वं 
स्वयमनुष्ाय परस्मै उपदिशति। न। दुस्सहदुःखप्रदसर्वबन्धुपरित्यागाद्यपेक्षया 
परवञ्चनाकुतूहलस्यानपेक्षत्वादित्यादि मूले एव स्फुटः। सुकरग्रवृत्तिहेतुः कर्मलाघवादिहेतुः 
पाखण्डिमते विषः परत्र तु ब्रह्मचर्यादिदुःखमयकर्मप्रधानत्वात्‌। यद्यपीष्टपूर्तादि- 
षुदृष्प्रयोजनशून्येषु कर्मलाघवादिसुकरोपायो नास्ति तथापि कश्चिद्‌ धूर्तः इष्टादिकरणे 
पुण्यतिशयो भवति इत्येदर्थमागमं निर्माय भ्रान्त्या परस्य प्रामाण्यं ग्राहयित्वा प्रेक्षावतः 
प्रवर्तयतीत्यत आह -अनादाविति। अयं भावः अनादि किञ्चिदविगीतमनुष्टानं यागादि 
यदि प्रसिद्धमस्ति तत्र प्रकारान्तरमात्मत्वाभाववदुपदिशति तत्प्रतारणम्भवति। यथा 
यागादिभ्य आयाससाध्येभ्यो यत्फलमिष्यते तत्फलं भिक्षुविहाराश्रमस्थापनया भविष्यति, 
स्वल्पश्रमेणसिद्धौ गुरुपायानुष्ठानमयुक्तमित्याद्युपदेशः प्रतारणा। न च ज्योतिष्ठेमादिवेदि- 
कोपायापेश्चया कञ्चनाविगीतप्राक्प्रसिद्ध उपायोऽस्ति, यत्र प्रकारान्तरोपदेशेन वैदिकोपायः 
प्रतारणा स्यात्‌। बेद्धाद्यागमस्तु प्रतारणा पूर्वसिद्धवैदिकोपाये प्रकारादेशनात्‌। यथा 
पिपासाशमकन्तोयपानमित्यनादिव्यवहारः अन्नभक्षणं पिपासाशमनकरमित्याधुनिक उपदेशः 
प्रतारणा। वैदिकोपाये यागादौ एतद्पूर्वतनं नास्ति, यदपेक्षयायमुपदेशः प्रतारणा स्यादिति। 
तस्मादयमुपदेशः प्रामाणिको न प्रतारणापर इति भावः, पूर्वमनुष्टानमगोचरीकृत्य 
अविषयीकृत्य तद्धर्मिकप्रकारान्तरोपदेशरूपं प्रतारणमसंभवि। यदि पूर्वसिद्धं वैदिकमनुषनं 
प्रामाणिकत्वेन न स्वीक्रियेत तर्हिं पाखण्डापाखण्डमतभेदो न स्यात्‌ उभयस्याप्रामणि- 
कत्वाविोषादित्याह-अन्यथेति। यदि वैदिकमनुष्टानं प्रतारणापरं स्यादित्यर्थः॥८॥ 


आमोदः 
अस्त्विति। विचित्रकार्यजनकमिति शेषः। किं पुनरिति। तथा च 
“ तदधिष्ठातृत्वेन नेश्वरसि द्धि 'रिति रहस्यम्‌। विश्वेषां 'वृत्तितो' यागदानस्नानादौ प्रवृत्तेरवश्यं 
कल्पनीयमित्यर्थः। यागादिप्रवृततेरन्यथासिद्धिं निरस्यति- विफलेति। 


ननु भूतान्येव चेतनान्येव चेतनानि, तान्येव वासनापरिपाकवशात्तथापरिणमति 
यथा उत्तरोत्तरशरीरनिष्पत्तिर्भोगव्यवस्था च स्यात्‌, किमपूर्वेणेत्यत आह-यदि हीति। 
“इष्टं ' यागादि, पूर्तं खातादि। प्रागेवेति निपातसमुदायोऽसम्भावनावाची। तेन 


प्रथमः स्तबकः चण 


जगतुप्रवृत्तिरसम्भावितेत्यर्थः। यद्वा प्रागेव दूरत इत्यर्थः। किननबन्धना इति। धार्मिकत्वज्ञानं 
तत्रापि निबन्धनमिति भावः। एतदेवाह-न हीयमिति। तथा च न वापि कृष्यादिप्रवृत्तिवद्‌ 
यागादिप्रवृत्तिप्रसद्ध इत्यर्थः स किमर्थमिति। तस्यापि धर्म एवोदेश्य इत्यर्थः 
ख्यात्यर्थमिति। असौ दाता विनीतश्चेति ख्यातिः, तन्निबन्धनश्चानुरागः। तस्यापि 
फलमाह-जनानुराग इति। नीतिसचिवो मन्त्री, नर्मसचिवः क्रौडासचिवः। 
व्यवस्थापनादिति। धर्मशास्त्र इत्यर्थः। ननु प्रतारणार्था तपस्यादौ प्रवृत्तिर्न धर्मार्था 
इत्याशङ्कते त्रेविद्येति। त्रिवेदीवेदिनस्त्रेविद्याः त्रैविद्याश्च ते तपस्विनश्चेति ते तथा। 
अनुपयोगादिति। धूर्तताया इति शेषः। सुखार्थमिति। धूर्ततायाः सुखमेव किञ्चिदुत्पद्यत 
इत्यर्थः| एवश्च भोजनादिवत्तवापि तपस्यादौ प्रवृत्तिः स्यादित्याह-नास्तिकेरिति। 
सन्ध्योपासनवदिति। सन्ध्योपासनादावपि फलश्रतर्निष्फले प्ेक्षावत्परवृत््यनुपपत्तेरिति 
भावः। गुरुमतमिति। गुरोः प्रभाकरगुरोर्मतं, न त्वस्मद्गुरोरपीत्यर्थः। तथा 
चाप्रामाणिकमिति भावः। यद्रा गुरुमतं महन्मतमिति परीहासः। अनवसर इति। 
पंचमस्तबके तु सर्वमेव विचारणीयमिति भावः। प्राथमिकविप्रलम्भपूर्वकोऽयं व्यवहार 
इत्याह- वुद्धैरिति। वृद्धानामपीति। अन्यथा ज्ञातमन्यथा बोधयन्‌ विप्रलम्भक उच्यते। 
स च स्वयं तत्र कथं प्रवर्तत इत्यर्थः तदेवाह-न चेति। न तर्हीति। अनादौ 
समाचारो वेदमूलकत्वध्रौव्यादित्यर्थः। अनादित्वं नास्तीत्याह. इदमिति। परध्वंसनार्थ 
कश्चिदाधुनिक एव तपस्यादौ प्रवर्तत इत्यर्थः। अनुविदध्युरिति। आद्वियेरन्नित्यर्थः। 
तदनुष्ठितमनुतिष्ठेयुरिति वार्थः। ईदृश इति। यावज्जीवमरण्यादौ तपस्यादौ प्रवृत्त 
इत्यर्थः। यत इति। पाखण्डानामपि मण्डलीकरणादौ निष्फले प्रवृत्तिदर्शनादिति 
भावः। हेत्विति। तेषामालस्यजीविकादिहेतुभिः प्रवृत्तिदर्शनादित्यर्थः। ननु यागाद्युपदेशो 
न प्रतारणा मण्डलीकरणोपदेशः प्रतारणेत्यत्र किं विनिगमकमित्यत आह-अनादाविति। 
यथा यागाद्यनुष्ठानं महाजनपरिगृहीतमनादि, तथा तादृशमेव यद्यन्यदेतद्विरुद्धमनुष्ठानं 
भवेत्तदाऽत्रानुष्ठाने प्रतारणाशद्का स्यान्न तु तथा परम्परा काचिदस्ति प्रकारान्तरेणेत्यर्थः। 
न त्विति। यादृशमनाद्याचरणं यागादौ तादृशानुष्ठानागोचरोण कर्मणा शद्धुव नोदेति। 
मण्डलीकरणादेस्तादशानुष्ठानाभावात्‌। अन्यथेति। यदि मण्डलीकरणादिकं तादृशमेव, 
तदा किमाचारवतां पाखण्डत्वं स्यादित्यर्थः, प्रमाणेन खण्डितानां पाखण्डत्व- 
व्यवहारात्‌।।८॥। 





चिरथध्वस्तं फलायालं न कर्मातिशयं विना। 
सम्भोगो निर्विशेषाणां न भूतैः संस्कृतैरपि॥९॥ 


चछ न्यायकुसुमाञ्जलिः 


तस्मादस्त्यतिशटयः कश्चित्‌ ईदृ्ान्येवेतानि स्वहेतुबलायातानि येन 
नियतभोगसाधनानीति चेत्‌। तदिदममीषामतीद्धियं रूपं सहकारिभेदो वा? न 
तावदैद्धियकस्यातीद्धियं रूपम्‌, व्याघातात्‌ द्वितीये त्वपूर्वसिद्धिः॥९॥ 


परिमल 
दृष्स्यैव दानादेर्जगद्रैचित्यहेतुत्वसंभवेऽदृष्टस्वीकारो व्यर्थ इति तदधिष्ठतूत्वनेश्वर- 
कल्पनमपि निराकरोति-श्चणिकत्वादिति। दानादिक्रियादिः श्चरणविनश्चरो न कालान्तर- 
भावितद्धोगसमयवर्तीति न तत्कारणम्‌। 


क्षणमात्रावस्थायित्वस्वरूपस्य स्वमतेऽसततवादतः क्षणिकत्वमाशुविना- 
शित्वरूपमिह बोध्यम्‌। “यजेत स्वर्गकाम ” इत्यादौ यागस्वर्गयोः समभिव्याहारात्साध्य- 
साधनभावः प्रतीयते, परन्तु कालान्तरभाविस्वगोत्पादसमये आशुतरविनाशिनो यागस्य 
साक्षात्तत्साधनत्वासम्भवेन तत्र साधनत्वोपपत्तये अपूर्व द्वारभूतं कल्प्यते। चिरध्वस्तं 
यागादि अतिशयमपूर्वं विना स्वर्गादिफलसाधनं नेत्यर्थः। तथाच यागजन्यव्यापारस्यफल- 
पर्यन्तस्थायित्वस्वीकारेण तद्वारा यागादेः तत्साधनत्वापपत्तिः। नचापू्वेणेव फलोपपत्तो 
यागादेरन्यथासिद्धत्वमिति वाच्यम्‌, व्यापारेण व्यापारिणोऽन्यथासिद्धत्वाभावात्‌। ननु 
अदष्टसिद्धावपि तस्य भूतधर्मत्वमेव स्वीक्रियते, नात्मधर्मत्वमित्यत आह- सम्भोग 
इति। समीचीनो नियतो भोगः तत्तददृष्शुन्यस्यात्मनो न सम्भवति, भूतानां सर्वसाधारण्यात्‌ 
सर्वस्य समानभोगापत्तेः। स्वकारणप्रभावोत्पन्नासाधारण स्वरूपविशोषवच्छरीरेन्दि- 
यादिनियतभोगसाधनमस्त्विति शते शरीरादीनां नियतफलभोगानुकूलस्वरूपं यदिष्यते 
तत्कि तेषामतीन्धियं स्वरूपं सहकारिविशेषो वेति निराकरणसौकर्याय विकल्पयति- आद्ये 
एेद्धियकस्वरूपस्यातीद्धिययत्वाथिधाने व्याघातः स्यात्‌, न हि एेद्धियकस्वरूपोऽतीद्धिय- 
स्वरूपोऽभिधातुं शक्यते। द्वितीये अतीद्दियसह कारि अपूर्वमिति स्वमतसिद्धिः॥९॥ 


आमोदः 


अस्त्विति। तथा च नादृष्टं न वा तदधिष्ठातेति भावः। क्षणिकत्वादा- 
शुतरविनाशित्वात्‌, अपेक्षितस्य स्वगदिः। 


एतदेव कारिक योपगृह्णाति- चिरेति। चिरध्वस्तं कर्मफलाय चिरभावितेन 
नालं न समर्थ, तर्हिं भूतान्येव शरीराण्येव यागादिभिः संस्क्रियन्ताम्‌ अत आह- सम्भोग 
इति। निर्विशेषाणामनाहितापूर्वाणामात्मनां सम्भोगः सम्यग्भोगः प्रतिनियतो भोग इत्यर्थः 


ननु शरीराण्येव संस्कृतानि प्रतिनियतभोगसाधनानि स्युरित्याशङ्कते- 
ईदशान्येवेति। रूपं कूर्वद्रूपत्वं जात्यन्तरं वा स्वरूपं वा, सर्वत्र दोषमाह- व्याघातादिति। 
एेन्द्रियकस्यातीन्द्रियजातिमत्त्वस्यातीन्द्रियत्वस्य च व्याघातादित्यर्थः।।९॥ 


प्रथमः स्तक चऽ 





भावो यथा तथाऽभावः कारणं कार्यवन्मतः। 
प्रतिबन्धो विसामग्री तद्धेतुः प्रतिबन्धकः॥॥९०॥ 


न ह्यभावस्याकरणत्वे प्रमाणमस्ति। न हि विधिरूपेणासौ तुच्छ इति 
स्वरूपेणापि तथा, निषेधरूपाऽभावे विधेरपि तुच्छत्वप्रसङ्खात्‌। करणत्वस्य 
भावत्वेन व्याप्तत्वात्तन्निवृतौ तदपि निवर्तत इति चेन्न, परिवर्तप्रसङ्कात्‌। 
अन्वयव्यतिरेकानुविधानस्य च कारणत्वनिश्चयहेतोभाववदभावेऽपि तुल्यत्वात्‌] 
अभावस्यावर्जनीयतया सत्निधिर्न तु हेतुत्वेनेति चेत्‌। तुल्यम्‌ प्रतियोगिन- 
मुत्सारयतस्तस्यान्यप्रयुक्तः सन्निधिरिति चेत्‌। तुल्यम्‌ भावस्याभावोत्सारणं 
स्वरूपमेवेति चेदभावस्यापि भावोत्सारणं स्वरूपान्नातिरिच्यते। तस्माद्‌ यथा 
भावस्यैव भावो जनक इति नियमोऽनुपपन्नस्तथा भाव एव जनक इत्यपि 
को हयनयोर्विशोषः? 


प्रतिबन्धकोत्तम्भकप्रयोगकाले तु व्यभिचारस्तदा स्यात्‌, यदि यादे 
सति कार्यानुदयस्तादृश एव सत्युत्पादः स्यात्‌। न त्वेवं, तदापि 
प्रतिपक्षस्याभावात्‌। असत्प्रतिपक्षो हि प्रतिबन्धकाभिमतो मन््रः प्रतिपक्षः। 
स च तादृशो नास्त्येव। यस्त्वस्ति, नासो प्रतिपक्षः तथापि विशेष्ये सत्येव 
विशोेषणमात्राभावस्तत्र, स चोत्तम्भकमन््र एवेत्यन्यैव सामग्रीति चेन्न, 


च्८ न्यायकुसुमाञ्जलिः 


विशिष्ठस्याप्यभावात्‌। न हि दण्डिनि सत्यदण्डानामन्येषां नाभावः, किन्तु 
दण्डाभावस्यैव केवलस्येति युक्तम्‌। 


यथा हि केवलदण्डसद्धावे उभयसद्धावे द्वयाभावे वा केवलपुरुषाभावः 
सर्वत्राविशिष्टस्तथा केवलोत्तम्भकसद्धावे प्रतिबन्धकोत्तम्भकसद्धावे द्वयाभावे 
वा केवलप्रतिबन्धकाभावोऽविशिष्ट इत्यवधार्यताम्‌। अथेवम्भूतसामगरीत्रयमेव 
कि नेष्यते? कार्यस्य तद्वयभिचारात्‌। जातिभेदकल्पनायाच् प्रमाणाभावात्‌ 
यथोक्तेनैवोपपत्तेः। भावे वा काममसावस्तु। का नो हानिः 
प्राक्प्रध्वंसविकल्पोऽपि नानियतहेतुकत्वापादकः। यस्मिन्‌ सति कार्य न 
जायते तस्मिन्नरसत्येव जायते इत्यत्र संसर्गाभावमात्रस्येव प्रयोजकत्वात्‌ 


यस्तु संसर्गाभावतादात्म्यनिषेधयोर्विशेषमनाकलयत्नितरेतराभावेन 
प्रत्यवतिष्ठते, स प्रतिबोधनीयः। तथाप्यभावेषु जातेरभावात्‌ कथं त्रयाणामुपग्रहः 
स्यात्‌, अनुपगृही तानाञ्च कथं कारणत्वावधारणमिति चेत्‌, मा भूज्जातिः। न 
हि तदुपगृहीतानामेव व्यवहाराङ्त्वम्‌। सर्वतरोपाधिमद्व्यवहारविलोपप्रसङ्खत्‌। 
एतेन ्रतिबन्धके सत्यपि तज्जातीयस्यान्यस्याऽभावसम्भवात्‌ कायौत्पादप्रसङ्धः, 
अनुत्पादे वा ततोऽप्यधिकं किञ्चिदपेक्षणीयमस्तीति निरस्तम्‌। 


यथा हि (तज्जातीये सति कार्यं जायते, अर्थादसति न जायते' इति 
स्थिते तद्रावेऽपि तज्जातीयान्तराभावान्न भवितव्यं कार्येणेति न, तथेतदपि, 
अनुकूलवत्‌ प्रतिकूलेऽपि सति तज्जातीयान्तराभावानामकिच्ित्करत्वादिति। 
यतत्वकिञ्चित्करस्येति, तदप्यसत्‌। सामग्रीवैकल्यं प्रतिबन्धपदार्थो मुख्यः। स 
चात्र मन््रादिरेव। न त्वासौ प्रतिबन्धकः ततः किं तस्याकिञ्ित्करत्वेन? 
तत्प्योक्तारस्तु प्रतिबन्धारः। ते च किच्चित्करा एवेति किमसमञ्जसम्‌? 


ये तु व्युत्पादयन्ति, “कार्यानुत्पाद एव प्रतिबन्ध ' इति तैः 
प्रतिबन्धमकुर्वन्त एव प्रतिबन्धका इत्युक्तं भवति। तथा हि-कार्यस्यानुत्पादः, 
प्रागभावो वा स्यात्‌? तस्य कालान्तरप्राप्िर्वा? न पूर्वः। तस्यानुत्पाद्यत्वात्‌। 
न द्वितीयः, कालस्य स्वरूपतोऽभेदात्‌ तदुपाधेस्तु मन्त्रमन्तरेणापि 
स्वकारणाधीनत्वात्‌। प्रागभावावच्छेदककालोपाधिस्तदयपेक्ष इति चेन्न- 
मन््रातपर्वमपि तस्य भावात्‌। तस्मात्‌ सामग्रीतत्कार्ययोः पौर्वापर्यनियमात्त- 

दभावयोरपि पूर्वापरभाव उपचर्यते। वस्तुतस्तु तुल्यकालत्वमेवेति नायं पन्थाः। 
न चेदेवं शक्तिस्वीकारेऽपि कः प्रतीकारः? तथा हि- प्रतिबन्धकेन शक्तिर्वा 
विनाश्यते, तद्धर्मो वा,धर्मान्तरं वा जन्यते, वा किमपि? इति पक्षाः। 
तत्राकिञ्चित्करस्य प्रतिबन्धकत्वानुपपत्तः, विपरीतधर्मान्तरजनने, तदभावे सत्येव 
कार्यमित्यभावस्य कारणत्वस्वीकारः, प्रागभावादिविकल्पावकाशश्च। तद्विनाशे 
तद्धर्मविनाशे वा पुनरुत्तम्भकेन तज्जननेऽनियतहेतुकत्वं, पूर्व स्वरूपोत्पादका- 
दिदानिमुत्तम्भकादुत्पत्तेः। न च समानशक्तिकतया तुल्यजातीयत्वन्नैवमिति 
साग्प्रतम्‌। विजातीयेषु समानशक्तिनिषेधात्‌। न च प्रतिबन्धकशत्तिमेवोत्तम्भको 
विरुणद्धि, न तु भावशटक्तिमुत्पादयतीति साम्प्रतम्‌। तदनुत्पादप्रसङ्कात्‌। 
कालविशेषात्तदुत्पादे तदेवानियतहेतुकत्वमिति।॥।९०॥ 


परिमल 

अस्तु अपूर्वम्‌, परन्तु नासो आत्मधर्मः किन्तु भूतधर्मः गुरुत्वादिवदतीद्धियः 
कार्यानुमेयः, आदिपदेन मीमांसकाभिमतषटक्तिर्गृह्यते। शक्तौ अर्थापत्ति प्रमाणयति- 
तथाहीति। सत्यपि कारणकलापे प्रतिबन्धे सति दाहो न जन्यतेऽसति तु जन्यते इति 
वह दाहानुकूला शक्तिः स्वीक्रियते या च प्रतिबन्धकेन नाश्यते। अर्थापत्तौ 
दूषणामन्यथोपपत्ति परिहरति न दृष्टस्य कारणसाकल्यस्य वैगुण्यमुपलभ्यते येन 
दाहानुतत्तिरन्यथोपपन्ना स्यात्‌। नाप्यदृष्वैगुण्यं समर्थयितुं शक्यते। अदृष्टं हि कारणकलापं 
सन्निधापयति, न तु आहत्य स्वयं करोति, तस्मिन्सति अटृष्वेगुण्यसम्भावनेव नास्ति, 
तस्यादृष्टस्य दृष्टकारणकलापमात्रार्थत्वात्‌। मात्रपदेन तदतिरिक्तं प्रतिषेधति। 
दृष्टकारणसमवधानमात्रमदृष्टस्य प्रयोजनमिति कुतो निश्चीयते इत्यत आह -अन्यथेति। 
कर्मणि संयोगादिकारण- सत्त्वेऽदृष्वैगुण्यात्कदाचित्तन्न स्यात्‌। अतो यद्रैकल्यात्कार्य 
न जायते तदग्नौ स्वीकर्तव्यम्‌। भोजनाभावात्पीनत्वाभाववद्‌ शक्त्यभावाधीनदाहा- 
भावोनुपपत्त्याऽर्थापत्तिप्रमाणात्‌ शक्तिः सिद्धयतीति भावः। ननूभयसिद्धान्वयव्यति- 
रेकवत्प्रतिबन्धकाभाव एव दाहप्रयोजकः, कृतमन्यतरासिद्ध शक्तिकल्पनेनेत्यत आह-न 
चेति अभावस्य तुच्छत्वेनाकारणत्वात्‌। तुच्छत्वं च न विधिरूपम्‌ इति तत्त्वम्‌, न हि 
अभावो विधिगोचरः, व्यापारं विनैव तत्सिद्धेः। कारणत्वं च विधित्वव्याप्यमिति 
मीमांसकाभिप्रायः। मीमांसकैरलीकानङ्गीकारादित्यगने स्फुटीभविष्यति। 


कारणाभावेऽपि कार्योत्पत्तिरूपव्यतिरेकव्यभिचारं शते प्रतिबन्धकोत्तम्भ- 
कयोस्समवधाने प्रतिबन्धकसत्त्वेऽपि दाहोत्यत््या न तस्य कारणत्वमेवमन्वयव्यभिचारोऽपि। 
एकस्य मणेः प्रतिबन्धकस्य सत्त्वेऽपि तदन्यमन्रौषधादेः प्रतिबन्धकस्याभावेऽपि 

कार्यानुत्पादात्‌, अव्यभिचरितावन्वयव्यतिरेकावेव कारणताग्राहको तौ च प्रकृते न स्त 
इति भावः। सामान्यतः व्यतिरेकव्यमिचारग्प्रद्य विशिष्य व्यभिचारप्रदर्शनायाह- 
प्रागिति। प्रतिबन्धकप्रागभावस्थले ध्वंसादिर्नास्ति ध्वंसादिस्थले प्रागभावो नास्तीति 
परस्परजन्ये परस्परव्यभिचारात्‌ न प्रतिबन्धकाभावस्य हेतुत्वमिति नान्यथोपत्तिः। न 
च प्रागभावप्रध्वंसात्यन्ताभावेषु एकः कश्चन धर्मो येन तद्रूपेण सवेषां संग्रहः सम्भवेत्‌। 
न च प्रागभावलुवोधयिषया प्राकूपदोपादानमयुक्त, तत्र तच्छक्तेरनज्गीकारादिति वाच्यम्‌। 
यतो ध्वंसपदमिहाभावपरं न प्रध्वंसपरं, तथा च तद्विरोषणतया प्रध्वंसपदेन प्रागभावस्य 
लाभात्‌ नानुपपत्तिः। आदिपदेनात्यन्ताभाववद्ध्वंसस्यापि लाभ इति स्थितस्य गतिः। 
प्रतिबन्धकप्रागभावस्थले तदत्यन्ताभावो नास्तीत्यादिरीत्या तत्तदभावस्यानियतत्वेन 
दाहस्यानियतहेतुकत्वापत्तेः। तच्चानिष्टम्‌, नियतपूर्ववर्तिन एव हेतुत्वात्‌, प्रतिबध्नाति 
यः स प्रतिबन्धक उच्यते। अकिच्चित्कुर्वतो मण्यादेः प्रतिबन्धकत्वानुपपत्तिः स्फुटेव। 
शक्तिनाशरूपप्रतिबन्धं कुर्वतो मण्यादेः प्रतिबन्धकत्वे तु अतीन्द्रियक्ति स्वीकार 
आवर्यकः। प्रतिबन्धकाभावस्य कारणत्वे दूषणान्तरमाह - मन््रादीति। यदि 
प्रागभावादिष्वनुगतमभावत्वमेकमस्तीति तेन तेषां संग्रहस्तदान्योन्याभावेऽपि तदस्तीति 
मन््रादिप्रयोगेऽपि तस्य सद्धावात्कार्योत्पत्त्यापत्तेः। अन्योन्याभावव्यावृत्तं संसर्गाभावत्वन्तु 
निर्वक्त्मञक्यम्‌। स्वपक्षमुपसंहरति-अत इति। यतः प्रतिबन्धकाभावस्योक्तयुक्त्या 
कारणत्वं न सम्भवति अतोऽतीन्दियं दाहानुगुणमनुग्राहकं किञ्चित्कल्पनीयम्‌। सैव 
च शक्तिः। अनुगुणत्वं कार्याभावव्याप्याभावप्रतियोगिकारणं सहकारि च व्यापकं, 
कार्य च व्याष्यमिति कार्याभावव्याप्यः कारणविरहः सहकारिविरहश्च ययोर्व्याप्यव्यापक- 
भावस्तद्विपरीतस्तदभावयोर्व्याप्यव्यापकभाव इति सिद्धान्तात्‌, तत्प्रतियोगित्वं 
सहकारिणोऽपीति शक्तेः सहकारित्वस्वीकारे मीमांसकानामपसिद्धान्तस्तन्मते 
शक्तेरकारणत्वात्‌ शक्तिमत एव कारणत्वाभ्युपगमादत आह-अनुग्राहकं कारणतावच्छेदकं 
शक्तिमतः कारणत्वे शक्तेस्तदवच्छेदकत्वमायाति लभ्यते। कर्मणः सम्बन्धविवक्या 
वहिमपकुर्वतां शक्ति नाशयतां मण्यादीनां प्रतिबन्धकत्वम्‌। अथवा स्वरुपमित्यध्याहार्य, 
यस्य कारणत्वेनाभिमतस्य स्वरूपं कारणतावच्छेदकशक्तिरूपस्य तत्स्वरूपस्य विनाशातन्न 
कार्योत्पत्तिः 


ननु प्रतिबन्धके दाहशक्तेर्नाशस्वीकारे पुरुषान्तरेणापि दाहो न स्यादिति चेत्न। 
तत्पुरूषीयदाहानुकूलशक्तेरेव विनाशस्वीकारात्‌ पुरुषान्तरे न तदनुपपत्तिः, फलबलेन 
नाश्यनाशकभावस्वीकारादिति भावः। एवं तृणादीनां वहि प्रति अनियतहेतुकलत्वपरिहाराय 
वहविजननशक्तिमत्तवेन रूपेण कारणत्वं समर्थनीयमिति हदयम्‌। उत्तरयति-भाव इति। 


अन्वयव्यतिरेकानुविधायित्वेन यथा भावः कारणम्‌, तथा तेनेवाभावोऽपि- 

कारणमतः कारणताग्राहकान्वयव्यतिरेकयोस्तौल्यात्‌। कारणत्वं भावत्वश्याप्तमित्यभावो 
न कारणमिति यदि ल्रूयात्तत्राह-एवं तर्हिं अभावः कार्योऽपि न स्यात्‌, कार्यत्वस्यापि 
भावत्वव्याप्तत्वाङ्गीकारात्‌, अपि च वैपरीत्यमेव किन्नोच्यते। भावत्वव्याप्तत्वे मानादभावः 
कार्यवत्कारणमिति बोध्यम्‌। द्वितीयां विप्रतिपत्ति निरस्यति - प्रतिबन्ध इति। 
दाहसरामग्रूयन्तर्गतमण्याद्यभावप्रतियोगी मण्यादिः प्रतिबन्धः तत्संयोगेन पुरुष एव 
प्रतिबन्धकः, स च किञ्चित्कर एव न मण्यादिः प्रतिबन्धकः, किन्तु सामग्रीवैकल्प- 
रूपग्रतिबन्धः। मण्यादौ प्रतिबन्धकशब्दप्रयोगश्च स्वार्थं कप्रत्ययान्तस्य बोध्यः। न 
चाभावस्याकारणत्वे किञ्चिन्मानम्‌। तुच्छत्वमेव तत्र मानमित्यत आह-नहीति। विधिरूपेण 
भावत्वेन रूपेण तस्य तुच्छत्वेऽपि भावभिन्नत्वेऽपीत्यर्थः। स्वरूपेणाभावत्वेन रूपेण 
तस्यातुच्छत्वात्‌। तुच्छत्वं नालीकत्वमनङीकारात्‌, किन्तु अन्यरूपेणासत्वं, तच्च 
भावेप्यविशिष्टम्‌, घटादेर्भावस्यापि घटाद्यभावनिषेधरूपत्वात्‌। भावनिषेधात्मकतयैवा- 
भावस्याकारणत्वे भावस्याप्यभावनिषेधात्मकतयातस्याप्यकारणत्वं स्यात्‌। अथ कारणत्वं 
भावत्वव्याप्तं तन्निवृत्तौ कारणत्वमपि निवर्तते शिश्णंपात्वमिव वक्षत्वनिवृत्तो इति चेन्न। 
कारणत्वमभावत्वव्याप्तमित्यभावत्वनिवृत्तौो कारणत्वं निवर्तते इति विपरीतस्यापि 
वक्तुं शक्यत्वात्‌। नियतपूर्ववर्तित्वरूपं कारणत्वं भाववदभावेऽपितुल्यमिति भावः 
कारणताग्रहकान्वयव्यतिरेकयोर्भावाभावसाधारण्यात्‌। न च सत्ताविशिष्टस्येव कारणत्वमभावे 
तदभावादकारणत्वं तस्येति वाच्यम्‌, आत्माश्रयादिभयेन सत्तायां सत्ताविरहात्तस्यैवा- 
कारणत्वापत्या विशिष्टस्यकारणताया वक्तुमशक्यत्वात्‌ यद्यपि अन्वय-व्यतिरेकानुविधानं 
भाववदभावेऽप्यस्ति, तथापि आकाशस्येव अभावस्य सत्निधिरवर्जनीयतया 
वर्जयितुमशक्यतया न तु कारणतया। यथा घटाद्युत्पत्तौ हेतुत्वेन दण्डाद्यपेक्षेति- 
घटोत्पत्तिप्राकूकाले तस्यसन्निधिर्नियता एवमाकाशसन्निधिरपिनियतेव। यत्र 
घटाद्युत्पत्तिस्तत्राकारसन्निधिरस्त्येव तस्य परिहर्तुमशक्यत्वात्‌, नहि यत्र 
घटाद्युत्यत्तिस्तत्रनाका्ञसत्निधिरिति, किन्तु कारणत्वेनतत्सन्निधिर्न तस्यान्यथासिद्धत्वात्‌, 
एवमभावस्यापि सत्निधिर्न हेतुत्वेन किन्त्ववर्जनीयत्वेनेति न तस्य कारणत्वमित्यर्थः। 
तुल्यमिति। अभावस्यैव कारणत्वाङ्गीकारे भावसन्निधिरेवावर्जनीयाऽत एवान्यथासिद्ध 
इत्यपिवक्तु शक्यत एव। अयं भावः कारणसाम वह्मयादेरिव मरायाद्यभावस्यापि 
समावेशात्तत्र भावस्यैव कारणत्वेऽभावसन्निधिरन्यथासिद्ध इति यथा परैरुच्यते 
एवमभावस्यैवकारणत्वे वहयादिसन्निधिरन्यथासिद्धर इति किन्न वक्तुं शक्यते। सामग्याः 
कारणत्वे द्वयोर्भावाभावयोः कारणत्वमभावमुपेक्ष्य भावमात्रस्यैव कारणत्वे 
भावमुपेक्ष्याभावमात्रकारणताया अन्यर्वक्तु शक्यत्वात्‌, प्रतियोगिनो मण्यादेः 
प्रतिबन्धकस्यापसारणायाभावसन्निधिरपेश्षयते इत्यसो यदि अन्यथासिद्धस्तर्हि तुल्यमिति 
भावस्य वह्लयादेरपि अकारणीभूतस्वभावस्योत्सारकत्वेन तत्सन्निधेरपि अन्यप्रयुक्ततया 

अन्यथासिद्ध इति तुल्यम्‌, मिथो विरोधित्वेनोभयोः परस्परप्रतिक्षेपकत्वसाम्यात्‌, 
भावस्याभावोत्सारणं भावरूपान्नातिरिच्यते तर्हिं अभावस्यापि भावोत्सारणं 
तत्स्वरूपान्नातिरिच्यते इति समम्‌। यथाऽभावोत्सारणं भावस्तथा भावोत्सारणमभाव 
इत्युभयोत्सारणं तत्ततस्वरूपान्नातिरिक्तमित्यर्थः। वस्तुतस्तु गतो कुड्याद्यभावस्याभाव- 
ज्ञानेऽनुपलब्धे प्रत्यवाये विहिताकारणत्वस्य वेदप्रामाण्ये निदौषत्वस्य हेतुत्वं मीमांसकैरपि 
स्वीक्रियते इत्यभावस्य कारणत्वानभ्युपगमेऽपसिद्धान्तापत्तेः। अभावस्य कारणत्वमुप- 
संहरति-तस्मादिति। यथा भावस्यैव भावो जनक इति नियमो नास्ति ध्वंसस्यापि 
भावजन्यत्वात्‌ तथा भाव एव जनक इत्यपि नियमो नास्ति प्रमाणाभावादिति भावः। 
यद्यपि प्रतिबन्धकोत्तम्भकसंप्रयोगे व्यभिचारप्रदर्शनं तदपि न तदानीं प्रतिबन्धकाभावस्य 
सत््वात्‌। 


ननु प्रतिबन्धकसत्वे कथं तदभाव इति चेच्छृणु- केवलप्रतिबन्धकसहित- 
वह्यादिसद्धावाद्‌ दाहानुत्पत्तिस्तादूरो एव तस्मिन्‌ सति यदि दाहः स्यात्तदा व्यभिचारः 
स्यात्‌। प्रकृते तु तथा नास्ति, उत्तम्भकसद्धावस्याधिक्यात्‌, न सन्‌ प्रतिपक्षः प्रतिद्रन्री 
यस्य सः प्रतिबन्धकः उच्यते। प्रकृते तु उत्तम्भकः प्रतिबन्धकः प्रतिद्रन्द्री विद्यते 
इति न प्रतिबन्धकः, उत्तेजकाभावविशिष्टस्यैव मण्यादेः प्रतिबन्धकत्वात्‌, तादृशः 
उत्तेजकाभावविषशिष्टः प्रतिबन्धकः मण्यादिः नास्त्येव। यस्तृत्तेजकविषशिष्टो मणिरस्ति 
नासो प्रतिबन्धकः, कार्याभावैकगम्यं प्रतिपक्षत्वं कार्यदर्ने तन्नास्तीति ज्ञायते। यत्र 
विशेष्य प्रतिबन्धके सति विशेषणस्य उत्तम्भकाभावस्याभाव उत्तम्भकमस्ति, तत्रोत्तम्भक 
एव दाहकारणं, यत्र च प्रतिबन्धकस्योत्तम्भकस्य च द्वयोरभावस्तत्र प्रतिबन्धकाभाव 
एव कारणमिति सामग्रीभेदः, तथा चानियतहेतुकापत्तिस्तदवस्थेवेति निराकरोति-नेति। 
यतर प्रतिबन्धकोत्तम्भकं द्वयमस्ति तत्र न केवलस्योत्तम्भकाभावस्य विरेषणमात्रस्याभावः, 
किन्तु विशिष्टस्य उत्तम्भकाभावविशिष्स्य प्रतिवन्धकस्याप्यभावः, यत्र विशेषणभावप्रयुक्तो 
विशिष्टाभावः, विशेष्याभावप्रयुक्तो विशिष्टाभावः, उभयाभावप्रयुक्तो विशि्टाभावस्तत्र 
सर्वत्रानुगतस्य विशिष्टभावस्यैव कारणत्वं तदेव प्रपञ्चयति-नहीति। यत्र भूतले 
दण्डी अस्ति तत्र अदण्डी नास्तीति प्रतीति न केवलस्य विरोषणस्य दण्डाभाव- 
स्याभावमात्रमवगाहतेऽपि तु तद्विशिष्टनामन्येषां पुरुषाणामप्यभावमिति लोकसिद्धम्‌। 
यत्र केवलदण्डोऽस्ति, यत्र वा तदुभयाभावः, यत्र च दण्डपुरूषोभयमस्ति तत्र सर्वत्र 
अदण्डी पुरुषो नास्तीति प्रतीतिर्जायते) प्रथमे विरेषणदण्डाभावाभावविरेष्याभावोभयप्रयक्तो 
विशिष्टाभावः, मध्यमे तु विशेष्याभावप्रयुक्तो विशिष्टाभावः विशेषणस्य दण्डाभावस्य 
सत्त्वात्‌, अन्त्ये तु विशेषणाभावप्रयुक्तो विशिष्टाभावः सर्वत्रानुगतः, तथा 
केवलोत्तम्भकसद्धावे विशेषणोत्तेजकाभावविरशेष्यप्रतिबन्धकेतदुभयाभावप्रयुक्त 
उत्तम्भकप्रतिबन्धकोभयसद्धावे विशेषणोत्तेजकाभावप्रयुक्त उत्तम्भकप्रतिवन्धकोभयाभावे 

विशेष्याभावप्रयुक्तो विशिष्टाभावः सर्वत्र सुलभः, एवं च विेषणाद्यभावव्यापक 
उत्तेजकाभावविषशिष्टप्रतिबन्धकाभावो दाहकारणमित्यर्थः। 


ननु विषिष्टं न विशोषणविरेष्यतत्संसर्गातिरिक्तं येन प्रतियोगिभेदाद्विशेष- 
णाद्यभावातिरिक्तोऽनुगतः कारणं स्यात्‌, किन्तु विोषणाद्यभाव एव तथा च 
सामग्रीभेदस्तदवस्थ एवेति चेन्न। प्रतियोगिभेदादिव प्रतियोगितावच्छेदक- 
भदादप्यभावभेदस्वीकारात्‌। विस्तरस्तु प्रकाशे द्रष्टव्य इति। 


विेषणाद्यभावत्रयघटितं सामग्रीत्रयमेव हेतुरस्तु किमनुगतेन विशिष्टाभावेने- 
त्याश्ते अथेति कार्यस्येति। व्यभिचारादेकैकस्य कारणत्वं न स्यात्‌। न च कार्ये 
तत्तज्जातिभेदकल्यनया व्यभिचारवारणं स्यादिति वाच्यम्‌ अतीद्धियजातिभे- दकल्पनायां 
प्रमाणाभावात्‌ ननु तृणादिजन्यवहयादो यथा व्यभिचारवारणाय जातिभेदः स्वीक्रियते 
तथा प्रकृतेऽपि तदर्थं जातिभेदः कल्प्यतामिति चेन्न। उक्तेन विश्िष्भावेनानुगतेन 
व्यभिचारपरिहारसम्भवात्‌ तत्तज्जातिभेदकल्पनायां गोरवाच्च। जातिभेदाग्रहे तु कल्पितेन 
जातिभेदेन नास्माकं क्षतिः। 


प्रागभावप्रध्वंसात्यन्ताभावानां कारणत्वे व्यभिचारं परिहरति-नचास्मिन्सतीत्यादि। 
प्रागभावादित्रितयानुगतेन संसर्गाभावत्वेनेकोपाधिना त्रयाणां कारणत्वे न व्यथिचारगन्धोऽपि। 
ननु यदि संसर्गान्योन्याभावयोभेदः स्यात्तदाऽन्योन्याभावव्यावृत्तसंसर्गाभावत््वेन कारणत्वं 
स्यात्तदेव। तु नास्ति, तथा च प्रतिबन्धकाधिकरणे तदन्योऽन्याभावसत्त्वाद्दाहः स्यादित्यत 
आह- यस्त्विति प्रतिवन्द्या बोधनीयः। वद्धिसत्त्वेधूमसत्ता वह्िव्यतिरेके धूमव्यतिरेक 
इत्यन्वयव्यतिरेकधिया धूमकारणत्वं तद्वयापकत्वं च वह गृह्यते इति मीमांसकैरपि 
स्वीक्रियते। यदि अन्योन्याभावव्यावृत्तः संसर्गाभावो न स्यात्तदा व्यतिरेकपदेना- 
न्योन्याभावस्यापि संग्रहे तस्य व्याप्तिकारणग्राहकत्वाभावेन तदसङ्त्यापत्तेः 
प्रागभावादिविकल्पस्य तत्रापि सम्भवात्‌ व्याप्यकार्यजनेन व्यापकसामग्रीकारणमिति 
निष्कर्षैऽपि व्यापकसामग्रीसत्त्वेऽपि तदन्योन्याभावसत्त्वाद्‌ व्याप्यकार्योत्त्पादो न स्यात्‌ 
प्रतिबन्धकाभावे सतिवहो दाहानुकूला शक्तिरस्तीति मीमांसकैः स्वीक्रियते। तथा च 
प्रतिबन्धकसत्त्वेऽपि तदन्योन्याभावसत््वाद्दाहापत्तरिति तैरपि संसर्गाभावत्वमभ्युपेयमिति 
भावः। अभावे जात्यनङ्गीकारेऽपि उपाधेः स्वीकारात्तेनेव त्रयाणां प्रागभावादिना 
संग्रहः। न हि जात्यैवानेकसंग्रहो नोपाधिनेति कुलधर्मः। न च संसर्गाभावत्वं 
वक्तुमञक्यमपि यत्राधिकरणे प्रतियोगिनमारोप्य निषेधधीस्तत्रासंसर्गाभावो यत्र तु 
प्रतियोगितावच्छेदकमारोप्य निषेधीस्तत्रान्योन्याभाव इति प्रकाशः। ननु एकस्मिन्दण्डे 
सति यथा घटोत्पत्तिर्नतु यावदण्डसत्वापेक्षा तथेव प्रतिबन्धकसत््वेऽपि 
प्रतिबधकान्तराभावसत्त्वात्त्कार्यापत्तिः स्याद्यावत्प्रतिबन्धकाभावस्यानपेश्षितत्त्वादित्यत- 

आह-एतेनेति। एकप्रतिबन्धकस्ते प्रतिबन्धकान्तराभावसत्त्वेऽपि यदि कार्य नोत्पद्यते 
तदा अधिकं किमपेक्ष्यत इति मन्तव्यम्‌। अधिकं शक्तिरूपं पराभिमतं 
निराकरोति- यथाहीति। यज्जातीये बीजजातीये सति अङ्करुरजातीयमुत्द्यते 
बीजजातीयाभावेऽङ्कुरजातीयं न जायत इति नियमे स्थिते बीजजातीयान्तराभावादड्कुरो 
न भवितुर्महति इति यथा कश्चिदयुक्तं ल्रूयात्तथेदमपि-अयुक्तम्‌। प्रतिबन्धकत्वावच्छिन्न- 
प्रतियोगिताकस्तदभावः कारणम्‌। यत्किच्चित्प्रतिबन्धके सति तत्सामान्याभावो नास्त्येव 
सामान्याभावस्य यावद्विशेषाभावनियतत्वात्‌। तथा चैक प्रतिबन्धकसत्वे प्रतिबन्धकान्तरा- 
भावमादाय कार्यमापादयितुं न शक्यते कारणीभूतसामान्याभावस्य तत्रासत््वात्‌। अनुकूले 
भावकारणस्थले यथाजातीयान्तरविरहोऽकिच्चित्करो यत्किञ्चिद्रीजातीयादेव तत्कार्य 
सम्भवति, तथा प्रतिकूलस्थले प्रतिबन्धकस्थले यत्किञ्चितप्रतिबन्धकसत्त्वे कार्यानुत्याद 
एव प्रतिबन्धकान्तराभावस्याकिञ्चित्करत्वादिति भावः। अथवा प्रतिबन्धकाभावत्वेन 
न कारणता अन्योन्याश्रयत्वात्‌। तथाहि- कारणीभूताभावप्रतियोगित्वं प्रति बन्धकत्वम्‌ 
मण्याद्यभावस्य कारणत्वे ज्ञाते तत्प्रतियोगित्वेन मण्यादेः प्रतिबन्धकत्वं बोध्यम्‌। 
मण्यादेः प्रतिबन्धकत्वे ज्ञाते च प्रतिबन्धकसंसर्गाभावत्वेन मण्याद्यभावस्य कारणत्वग्रहः, 
प्रतिबन्धकत्वज्ञाने कारणत्वज्ञानं, कारणत्वज्ञाने प्रतिबन्धकत्वज्ञानमपेश्ष्यते इति 
स्वग्रहसापेक्षग्रहसापेक्षत्वेनान्योन्याश्रयः स्फुटः। किन्तु मण्याद्यभावकूटत्वेन प्रतिबन्धकत्वम्‌, 
यथा चेकप्रतिबन्धकसत््वे तदभावकूटाभावान्न कार्यापत्तिरिति भावः यततेसक्तमकिञ्चित्करस्य 
प्रतिबन्धकत्वानुपपत्तिरिति तत्परिहरति- सामग्रीवैकल्यं प्रतिबन्धपदार्थो मुख्यः। 
प्रतिबन्धसत्त्वे सामग्रीवेकल्यं स एव प्रतिबन्धाभावस्य सामग्रीघटकत्वेन प्रतिबन्धः 
सामग्रीवैकल्यम्‌, तत्प्रयोक्तारः पुरुषाः प्रतिबन्धकास्ते च किञ्चित्करा एवेति भावः। 


ये तु कार्यस्यानुत्यत्तिरेव प्रतिबन्धस्तद्धेतुश्च मण्यादिप्रतिबन्धक इति कथयन्ति, 
तन्मते प्रतिबन्धमकुर्वाण एव प्रतिबन्धक इत्युक्तं भवति। तथाहि कार्यानुत्पादः किं 
कार्यप्रागभावस्तस्य कालान्तरप्रापििर्वा। आदये, प्रागभावस्यानादित्वात्तदुत्पादासम्भवेन 
तद्धेतुत्वस्य प्रतिबन्धकाभिमतेष्वभावात्‌। न द्वितीयः। कालप्रागभावस्वरूपातिरिक्ताया- 
स्ततप्रप्तरभावात्‌। कालस्थैकत्वेन नित्यतया च प्रागभावस्य चानादितया तत्स्वरूपयोर- 
नुत्पाद्यत्वेन प्रतिबन्धकाधीनोत्पादस्य सुतरामसम्भवात्‌। कालोपाधेः सूर्यपरिस्पन्दादेः 
स्वकारणैः सूर्यादिभिरेवोत्पादान्म्रादेस्तत्कारणत्वासम्भवात्‌। 


ननूपाधेः स्वकारणाधीनत्वेऽपि प्रागभावावच्छेदकोपाधेः प्रतिबन्धकाधीनत्वमेव, 
अन्यथा तत्पूर्वमपि तदवच्छेदकोपाधेरुत्पत्तिः स्यात्‌। मन्त्रादिसत्त्वे तदानीं कार्यं 
नोत्पद्यते; किन्तु तदुत्तरकालमिति तादूशोपाधेर्मन्राधीनत्वमस्त्येवेति चेत्न। म्रप्रयोगात््रागपि 
प्रागभावावच्छेदकोपाधेः सत्त्वेन तादृोपारधिं प्रति तत्प्रयोजकत्वानभ्युपगमादित्यर्थः। 


प्रथमः स्तक ५५ 


मन्रप्रयोगा्र्वमपिप्रागभावस्तदवच्छेदकः, सूर्यपरिस्पन्दादिश्चास्त्येव, प्रागभावस्यानादित- 
याऽनुत्पाद्यत्वादुपाधेश्च स्वकारणाधीनत्वेन मन््राद्यधीनत्वं न कस्यापीति सुषटक्तं भवति 
प्रतिबन्धमकुर्वन्त एव प्रतिबन्धका इति तैरुक्तं भवति। 


ननु प्रागभावो नोत्पाद्यस्तर्हिं कारणाभावात्कार्याभाव इति लोकिकः प्रयोगः 
कथं सङ्कच्छतामित्यत आह - तस्मादिति। सामग्रीतत्कार्ययोः प्रयोज्यप्रयोजकभाव- 
दर्णनात्तदभावयोरपि स उपचर्यते, अर्थाद्गोणप्रयोगो न मुख्यः। वस्तुतस्तु कारणाभावात्का- 
याभाव इत्यत्र न प्रयोज्यप्रयोजकभावः प्रतीयते। किन्तु द्रयोस्तुल्यकालत्वमेव, 
कारणाभावतुल्यकालिकः कार्याभाव इति नायं प्रयोज्यप्रयोजकविषयः सामग्रीतैकल्यं 
प्रतिबन्धस्तद्धेतवः पुरुषाः प्रतिबन्धका इति नाभ्युगम्यतेऽपितु कार्यानुत्पादः 
प्रतिबन्धस्तद्धेतुमन््रादिः प्रतिबन्धक इत्यभ्युपगम्यते, तदा शक्तिस्वीकारेऽपि न 
दूषणपरिहारः शक्यसम्भवः। तथाहीत्यादिनाविकल्पयति। प्रतिबन्धके मण्यादिना वहो 
दाहानुकूला शक्तिर्वा नाश्यते, कारणधम वा, दाहप्रतिकूलधर्मान्तरं वा जन्यते, न 
जन्यते किमपि इति चत्वारः पक्षाः। तत्र अन्तिमं पक्षं निरस्यति-यदि किमपि न 
जन्यते तदाऽकिञ्चित्करस्य मण्यादेः प्रतिबन्धकत्वानुपपत्तिः। तृतीयं पक्षं 
दूषयति- प्रतिबन्धको दाहप्रतिकूलधर्मान्तरं जनयति तदा तादूशधर्माभावे एव दाहो 
जायते इति अभावस्य कारणत्वापत्तिः, तत्रापि पूर्ववत्प्रागभावादिविकल्पापत्तिश्च। 
प्रथमद्वितीययोः समानं दूषणमाह तद्विनारो तद्धर्मविनारो वेति। शक्तिविनाशे प्रतिबन्धकेन 
शक्तिकारणधर्मयोर्विनाशे उत्तेजकसमवधाने कार्यदर्शनेन पुनः शक्तितद्धर्मयोरुत्पत्तेः 
स्वीकर्तव्यतया, दाहेऽनियतहेतुकत्वापत्तिश्च। पूर्व प्राचीनशक्तितद्धमेण कायोत्पत्तिरिदानीं 
नूतनशक्तिधर्माभ्यामित्यनियतहेतुकत्वं स्फुटमेव, पूर्वं वदह्धिस्वरूपादिदानी- 
गुत्तेजकादाहानुकूलशक्तेरुत्पादात्‌। “नित्ये नित्यैव सा शक्तिरनित्ये भावहेतुजेति ” 
तदुक्तेः। वह्वेरनित्यत्वेन तच्छक्तेस्तत्स्वरूपादेवोत्यत्तिस्वीकारादिति भावः। न च 
वह्विस्वरूपोत्तेजकयोरेकदाहानुकूलशक्तिजननशक्तिमत्वेनैकरूपेणेव कारणत्वमिति 
नानियतहेतुकत्वमिति वाच्यम्‌। विजातीयेषु समानशक्तेरनभ्युपगमात्‌। ननृत्तम्भको न 
दाहश्क्ति जनयति न वा तद्धर्मं किन्तु प्रतिबन्धकश्टक्तिमेव रुणद्धि इति 
नानियतहेतुकत्वमिति चेन्न। पूर्व प्रतिबन्धकेन विनाशितायां दाहशक्तौ उत्तम्भकेन 
तदजनने दाहानुत्यादप्रसङ्घात्‌। तज्जनने चानियतहेतुकत्वमित्युभयतः पाशारज्जु- प्रसङ्घात्‌, 
कालविरोषप्रतिबन्धकोऽथ च कालादेस्तदुत्पादकत्वे तदेवानियतहेतुकत्वमिति न 
किञ्चिदेतदिति॥९०॥ 


५६ न्यायकुसुमाञ्जलिः 
आमोदः 


मीमांसकाभिमतशक्तिदुष्टान्तेन बोद्ध एवातीन्दरियभूतधर्ममाह- सिथ्यत्विति। 
त्वयापि नैयायिकेनापि। बौद्धस्तु मीमांसकमतमाश्रित्य दष्टान्तमुपपादयति- तथा 
हीति। विप्रतिपत्तिकारणतावच्छेदकत्वमतीन्द्रियमात्रवृत्ति न वा? दाहकारणतावच्छेकत्वं 
वह्वित्वभित्नं न वा? दाहकारणतावच्छेकमव्यासज्यवृत्ति न वा? दाहकारणतावच्छेदको 
धर्मोऽतीन्द्रियो न वा। प्रतिव्यक्तिमात्रविश्रान्तो न वा? दाहकारणत्वं बह्वित्वावच्छिन्नं 
न वा? दाहकरणतावच्छेदकत्वमनित्यत्वसमानाधिकरणं न वा? कारणानि 
स्वजन्यानुकूलातीन्द्ियभावभूतधर्मवन्ति न वा? बहिर्दाहानुकूलद्िष्ठातीन्दरियधर्मसमवायी 
न वा? गुणनिष्ठा कारणताजन्यधर्मावच्छद्या न वेति शक्तावर्थापत्ति प्रमाणयति 
-यादृटोति। तथा च सति प्रतिबन्धके दाहाभावो यद्वयतिरेकप्रयुक्तः स ॒धर्मोऽवश्यं 
वहौ स्वीकार्यः, स च शक्तिरेवेति भावः। मन्रादिनेति। मणिमन्त्रोषधादिनेत्यर्थः। 
अन्यथोपपत्ति निरस्यति- न च तत्रेति। अद्ष्टवैगुण्यं दाहकादृष्टनाशो , 
दाहप्रतिबन्धकादुष्टोत्पादो वा, तद्ाहजनकादष्टात्यन्ताभाव एव वा। तस्य तावन्मात्रेति। 
अदृष्टस्य यावदूदुष्टसमवधानफलकत्वादित्यर्थः। दुष्टानि प्रकृते समवहितान्येवेति 
भावः। दृष्टसमवधानेऽप्यदृष्टापेक्षायां दण्डमाह-अन्यथेति। कर्मणीति। 
अविनश्यदवस्थकर्मणीत्यर्थः। न च तत्र तत्रादुष्टं नियमतः समवहितमेवेति वाच्यं, 
नियामकाभावात्‌। ननु दृष्टसमवधाने यद्यदृष्टस्य प्रयोजकत्वं तदा कचिदप्यदष्टं 
कारणं न भवेत्‌। दुष्टसमवधानं हि दुष्टोत्पादनं वा, तत्सन्निधानं वा, तदुभयमपि 
कार्यमेव। तत्रापि दुष्टसमवधानेनैव कारणं वाच्यम्‌। एवं तत्र तत्रापीति चेत्‌ न। 
अदृष्टस्य सर्वत्र कार्ये साक्षादेव कारणत्वम्‌। न द्यत्र कारणान्वयव्यतिरेकगम्या 
कारणता, किन्तु श्रुतिगम्या। श्रुतिश्चास्मात्‌ कार्य भवत्येवेति प्रतिपादयति न 
त्वेतद्वयतिरेकेण कार्य च भवतीति व्यतिरेकांशमपीति गौरवात्‌, तावतैव प्रवृत्तेश्च। 
तथाच यत्र यावन्ति दुष्टानि समवहितानि तत्रादृष्टविलम्बेन विलम्बः। बन्ध्यासम्प्रयोगादौ 
च लोहितरेतसो रेतोपघातकल्पनात्‌ पुत्रजन्मानुकूलमदृष्टं विद्यमानमपि जन्मान्तरे 
फलजनकः स्यादेवेति भावः। प्रतिबन्धकाभावेनान्यथासिद्धिमाशंक्य निराकरोति-न 
चेति। अभावस्याकारणत्वे हेतुमाह- तुच्छो हीति। तुच्छत्वमप्रामाणिकत्वमजनकत्वं 
वा। अभावस्य दाहहेतुत्वे व्यभिचारमप्याह- प्रतिबन्धकेति। तेन विनापीति। 
प्रतिबन्धकाभावेन विनापीत्यर्थः, प्रागिति। प्रतिबन्धककाले प्रागभावप्रध्वसो न सम्भवतः, 
प्रतियोगिमति चात्यन्ताभावात्‌। अन्योन्याभावस्तु प्रतिबन्धके सत्यपि तत्रास्तीति दाहप्रसंगः। 
अनियतेति। संसर्गाभावत्वस्य चैकस्याभावात्‌। प्रागभावत्वादिना च हेतुत्वेऽनुगम इति 
भावः। अकिञ्चिदिति। प्रतिबन्धकतापि मण्यादेः शक्तिविघटकत्वेनैव वाच्या। 
तथा च शक्तिसिद्धिरिति भावः। एतदेवाह-किञ्चिदिति। ननु मा भूत्‌ संसर्गाभावत्वेन 
हेतुताऽभावत्वेन स्यादित्यत आह-मन्त्रादीति। तथा च व्यभिचारान्न तथेति भावः। 
अर्थापत्तिसिद्धमर्थमुपसंहरति- तत इति। अनुग्राहकत्वं कार्याभावव्याप्याभावप्रतियोगित्वं 


प्रथमः स्तलकः ५७ 


कारणतद्वच्छेदकसाधारणम्‌। यस्येति कर्मणि षष्टी। अपकूर्वतामिति। मणिमन्त्रा- 
दीनामिति शेषः। अविकलेऽकुण्ठेऽनष्टे वा। यस्येति। एकशक्तिमत््वेन कारणत्वानुगम 
इत्यर्थः। 


कार्यवदिति। यथा कार्योऽभावस्तथा कारणमपीत्यर्थः। दृष्टं हि प्रायश्चित्तादौ 
पापनाशस्य तोयपानादौ पिपासा दुःखाभावस्य कार्यत्वमिति भावः। विसामग्रीति। 
प्रतिबन्धकाभावरूपकारणविघटकत्वेन विसामग्री, न तु शक्तिविघटकत्वेनेत्यर्थः। 
तद्धेतुरिति। मण्यादिप्रयोक्तेत्यर्थः। तेनाकिञ्चित्करस्ये 'ति प्रत्युक्तम्‌ 


न हीति। विधिमुखप्रत्ययवेद्यत्वाभावेऽपि निषेधमुखप्रत्ययवेद्यत्वेनाभावस्यापि 
प्रामाणिकत्वादित्यर्थः। स्वरूपेणापीति। अभावत्वस्वरूपेणेत्यर्थः। अभावत्वस्य 
प्रमाणसिद्धित्वादिति भावः। ननु कारणत्वं भावत्वव्याप्यं कथमभावेऽपि स्यादिति 
शङ्कते कारणत्वस्येति। कारणत्वमभावत्वव्याप्यं कथं भावेऽपि स्यादित्यपि सुवचं 
स्यादिति परिहारान्तरमाह-परिवर्तनेति। आपाततः प्रौढिवादेन परिवर्तनप्रसङ्ग उक्तः 
वस्तुतस्तु ग्राहकतौल्यात्‌ कारणत्वमुभयत्रेत्याह- अन्वयेति। यद्यपि परिवृत्तिप्रसङ्गमुक्त्वा 
तुल्यत्वाभिधानमयुक्तं तथापि सिद्धान्तो वक्तव्य एवेति भावः। सति शक्ते दहने 
प्रतिबन्धकाभावस्याकाशादेरिवान्यथासिद्धित्वमिति शङ्कते-अभावस्येति। सति 
प्रतिबन्धकाभावे शक्तिरप्यतन्त्रमिति परिहरति- तुल्यमिति, प्रतियोगी शक्तिपदार्थस्त- 
दपदनयनद्वारेणैव तस्य मण्यादेः सत्निधिर्न तु स्वाभावोत्सारणद्वारा, येन तदभावो हेतुः 
स्यादित्याह- प्रतियोगिनमिति। प्रतियोगी शक्तिविरोधी मण्यादिस्तदुत्सारणद्रारा तस्य 
शक्तिरक्षायामुपक्षीणत्वम्‌, न तु दाहहेतुत्वमिति प्रतिबन्धस्य स्वभावोत्सारणमेव द्वारं 
कि न स्यादिति परिहरति-तुल्यमिति। ननु प्रतिबन्धकेन स्वभावोत्सारणं न क्रियते 
स्वभावोत्सारणस्वरूपत्वात्तस्येति शङ्कते- भावस्येति। एवं प्रतिबन्धकाभावोऽपि 
प्रतिबन्धकोत्सारणद्रारा नान्यथासिद्धः; किन्तु प्रतिबन्धकाभावरूपतया दाहं प्रति 
कारणमेवेति पर्यवसितमित्याह-अभावस्यापीति। केचित्तु भावाभावयोरन्वय- 
व्यतिरेकतुल्यतया भाव एव कारणं न त्वभाव इति विनिगमनाविरहपरतयैव समस्तं 
व्याचक्षते कार्यवदिति। व्याकूर्वत्नेवोपसहरति- तस्मादिति। को हीति। 
प्रामाणिकत्वाविशेष इति शेषः। ननूक्तं प्रतिबन्धके सत्यपि दाहो दुश्यत इति 
तदभावो न कारणमत आह-प्रतिबन्धकेति। यादृशो सतीति। उत्तेजकाभावविशिष्टस्य 
प्रतिबन्धकस्याभावः कारणम्‌। सत्युत्तेजके विशेषणाभावघटितः। सोऽस्त्येवेत्यर्थः। 
एतदे वाह-तदापीति। उत्तेजक कालेऽपीत्यर्थः। कथमेतदत आह-असदिति। 
उत्तेजकाभावविशिष्ट इत्यर्थः। यस्त्वस्तीति। उत्तेजकाभावविशिष्ट इत्यर्थः। अननुगमं 
शङ्कते-तथापीति। विशेषणमुत्तेजकाभावस्तदभाव उत्तेजकं तथा च विशेषणाभावो 
विशेष्यस्य मण्यादेरभाव उभयाभावश्चेति दाहं प्रति हेतुत्रयम्‌। दाहे च वैजात्यं 
नास्त्येवेति भावः। विशिष्टाभाव एक एव तत्र कारणमिति नाननुगम इति 

परिहरति- विशिष्टस्यापीति। दार्ष्टान्तिकं स्फुटयितुं दृष्टान्तं स्फुटयति- न हीति। 
अदण्डानामन्येषां दण्डिपुरुषभित्नानां पुरुषाणां दण्डरहितपुरुषाणामित्यर्थः। नाभाव 
इति। अपि त्वभाव इत्यर्थः। एतदेव विशदयति-यथा हीति। विशेषणविशेष्ययोरप्यभावे 
विशिष्टाभावमाह- केवलदण्डसद्धाव इति। अत्र हि विशेषणस्य दण्डाभावस्य 
विशेष्यस्य पुरुषस्य चाभावः। विशेषणाभावकृतं विशिष्टाभावमाह-दण्डपुरुषसद्धाव 
इति। अत्र हि दण्डाभावो यद्विशेषणं तन्मात्रं नास्तीति। विशेष्याभावकृतं 
विशिष्टाभावमाह-उभयाभाव इति। अत्र हि दण्डाभावो विशेषणमस्त्येव विशेष्यं 
पुरुषः परं नास्तीत्यर्थः। दार्ष्टान्तिकिऽपि विशेषणविशेष्योभयाभावकृतं 
विशिष्टाभावमाह- केवलोत्तम्भकेति। अत्र हि उत्तेजकाभावस्य विशेषणस्य प्रतिबन्धकस्य 
च विशेष्यस्याभावः। विशेषणाभावकृतं विशिष्टाभावमाह-- प्रतिबन्धकोत्तम्भकसद्धाव 
इति। अत्र हि विशेषणस्य उत्तेजकाभावस्यैव परमभावः। विशेष्याभावमात्रकृतं 
विशिष्टाभावमाह- द्रयाभाव इति। अत्र हि विशेषणस्य उत्तेजकाभावस्य सत्त्वेऽपि 
विशेष्यस्य प्रतिबन्धकस्यैव परमभाव इत्यर्थः। तटस्थः शद्धते-अथेति। यद्यपि 
विशेषणाभावविशेष्याभावरूपाभ्यां साममग्रीभ्यामेव निरवहि न तृतीयकल्पनं तथापि यत्र 
विशेषणविशेष्योभयाभावस्तत्रोभयकारणतावच्छकाविच्छन्नसत्त्वे उभयजन्यतावच्छका- 
वच्छिन्रकोत्पत्तौ जातिसंकरप्रसङद्ध भावेन[ -भयेन?] तत्र विलक्षणसामग्रीकल्पन- 
मित्यभिप्रायः। सा च सामग्री प्रत्येकाभावेन कार्यजनने प्रतिबन्धिकेति। कार्यस्येति। 
अनुगतकार्यस्याननुगतकारणानियम्यत्वादित्यर्थः। ननु तृणारणिस्थल इवात्रापि वैजात्यमेव 
स्यादित्युक्तमित्यत आह-जातिभेदेति। विशिष्टाभावत्वेनैवानुगतेन कारणत्वे सम्भवति 
कार्यवैजात्यकल्पनायां प्रमाणाभावादित्यर्थः। यथोक्तेनेति। उक्तविशिष्टाभावत्वेनेत्यर्थः। 
“ अभ्युपेत्या'ह- भावे वेति। तथापि प्रतिबन्धकाभावेनान्यथासिद्धौ न शक्तिसिद्धिरिति 
भावः। प्रागिति। प्रागभाव इत्यर्थः। यस्मिन्निति। प्रतिबन्धकसंसर्गाभावत्वेन 
त्रितयसाधारण्येन कारणत्वमिति नानियतहेतुकत्वमित्यर्थः। विशोषमनाकलयत्निति। 
तथा च प्रतिबन्धके सत्येव तदन्योन्याभावसत्त्वेन दाहापादनेनेति शेषः, प्रतिबोधनीय 
इति। प्रतिबन्द्या बोधनीय इत्यर्थः। मीमांसकस्यापि यत्र कारणाभावात्‌ कार्याभावानुमानं 
तत्रापि कारणान्योन्याभावमादाय कार्याभावः सिध्येदिति प्रतिवन्दिरित्यर्थः। ननु 
संसर्गाभावत्वं न जातिः, तथा च प्रागभावादीनां दाहकारणत्वं कथं तेनावच्छिद्येत 
इत्यत आह-तथापीति। मा भूदिति। संसर्गावच्छिन्नप्रतियोगिकाभावत्वस्योपाधेरेव 
कारणतावच्छेदकत्वात्‌ कर्मसमवायिकारणतावच्छेदकमूर्तत्ववदिति भावः। ननु मणौ 
सत्यपि मन्त्रा भावादाहः स्यात्‌। न हि स न प्रतिबन्धकाभाव इत्याह-एतेनेति। 
ततोऽप्यधिकमिति। एकप्रतिबन्धके सति प्रतिबन्धकान्तराभावात्‌ यदाहो न जायते 
तत्र प्रतीमः शक्तिविरहस्तत्र निमित्तमित्यर्थः तज्जातीय इति। दण्डजातीये सति 
कार्य भवति तदभावे सति न भवति इत्यन्वयव्यतिरेकगम्यं तावत्‌ कारणत्वम्‌। 
तत्रैकसत्त्वे दण्डान्तरविरहात्‌ कार्येण भवितव्यमिति यथा न भवतीति तथा प्रकृतेऽपीत्यर्थ 

इत्यधिकनञ्प्रवेशेन व्याख्येयम्‌। यद्वा शिरश्चालने नञ्‌, तथा च कार्येण न भाव्यमिति 
न, अपितु भाव्यमेवेत्यर्थः। व्यतिरेकव्यभिचारवदन्वयव्यभिचारस्याप्यदोषत्वादुभय- 
समाधेयत्वाद्रा। वस्तुतोऽत्र प्रतिबन्धकत्वावच्छिन्नप्रतियोगिक एक एव सामान्याभावः 
कारणमिति न व्यभिचारोऽपि। यदि च प्रतिबन्धकाभावत्वेन कारणतायां कारणीभूताभाव- 
प्रतियोगित्वं प्रतिबन्धकत्वमित्यन्योन्याश्रयः, तदा मण्याद्यभावकूटत्वेनैव कारणत्वं 
वाच्यमिति नोक्तदोषः। तज्जातीयेति। एकप्रतिबन्धकत्वे प्रतिबन्धकान्तराभावानाम- 
किचित्करत्वादित्यर्थः। मण्याद्यभावकूटत्वेनैव कारणत्वादिति भावः, प्रतिबन्धकान्यथा- 
नुपपत्या शक्तिकल्पनमिति यदुक्तं तद्‌ दूषयति-यत्िति। मण्यादिर्न प्रतिबन्धकः, 
किन्तु प्रतिबन्धः, तत्र प्रतिबन्धकपदं स्वार्थिककम्प्रत्ययेन द्रष्टव्यम्‌। कि किंचित्करा 
एवेति। मन्त्रादिरूपप्रतिबन्धकरा एवेत्यर्थः। 


एकदेशमितं दूषयति-ये त्विति। कार्यानुत्पादस्य कार्यप्रागभावपर्यवसन्न- 
तयानुत्पाद्यत्वादित्यर्थः। तदुपाधेः सूर्यस्पन्दादेः। प्रागभावावच्छेदकेति। कार्यप्राग- 
भावावच्छिन्नः कालोपाधिः प्रतिबन्धकेन क्रियत इत्यर्थः। ननु प्रागभावश्चेदनुत्पाद्यस्तदा 
सामग्रयभावात्‌ कार्याभाव इति कथं पौर्वापर्यव्यवहार इत्युपसंहरत्व उपपादयति- 
तस्मादिति। ओपचारिकोऽयं व्यपदेश इत्यर्थः। उपचारे बीजं सामग्रीतत्कार्ययोरिति। 
तुल्यकालत्वमेवेति। तद भावयोः सामग्रीतत्कार्याभावयोः। नायं पन्थाः नैकदेशिसिद्धान्तः 
साधीयान्‌। न चेदेवमिति। यदि प्रतिबन्धकाभावो न दाहकारणमित्यर्थः। तद्धरो 
वेति। विनाश्यत इत्यनुषंगः। सन्निधानाच्चरमविकल्पमारभ्य दूषयति-तत्रेति। 


तज्जनन इति। शक्तिजनने तद्धर्मजनने वेत्यर्थः। अनियतहेतुकत्वमेवोप- 
पादयति - पूर्वमिति। तदुत्पादकात्‌ वहयाद्युत्पादकात्‌। ' नित्ये नित्यैव सा शवितिरनित्ये 
भावहेतुजे 'ति तवाभ्युपगमादित्यर्थः। ननूत्तेजके स्वरूपोत्पादके शक्त्यनुकूलाऽपरा 
शक्तिरित्येकशक्तिमत्वेन नानियतहेतुकत्वमित्यत आह न चेति। निषेधादिति। न 
विजात्येकशक्तिमानित्यनेनेति भावः। तदनुत्पादेति। वह्नौ पुनः शक्त्यनुत्पादाद- 
दाहकत्वप्रसंगादित्यर्थः। ननु कालविशेषादेव वह शवित्तरुत्पत्स्यत इत्यत आह- कालेति 
ननु विशिष्टाभावः कारणं, स॒ च विशेषणाभावविशेष्याभावोभयाभावानुगत इति 
यदुक्तं तत्र विशिष्टस्यातिरिक्तस्याभ्युपगमे त्वपसिद्धान्तः। विशेषणादीनामतदर्थत्वे 
तदभावकारणत्वे पुनरननुगम एव। न च विशिष्टविरोधित्वं विशेषणाद्यभावेऽनुगतम्‌। 
विशेषणाद्यभावस्य विशिष्टेन विरोधः। परस्परविरहात्मक चेत्‌, तदा विशेषणाद्यभावाभावो 
विशेषणादिरेव विशिष्टः स्यात्‌। परस्परविरहव्याप्यत्वं तदाक्षेपकत्वञ्च विशिष्टपदार्थस्य 
भेदे स्यात्‌, स॒ च त्वया नाभ्युपगम्यत एवेति चेत्‌? मैवम्‌। विशेषणविशेष्य 
सम्बन्धविरोधित्वेनैवानुगमात्‌। न हि विशेषणाभावे विशेष्याभावे वा तयोः सम्बन्धः 
सम्भवति। स च सम्बन्ध उभयोरुपदिष्टप्रत्यय जननयोग्यत्वमेव। न चैकविरह एव 
नास्ति। कि शक्तेन शक्तिजनने कथमस्तु शक्तिरन्यादृशेन जनने कथमस्तु शक्तिः? 

संस्कारः पुंस एवेष्टः प्रोक्षणाभ्युक्षणादिधिः। 
स्वगुणाः परमाणुनां विशेषाः पाकजादयः॥९९॥ 

यथा हि देवताविशेषोददेन हृताशने हविराहुतयः समनाः प्रयुक्ताः 
पुरुषमभिसंस्कुर्वते न वहि, नापि देवताः, तथा ब्रीहयद्युदेशेन प्रयुज्यमानः 
प्रोक्षणादिः पुरुषमेव संस्कुरुते, न तम्‌। यथा च करीरीजनितसंस्काराधार 
पुरुषसंयोगाज्जलमुचां सञ्चरणजलक्षरणरूपा क्रिया, तथा व्रीह्यादीनां 
तत्तदुत्तरक्रियाविरोषाः। यथा चेकत्र कर्तृकर्मसाधनवेगुण्यात्‌ फलाभावस्तथा 
परत्रापि। आगमिकत्वस्योभयत्रापि तुल्यत्वात्‌। न तहि बर्हिष इव ब्रीह्यादेः 
पुनरूपयोगान्तरं स्यात्‌। उपयोगे वा तज्जातीयान्तरमप्युपादीयेत, अविशेषात्‌ 
न। विचित्रा ह्यभिसंस्काराः केचिद्‌ व्याप्रियमाणोदेष्ठय सहकारिण एवं कार्य 
उपयुज्यन्ते। किमत्र क्रियतो विधेदर्लङघ्यत्वात्‌। यथा चाभिचारसंस्कारो यं 
देहमुदिश्य प्रयुक्तस्तदपेश्च एव तत्सम्बद्धस्येव दुःमुपजनयति,नान्यस्य। न वा 
तदनपेक्षः। एवमभिमन्रणादिसंस्कारा अपि भवन्तो न मनागपि नोपयुज्यन्ते। 
कथं तर्हि ब्रीह्यादीनां संस्कार्यकर्मतेति चेत्‌, प्रोक्षणादिफलसम्बन्धादेव। 


ननु यदुदेेन यत्‌ क्रियते तत्तत्र किञ्चित्करम्‌। तथा पुत्रेष्टिपितृयज्ञौ। 
तथा चाभिमन्त्रणादयो व्रीह्यादयुदेशेन प्रवृत्ता इत्यनुमानमिति चेत्‌। तन्न 
हविस्त्यागादिथिरनैकान्तिकत्वात्‌। न हि ते कालान्तरभाविफलानुगुणं 
किञ्चिद्हुतानादौ जनयन्ति। किं वा न दृष्टमिन्दरियलिङ्शब्दव्यापाराः 
प्रमेयोदेशेन प्रवृत्ताः प्रमातर्यव किञ्िज्जनयन्ति, न प्रमेये इति। कृषिचिकित्से 
अप्येवमेव स्यातामिति चेन्न। दूष्ैव पाकजरूपादिभेदेनोपपत्तावटृष्टकल्पनायां 
प्रमाणाभावात्‌। तथा च लाक्षारसावसेको व्याख्यातः। अत एव 
बीजविशेषस्याऽऽपरमाण्वन्तभङ्केऽपि परमाणूनामवान्तरजात्यभावेऽपि 
प्राचीनपाकजविरोषादेव विशिष्टः परमाणवस्तं तं कार्यविरोषमारभन्ते। यथा 
हि कलमबीजं यवादेः, नरबीजं वानरादेः, गोश्चीरं माहिषादेर्जात्या व्यावर्तते, 
तथा तत्परमाणवोऽपि मूलभूताः पाकजेरेव व्यावर्तन्ते। न ह्यस्ति सम्भवो 
गोरं सुरभि मधुरं शीतं, तत्यरमाणवश्च विपरीताः। तस्मात्तथाभूताः पाकजा 
एव परमाणवो यथाभूतरेव आद्यातिशयोऽन्त्यातिशयोऽङ्कुरादिवेति किमत्र 
शक्तिकल्पनया? कल्पादावप्येवमेव। इदानीं बीजादिसन्निविष्ठानाम- 
स्मदादिभिरुपसम्पादनं, तदानीं तु विभक्तानामदृष्टादेव केवलान्मिथः संसर्ग 
इति विशेषः। न च वाच्यमिदानीमपि तथेव किं न स्यात्‌? यतः 
कृष्यादिकर्माच्छेदे तत्साध्यानां भोगानामुच्छेदप्रसङ्घात्‌ अव्यवस्थाभयाच्चादूष्नि 

कर्माणि दृष्टकर्मव्यवस्थयेव भोगसाधनानीत्यत्रीयते। तस्मात्‌, पाकजविषेषैः 
संस्थानविशोषैश्च विशिष्टाः परमाणवः कार्यविशोषमारभन्ते। ते च 
तेजोऽनिलतोयसंस्गैः, ते च क्रियया, सा च नोदनाभिघातगुरुत्ववेगव- 
त्वाटूषवदात्मसंयोगेभ्यो यथायथमिति न किच्चिदनुपपन्नम्‌। निमित्तभेदाश्च पाके 
भवन्ति। तद्‌ यथा-हारीतमांसं हरिद्राजलवसिक्तहरिद्राग्निप्लुष्टमुपयोगात्सद्यो 
व्यापादयति। दशरात्रोषितं कांस्ये घृतञ्चापि विषायते। ताम्रपात्रे पर्युषितं क्षीरमपि 
तिक्तायते, इत्यादिः॥९९॥ 


परिमल 


उक्तरीत्या प्रतिबन्धकाभावस्य कारणत्वस्वीकारेणैव प्रतिबन्धकस्थले 
कार्यापत्तिवारणसंभवात्तदर्थं कारणेस्वाभाविककार्यानुकूला शक्तिर्मास्तु, आधेयशक्ति- 
स्वीकारस्त्वावश्यक इत्याह माभूदिति। ब्रीदीनप्रोक्षतीत्यादिवाक्य- विहितप्रोक्षणादेः 
संस्कारानाधायकत्वे ब्रीहीनवहन्तीत्यादिवाक्यविहितवेलायां स्वरूपेणावर्तमानस्य 
प्रोक्षणस्याप्रोक्षितव्रीह्यदिव्यावर्तकत्वानुपपत्याऽप्रोक्षितानामपि तेषामवघातापत्तिः 
स्यात्प्रोक्षणविधेश्च वेयर्थ्य स्यात्‌। संस्काराधायकत्वस्वीकारे तु संस्कारस्य तत्समवेतस्य 
कालान्तरेऽपि सत्त्वेन व्यावर््तकत्वमुपपद्यते, तत एव संस्कारविधेरपि सार्थक्यम्‌। ननु 
व्रीीरप्रोक्षतीति वाक्ये संस्काराश्रवणान्न तस्य विधिविषयेतति चेत्र, व्रीही्य्रोक्षतीत्यत्र 
द्वितीयाश्रुत्या ब्रीहीणां कर्मत्वं प्रतीयते। कर्मत्वं च क्रियाजन्यफलभागित्वं फलं च 
संस्कारः, तस्य स्थायितया कालान्तरेऽपि सत्त्वेन व्यावर्तकत्वोपपत्तिरिति प्रो्चितानागेव 
तेषामवघातादिद्वारा पुरोडाशकाय उपयोगः। न च व्रीहीनवहन्तीत्यत्र व्रीहिमात्रश्रवणात्त- 
स्यैवाघातेऽन्वयो न तु प्रोक्षितस्यैव विशटेषाश्रवणादिति वाच्यम्‌। सामान्यस्यावघातासम्भवेन 
तद्विशेषापक्षायां प्रकरणप्राप्तस्य प्रोक्षितव्रीहेरेव तथान्वयस्योचित्यात्‌, उपस्थितं 
परित्यज्यानुपस्थितकल्पने मानाभावात्‌, दृष्टार्थत्वेन प्रोक्षणस्योपपत्तावटृष्ार्थ - 
त्वकल्पनानोचित्याच्च। ननु तथापि “व्रीीप्रोक्षति ” “व्रीहीनवहन्ती ” ति वाक्याभ्यां 
व्रीहेरेव प्रोक्चषणमवहननं च विधीयतां, किं प्रोक्चणविशिष्टे अवघातविधानेन। तथा च 
नावघातविषयव्यावर्तनाय प्रोक्चषणजन्यातिशयकल्पनेति चेन्न) प्रोक्ितत्रीहयोऽवघाताय 
कल्पन्ते इति वाक्याशोषानुसारेण प्रोक्षितानामेवावघातविधानोचित्येन तदर्थ 
संस्कारकल्पनाया। आवश्यकत्वात्‌ प्रोक्षणध्वंसविशिष्टेःवघातविधानन्तु वक्तमशक्यम्‌ 
ध्वंसस्यकारणत्वापत्तेः। मन्रादिसहकृताः प्रोक्षणादय एवावघातनियमापूर्वप्रयोजका इत्यपि 
न, आशुविनाशिनां तेषां ध्वंसेनापि तत्कार्योत्पत्तिस्वीकारात्‌, तर्हिं ध्वंसद्वारेव ते 
तदुत्पादका इति चेन्भेवम्‌। ध्वंसव्यापारद्वारा यागादय एव स्वर्गादिफलजनका इत्यपि 
वक्तुं शक्यतया तत्राप्यपूर्वाभावापत्तेः। न च ध्वंसस्यानादिकालस्थायितया तत्फलस्य 

स्वगदिरनन्तकालस्थायित्वापत्तेः, ततोऽवरोहाभावे ये रमणीयाचरणास्ते रमणीयां 
योनिमुत्पद्यन्ते, ये कपूयाचरणास्ते कपूयां योनिमापद्यन्ते इत्यादिसूचितपूर्वकर्मफल- 
भोगानुपपत्तः मोक्षानुपपत्तेशचेति यागादिजन्यमपूर्वमवश्यमेव स्वीकार्यम्‌। अपूर्वस्वीकारेऽपि 
नेयं शङ्का समाधातुमर्हा। न हि फलमुत्पाद्यापूर्वः नश्यतीति तत्स्वभावः कल्पयितुं 
शक्यते, तन्नाशो तद्धोगानुपपत्तेः। न चापूर्वमात्रं समानकालफलप्रदम्‌, साधनतारतम्येन 
न्यूनाधिककालस्थायिभोगजनकलत्व- स्वाभाव्यात्तेषां विधिवाक्यात्तेषां तत्तत्स्वभावकल्पने 
तत एव ध्वंसस्यापि तादृशस्वभावः कल्प्यतामिति समः समाधिः। फलम्प्रदायापूर्वं 
नश्यति, ध्वंसस्तु अग्रे प्रवहन्नपि न फलं यच्छति। 


अस्तु तर्हि प्रोक्षणादिजन्योऽतिशयः परन्त्वसो आत्मधर्म एव न भूतधर्मं 
इत्याह - 


अनेकसंस्कारकल्पनापेक्षया एकातिज्यकल्पने लाघवमिति तर्कसहकृतधि- 
ग्राहकमानादति्ञयः सिध्यन्नेकपुरुषनिष्ठश्च सिध्यति। यदि व्रीहिनिष्ठः संस्कारस्स्वीक्रियते 
तदा सकलब्रीहीषु व्यासज्यवृत्या एक एव संस्कारः किंवा यावन्तो व्रीहयस्तावन्तः 
संस्कारा इति नान्त्यः महागौरवप्रसङ्खात्‌। आद्ये एकव्रीहिनारो तत्नाशापत्तेः यथा 
दशत्वादिसंख्या व्यासज्यवृत्यानैकत्र वर्तते तत्र एकस्याप्यपायेऽपेति एवं संस्कारोऽपि 
नश्येत्‌। न च यावदाश्रयनारे न तत्नाशः कल्पयितुं शक्यः लाघवादाश्रयनाशत्वेनातिशशयनाशं 
प्रति हेतुता न तु यावदाश्रयनाशत्वेन हेतुता गोरवादित्यन्यत्र विस्तरः। व्यभिचाराभावं 
परोक्तदृष्टान्तासिद्ि चाह स्वगुणेति। परमाणूनां स्वगुणाः पाकजादयो विशेषाः, 
व्रीहिजादिनिष्ठः स्वगुणः पाकजरूपरसादिरेव विशेषोऽतिशयस्वरूपः स च वीजावयवेषु 
परमाणार्विद्यते इति तदभावादेव यवबीजाद्यवाङ्ःकुर इत्यादिनियम इति न तत्र 
संस्काराभावेऽपि व्यभिचारगन्धः परमाणावतिशयाभावाच्च दूष्न्तः साध्यविकल इत्यर्थः। 
यद्यपि परमाणुषु पाकजविरोष एवातिशय इति न दृष्टन्तः साध्यविकल इति तथापि 
शक्तिरूपाति्ञयो नास्तीति तत्तात्पर्य्येण तथामिधानात्‌। न च शक्तिपाकजरूप- 
योरतीद्धियत्वाविशेषात्‌ शक्तिकल्पनं वा पाकजरूपादिकल्पनं वेत्यत्र विनिगमकत्वाभावात्‌ 
पाकजादिरेव विशेषो न शक्तिरिति कथं निर्णय इति वाच्यम्‌? अवयविगतरूपादिसजातीय- 
रूपादेरवयवेषु स्वीकारानुरोधेनैव तन्नियतकार्यीपपत्तो तदर्थं शक्त्याधानकल्पनायां गोरवात्‌ 
यो यदुदृशेन विधीयते स तत्रातिश्ञयजनक इति व्याप्ति व्यथिचारयति यथा हीति। 
शुष्यच्छस्योपजीवनोपाधिकवृष्टिकामनया यत्र कारीरीयागः क्रियते तत्र देवतोदेश्यक- 
वेधागन्यधिकरणकहविस्त्यागेन यागेन पुरुष एव संस्क्रियते। न वा देवता न 
वाऽग्निस्तादूशादृष्टवदात्मसंयोगान्नभसि प्रर्दुभूतेभ्यो मेषेभ्यो वृष्रूत्पद्यते, तथा व्रीदयुदेेन 
प्रयुक्ताः प्रोक्षणादयः पुरुषभेव संस्कुर्वन्ति तादृशसंस्कृतात्मसम्बद्धा व्रीह्यादयोऽव- 

घातादिकायोपयोगिनो भवन्ति एतेन व्रीहौ परण्परासम्बन्धेन तादूशातिशयसम्बन्धकल्यनायां 
गोरवात्‌ साक्षात्‌ सम्बन्धकल्पनैव युक्ता प्रामाणिकगोरवस्यादूषणत्वात्‌। न च 
पुरुषनिष्टातिशयकल्पनायां यदा पुरुषो नाधिकृतस्तदा तत्प्रयुक्तप्रोक्षणादेः 
संस्कारानाधायकतया वेयर्थ्यम्‌ ब्रीह्यादिगतसंस्कारकल्पनायामपि एतदोषतादवस्थ्यात्‌ 
अनधिकृतपुरुषकृतप्ोक्षणादेः संस्कारानाधायकल्वात्‌ न कर्तकर्मसाधनवेगुण्यादितिन्यायस् 
स्फुटमिदम्‌। साधनादिवैगुण्यवत्‌, कर्तृवगुण्यस्यापि फलानुत्पादकत्वमिष्मेव, 
आगमप्रमाणस्योभयत्र तुल्यत्वात्‌। वर्हिष इवेति वर्हिस्तृणाति वर्हिष हविरासादयी- 
त्यादिवाक्येन विहिते तरणासादनादौ कृतार्थानां वर्हिषां यथा कार्यान्तरेषु विनियोगो न 
भवति। तथा प्रोक्षणे कृतार्थानां व्रीहीणामवघातादिषु पुनर्विनियोगो न स्यात्‌। 
व्रीहिनिष्ठसंस्कारपक्षे तु संस्कृतस्य क्वचिद्विनियोग आवश्यकोऽन्यथासंस्कारस्य 
वैयर््यापत्तेरिति विनियोगोऽवघाते आवश्यकः। यदि तु वर्हिरादौ विनियोगवचनान्तरा- 
भावादविनियोगः, इह तु व्रीहिभिर्यजेत इत्यादिविनियोगवचनदर्जनात्‌ पुनः कार्यान्तरे 
तत्सम्बन्धोऽभ्युपेयत इति तज्जातीयस्याप्रोक्षितत्रीह्यादेरुपादानं स्यात्‌, व्रीहित्वस्योभयत्रा- 
विशेषात्‌। विशेषस्यसंस्कारस्य चेष्टस्य तत्रानद्धीकारादिति चेदग्राहुः- संस्कारा हि 
विचित्रमहिमानः यथाऽभिचारादिः। यादृषटशत्रुशरीरमुदिश्य अभिचारः क्रियते स 
अभिचारकर्तपुरुषसमवेतोऽपि तादूशशरीरसहकारितया तदेकशरीरं नाशयति न शरीरान्तरं, 
न वा तस्यैव शत्रोर्जन्मान्तरीयं शरीरम्‌, तस्यानुदेष्यत्वेनासहकारित्वात्‌। एवमथिमन्र- 
णादिसंस्कारः पुरुषसमवेतोऽपि तादृशोदेश्यत्रीह्यादिः सहकारी भूत्वा तस्यैवावघातं 
नियच्छति। व्रीहीनवहन्तीतिविधेः प्रोक्षितान्‌ व्रीहीनवहन्यादित्यत्रैव तात्पर्य्यमित्यर्थः। 
प्रोक्षिता व्रीहयोऽवघाताय कल्पन्ते इति वाक्येषसहितव्रीहीनवहन्यादिति विधेस्तत्रैव 
तात्पर्य्यात्‌। अतएव संस्कारा अवघाताय नोपयुज्यन्त इति न किन्तूक्तन्यायेना- 
वघातायोपयुज्यन्ते। पुरुषसमवेतो वा व्रीहिसमवेतो वा संस्कारः सर्वथा कार्योपयोगी 
न एवेति भावः। कथं तर्हिं व्रीहीणां संस्कारय्यकर्म्मत्वं क्रियाजन्यफलभागिन एव 
कर्मत्वम्‌। त्रीहीगतातिशय कल्पने तु तादृश्टक्रियाजन्यसंस्काराश्रयत्वेन तेषां 
कर्मत्वमुपपद्यते। तस्य पुरुषसमवेतत्वमिति पक्षे तु तादूशफलाश्रयत्वाभावात्‌ कर्मत्वन्न 
स्यादिति वाच्यम्‌? प्रोक्षणक्रियाजन्यजलसंयोगाश्रयत्वेन तेषां कर्मत्वोपपत्तेः। न च 
व्रीहीन्‌ प्रोक्षतीति बहुवचनश्रुत्या सर्वेषामवघातायोपनीतानां व्रीहीणां कर्म॑त्वमेष्टव्यं 
प्रोक्षितजलसंयोगस्य सकलब्रीहिस्वभावादिति वाच्यम्‌। कपिञ्जलानालभत 
व्रीहित्रयगतजलसंयोगेनैव तदुपपत्तौ सकलब्रीहिगतत्वाप्षाविरहात्‌। यो यदुदशेन क्रियते 
इति परोक्तानुमाने व्यभिचारं स्फुटमिमनुवदति नन्विति। पुत्ेष्टि जातेष्टि “वैश्वानरं 
द्वादशकपालं चरुं निर्वपेत्‌ ” पुत्रे जाते। पुत्रोत्यत्यननन्तरमिमं यागं पिता करोति। 
तज्जन्यं फलच्च पुत्रे तदुेशटोनैतद्विधानात्‌। अत एव यस्मिन्‌ जाते तामि निर्वपति 

सपूत एव तेजस्वी अन्नादः पशुमान्‌ भवतीति श्रुतिः पुत्रे एव तत्फलं बोधयति। 
एवममावास्यायामपराद्वे पिण्डपितुयत्नेन यजेत इत्यादि निकृष्यादिसाध्य भोगजनकादष्स्य 
वेयर्थ्यं स्यात्‌...। 


यद्यपि स्गादाविव कृष्यादि विनाऽधुनापि अङ्कुरो भवतु कृष्यादिसाध्यभोग- 
जनकादृषानुसारेण ततोऽप्यङ्कुरादिर्जायतां ्रयोरुत्यत्तौ मिथो विरोधाभावात्‌। तथापि 
कृष्यादित एवाडकुरादिदरशनेतददृष्टस्य तादृूशाङकुरोत्यत्तः प्रतिबन्धकत्वं कल्प्यते। 
अथवा सर्गाङ्कुरविजातीयोऽयमङ्कुरः, तत्सजातीयाङ्कुरस्वीकारे व्यभिचारात्‌ कृष्यादीनां 
हेतुत्वमेव न स्यात्‌। अदृष्टानि दृष्टसामग्रीसंघटनद्वारैव भोगसम्पादकानि न तु साक्षात्‌ 
तथेव लोके दर्शनात्‌। अथवा सर्गादावपि आग्नेयपरमाणुसंयोगात्‌ पार्थिवपरमाणौ 
पाकजाविोषगुणोत्यत्तिः। तत्तद्धोगजनकाटृष्टसंयोगात्‌ तादूशैरेव परमाणुधिस्तज्जाती- 
याडकुरोत्पत्तिः। यदि सर्गादाविव सर्गेऽपि तादूशगुणैरङ्कुरारम्भस्तर्हिं कृषिकमपिक्षैव 
न स्यादित्याह इदानीमितीति। कथं तर्हिं सर्गादौ बीजादिसमवधानमित्यत आह 
तदानीमिति। तथेवेदानीं किन्न भवतीत्याह न चेति। कृष्यादिसप्पादनक्षमश्रमज दुःखभावानां 
तथा तत्कर्मव्यापृतकर्मकरभोगानां चोच्छेदः स्यात्‌; अव्यवस्था अकृतकृषिकर्मण 
सस्यप्राप्तिः स्यात्‌। संस्थानशब्देनावयवसंयोग उच्यते पूर्वबीजजातीयाङकुरारम्भे 
पाकजविशेषं समानजातीयशटरीरादौ संस्थानविशेषमपेश्चन्े परमाणवो एतच्चोपलक्षणमटूस्य 
व्राहयशत्रियशरीरसंस्थाने समानेऽपि अद्ष्विशेषापेश्चयैव तत्तज्जातीयशटरीरोपपत्तिः स्वीकार्या, 
पाकजसंस्थानयोः तुल्यत्वात्‌, तिं पाकजविरेषोत्पत्यर्थमेव शक्तिः स्वीकार्येति आह 
न चेति। ते पाकजविरोषा जलानलानिलसं सः, संसर्गश्च नोदनाभिघातगुरुत्वादृष्वदात्म- 
संयोगेभ्य इति द्वरे कारणेस्तदुत्त्तिसम्भवान्नतदुत्यत्त्या न ततुत्पत््र्थमपि शक्तेरावश्यकता 
निपमित्तभेदात्पाकविशेषं सदूष्टन्तमाह -हारीतेति। हारीतः पश्षिविशेषः। हरिद्राजलक्षालितं 
शूलकप्रोतपाचितं तन्मांसं भक्षितं सद्धोक्तारमाशु नाशशयति। तथा च वाह्याः 
हारीतमांसहरिद्राश्ूलकप्रोतयाचितं हरिद्रावह्िना सद्यो व्यापादयति। चर्वितमिति 
हारीतमांसमेवं पाचितं व्यापादयति अन्यथानेति। निमित्तविशोषवशेन पाकजरूपादिकं 
भिद्यते इति स्पष्टमेव प्रतीयते। एवं कांस्यपात्रेदशरात्रोषितं घूतमपि बोध्यम्‌॥१९॥ 


आमोदः 
आधेयशक्ति निषद्धुमुपक्रमते-स्यादेतदिति। स्वसमवायिसहोत्पत्नत्वं सहजत्वम्‌, 
उत्पन्ने समवायिनि मन्त्राद्यधीनत्वमाधेयत्वम्‌। विप्रतिपत्तिस्तु प्रक्षीणं व्रीहीनिष्ठातीन्द्रिय- 
धर्मजनकं न वा इति। न च गुरुत्वेनार्थान्तरं तस्य कारणगुणजन्यत्वेनैव, मानसि द्धत्वात्‌। 
प्रोक्षणजन्यातिशय उभयसिद्धः। स त्रीहिसमवेतो न वेति। दृश्यते हीति। प्रमीयते 
हीत्यर्थः। अभिसंरकारोऽभिमतः संस्कारः कालान्तरभाविफलानुगुणः इत्यर्थः 

मानमाह- कथमन्यथेति। तादृशानां प्रोक्षितानां कार्यविशेषोऽवघातादिः। तथा च 
व्रीहिनिष्ठस्थिरसंस्कारं विना प्रोक्षितानां कालान्तरभाव्यवघातादौ नोपयोगः 
स्यादित्यर्थापित््यातद्गतः संस्कारः सिध्यतीत्यर्थः। 


"प्रोक्षिता एव ब्रीहयोऽवघाताय कल्पन्ते ' इति वाक्यशेषमप्यत्न प्रमाणयन्ति। 
अर्थापत्तावन्यथोपपत्तिं निरस्यति-न चेति। मन्त्रादीन्‌ प्रोक्षणादिकारणमन्त्रादीन्‌, ते 
प्रोक्षणादयः, तेषु मन्त्रादिषु। ननु मन्त्रादिध्वंससहकृता प्रोक्षणादयोऽवघातहेतवः 
स्युरित्याह-नापीति। यागादीनामपूर्वं व्यापारकल्पना न स्यात्‌। प्रत्युत कारणीभूताभाव- 
प्रतियोगित्वेन यगादीनां स्वर्गादिप्रतिबन्धकत्वमेव पर्यवस्येत्‌। ध्वंसव्यापारत्वे यगादीनां 
फलप्रवाहानन्त्यमतस्तत्रापूर्वमेव व्यापार इति शङ्कते- तेषामिति। यद्यपि ध्वंसव्यापार 
त्ववादीनामनन्तफलप्रवाहजनक [ क | ल्पापादक नास्ति; न हि यावद्व्यापारसत्वं फलमिति 
नियमः; संस्कारे पूर्ववद्वयभिचारात्‌, तथापि विवादाध्यासितकालो यदि चेत्रस्वर्गोत्तरत्वे 
सति तत्स्वर्गजनकयागव्यापारवान्‌ स्यात्‌, तत्स्वर्गाधारः स्यात्‌ इति विवकषितत्वात्‌। 
अपूर्वेऽपीति। तत्रापि नियामक किञ्चि्नास्तीत्यर्थः। अपूर्वेति। श्रुत्युक्तकालावच्छिन्न- 
फलजनकस्वाभाव्यादित्यर्थः। 


तुल्यमिति। तावत्कालफलजनकस्वभावत्वमेवेत्यर्थः। 


अवघातादावुपयोगः प्रोक्षणादीनामुपलक्षणतयैव स्यादिति तदनुरोधेन 
नाधेयशक्तिकल्पनमिति शङ्कते- स्यादेतदिति। 


एतद्दूषयति- स्वरूपेति। नन्वेवं गुरुकरुभ्यामपि टीकाक्ेत्रयोरुपलक्षणं न 
स्यात्‌। न हि ताभ्यां तत्र व्यापारः कश्चिदाहित इत्यत आह-व्यवहार मात्रन्त्िति। 
तज्‌ज्ञानं साध्यम्‌। न तु ततूसाध्यं कुरुगुरुज्ञानसाध्यम्‌। न तु करुगुरुसाध्यमित्यर्थः। 
ननुः तर्हि तज्जनितव्यापारं विना ज्ञानमपि कथं स्यादित्यत आह-तजूज्ञानमपीति। 
करुणा गुरुणा वेत्यर्थः। कुरुणा क्षेत्रं कृतमिति शाब्दज्ञानजनितसंस्कारप्रभवस्मृत्यधीनो 
व्यवहार इति भावः। ननु करुगुरुभ्यां तजज्ञानमपि चेन्न जनितं तदा 
कथमुपलक्षणत्वमपीत्यत आह-अस्त्विति। टीकायां वाक्यसमूहे क्षत्रे च ताभ्यां 
काचिच्छाक्तिराहितेत्यर्थः। यद्रा अभ्युपेत्याह-अस्त्विति। प्रोक्षणादीनामुपलक्षणत्वे 
दोषान्तरमाह यद्रेति। नन्वपूर्वे मानान्तरमस्ति नत्वाधेयशक्तौ इत्यत आह- न चेति। 
स्वगुणसहसकारिणः स्वगुणेत्यादिना इति वा। 


आद्ये तावदाह इच्छेति। यथायोगमिति। सूपकारसाधितान्न रान इच्छामात्रं 
सहकारि। परेदशभोगे प्रयत्नोऽपि ज्ञानं सर्वत्ेत्यर्थः। तद्रहितानामिति। इच्छादिरहि- 
तानामित्यर्थः। अन्त्यमाशद्भत्य निराचष्टे नापीति। उपलक्षणैर्जन्मान्तरज्ञानादिभिः 
सिद्धसाधनमर्थान्तरमित्यर्थः। अतिशयमिति। व्रीहिनिष्ठमिति शेषः। (ननु?) आत्मनिष्ठ 
एव किं न स्यादिति वाच्यम्‌, यो यत्र यदुदशेनोपादीयते स तत्र फलजनक इति 

व्याप्तेः। यद्रा यत्रावघातरूपं फलं चिरभावि तदनुगुणो व्यापारस्तु समानाधिकरणः 
कल्पयितुमुचित इति भावः। न च विहितत्वेन पुरुषनिष्टातिशयजनकत्वमनुमेयम्‌, 
अप्रयोजकत्वाच्चिकित्सादिना व्यभिचाराच्चेति। तदर्थमिति। कालान्तरभाव्यवघात- 
फलार्थमित्यर्थः। यद्‌ यत्‌ कालान्तरभावि फलार्थमुपादीयते तत्तदनुगुणमतिशयं जनयतीति 
सामान्यव्याप्तौ दुष्टान्तमाह यागेति। यागेऽपूर्वमुभयसिद्धमिति तदुल्लङ्घ्याह- अन्यथेति। 
आधेय शक्तिंविनेत्यर्थः कृषिकर्मणा कालान्तरभाविशस्यावगमाय बीजभूम्यादिरतिशयाधानं, 
चिकित्साकर्मणा कालान्तरभाव्यारोग्यफलहेतुः शरीरेऽतिशयाधानमित्यर्थः ननु स्वरूपत 
एव बीजमनुवर्तते; कि तत्रातिशयेनेत्यत आह-बीजादीनामिति। ननु कलमत्वयवत्वादि- 
जात्यालिंगिताः परमाणव एव कलमयवाङ्करकारिण इति कि तत्रातिशयकल्पनयेत्यत 
आह-- तेषु चेति। पृथ्वीत्वावान्तरजातेः परमाणावनभ्युपगमादिति भावः। 


प्रोक्षणादिनाऽतिशयो जन्यत एव, न तु ब्रीहीत्यादौ इत्यत आह- संस्कार 
इति। पुंस इति पुंसीत्यर्थः, आत्मनीति यावत्‌। प्रोक्षणावान्तरभेदोऽभ्युक्षणम्‌। 
आदिपदान्मन्त्रादीनामुपग्रहः। न च व्रीहिनिष्ठ एव किं न कल्प्यत इति वाच्यम्‌, 
व्रीहिषु यद्येक एक संस्कारो व्यासज्यवृत्तिस्तदा कस्यचिद्‌ ब्रीहेर्नाशात्नाशप्रसंग 
आश्रयनाशाविशेषात्‌, वृक्षादय किञ्चिदाश्रयनाशादेव नश्यन्ति प्रत्यभिज्ञा तु 
खण्डवृक्षनिबन्धना, वृक्षनाशेनानुपपत्ना प्रतितब्रीहिनानाशकव्तिकल्पने गौरवम्‌। पुरुषनिष्ठ- 
संस्कारेण ब्रीहीणां स्वरूपसम्बन्ध एव। अतस्ततूफलभागितयैव द्वितीयोपपत्तिरिति 
भावः। परानुमाने कृष्यादिदुष्टान्तासिद्धिं स्वानुमाने व्यभिचाराभावञ्चाह-स्वगुणा 
इति। विशेषा इति विशेषका इत्यर्थः। तत्रातिशयो दृष्टद्वारसद्धावादिति साध्यवेकल्यमिति 
भावः। न च परमाणोराधेयशक्तिः पाकगुणा वा सन्तु, न कश्चिद्विशेष इति वाच्यम्‌, 
तदारब्धावयविनि तज्जातीयगुणोपलम्भात्तत्रकल्पनाया आवश्यकत्वात्‌। आदिपदात्‌ 
संयोगविशेषा गृह्यन्ते। 


यो यदुदेश्येन क्रियते स तद्गतातिशयाधायक इति परव्याप्तौ व्यभिचारमाह 
यथा हीत्यादि। देवतायाः प्रीतिहेतुतया व्रीह्यादीनां च व्यापारभागितया उदेश्यत्वम- 
विशिष्टमिति भावः। न च यद्गतफला्थितया यत्‌ क्रियते तत्‌ तद्गतातिशयजनकमिति 
व्याप्तेरनुमानं व्यभिचारात्‌। न च तत्रापि शत्रावेव दुरदृष्टं श्येनेन जन्यत इति 
वाच्यम्‌- 


“ शास्त्रदेशितं फलमनुष्ठातरी 


त्युत्सर्गस्य बाधकं विना त्यागायोगादिति भावः। तर्हिं अवघातादौ कथं 
व्रीहेरुपयोग इत्यत आह-यथा चेति। प्रोक्षणादिजन्यादृष्टवदात्मसंयो गाद्‌ 
व्रीह्यादीनामुत्तरक्रिया अवघातादिरित्यर्थः। ननु प्रोक्षणादीनामपूर्वजनकत्वे कदाचित्‌ 
फलाभावः कथं स्यादपूर्वस्य समस्तदुष्टोपपादकत्वादित्यत आह-यथाचेत्यादि। करीर्या 

कर्मादिवेगुण्यात्‌ फलाभावस्तथा प्रकृतेऽपि स्यादित्यर्थः। नन्वागमसिद्धत्वेनावश्यमेव 
फलेन भाव्यमित्यत आह-आगमिकत्वस्येति। एवं सति कारीर्यामपि फलाभावः 
कदाचिन स्यादित्यर्थः। ननु व्रीहिश्चेन संस्क्रियते तदावघातादौ कथं तस्यैव 
पुनरुपादानं विनियुक्तविनियोगविरोधात्‌? अत्र बर्हिष इति व्यतिरेके दुष्टान्तः। यथा 
वर्हिषः पुनरुपादानप्रापक वचनमस्ति- 


"दर्भाः कृष्णाजिनम्‌" इति 


न तथात्रस्तीत्याह-न तर्हीति। ! बर्हिस्तृणाति", ! बर्हिषि हविरासादयति' इति 
वद्‌ यथा बर्हिषः पुनरुपादानं न तथा प्रकृते स्यादिति व्यतिरेकदुष्टान्त इत्येके। 
“इडो यजति," ' बर्हिर्यजति, बर्हिर्जयतीति विहितस्य बर्हिर्यागस्य यथा न पुनरुपादानं, 
तथा ब्रीहेरपि न स्यादित्यपरे। ननु व्रीहीन्‌ प्रोक्षति, ' व्रीहीन्‌ पिनष्टी ' त्यवघातादावपि 
व्रीहिकर्मं नैव प्रतीयत इति कथं न स्यादित्यत आह-उपयोगे वेति। 


विचित्रा हीति। संस्कारवैचित््यादेवं स्यादित्यर्थः। वैचित्रयमेव दर्शयति- केचिदिति। 
यस्योदेशस्यागर व्याप्रियमाणता व्यापारानुवृत्तिस्तत्सहकारिण इत्यर्थः। न चेतत्‌ 
सादृष्टिकमित्याह-यथा चेति। श्येनयागेन कर्तरि यददृष्टं जनितं तस्य 
वेरिदु ःखोत्‌पादनमुदेश्यमतो व्यधिकरणमपि तद्रैरिदेहावच्छिनन एवात्मनि दुःखं 
जनयतीत्यर्थः। विधेरिति। “श्येनेनाभिचरन्‌ यजेते" त्यत्रान्यथानुपपत्तेरिव "व्रीहीन्‌ 
प्रोक्षती ' त्यत्रापि लाघवाद्वयक्तिवचनन्यायेन, प्रोक्षिता एव ब्रीहयोऽवधाताय कल्पन्त 
इति वाक्यशेषवलेन वा प्रोक्षितस्यैवागरे व्याप्रियमाणत्वमित्यर्थः। दुर्लङ्घयत्वमनति- 
क्रमणीयत्वम्‌। भवन्त इति जायमाना इत्यर्थः। न मानागपि नोपयुज्यन्त इति अपि 
तु प्रोक्षितान्‌ ब्रीहीन्‌ सहकारिण आसाद्योपयुज्यन्त एवेत्यर्थः। ननु ब्रीहीणां न 
निर्वर्त्यत्वं, न च विकारत्वं, तथाच संस्कर्त्विमेव वाच्यम्‌। तदपि संस्कारानाश्रयत्वेन 
न स्यादिति द्वितीया न सम्भवतीत्याशद्धुते कथमिति। यदि संस्कारे कर्मता व्रीहीणां 
तदा पुरुषनिष्ठसंस्कारेण स्वरूपसम्बन्धेनैव तननिर्वाहः, यदि च परसमवेतक्रिया- 
फलशालित्वं ब्रूषे तदा प्रोक्षणस्य द्रवद्रव्यक्रियाया यत्‌ फलं संयोगः तदाश्रयत्वेनैव 
तत्सिद्धिरिति परिहरति- प्रोक्षणादीति। प्रोक्षणफलं संयोगस्तद्दारा संस्कारो वा, उभयथापि 
नानुपपत्तिरिति भावः। यद्यपि जलसंयोगो न सर्वब्रीहिषु तथाप्युदेश्यतयैव सर्वविनियोगः। 
अन्यथा शक्त्याधानेऽपि न प्रतीकारः। ' व्रीहीनिति" 'कपिजञ्जलानि' तिवद्रहुवचनं 
त्रित्वपरमिति भावः। पराभिमतमनुमानं शङ्कते- पूत्रेष्टिरिति। 


“ वैश्वानरं द्वादशकपालं चरु निर्वपेत्‌ पुत्रे जाते" 
इति विधिप्राप्तेरित्यर्थः। 
“ “यस्मिन्‌ जाते एतामिष्टिं निर्वपति सोऽन्नादस्तेजस्वी ' 

इत्यार्थवादिकं फलमित्यर्थः। पितृयज्ञः पितृश्राद्धम्‌। तत्र व्यभिचारमाह--हविरिति। 
एतदेव स्फुटयति-न हीति। अत्रापि हुताशनादौ शक्तिराधीयत इति वादिनं प्रति 
व्यभिचारान्तरमाह-किञ्चेति। यदि च ज्ञानं स्वरूपसम्बन्धेन प्रमेयेऽपि वर्तत इति 
ब्रूषे, तदा प्रकृतेऽपि तुल्यमिति भावः। भट्टानां प्रमेये ज्ञानेनैव ज्ञातता जन्यते न 
त्विन्द्रियव्यापारेणेत्यवधेयम्‌। एवमिति। शक्तिजनिकेत्यर्थः। अदुष्टेति। यद्यपि परमाणो 
पाकजगुणोऽप्यदृष्ट एव, तथापि कार्योन्ेयत्वात्तस्य दुष्टत्वमिति भावः। लाक्षेति। 
बीजपूरबीजे लाक्षारसावसेकात्‌ तत्तत्कुसुमेषु यल्लोहित्यं तदपि पाकजगुणाधीनामित्यर्थः। 
व्याख्यात इति पाकजगुणाधीनत्वेनैवेति शेषः। तत््वाधेयशवित्तं विना कलमबीजात्‌ 
कलमाङ्कुर एवेति कथं नियम इत्यत आह--अत एवेति। प्राचीनत्वमाश्यकत्वम्‌। 
विशिष्टा इति। व्यावृत्ता इत्यर्थः। परमाणुपाकजसत्त्वे मानमाह-न ह्यस्तीति। शीतमिति। 
उपष्टम्भकजलाभिप्रायेण। आद्यातिशयो हृयणुकम्‌। अन्त्यातिशयोऽ्कुरादिरित्यर्थः। मध्येऽपि 
यदि वाकारस्तदा आद्यातिशयोऽ णुद्रयसंयोगः। अन्त्यातिशयोऽन्त्याव व्यारम्भकः संयोगः। 
अद्ुरादिरन्त्यावयवीत्यर्थः। क्वचिद्‌ ब्राह्मणादौ, पाकजतोऽन्त्येऽपि; अदृष्टमेव 
नियामकमनुसन्धेयम्‌। सर्वसर्गे तेजःसंयोगजनिता रूपादय एव कल्पादावपि 
कार्यभेदनियामका इत्याह--कल्पादावपीति। बीजसनिविष्टानामिति। परमाणूनामि- 
त्यनुषङ्ध :। उपसम्पादनं सहकारिसमवधानम्‌। तथेवेति। अदृष्टमात्रादेवेत्यर्थः। 
कृष्यादीति। कृषीवलभोगार्थं कृषिप्रवृत्तिरित्यर्थः। अद्ष्टमात्रं साध्याद्भराद्यपेक्षया 
विजातीयमेवेदानीन्तना्गुरादिः। तत्‌ कबलकृषिधर्मसम्पादनीयमिति भावः। अव्यवस्थेति। 
कृषिकर्मनैरपेक्ष्ये तृणादाविव धान्यादावपि स्वत्वनियमो न स्यादिति तद्वयवस्थार्थ 
कृष्याद्यपेक्षेत्यर्थः। ननु व्यवस्थाभयेऽपि कारणेन कार्यजनने कि बाधकमित्यत 
आह-अदष्टानीति। तथाच इदानीन्तनबीजे कृष्यादिकमपि कारणमिति भावः। 
तत्कालीनबीजे च कालविशेषः कारणं बोध्यम्‌। उपसंहरति- तस्मादिति। 
कारिकास्थादिपदग्राह्यं स्फुटयति- संस्थानेति। संस्थानं संयोगमात्रं तुल्यपाकजानां 
संस्थानविशेषो नियामकः, चकारो वाकारार्थः। ते चेति। पाकजा इत्यर्थः। तदुत्पत्तिरपि 
न शक्तिमपेक्षत इत्यर्थः। ते चेति संसर्गविशोषा इत्यर्थः। तर्हि क्रियार्थमेवाधेयशक्तिः 
स्यादत आह- सा चेति। वेगपदं स्थितिस्थापकमप्युपलक्षयति। 


यद्यपि परमाणूनां साक्षादिश्वराधिष्ठेयतया प्रयत्वदात्मसंयोगोऽप्युपग्रहीतुमर्ह:, 
तथाप्यदृष्टापेक्षातत्रावश्यकीति अदृष्टवदात्मसंयोग एवोक्तः। ननु हारितमांसादौ 
हरिद्रानलसाधितेऽवश्यं शक्तिराधेया कथमन्यथा तद्धुञ्जानो विपद्यते? पाकजरसाद्युत्पत्ति- 
स्तत्रानलान्तरसाधितेऽ पत्यत आह-निमित्तेति। पाकजमात्रं न तन्त्रं किन्तु 
निमित्तविशेषाधीनपाकजत्वमित्यर्थः। निमित्तविशेषानेवोदाहरति- तद्‌ यथेति। अग्नेः 
पाकजत्वमभिधाय उष्मादेः पाकजत्वमाह- दशरात्रेति। आदिपदात्ताम्रपात्रस्थदधि 
तिक्ततादिपरिग्रहः। एतेन पाकजरसादेः प्रत्यक्षसिद्धतया तेनैवोपपत्तौ किं शक्त्येत्यपि 
ध्वनिः।।११॥ 

निमित्तभेदसंसर्गादुद्धवानुद्धवादयः। 
देवताः सन्निधानेन प्रत्यभिज्ञानतोऽपि वा॥१२॥ 


उपनायकादृष्टविशेषसहाया हि परमाणवो द्रव्यविरोषमारभन्ते, तेषां 
विशेषादुद्धवशिषाः प्रादुर्भवन्ति। यथा स्वभावद्रवा अप्यापो निमित्तभेदप्रति- 
बद्धद्रवत्वाः कठिनं करकाद्यमारभन्ते इत्यादिः स्वयमूहनीयम्‌ प्रतिमादयस्तु 
तेन तेन विधिना सत्निधापितरुद्रोपनद्रमहे्दराद्य भिमानिदेवताभेदास्तव्र तत्राराधनी- 
यतामासादयन्ति, दष्मूर्छितं राजशरीरमिव विषापनयनविधिनापादितचैतन्यम्‌। 
सन्निधानच्च तत्र तेषामहङ्कार-ममकारौ, चित्रादाविव स्वसादृश्यदर्शिनो राज्ञ 
इति नो दर्णनम्‌। अन्येषां तु पूर्वपूर्वपूजितप्रत्यभिज्ञानविषयस्य प्रतिष्टिप्रत्याभि- 
ज्ञानविषयस्य च तथात्वमवसेयम्‌। एतेनाभिमन्नितपयः पल्लवादयो 
व्याख्याताः॥९२॥ 


परिमल 


अथ पार्थिवेष्वेव पदार्थेषु पाकजरूपादिकमुत्यद्यते इति शक्त्यनङ्गीकारेऽपि 
व्यवस्थोपपद्यताम्‌। जलादिषु तु पाकासम्भवात्तत्र तत्तत्कार्यविरोषाय शक्तिस्वीकार 
आवश्यक इत्यत आह -यत्रेति। केचिज्जलीयाः परमाणवः उद्धूतद्रवत्वजलमारभन्ते 
किंचिदनुद्धूतद्रवत्वां करकामारभन्ते। केचित्तेजसाः परमाणवः अनुद्धूतस्पर्शवदुद्रूत- 
रूपवप्रदीपादि। केचिदनुद्धूतरूपोद्धूतस्पर्छवत्‌ गरष्पोष्मादिकमारभन्ते। किं च पाकजवत्यपि 
अवान्तरविशेषानुपपत्त्याऽपि शक्तिः स्वीकार्यैव तथा ही पाथिवप्रतिमादौ संस्कृते 
पूजादिना धर्म उत्पद्यते। अनुचिताचारेणाधर्म अप्रतिष्ठित तु न किञ्चिदिति शक्तिस्वीकारे 
तु प्रतिष्ठादिना शक्तिरुत्यद्यते सैव प्रतिष्ठिता प्रतिष्ठितयोर्विशेषः। तदनङ्गीकारे तु तत्र 
पाकजादिविरेषादर्शनात्तावदविशेष एव स्यात्‌। न च प्रतिष्ठितप्रतिमापूजने प्रतिमाप्रतिष्ठा- 
जन्ययजमगतादृष्टमेव सहाकारीति वाच्यम्‌। पुरुषान्तरापूर्वात्पत्त पुरुषान्तरीयादृष्टस्य 
सहकारित्वानभ्युपगमात्‌। ननु अन्यधर्मस्यापि अन्यधर्म प्रति सहकारित्वं दूर्यते। 

यथा पात्राय यो ददाति तस्य अपात्रदानापेक्षयाधिकं पुण्यमुत्यद्यते। धर्मविशेषप्रयुक्तत्वस्यैव 
पात्रत्वादित्यत आह-उपयोगे वेति। भोगेन यज्जमानधर्मनाशो प्रतिष्ठिताप्रतिष्ठितयोः 
प्रतिमयोरविशेषात्‌ पूजकस्यधर्मानुत्पत्तेः। सहकारिणो यजमानधर्मस्य विरहात्‌। 
यजमानधर्मसत्तवेऽपि चाण्डालादिस्परेनापूज्यत्वावगतेश्च। शक्तिस्वीकारे तु तत्स्परशोन 
तत्नाजञादप्रतिष्ठितप्रतिमावदपूज्यत्वोपपन्तश्चा 


उपनयति परमाणुं परमाण्वन्तरं प्रापयति मिथः संयुनक्तीति यावत्‌। उपनायकं 
मिथः संयोगजनकक्रियाहेतुरदृष्ठं तद्विशेषः सुखदुःखान्यतरभोगजनकस्तदभेदात्‌ 
तद्विशेषसहकारिणः परमाणवो द्रयणुकादिक्रमेण द्रव्यमारभन्ते, तेषान्तत्तददृष्टसहकृत- 
परमाणूनां विशेषादुद्भवादयः उद्धूतद्रवत्वानि जलानि अनुद्धूतद्रवत्वकरकादिर्जायते। 
इत्यावश्यकविशेषभेदादेव कार्यविशटेषोपपत्तौ तदतिरिक्तकल्पनायुक्ता, एतदेवोदाहरणेन 
स्पष्ट्यति- तथेति। संसिद्िकद्रवत्वस्वभावा अपि आपः प्राणिनां दुरदृष्टवशात्‌ 
प्रतिबद्धद्रवत्वाः कठिनं करकाद्यारभन्ते इत्यादि स्वयमुत्रेयम्‌। प्रतिमादय इति। तेन 
तत्तप्रतिष्ठापकशासत्रविधिना उपेन्द्रो विष्णु सन्निधापितातत्तदेवतास्तत्तत््रतिमा अर्चनीया 
भवन्ति। तत्तत्फलकामनया अत्याराधनीयाः। पूर्वमपूजनीयानां पश्चात्पूजनीयत्वे 
दूष्रन्तमाह - दषति। सर्पादिदष्रेऽत एव मूच्छितोविषापनयनविधिना प्राप्तचैतन्यः आराधनीयो 
भवति। तथा पूर्वमनाराधनीयाऽपि तत्तदेवताप्रतिमा पश्चादाराधनीया भवति फलार्थिभिः 


ननु देवताया व्यापकत्वात्सदा स्निधानं कृतं प्रतिष्ठाविधिनेत्यत 
आह-सन्निधानमिति। प्रतिषठोत्तरमेव तत्र देवतानामहङ्कारममकारौ नान्यथेति भावः। न 
च प्रतिमादावहङ्कारज्ञानं भ्रम एव स च न तासां भवितुमर्हति विशेषत्वादिति वाच्यम्‌। 
आदहार्य्यज्ञानस्य विवक्षितत्वात्‌, विेषदर्शनदशायान्तस्य निराबाधात्‌। ज्ञानस्य तादृशस्य 
नाशेऽपि तज्जन्यः संस्कारस्तिष्ठतीति न दोष इति चेत्‌, देवतामानिनामस्माकमास्तिकानां 
दृष्रन्तः- चेतनां देवतामनभ्युपगच्छतामग्येषां मीमांसकानां पूवैः पू्रियं प्रतिमा पूजितेति 
प्रत्यभिज्ञानविषयस्य “प्रतिष्ठितं पूजयेदि” ति विध्यनुसारेण प्रतिष्ठाज्ञानस्य 
पूजाविधावावश्यकतया तत्सहकृतप्रत्यभिज्ञानविषयस्य च प्रतिमादेस्तथात्वं 
पूजाविपर्ययाभ्यां धर्माधर्मजनकत्वम्‌। प्रथमपूजाया पूर्वपूर्वपूजाप्रत्यभिन्नासम्भवेनाह - 
प्रतिष्ठितेति। तन्मते प्रतिष्ठाज्ञानाभावे पूजानिष्फलैवेति भावः। ईदृशरीत्या 
शक्तिनिरासप्रकारमन्यत्राप्यतिदिशति-एतेनेति। अभथिमन्तितेन पयसा पल्लवेन वा 
यत्र विषापनयनं वातादिरोगनिवृक्तिर्वा क्रियते, तत्राथिमनत्रणादिजन्यशक्ति- 
स्वीकारोऽन्यथाभिमन्रितानभिमन्ितयोरविशेषप्रसङ्कः स्यादित्याशङ्कयोक्तमेतेनेति। 
अभिमन्रितपयः पल्लवादावपि मन्रोच्चारणजन्यादृष्वदात्मसंयुक्तेनप्रत्यभिज्ञानसहकृतेन 
तेन तत्निवृत्तिस्वीकारेदोषाभावादितिभावः॥९२॥ 

आमोदः 

ननु किञ्चित्तेन उद्धतरूप-स्पर्शं किच्चिद्विलक्षणम्‌, वायावपि स्पर्शोद्धवः 
क्वचित्वगिन्दरियेण; तथा तोयत्वाविशेषेऽपि किञ्चिद्‌ द्रवं तडागादौ, करकादयस्तु 
कठिना इति शक्तिभेदमन्तरेणानुपपन्नमिति शङ्कते-यत्र तर्हीति। यत्र च पार्थिवे 
पाकजविशेषो नास्ति, तत्रावश्यं शक्तिस्वीकार इत्यत आह- पार्थिवेऽपीत्यादिः। 
पूजादिनेत्यादिपदाननमस्कारादिसंग्रह ः। यजमानः प्रतिष्ठाकारी। साधारण्येति। 
अदुष्टस्य साधारण्यप्रसङ्खादित्यर्थः। 


उद्धवश्चानुल्वणत्वम्‌। मृगमदे गन्धस्योपलब्धत्वं, कुक्कुटे वाग्‌ संसर्गाधीनं 
न त्वतिशयनिमित्तकं, चन्द्र चामीकरादौ वौष्ण्यानुपलब्धत्वं जलपार्थिवसंसर्गाधीनम्‌; 
आदिपदाद्‌ द्रवत्वकटिनत्वादीनां करकातुहिनगतानां संग्रहः। तत्रापि निमित्तभेदोऽदुष्ट- 
समवधानमेवेत्यर्थः। 


प्रतिमा देवता भवति पूजनीयतामासादयतीत्यर्थः। 


तेन तेनेति। यदेवताप्रतिमाप्रतिष्ठां प्रति श्रुतौ यो विधिः प्रकार उक्तस्तेनेत्यर्थः। 
सन्निधानमाहायरिप इति विभावनार्थमुक्तम्‌- अभिमानीति। सन्निधानमिति। अहमेवैतत्‌ 
ममैवेद शरीरमित्याहार्यज्ञानं देवतानां जन्यते, प्रतिष्ठाविधिना तत्रास्थिरमपि संस्कारद्वारा 
उपकारीत्यर्थः। उपनायकमदृष्टं परमाणुक्रियोत्पादकम्‌। नो दर्शनमिति। न्यायसिद्धान्त 
इत्यर्थः। अन्येषामिति। देवताचैतन्ये विप्रतिपन्नानामित्यर्थः। आद्यपूजां प्रति पूजितत्व 
प्रत्यभिज्ञानं नास्तीत्यनुशयेनाह- प्रतिष्ठितेति। ‹' प्रतिष्ठितं प्ूजयेदि'' ति विधेश्च 
तज्ज्ञानमावश्यकम्‌ चण्डालादिस्पशं तु प्रतिष्ठितप्रत्यभिज्ञानस्य पूजितत्वप्रत्यभिज्ञानस्य 
संस्कार एव नाश्यते। प्रतिष्ठितपदं प्रतिष्ठाध्वंसपरं वा। स चास्पृश्यस्पर्शनादि- 
संसर्गाभावसंस्कृतः पूजकानां धर्महेतुः। एतेनेति तत्रापि मन्त्राधिष्ठातृदेवतासन्निधिरेव 
क्रियते इत्यर्थः। आदिपदान्मन्त्रादिप्रयोगान्मृदादीनां विषरूपतादिसंग्रहः। कास्यादीनां 
शक्त्याधानमित्यपि नास्ति तत्र मलाद्यपनयनस्य शक्तिपदार्थत्वात्‌।।१२॥ 





परीक्ष्यसमवेतस्य परीश्चाविधयो मताः॥१२३॥ 


यद्यपि धर्माद्यभिमानिदेवतासन्निधिरत्रापि क्रियते, ताश्च कर्मविभवानुरूपं 
लिङ्खमभिव्यञ्जयन्तीत्यस्माकं सिद्धान्तः, तथापि परविप्रतिपत्तेरन्यथोच्यते। 


प्रथमः स्तलकः ७३ 


तेनापि हि विधिना तदेव जयस्य पराजयस्य वा निमित्तमभिव्यक्तं 
कार्यामुन्मीलयति। कर्मणकासऽभिव्यक्तिः सहकारिलाभ एव। तच्च सहकारि, 
“सोऽहमनेन विधिना तुलामधिरूढो योऽहं पापकारी, निष्पापो वे'ति 
प्रत्यभिज्ञानम्‌। यदाहुः 


“तांस्तु देवाः प्रपश्यन्ति स्वश्चैवान्तरपुरुषः' इति। 


अथवा- प्रतिज्ञाऽनुरूपां विशुद्धिमपेश््य तेन धर्मा जन्यते। निमित्ततो 
विधानाद्विजयफलश्रु तेश्च। अविशुद्धिञ्चापेश्षयाधर्मः। पराजयलक्षणानपेक्षित- 
फलोपदरनिन फलतो निषेधात्‌। अथ शक्तिनिषेधे कि प्रमाणम्‌?। 


न किञ्चित्‌ तत्‌ किमस्त्येव? वाढम्‌। न हि नो दर्शने शक्तिपदार्थ 
एव नास्ति। कोऽसो तर्हि? कारणत्वम्‌, किं तत्‌? पूर्वकालनियतजातीयत्वम्‌, 
सहकारिवैकल्प्यप्रयुक्तकार्याभाववत्त्वं वेति। 


ततोऽधिकनिषेधे का वार्ता? न काचित्‌। तत्किं विधिरेव? सोऽपि 
नास्ति, प्रमाणाभावात्‌ सन्देहस्तर्टि? कथमेवं भविष्यति, अनुपलब्धचरत्वात्‌। 
विवादस्तर्हिं कुत्र? अनुग्राहकत्वसाम्यात्‌, सहकारिष्वपि शक्तिपदप्रयोगात्‌, 
सहकारिभेदे तत्रापि दहनादेरनुग्राहकोऽधिकोऽस्त्येव यः प्रतिबन्धकैरपनीयते 
इति यदि तदा न विवदामहे। अस्मदभिप्रेतस्य चाभावादेरनुग्राहकत्वमङ्गीकृत्य 
निःसाधना मीमांसका अपि न विप्रतिपत्तुमर्हन्ति। ततोऽभावादिरनुग्राहक 
इत्येके, नेत्यपरे, इति विवादकाष्ायां व्युत्पादितञ्चेतस्यानुग्राहकत्वम्‌। 
किमपरमवशिष्यते यत्र प्रमाणमभिधानीयमित्यल- मतिविस्तरेण। तथापि 
चेतन एवायं संस्क्रियते, न भूतानीति कुतो निर्णय इति चेत्‌? उच्यते। 
भोक्तणां नित्यविभूनां सर्वदेहप्राप्तावविशिष्ायां विशि्पि भूतर्नियामकाभावात्‌ 
प्रतिनियतभोगासिद्दधेः। न हि तच्छरीरं तन्मनस्तानीद्धियाणि विशिष्टान्यपि 
तस्यैवेति नियमः, नियामकाभावात्‌ तथा च साधारणविग्रहवत्तवप्रसङ्खः। न 
च भूतधर्म एव कश्चिच्चेतन प्रत्यसाधारणः, विपर्ययदर्शनात्‌ द्वित्वादिवदिति 
चेन्न। तस्यापि शरीरादितुल्यतया पक्षत्वात्‌ नियतचेतनगुणोपग्रहेणैव तस्यापि 
नियमो, न तु तज्जन्यतामात्रेण। स्वयमविशेषात्‌। तथापि तज्जन्यतयैव 
नियमोपपन्तौ विपक्षे बाधकं किमिति चेत्‌। कार्यकारणभावभद्ुग्रसङ्ः। शरीरादीनां 


जच्च न्यायकुसुमाञ्जलिः 
चेतनधर्मोपग्रहेणैव तद्धर्मजन- नोपलब्धेः। तद्‌ यथा-इच्छोपग्रहेण प्रयतो, 
ज्ञानोपग्रहेणेच्छादयः, तदुपग्रहेण सुादय इत्यादिः, प्रकृतेऽपि चेतनगता एव 
बुद्ध्यादयो नियामकाः स्युरिति चेन्न। शरीरादेः प्राक्‌ तेषामसत्त्वात्‌। तथा च 
निरतिरयाश्चेतनाः, साधारणानि भूतानीति न भुक्तिनियम उपपद्यते॥९२॥ 


परिमल 


घटतुलापत्रचोर्याद्यभियोगे कश्चित्साक्षी नास्ति अभियुक्तश्चाभियोगं न स्वीकरोति, 
सन्देहः केवलं विद्यते, तदधथियोगनिर्णयाय देवीपरीक्षा क्रियते, तत्र तुलाविधिरस्ति, 
तद्विधिमनुष्ाय तुलामधिरोहति। स चेददुष्टस्तदा तदाश्रितस्तुलाभाग उन्नतो भवति, 
दुष्शचत्तदाश्रितस्तुला भागोऽवनतो भवति। परीक्षाविधिजन्यगुरत्वाद्यतिशयकल्पनायान्तु 
दुवे गुरुत्वंऽदु़त्वे लघुत्वमुपपादयति येन तुलाया आरोहावरोहौ उपपद्येते। अथवाऽदुष्वे 
गुरुत्वं लघयति। दुष्टे तु लघुत्वं गुरुत्वं जनयति, तत एव तुलायाः पूर्वावस्थातो 
वैलक्षण्यं जायते। इत्यपि न। परोक्षविघेः ज्ञापकत्वेनोत्पादकत्वाभावात्‌; परोक्षाविधेः 
समत्वेन सामग्रीभेदाभावे भिन्नकार्योपपत्तेरयुक्तत्वाच्च। प्रतिमापरीक्षाविधि- 
प्रयुक्तदेवतासन्निधिरस्तीति तत्र पूजातद्वैपरीत्येन धर्माधर्मयोरुत्यत्तिः सम्भवति सामग्रोभेदात्‌, 
इह तु देवताया अहङ्कारादिरूपसमवधानाभावेन सामान्याश्चैकत्वाद्धित्नकार्योत्यत्तेः 
वक्तमशक्यतया ततः संस्काराधानमेव स्वीकार्यमित्यायेन पुनः प्रत्यवस्थानम्‌ कर्तृपुरुष- 
कर्मजन्यपापतद्विरहसहकृतपरीक्षाविधिनातिशयसामग्रेभदाद्धित्रकायोत्तिरितिशङ्खकृदभिप्रायः। 


जयो विजय इतरः पराजयस्ततन्निमित्तमभियुक्तपुरुषगतं दुरटृष्ं तद्विरहश्च तस्यवृत्तिः 
स्वकार्यकरणप्रवृत्तिस्तल्लाभायपरीक्षाविधयो मताः। यद्यपीति। इदं कर्मानिनकृतमिति 
देवताया ज्ञानमस्ति परीक्षाविधिनोपस्थापिता पापाद्यभिमानिनी देवता तदुपस्थानं च 
इदूश्ाभियोगवाननेन विधिना तुलामधिरूढ इति ज्ञातम्‌। अतएव कर्मज्ञापकं 
तुलानमनोन्मनादिकार्य देवता ज्ञापयन्ति। परीक्षाविधेः समत्वेऽपि अयं पुण्ययोनिषु 
पापो वेति देवताज्ञानभेदात्कार्यभेदोपपत्तिः। परीक्षाविधिं विना तादृशज्ञानं देवताया न 
संभवति। तत्रानेन विधिनेत्यस्य प्रवेशादिति परीक्षाविधिरपि तत्प्रयोजक इत्यर्थः। 
परीक्षाविधावपि धर्मांधमिमानिदेवतासन्निधानं क्रियते ताश्च देवताः कर्मानुरूपं लिङं 
तुलोन्नमनादि अभिव्यञ्जयन्ति प्रकाशयन्ति इति नैयायिकसिद्धान्तः, तथापि मीमांसकाः 
देवतां चेतनां न मन्यन्ते इति तदनुरोधेनान्यथा परिहारः क्रियते। जयपराजयनिमित्तं 
यददूष्ं तस्याभिव्यक्तिः परीक्षाविधितोऽभिव्यक्तिः, अभिव्यक्तञ्च न तत्कार्यं तुलोक्नमनादि 
जनयति, सहकारिलाभ एव कर्माभिव्यक्तिः उक्तविधिसहकृतं कर्माटृष्टं कार्यं तुलोन्नमनादि 
अभिव्यनक्ति इत्यभिव्यक्तिनिमित्तं सहकारिलाभोऽभिव्यक्तिरुपचर्यणे तुलादेवार्चनादि 

तदानीं स्वरूपेण न वर्तते। तस्यासहकारित्वेऽपि तच्ज्ञानद्वारासहकारित्वमुपपद्यते। ज्ञानं 
सोऽहमनेनविधिना तुलामधिरुढः पापकारी निष्पापो वेति प्रत्यभिज्ञानम्‌। तत्र निष्पापत्वेन 
प्रत्यभिज्ञानं जयनिमित्तम्‌ सपापत्वेन प्रत्यभिज्ञानं पराजयनिमित्तं निगूढमपि पापमनेन 
विधिना ज्ञायते इत्यर्थे स्मृतिमुदाहरति - तास्तुदेवाः प्रपश्यन्ति इत्यादि। तच्च पापं 
कृतवतोऽपि तद्विस्मरणात्‌ यत्र प्रत्यभिज्ञानं नोत्पद्यते तत्र॒ कुतो न जयः। 
प्रमाप्रत्यभिज्ञानस्येव जयहेतुत्वेऽपि पापप्रत्यभिज्ञानाभावेन पराजयानुपपत्तेः, स्वरूपेण 
पापस्य पराजयहेतुत्वे परीक्षाविधिवेयर्थ्यापत्तेः, पापतदभावयोः स्वरूपेणसत्त्वे योऽहं 
पापवत्त्वादिनासन्दिहानः सोहमनेनविधिना तुला मधिरूढ इति प्रत्यभिज्ञानस्य 
विवक्षितत्वात्‌। तच्च परीक्षाविधिं विना नेति तस्यापि प्रयोजकत्वमिति भावः। यत्र 
समाक्षोभादिना तादृशप्रत्यभिज्ञानाभावस्तत्र गत्यन्तरमाह - यद्वा तुलारोही पुरुष न 
जयपराजयफलकं कर्मान्वतिष्ठत्‌ यदभिव्यक्तिः परीक्षाविधिना स्यात्‌। न च 
स्तेयादिकर्मानुष्ठितं तदेव पराजयफलकमिति वाच्यम्‌, तस्य नरकादिहेतुत्वात्‌ 
स्तेयादिकर्माभाववान्‌ विजयते तस्य विजयहेतुस्तत्कर्माभाव न तस्य किमपि फलं 
भवितुमर्हतीत्यपरितोषादाह यद्वेति। प्रतिज्ञानुरूपशुद्धिसहकृतेन परीक्षाविधिना धर्मोजन्यते 
तत एव विजयलिङ्खं तुलोन्नमनादि भवति। एवं प्रतिन्ञानुरूपामशुद्धिमपेश्षय तद्विधिनाऽधरम 
जन्यते, यतस्तुलानमनमिति साम्प्रतम्‌। तादूशविधिवाक्याभावेन परीक्षाविधेः धर्मजनकत्वे 
प्रमाणाभावादित्याहनिमित्तत इति। यद्यपि साक्षाद्विधिवाक्यं तादृषं नास्ति, 
तथाप्यति्टयनिमित्तकपरीक्षाविध्यनुरोधेन सत्यप्रत्यभिज्ञोऽभिशप्तो जयकामः 
तुलामधिरोहेदितिविधिः कल्प्यत इति भावः। न चापूर्वं विना कालान्तर्भाविजयादि- 
सिदधिरित्यपूर्वमद्गीकरणीयम्‌। यथा “वैश्वदेवी आमीक्षा ” इत्यादौ “यजेत ” इति 
पदाभावेपि द्रव्यदेवतारूपयागनिमित्तदर्शनबलाद्श्वदेव्या यजेत इति विधिकल्पनमेवं 
प्रकृतेऽपीति बोध्यम्‌। 


यदि स्वरूपेण विद्यमानं पापं भङ्हेतुः स्यात्‌ तदा परीक्षाविधिं विनापि तस्य 
स्वरूपेण सत्त्वादभियुक्तभङ्खोपपत्तिः स्यादिति परीक्षावैयर्थ्य प्रसज्येत। यस्तु पापं 
नाकरोत्‌, किन्तु मृषाभियुक्तः तस्य तुलारोहणसमये निष्पापप्रतिज्ञानुरूपां शुद्धिमपेश्ष्य 
परीक्षाविधिना धर्मो जन्यते स एव तस्य निष्ापत्वज्ञापनाय तुलामुत्रमयतीति नानुपपत्तिः। 
ननु तादू्विधिवाक्यमेव कवचिदपि शास्रे नोपलभ्यते इति कथं परीक्षाविधेर्धर्मजनकत्वम्‌। 
कुत्रचित्यापकर्मणि योऽभियुक्तः साक्षी कश्िन्नास्ति स्वयं चापलपति तत्र तदभियुक्तं 
पुरूषमुद्िश्य तत्परीक्षणाय परीक्षाविधानं तद्विजयफलश्रुतिश्च शास्त्र दृश्यते, तदनुरोधेन 
अभिशप्तः सत्यप्रतिज्ञः जयकामः तुलामारोहेदिति विधिः कल्प्यते। एवमभियुक्त- 
स्याशुद्धिमपेक््य परीक्षाविधिना-अधर्मो जन्यते परीक्षासमाध्यनन्तरं पुरुषस्तुलामधिरोहति, 
तुलाधिरोहणसमये क्रियाकलापात्मकस्य परीक्षाविधेरसत्त्वेनाव्यवहितपूर्ववत्तित्वाभावेन 


७ न्यायकुसुमाञ्जलिः 


कारणत्वं न सम्भवतीति तुलाधिरोहणकालस्यापि जयसाधनं तादृराविधिजन्यमपूर्व 
कल्प्यते, अभियुक्तस्य पुरुषस्यानिष्ठं पराजयलक्षणं फलमपि दृयते इति तदनुरोधेन 
निषेधविधेरनुमानं भवति, असत्याभिसन्धस्तुलामधिरोहेत्त्िं ततोऽधर्मः स्यात्तत्फलं 
पराजयश्च, सत्याभिसन्धस्तुलाभधिरोहेत्तर्हिततोधर्मः तत्फलं जयश्च स्यात्‌। यद्यपि “न 
सुरां पिवेत्‌, न ब्राह्मणं हन्यादितिवन्नायं स्वरूपतो निषेधविधिस्तथापि न 
हन्यादित्यादिनिषेधविधिमुल्लङ्घ्य हिंसादयनुष्ठाने अधमां भवति तथा असत्याभिसन्धं 
प्रति उक्तपरीक्षाविधेरधर्मजनकत्वेन फलतो निषेधविधित्वमुभयोरनुष्ठाने फलं दुरदृष्ठ 
समम्‌। 


जल्पकथामाश्चित्य मीमांसकः पृच्छति-शक्तिनिषधे किं प्रमाणमिति? नैयायिकः 
उत्तरयति-न किञ्चिदिति। तर्हिं अप्रतिषिद्धमनुमतं भवतीति न्यायेन शक्तिः स्वीक्रियते। 
वाढमिति, न्यायदर्शनेऽपि शक्तिपदार्थाऽस्त्येव तर्हिं का शक्तर्विंशिष्य निर्दिश्यताम्‌? 
कारणत्वमिति। किन्तावत्‌कारणत्वमिति? पूर्वकालनियतजातीयत्वम्‌, घटादिकारयोत्पत्ति- 
प्राक्काले दण्डादेर्नियतजातीयत्वमिति घटं प्रति दण्डादे्हतुत्वम्‌, न हि दण्डजातीयं 
विना घटजातीयस्योत्पत्तिः क्वचिद्‌ दृर्यते। अयं भावः-अन्वयव्यतिरेकाभ्यां हि 
कारणत्वं गृह्यते। न च एकव्यक्ति प्रति तौ सम्भवतः। तत्कारणव्यक्ति सत्त्वे 
तत्कार्यव्यक्तिसत््वमित्यंशस्य सभवेऽपि तद्वयतिरेके कार्यव्यातिरेकस्य दर्थयितुमशक्यत्वात्‌। 
उत्पत्त्यनन्तरं कार्यसत्त्वेन तद्वतिरेकासम्भवात्‌। नाप्यन्वयमात्रदर्शनेन कारणत्वनिश्चयः 
शक्यः कर्तुम्‌। वह्विरासभयोरपि कदाचिदन्वयदरनेन रासभस्यापि वद्धिकारणत्वापत्तेः। 
तस्मात्कार्यतावच्छेदकं तत्कार्यमात्रानुगतमेकं धर्मगृहीत्वा एतज्जातीयं कार्थ प्रति 
तत्कारणसामान्यानुगतमेकं कारणतावच्छेदकी भूतं धर्ममालोच्य तज्जातीयस्य 
नियतपूर्ववर्तितत्वं गृहीत्वानयोः कार्यकारणभावो निश्चीयते यथा घटलत्वजातीयं प्रति 
दण्डत्वजातीयस्य कारणत्वमिति। पूर्वत्वस्य दुर्वचत्वमाश्रित्य लक्षणान्तरमाह - 
सहकारीत्यादि। यत्र कार्याभावः सहकारिवैकल्यप्रयुक्तस्तत्कारणं, यथा बीजेऽङ्कुराभावः 
क्षितिसलिलसंयोगविरहप्रयुक्तः सहकारिसम्यत्तौ ततः अङ्कुररत्पद्यते तदसम्पत्तो तु 
नेति तदभावस्तत्प्रयुक्तो यतः कार्य नोत्पद्यते तत्र कार्याभावः स्वतः सिद्ध इति 
सहकारिवैकल्यप्रयुक्तः स यथा शिलाशकलेऽङ्कुराभावः कूसुलस्थितबीजेऽपि 
सहकारिवैकल्यप्रयुक्तकार्याभावत्वमस्तीति तत्र लक्षणसमन्वयः। 


ननु सहकारि कारणमेवोच्यते अकारणस्य सहकारित्वानुपपत्तेः, एवं च 
कारणत्वलक्षणे कारणत्वप्रवेशेनात्माश्रयः। प्रयुक्तत्वमिह किं विवक्षितम्‌? किं जन्यत्वं, 
जनकत्वं, व्यापकत्वं, व्याप्यत्वग्वा? नाद्य प्रागभावस्यानादित्वेनाजन्यत्वात्‌ लक्षणासम्भवः। 
नापि द्वितीयः प्रागभावस्य स्वप्रतियोगिजनकत्वेन सहकारिविरहं प्रति जनकत्वस्य 

शङ्धितुमशक्यत्वात्‌। नापि तृतीयः-शिलाशकलेऽपि अङ्कुराभावः सहकारिविरहव्या- 
पकोऽस्तीति तत्रातिव्याप्तेः। नापि चतुर्थः- कार्यसंसर्गाभावस्य सहकार्यभावव्याप्यत्वेन 
तत्रातिव्याप्तेः। यस्य कार्याभावव्याप्यत्वमितरावच्छिन्नं तत्कारणम्‌। बीजे 
अङ्कुराभावव्याप्यता न बीजत्वेनावच्छिदयते, क्षितिसलिलसंयोगे सति बीजादङ्कुरोत्यत्ति- 
दर्शनादिति क्षितिसलिलसंयोगाभावेनैवावच्छिद्यते, श्ितिसलिलसंयोगेडकुरोत्पत्तिदर्शनेन 
तदभावे तददरशनेन तस्य तदवच्छिन्नत्वाभ्युपगमादित्यन्यत्र विस्तरः॥९३॥ 


आमोदः 


घटादिष्विति। घरस्तुला, आदिपदात्तप्तमाषकादिसंग्रहः। तत्राधिवासनविधि 
ना हवनमलक वद्याहादिप्रयोजिका शक्तिरवश्यमङ्खीकर्तव्येति संक्षेपप्रश्नभावः। सामग्री 
परीक्षासामग्री, दृष्टस्य प्रतिमानप्रस्तरादर्विद्यमानत्वात्‌। अदृष्टविघटने सर्वदेव 
हवनमलकवदयाहादिप्रसद्खात्‌, ज्ञापकत्वात्‌; न तु दुष्टादुष्टविघटकत्वमिति भावः। 
विपर्यय इति। अधर्मजनन इत्यर्थः 


जयस्तदितरः पराजयः, तन्निमित्तस्य सुकृतस्य दुष्कृतस्य वा वृत्तिस्तत्कार्य- 
जननं प्रति सहकारिलाभः। परीक्ष्यः परीक्षणीयः पुरुषः। 


धर्मादीति। तुलायां धर्मस्तप्तमाषकादौ वहिराहवनीया देवता। तद्वयापारमाह- 
ताश्चेति। कर्मविभावनानुरूपं पापाचरणनाचरणोचितं, लिङ्घमिति अवनमनदाहादि- 
स्वरूपमित्यर्थः। परो मीमांसकादिर्देवताचैतन्ये विप्रतिपनः। निमित्तमदुष्टम्‌ अभिव्यक्तं 
सहकारिसमवहितं कृर्तं कार्य नमनोन्नमनदाहादिरूपम्‌ उन्मीलयति प्रकटयति। 
कर्मणोऽदुष्टस्य। पापकारीति यदि प्रत्यभिजानाति तदा पराजयम्‌, यदि निष्पाप इति 
तदा जयं लभते। प्रत्यभिज्ञा च प्रमारूपा विवकषिता। तदेवाह- तांस्त्विति। स्वयं 
जानात्येव यन्मया पापं कृतं न वेत्यर्थः। सभाक्षोभादिना तादृशज्ञानाभावे गत्यन्तरमाह-मया 
नेदं पापं कृतमितिप्रतिज्ञा यत्‌ तुलादौ प्रवर्तते यदि शुद्धा भवति तदा जयी नो चेद्‌ 
भङ्कौ। आरोहणादेर्ध्वस्ततया व्यापार आवश्यक ः। ' तदन्ते जयमादिशेदि 'ति वचनाज्जया- 
देस्तदन्तनिर्दृश्यत्वादित्याहधर्म इति। ननु तुलारोहणाविधेर्धर्महेतुत्वम्‌, निषेधाश्रवणादध 
्महेतुत्वं कथं स्यादित्यत आह- निमित्तत इति। अभिशापनिमित्तताबलादर्थादायात 
एवायं विधिर्निषिधश्च यदभिशप्तसत्यप्रतिज्ञस्तुलामारोहेदसत्यप्रतिन्ञस्तुलां नारोहेदिति। 


ननु शक्तौ साधकं मानं खण्डितं बाधक च मानं नोपदर्शितमिति तत्र 
सन्देह एव; न तु तदभावसिद्धिरित्याशयेन पृच्छति-अथेति। उत्तरं नेति। शक्तिपदार्थ 
नास्माभिर्निषिध्यत इत्यर्थः। तर्हिं सिद्धं न समीहितमित्याह- तत्किमिति। गृढाभि- 
सन्धिराह- वाढमिति। एवमप्युपगमे तवापसि द्धान्त इत्याह-कोऽसाविति। अभिसन्धि- 
मुद्घाटयति- कारणत्वमिति। ननु शक्तेः किमन्यत्‌ कारणत्वमित्याह-किं तदिति। 
तदभिमतात्‌ शक्तिपदार्था तद्भिनत्ति-पूर्वेति। अनन्यथासिद्धनियतपूर्ववर्तिजातीयत्व- 

मित्यर्थः, पूर्वत्वञ्च प्रागभावावच्छिनकालत्वं, प्रागभावत्वं प्रतियोगिध्वंससमानकालीना- 
भावत्वं गन्धानाधारकालानाधारभावत्वम्‌। एवं दुःखद्रेषादिकमपि प्रक्षिप्य निर्वाच्यम्‌। 
गन्धानाधारकाल एव सर्वमुक्तिकालः। तत्र च गन्धत्वं स्वाधिकरणानधिकरणवृत्तिः, 
कार्यमात्रवृत्तिजातित्वात्‌, घटवदित्यनुमानस्य सत्वात्‌। यद्रा प्रतियोग्यवधिकपरत्वया- 
वदाश्रयसमानकालीनकादाचित्काभावत्वम्‌। तेन गुणकर्मप्राणभावादिसंग्रहः। तत्रापि 
परत्वोत्पतौ तयोरवधित्वात्‌। न च परत्वावधेरप्यवपरत्वाश्रयत्वनियमः, प्रमाणाभावात्‌ 
बहुतरतपनपरिस्पन्दान्तरितबुद्धे: परत्वाश्रये तत्रापि भावात्‌, परत्वावधेरपरत्वा- 
श्रयत्वनियमाभिधानस्य उत्सर्गत्वात्‌। तथा च प्रलयकालीनकर्मप्रागभावस्यापि संग्रहः। 
यदि च प्रतियोग्यन्यूनाबाधिककालीनाबाधिकत्वं परत्वे विवक्ष्येत तदा अन्त्यशब्दप्रागभावे 
अन्ततः शब्ददु द्धयादिप्रागभावासंग्रह एव। न हि तदन्यूनानतिरिक्तकालीनं मूर्तं भवति। 
यदि च परत्वावधेरपरत्वाश्रयत्वनियमस्तदा प्रतियोग्युत्पत्तिकाबाधकपरत्वाश्रय- 
समानकालीनत्वं वक्तव्यम्‌। उत्पत्तिश्चाध्यस्तक्षणस्य क्षणसम्बन्धा इति न्यायोन्याश्रयः। 
प्रलयकर्मप्रागभावश्च ब्रह्माण्डान्तरमूर्तापक्षनिरूपण एवेति नाव्याप्तिः। अवर्जनीयसिद्धत्वं 
चान्यथासिद्धत्वम्‌। न तु कारणेतरत्वेन सिद्धत्वं येनात्माश्रयादिः स्यात्‌। तच्च 
दण्डरूपादर्दण्डत्वाकाशादेरूपप्रागभावस्य प्रागभावस्थलेन साधकः प्रति व्यापारभिन्नं 
जनयतश्च कुम्भकारपित्रादेः सिद्धमेव। प्रागभावादिनिर्वचनापेक्षलक्षणमिद दुर््रहमित्यनु- 
शयेनाह-सहकारीति। सह कारित्वं कारणगर्भमित्यन्योन्याश्रय इति नाशङ्कुनीयम्‌। 
सर्वदाऽव्युत्पननं प्रति लक्षणप्रणयनात्‌। लक्ष्यं लक्षणत्वं च जानान प्रत्येतस्येतल्लक्षणमिति 
पक्षनिष्ठताज्ञापकस्यैव लक्षणप्रणयनफलत्वात्‌। अन्यथा लक्षणपदानां तत्‌ पदार्थानां 
च तदानीमेव लक्षणाप्रणयनप्रसङ्खेनाव्यवस्थापत्तेः। बीजे अद्धरा भावः सहकारिप्रत्युक्तः। 
शिलायाज्च शिलात्वप्रयुक्त एवेति विशेषः। कार्यत्वनिरूपितत्वं वा कारणत्वम्‌। 
कार्यनियतदेशकालनियतत्वं वेति दिक्‌। ननु भवतु कारणत्वमपि शक्तिपदार्थ: 
अस्मदभिमता शवितिस्तथापि न निषिद्धेत्याह- 


तत इति। गृढाभिसन्धिराह-न काचिदिति। तर्हिं साऽपि स्यादित्याह तत्‌ 
किमिति। आशयमुद्घारयति-एतदपीति। प्रमाणाभावस्य चोक्तत्वादिति भावः। सन्देह 
इति। साधकबाधकमानाभावादिति भावः। उत्तरम्‌-कथमिति। कोरिगप्रसिद्धेरभावान्न 
सन्देह इति भावः। तहिं संशयाभावे विवादानुपपतिरित्याह-विवाद इति। कारणत्वमेव 
शव्तिपदवाच्ये, तच्चानुग्राहक सहकार्यनुग्राहकम्‌, अतः सहकारिण्यपि शक्तिपदप्रयोगात्‌ 
कि सहकारि वहौ यतो दाह इति धार्यते इत्याह-अनुग्रहकत्वेति। यत्‌ सा हि स 
एव, कार्यं तदनुग्राहक, तच्च कारणत्वं सहकारि च, तथा च सहकारिभेद विवाद 
इत्यर्थः। ननु प्रतिबन्धकापनेयमनुग्राहक मयाप्यङ्खीक्रियत एव, तत्र॒ कथं विवाद 
इत्यत आह-तत्रेति। निःसाधना इति। अर्थापत्तेरन्यथोपपत्तेरनुमानस्य चान्यथासिद्धत्वात्‌ 
मीमांसकानां निःसाधनत्वं विवादारम्भिकां विप्रतिपत्तिमाह-तत इति। एके 
नैेयायिकादयः, अपरे मीमांसकाः 

भूतानीति। शरीरादीनीत्यर्थः। व्रीहिषु काण्डस्यापास्तत्वात्‌। भोक्तप्रत्यासक्त्य- 
विशेषे किञ्चिदेव शरीरादिः कस्यचिदेव भोगसाधनमिति नियामकाभाव भोक्तृसंस्कारे 
मानमित्यर्थः। विशिष्टान्यपीति। संस्कृतान्यपीत्यर्थः। विपर्ययेति। भूतधर्मादीनां 
साधारण्यदर्शनादित्यर्थः। व्यभिचारमत्र शङ्धते- द्वित्वादिवदिति। भूतधर्मो द्वित्वादिर्यथा 
प्रतिनियतभोगजनकस्तथाऽपूर्वमपि स्यादित्यर्थः तत्राप्यपेक्षाबुद्धिरेव नियतचेतनगुणो 
निमित्तं येन नियतभोगसाधनत्वमिति कुतो व्यभिचार इत्याह-तस्यापीत्यादिः। 


तज्जन्यत्वमात्रेण भूतजन्यत्वमात्रेण। अत्र नियामकाभावं शङ्कते- तथापीति। 
कार्यकारणभावमेवाह-शरीरादीनामिति। तद्धर्मजननोपलब्धेश्चेतनधर्मजननोपलब्धेः। 
चेतनधमोपग्रहेणैव चेतनधर्मोत्पत्तिरिति कार्यकारणभाव इत्यर्थः। तदेव दर्शयति-तद्‌ 
यथेति। प्रकृतेऽपीति शरीरादीनां नियतभोगसाधनत्वेऽ पीत्यर्थ:। तेषापिति। 
बुद्ध्यादीनामित्यर्थः। निरतिशया इति। अदुष्टरहिता इत्यर्थ। एतावता “प्रत्यात्मनियमाद्‌ 
भुव्तेत्यादिकारिकाप्रतीकार्थो व्याख्यातः '।१३॥ 

कर्तृधर्मा नियन्तारश्चेतिता च स एव नः। 
अन्यथाऽनपवर्गः स्यादसंसारोऽथवा श्षुवः॥९४॥ 


कृतिसामानाधिकरण्यव्यवस्थितास्तावद्धर्मादयो नियामका इति 
व्यवस्थितम्‌। चेतनोऽपि क्तैव। कृतिचेतन्ययोः सामानाधिकरण्येनानुभवात्‌। 
न चायं भ्रमो, बाधकाभावात्‌ परिणामित्वाद्‌ घटवदिति बाधकमिति चेन्न। 
कर्तृत्वेऽपि समानत्वात्‌। तथा च कृतिरपि स्वाभाविकी महतो न स्यात्‌। 
दृष्टत्वादयमदोष इति चेत्‌, तुल्यम्‌। अचेतनकार्यत्वं बाधकं, 
कार्यकारणयोस्तादात्म्यादिति चेत्नासिद्धेः। न हि कर्तुः कार्यत्वे प्रमाणमस्ति। 
प्रत्युत “वीतरागजन्मादर्णनात्‌ः [ न्या० २-१-२५ ] इति न्यायादनादितेव सिध्यति। 
यद्‌ यच्च कार्ये रूपं दूष्यते तस्य तस्य कारणात्मकत्वे रागादयोऽपि प्रकृतौ 
स्वीकर्तव्याः स्युः। तथा च सैव बुद्धिर्न प्रकृतः, भावाष्टकसम्पन्नत्वात्‌। 
स्थूलतामपहाय सूक्ष्मतया ते तत्र सन्तीति चेत्‌, चैतन्यमपि तथा भविष्यति। 
तथाप्यसिद्धो हेतुः। तथा सति घटादीनामपि चैतन्यप्रसद्धस्तादात््यादिति चेत्‌ 
रागादिमत्त्वप्रसङोपि दुर्वारः। सोष््यञ्च समानमिति। तस्मात्‌, यज्जातीयात्कारणाद्‌ 
यज्जातीयं कार्यं दूरुयते तथाभूतात्तथाभूतमात्रमनुमातव्यं, न तु यावद्धर्मकं 
कारणं तावद्धर्मकं कार्य, व्यभिचारादिति किमनेनाप्रस्तुतेन? यदि च लुद्धिर्नित्या, 
अनिरमोक्षप्रसङः। पुसः सर्वदा सोपाधित्वे स्वरूपेणानवस्थानात्‌। अथ विलीयते, 
ततो नाऽनादेविलय इत्यादिमत््वे तदनुत्पत्तिदशायां को नियन्ता? प्रकृतेः 
साधारण्यात्‌। तथा चाऽसंसारः। पूर्वपूर्वबुद्धिवासनानुवृत्तेः साधारण्येऽप्य- 
साधारणीति चेत्‌, बुद्धिनिवृत्तावपि तद्धर्मवासनानुवृत्तिरित्यपदर्शनम्‌। सेोषटग्यान्नदोष 
इति चेत्‌। मुक्तापि पुनः प्रवृतिप्रसङ्कः। निरधिकारत्वात्नैवमिति चेत्‌, तर्हिं 
साधिकारा प्रसुप्तस्वभावा बुद्धिरेव प्रकृतिरस्तु, कृतमन्तरा प्रकृत्यहङ्खरमनः 
शब्दानामर्थान्तरकल्पनया? सेव हि तत्तद्रयवहारगोचरा तेन तेन शब्देन 
१. “भाविकी “ इति प्रकाशसग्मतः पाठः। 

व्यपदिश्यते, शारीरवायुवदित्यागमोऽपि सङ्गच्छते “इत्यतोऽपि हेतुरसिम्धः। 
अधिकारनिवृत्याः बुद्धेरप्रवत्तिरपवर्गः, वासनायोगण्चाधिकारः, ततः संसारः। 
धर्मधर्मिणोरत्यन्तभेदे च कोटस्थ्याविरोधः। भेदश्च विरुद्धधर्माध्यासलक्षणो 
घटपटादिवत्‌ः प्रत्यक्षसिद्धः। न च सामानाधिकरणण्यादभेदोऽपि, तद्धि 
समानशब्दवाच्यत्वम्‌, एकन्ञानगोचरत्वम्‌, एकाधिकरण्त्वम्‌, आधाराधेयभावः, 
विशेष्यत्वं, सम्बन्धमात्रं वा, भेद एव भेदेऽपि चोपपद्यमानं नाभेदं स्पृशतीति 
ऋसर्वपमवदातम्‌॥श्ख्ध॥ 


आमोदः 


ननु चेतनश्चितिशक्तिः पुरुषः, तत्र च न भोगो नाप्यपूर्व, किन्तु बुद्धिरेव 
भावाष्टकसम्यन्ना इत्यत आह-एतेनेति। अपूर्वस्य चेतनधर्मव्युत्ादनेनेत्यर्थः। 


उपासनीयं विशदयति-एवं हीति। अकारणमिति। प्रकृतिभेदकम्‌। 
अकार्यमिति। लुद्ितत्त्वादिव्यावर्तकम्‌। कूटस्थत्वं जन्यधर्मानाश्रयत्वम्‌। आदिकारणं 
सर्वकार्यमूलभूतं कारणम्‌, अचेतनत्वे हेतुः परिणामिनीति। तत इति। प्रकृतेरित्यर्थः। 
महदादीति। “प्रकृतेर्महान्‌, महतोऽहङ्कारः, अहङ्कारात्‌ पञ्च- तन्मात्राणी "ति तत्सिद्धान्त 
इति भावः। ननु विषयाणां घटादीनां चेतनसम्बन्धः साक्षादेवास्तु, तत एव 
बुद्धयुपलव्धिज्ञानप्रत्ययानामुपपत्तो किं महदादिप्रणालिकया इत्यत आह-चितिरिति। 
चितिविषययोः सम्बन्धे चितेर्विषयाणाञ्च नित्यतया मोक्षः कदापि न स्यादित्यर्थः। 
सर्वदैवेष्ठानिष्टभोगसम्भवादिति भावः। ननु चैतन्यं प्रकृतौ प्रतिबिम्बितं प्रकृति- 
विषयोक्तसाक्षात्सम्बन्धः स्यात्‌, किं महदादिना इत्यत आह-नापीति। तवीयस्वभावा 
विषयसम्बन्ध-स्वभावा। तथापीति। तस्या अपि नित्यत्वात्‌ पुंसः पुनरनिरमोक्षा- 
पत्तिरवेत्यर्थः। ननु चितिर्विषयसम्बन्धस्वभावा माऽस्तु, विषया एव चितिसम्बन्धस्वभावाः 
सन्तु, तथा च विषयकलातिरोभावे मोक्षः स्यादित्यत आह-नापीति। आहत्य 
साक्षात्‌। दृष्टेति। विषयस्य परग्परया चैतन्यस्य चैतन्यधर्मितया चैतन्यसम्बनिस्वभावत्वे 
द्वारीभूतस्येन्दियादेरङ्ीकारापत्तिरिति साक्षात्‌ तद्राच्यम्‌; तथा सति इदं दृष्टमिदमदृष्ठमिति 
न स्यात्‌, सर्वथा चितिसम्बन्धस्वाभाव्येनाव्यवधानादित्यर्थः। ननु विषया इन्दियद्रारा 
चितिसम्बन्धात्मानः सन्तु, दृष्ठदृष्व्यवहारादितत्तत्सन्निकर्षविप्रकर्षाभ्यामुपपत्स्यत इत्यत 


“इतोऽपि ” इति विवेक सम्मतः पाठः। 

“अधिकार निवृत्या च ” इति विवेक सम्मतः पाठः। 
“अध्यक्षेण सिद्ध ” इति विवेकसम्मतः पाठः। 
^“तस्पात्सर्व-भवदातामि ” बोधनी सम्भतसम्मतः पाठः। 

आह-नापीन्दरियमात्रेति। एवं सति व्यासङ्खो न स्यादिन्द्रियसम्बद्दधे विषये 
ज्ञानोत्पत्तेरावश्यकत्वादित्याह - व्यासङ्केति। तर्हिं व्यासद्धानुपपत्त्या मनः कल्प्यतां, 
किमहद्करेणेत्यत आह -नाषीन्दियमनोद्वारेति। एवं सति स्वस्मिन्‌ व्याप्रोऽहं वराहोऽहमिति 
नारोपयेत्‌; किन्त्विद्दियमनोद्वारा चितिसम्बद्धं स्वकोयं नरत्वमेव गृह्णीयात्‌ 
इत्याह -स्वणेति। तथाप्यह द्ारोऽप्यस्तु, स्वणदशायामारोपार्थं बुद्धितत््वे च न 
मानमस्तीत्यत आह -नाप्यहङ्करेति। सुषुप्तावस्थायां मनोवदहद्कारोऽपि निवृत्तव्यापार 
एव, तथा श्वासप्रश्वासप्रयोजकजीवनयोनियतकस्य व्यापारः स्यादिति तदनुरोधेन 
लुद्धितत्त्वमावश्यकमित्याह - सुषुप्तेति। कारणान्तराद्धेदकान्तरमाह यदाश्रयेति। 
अनुभवरूपावासनाऽनुभववासना, न त्वनुभवजन्या वासना संस्कारः, सांख्यैस्तदनभ्यु- 
पगमात्‌। तदन्तःकरणमिति। बुद्धितत््वेन सम्बद्धो गोघटादिः पुरुषेण चैतन्येन सम्बध्यत 
इत्यर्थः। ननु यदि बुद्धौ न स्वाभाविकं चैतन्यं, तदा कृतिसामानाधिकरण्येन 
तच्ज्ञानमनुपपन्नमित्यत आह-भेदाग्रहादिति। बुद्धितत्तवेन भेदाग्रहादित्यर्थः। तस्मिन्निति। 
बुद्धितत्तव इत्यर्थः, पुरुषभेदाग्रहाच्च चैतन्याथिमानमित्यर्थः। कर्मजनिता वासना 
धर्माधर्मावित्यर्थः। ननु कर्मवासना पुरुषनिष्ैव किं न स्यादित्यत आह - पुरुषस्त्विति 
पुरुषस्य निर्लेपत्वं निर्गुणत्वं निरञ्जनत्वं श्रुतिगम्यमित्यर्थः। ननु मनोद्रारैव चेतनस्य 
विषयसम्बन्धोऽस्तु किमिन्दियेरत आह -आलोचनगिति। आलोचनार्थमिन्ियाभ्युपगमात्‌ 
व्यपदिशन्ति हि लोका मनो मया न दत्तमतः स्फुटतरश्च प्रत्ययो न जात इति। 
आलोचनं निर्विकल्पकं , यद्वा करणानां भेदकं प्रति नियतं व्यापार आलोचनमित्यादिः। 
अभिमान इति। स्वपने व्याप्रोऽहं वराहोऽहमित्याद्यथिमान इत्यर्थः। कृत्यध्यवसायः 
करोमीत्यध्यवसायो बुद्धेर्बुद्धितत्त्वस्य महदाख्यस्य व्यापार इति सर्वत्रानुषदङ्कः। ननु 
कृत्यध्यवसायः कृतिमत्तया ज्ञानं, तच्च कथमचेतनाया बुद्धेरत आह -सा हीति। 
“हि' शब्दो हेतो। पुरुषचेतन्योपरागात्नैतदनुपपन्नमित्यर्थः। कृत्यध्यवसायाकारमाह- 
भवति हीति। अंशं विभजते -तत्रेति। “मये ' त्यंशश्चेतनस्य दर्पणनिर्मलायां बुद्धौ 
प्रतिलिग्ब उपधानं, तच्चातात््विकमेव, चैतन्येन बुद्धर्वास्तवसम्बन्धाभावात्‌, यथा 
दर्पणे मुखसम्बन्धमन्तरेणापि मुखभ्रम इत्यर्थः। “विषयोपरागो ' विषयोपधानं, तच्च 
वास्तवमेव, “इन्दियप्रणालिकया ' बुद्धो ज्ञातरूपविषयसम्बन्धत्वात्‌। एतदुभयायत्त 
इति। पुरुषोपरागविषयोपरागमहिम्ना कृतिमत्तयाऽध्यवसाय इत्यर्थः। ननु ज्ञानमेव 
चैतन्यं, तत्‌ कथमनयोर्भेद इत्यत आह-एवं रूपेति। कृत्यध्यवसायलक्षणव्यापार- 
विषशिष्योरि 'त्यर्थः। विषयोपरागेति। इन्दरियप्रणालिकया बुद्धौ विषयस्य घटादेर्यः 
सम्बन्धो वृत्तिविशोषस्तदेव ज्ञानमित्यर्थः। तेन सहेति। विषयोपरागेण सहेत्यर्थः। यथा 
दर्पणनिष्ठो मलिनिमा दर्पणप्रतिबिम्बतमुखादौ दृश्यते तथेत्यर्थः। तथा च “घटं 
जानामी 'त्यनुव्यवसायाख्या “उपलब्धिरि त्यर्थः। ननु तथापि सुखाद्याधारता पुरुषस्य, 


प्रथमः स्तलकः ८२ 


तथा च कोटस्थ्यविरोध इत्यत आह- तदेवमिति) ज्ञानसुखदुःखेच्छद्वेषप्रयलधर्माधर्मरूपा 
“अष्टौ ' धर्मां इत्यर्थः। संस्कारस्य तैरनङ्खीकारात्‌ तदिति। अहं जाने, 
सुखीत्यादिसामानाधिकरण्यप्रतीतेरित्यर्थः। ननु यत्रैते धर्माः स एव चेतनः किं न 
स्यात्‌ ? न चेति। परिणामित्वात्‌ अनित्यधर्मरूपतया परिणामित्वात्‌, तन्मते 
धर्मधमिणोरभेदादित्यर्थः। चेतनस्य कूटस्थतयैव श्रुतेरिति भावः। प्रागेवेति। 
प्रत्यात्मनियमाद्भुक्ते [ ९।च्र ] रि ^त्यादिनेत्यर्थः। 


कर्तृधर्मां इति शास्त्रं, तथा च ज्ञानेच्छाकृतिसमानाधिकरणावेव धर्माधर्म 
भोगं समानाधिकरणं जनयेदिति मन्तव्यमित्यर्थः। 


“्रशास्त्रदेशितं फलमनुष्ठतरी 'ति न्यायेन कृतिसमानाधिकरणा एव धर्मादयो 
भोगनियामका इत्यर्थः। चेतिता चेतन्यवान्‌। स एव उक्त एव इति। स्वस्य प्रामाणिकत्वेन 
प्रमाणदाढर्ये आह -अन्यथेति। यद्यन्यः कर्ताऽन्यश्चेतिता, तदा चेतनस्य पुरुषस्य 
मुक्तिर्न स्यात्‌, कर्तृभूताया बुद्धर्नित्यत्वेन तदुपधानस्य नित्यत्वात्‌। अथानित्या बुद्धिस्तदा 
संसारो न स्यात्‌। बुद्धो नष्टायां तत्र ज्ञानसुखादिजनने कारणाभावादित्यर्थः। 


व्यवस्थितमिति। कृतहानाकृताभ्यागमप्रसङ्गभयेन व्यवस्थितमित्यर्थः। 
अनुभवादिति। चेतनोऽहं कारोमीत्यनुभवादित्यर्थः। ननूक्तं चेतन्यं कर्तरि प्रतिबिम्बितं 
गृह्यतेऽतः सामानाधिकरण्यं नानुपपन्नमत आह- न चेति। द्वे ग्रापोतु भ्रमोत्‌? सर्गिकं 
प्रामाण्यं नाधकं' नेवोपपाद्यते, अत्र च नास्तीति भावः। बुद्धिरचेतना परिणामित्वादिति 
बाधकं शङ्कते परिणामित्वादिति। तदं बुद्धिर्न कर्ता परिणामित्वादिति कर्तृत्वमपि 
लुद्धितत्तवस्य स्वाभाविकत्वे न स्यादिति परिहरति-कर्तत्वेऽपीति। न त्वहं जानेऽहं 
यां य?] त इत्यनुभवादिदमनुमानं बाधितमित्यत आह - दृष्टत्वादिति। 
चेतनो ऽहङ्कारोमीत्यनुभवस्यापि सत्वादाह- तुल्यमिति। ननु बुद्धिर्न चेतनाद्य 
चेतनकार्यत्वादिति बुद्धावचैतन्यं साधकं स्यादिति शङ्धते-अचेतनेति। अत्र 
विशोष्यासिद्धिमाह-नेति। तदेवाह -न हीति। जायमानः सराग एव दृश्यते, एवं 
पूर्वपूर्वमित्यनादितैव क्तुर्ूश्यते इत्याह - प्रत्युतेति। यद्‌ यच्चेति। यथा रागादिरहितापि 
प्रकृतिर्बुद्धौ रागादिकं जनयति, एवं चेतन्यरहितापि चेतन्यं जनयेदिति भावः। बुद्धो 
रागादिस्वीकारे दण्डमाह -तथाचेति। “सेव ' प्रकृतिरेव, ते रागादयः। ^तत्र' प्रकृतो। 
तथेति। सृक्ष्मरूपमित्यर्थः। अप्रसिद्ध इति (अचेतनकार्यत्वादि "त्यत्र विशेषणासिद्धि- 
रित्यर्थः। तथासतीति प्रकृतौ चैतन्ये सति तत्परिणामेषु घटादिषु चेतन्यं स्यादित्यर्थः। 
(तादात्म्यात्‌' कार्यकारणयोः। एवं सति रागादिमत्‌ दीनां? ] बुद्धिकार्यत्वेन रागादयोऽपि 
घटादौ स्युरित्याह -रागादीति। ननु रागादयः सूक्ष्ममात्रया घटादौ सन्तीति यदि, तदा 
चेतन्यमपि तादृक्‌ स्यादित्यत आह -सृष्मता चेति। तदेवमचेतनाया अपि प्रकृतेशचेतना 


८ न्यायकुसुमाञ्जलिः 


बुद्धिः स्यादित्युपसंहरति- तस्मादिति। अप्रस्तुते चैतन्याश्रयस्य जन्यत्वमेव नास्तीति 
तज्जनकचिन्तायां क्व प्रस्ताव इत्यर्थः। द्वितीयं कारिकाप्रतीकं व्याचष्ट यदि चेति। 
स्वरूपेणेति। कैवल्यात्मनेत्यर्थः। तदनुत्पत्तिदशायामिति। बुद्धयनुत्यत्तिदशञायामित्यर्थः। 
को नियन्ता किं निष्ठनादृष्टेन पुनर्जन्मादि भवेदित्यर्थः। नतु नु? ] प्रकृतिनिष्ठधर्मादि- 
नियामकः स्यादित्यत आह -प्रकृतेरिति। पुरुषाणामानन्त्यात्‌ प्रकृतेश्चैक्यात्‌ तत्तत्पुरुषभेदेन 
बुद्धरसाधारण्यं तदुपधानानुपधाने एव पुंसः संसारापवर्गाविति सांख्यसिद्धान्तादित्यर्थः। 
असंसार इति। जन्ममरणप्रबन्धाभाव इत्यर्थः। प्रकृतावेव तत्तत्पुरुषीयवुद्धिवासनायाः 
सत्वात्‌ पुनः संसार इति शते -पूरेति। बुद्धीति। वासनाश्रयनारो वासनासत््वमित्यभ्यु- 
पगमेऽपसिद्धान्त इत्यर्थः। सौश््यादिति। स्फुटवासना बुदधिनाशान्नर्यति, प्रकृतौ तु 
सौक््यानु त्न? ] नश्यतीत्यर्थः। मुक्तावपीति। तदानीमपि सृक्ष्मवासनासत्त्वात्‌ 
संसारापत्तिरित्याह -निरधिकारत्वादिति। अधिकारो रागद्रेषमोहा धर्माध्मों वा। 
साधिकारेति। धर्मादिमती संसारदशायां, मुक्तिदशायां तु प्रसुप्तस्वभावा, धर्मादिशन्या 
बुदधिरस्तु। सेवास्माकमात्मा, प्रकृत्यादिकल्पना तु निष्फलेत्याह - तहींति। 
प्रकृत्यादिप्रतिपादकश्रुतिविरोधं परिहरति-रैवेति। शारीरेति। यथा शरीरे एक एव 
वायुः प्राणापानादिव्यापारवत्तया पञ्चसंज्ञक इत्यर्थः। हेतुरिति। अचेतनकार्यत्वरूपा 
इत्यर्थः। असिद्ध इति। विशेषणविरेष्योभयासि् रि? [ति भावः। स्वसिद्धान्तानुसारेण 
सांख्यमतं सङमयति-अधिकारेति। अधिकारो" दोषस्त^न्निवृत्त्या ' तत्कार्यप्रवृत्तिरपेति। 
वासना धर्माधर्मरूपा, ज्ञानवासना संस्काररूपा, तदधीनो दोष इत्यभेदात्तथोक्तम्‌। अत्र 
कोटस्थ्यं नित्यत्वं, तथा च धर्माधर्मादिनिवृत्तावपि नित्यस्यात्मनः कैवल्यमविरुद्धम्‌। 
प्रत्यश्चेति-अहमज्ञासिषमहं जानाम्यहं ज्ञास्यामीति धर्मस्यातीतत्वादिग्रहेऽपि धर्मिणोऽभेदेनैव 
प्रत्यथिज्ञानादित्यर्थः। ननु नीलः पट इत्यादिवत्‌ अहं सुखी, जाने, यते इत्यादौ 
सामानाधिकरण्यमनुभूयते, तच्चात्यन्तभिन्नाद्‌ गवाश्वादेरत्यन्त[ 1? ] भिन्नाच्च 
व्य्‌ 1 ]वर्तमानं भेदाभेदो धर्मधर्मिणोः साधयिष्यतीत्याह-न चेति। आद्यद्रय -त्रयं? ] 
भेदेऽपि, अन्त्यद्रयो त्रयं? ]भेद एव, सम्बन्धमात्रमपि भदेऽभदे चेति नैतदनुरोधेना- 
भेदेऽपीत्यर्थः॥९च्॥ 

नान्यदृष्ठं स्मरत्यन्यो नैकं भूतमपक्रमात्‌। 
वासनासंक्रमो नास्ति न च गत्यन्तर स्थिरे॥१५॥ 


न हि भूतानां समुदायपर्यवसितं चेतन्यम्‌। प्रतिदिनं तस्यान्यत्वे 
पूर्वपूर्वदिवसानुभूतस्यास्मरणप्रङ्खत्‌। नापि प्रत्येकपर्यवसितं, करचरणाद्य- 
वयवापाये तदनुभूतस्य। स्मरणायोगात्‌। नापि मृगमदवासनेव वस्त्रादिषु 
संसर्गादनन्यवासनाऽन्यत्र सङ्क्रामति। मात्रानुभूतस्य गर्भस्थेन भ्रूणेन 
स्मरणप्रसङ्खात्‌। न चोपादानोपादेयभावनियमो गतिः। स्थिरपक्षे परमाणूनां 
तदभावात्‌। ण्डावयविनं प्रति च विच्छिन्नानामनुपादानत्वात्‌ पूर्वसिद्धस्य 
चावयविनो विनाशात्‌॥॥१५॥ 


आमोदः 


इदानीं भूतचैतनिकमुत्थाप्य निराकरोति-स्यादेतदिति। सर्वमिति। 
श्रत्यात्मनियमाद्धुक्ते रिति [ १ ], संस्कारः पुंस एवेष्ट इति [ १।९३ ]; कर्तृधर्मनियन्तार 
[ १।१् ] इत्यादि यत्‌ तत्‌ सर्वमित्यर्थः। घटादिचेतन्यनिराकरणायाह- कायाकारेति। 
सति शरीरे चेतयतेऽसति न चेतयते इत्यन्वयव्यतिरेकाभ्यां शरीर एव 
तस्योपलब्धेरित्याह -अन्वयेति। कर्मन्ञानवासने-अदृष्टसंस्कारौ तो च प्रतिभूतं 
प्रतिकायसन्तानं “नियते' ततश्चव्रदष्ठं त्रो न स्मरति, न वा कृतहानाकृताभ्याग- 
मादित्याह -कर्मति। एतच्च-वात्सी पुत्राणां वैभाषिकाणाञ्चमते। अन्यैरदृष्टनभ्युपगमात्‌। 


नान्यदृष्टमिति। बाल्य ल? ]शरीरावच्छेदेनानुभूतं युवा न स्मरेत्‌। शरीरस्य 
क्षणिकत्वादुभयद्ावरतिं नैकं भूतम्‌' “अपक्रमाद्‌' विनाशात्‌। वस्त्रादौ मृगमदवासनेव 
देहान्तरनिष्ठा वासना देहान्तरं सङ्क्रामतीत्यपि नास्ति, अतिप्रसङ्खात्‌। ननु 
परमाणूनामुपादानोपादेयभावा ्रासनासङ्क्रमः' स्यादित्यत आह-न चेति। 
“स्थिर 'पश्चेऽस्याऽसम्भवादिति भावः। 


समुदायपर्यवसितं ' कायाकारपरमाणुपुद्चपर्यवसितं करादिभावापन्नपरमाणु- 
पुञ्चपर्यवसितं वा। आद्यं दूषयति- प्रतिदिनमिति। तस्मिन्‌ दूषणे सत्यपि दूषणान्तरमाह 
नापीति। मात्रेति। शगर्भस्थेनानुभूतस्य' (स्मरणप्रसङ्कादि त्यर्थः। यथाश्रुते नु [ तु? ] 
इष्ापत्तावपि दोषाभावात्‌। उपादानवासना उपादेये सङ्क्रामति मातृभ्रणयोस्तु न तथा, 
इत्यत आह-न चेति। तदसम्भवादिति। उपादानोपादेयभावाऽसम्भवादित्यर्थः। 
खण्डावयविनमिति। तथा च कराद्यपाये तदनुभूतस्मरणं न स्यात्‌। तत्र खण्डशरीरे 


१. “तदसम्भवादिति ” आमोदसम्मतः पाठः। 

करादे[ ? रिव उपादानत्वात्‌ खण्डावयविस्थलेऽन्त्यावयवीचेदस्ति, तदा तत एव 
स्मरणं स्यादित्यत आह -पूर्वेति।९५॥ 





न वैजात्यं विना तत्स्यान्न तस्मन्ननुमा भवेत्‌। 
विना तेन न तत्सिद्धिर्नाध्यक्षं निश्चयं विना।॥।९६॥ 


न हि करणाऽकरणयोस्तज्जातीयस्य सतः सहकारिलाभालाभो 
तच्रमित्यभ्युपगमे श्षणिकत्वसिद्धिः। तथेकव्यक्तावप्यविरोधात्‌, तद्रा तादूग्वे' 
ति न कश्चिद्विशेष इति न्यायात्‌। ततस्तावनादृत्य वैजात्यमप्रामाणित- 
कमेवाभ्युपेयम्‌। एवञ्च कारणवत्‌ कार्येऽपि किञ्चिद्रैजात्यं स्याद्‌ यस्य 
कारणापेश्षा, न तु दृष्टजातीयस्येति शङ्कया न तदुत्पत्तिसिद्िः। दृष्ठजातीय- 
माकस्मिकं स्यादिति चेन्न। तत्रापि किञ्चिदन्यदेव प्रयोजकं भविष्यतीत्यविरोधात्‌ 
न कार्यस्य विशेषस्तत्प्रयुक्ततयोपलभ्यते। नापि कार्यसामान्यस्यान्यत्‌। प्रयोजकं 
दूष्यत इति चेत्‌; तत्कि कारणस्य विरोषः स्वगतस्तत््रयोजकतयोपलव्धः? 
कारणसामान्यस्य वाऽन्यत्‌ प्रयोज्यान्तरं दूश्यते? यतो विवक्षितसिद्धिः स्यात्‌। 
शङ्खा तूभयत्रापि सुलभेति। कार्यजन्माजन्माभ्यामुत्रीयत इति चेत्न। सहकारिला- 
भालाभाभ्यामेवोपपत्तेः। उन्नीयतां वा, कार्येषु शङ्धष्यते, निषेधकाभवात्‌। न 
हि धूमस्य विशेषं दहनप्रयोज्यं प्रतिषेद्धुं स्वभवानुपलब्धिः प्रभवति। 
का्यैकनिश्चयस्य तदनुपलब्धेरेवानिश्चयोपपत्तेः। कार्यस्य चातीद्धियस्यापि 
संभवात्‌। अत एवानुपलब्ध्यन्तरमपि निरवकाशमिति। एवं विधिरूपयो- 
व्यावृत्तिरूपयोर्वां जात्योर्विरोधे सति न समावेशः। समाविष्टयोश्च 
परापरभावनियमः। अन्यूनानतिरिक्तवृत्तिजातिद्रयकल्पनायां प्रमाणाभावात्‌ 
व्यावर्त्यभेदाभावेन विरोधानवकारे भदानुपपत्तेः। परस्परपरिहारवत्योश्च समावेशे 

गोत्वाश्चत्वयोरपि तथाभावप्रसङ्कात्‌। सामग्रीविरोधान्नैवमिति चेत्‌, कुत एतत्‌? 
परस्परपरिहारेण सर्वदा व्यवस्थितेरिति चेत्‌, नेदमप्यध्यक्षम्‌। एकदेशसमावेशेन 
तु सामग्रीसमावेशोऽप्युन्नीयते। '्यावत्कार्ययोः परस्परपरिहतिस्वभावत्वादिति 
चेत्‌; तहिं कम्पश्चिज्शपयोः परस्परपरिहारवत्योर्न समावेशः स्यात्‌ दृश्यते 
तावदिदमिति चेत्‌; गोत्वाश्चत्वयोरपि न द्रक््यत इति का प्रत्याशा? तथा च 
गतमनुपलब्धिलिङधेनापि, कवचिदपि विरोधासिद्धेः। ततो विपक्षे बाधकाभावात्‌ 
स्वभावहेतुरप्यपास्तः। नन्वस्ति तत्‌। तथाहि- वृक्षजनकपत्र- काण्डादयन्तर्भूता 
शिंश्पासामग्री। सा वृक्षमतिपत्य भवन्ती स्वकारणमेवातिपतेत्‌। एवं, 
जञादिमन्मात्रानुबन्धी वृक्षव्यवहारः, तद्विोषानुबन्धी च शिंपाव्यवहारः। 
स कथं तमतिपत्यात्मानमासादयेदिति चेत्‌; एवं तहिं शिशपासामग्रयन्तभूता 
चलनसामग्री, ततस्तामतिपत्य चलनादिरूपता भवन्ती स्वकारणमेवातिपतेत्‌ 
तथा शादिमद्विशेषानुबन्धी शिंङपाव्यवहारः, तद्विशेषानुबन्धी च 
चनलव्यवहारः। स कथं तमतिपत्यात्मानमासादयेदिति तुल्यम्‌। नोदनाद्या- 
गन्तुकनिबन्धनं चलनत्वं, न तु तद्विरोषमात्राधीनमिति चेत्‌, यदि नोदनादयः 
स्वभावभूतास्ततस्तद्विशेषा एव। अथाऽस्वभावभूतास्ततः सहकारिण एव, 
ततस्तानासाद्य निर्विशेषेव शिंशपा चलनस्वभावत्वमारभत इति। तथा च 
कुतः क्षणिकत्वसिद्धिः? स्वभावभूता एवागन्तुकसहकार्यनुप्रवेशोद्धवन्तीति 
चेत्‌, एवं तर्हिं वृक्षसामग्रयामागन्तुकसहकार्यनुप्रवेादेव शिशपाऽपि जायत 
इति न कश्िद्विशेषः। एवमेतत्‌। किन्तु शिशपाजनकास्तरूसामग्रीमुपादायैव, 
चलनजनकास्तु न तामेव, किन्तु मूर्तमात्रं, तथा दर्शनादिति चेत्‌; मेवम्‌। 
कम्पजनकाः ्िंशपाजनकविरोषा अपि सन्तस्तानतिपतन्ति, न तु वृक्षजनक- 
विरोषाः शिंशटपाजनकास्तानिति नियामका भावात्‌। शिंशपाजनकास्तद्विशेषा 
एव, कम्पकारिणस्तु न तथा, किन्त्वागन्तवः सहकारिण इति चेत्‌; एवं तर्हिं 
तानासाद्य सदृषरूपा अपि केचित्कम्पकारिणोऽनासादितसहकारिणस्तु न 
तथा। तथा च तद्रा तादूर्वेति न कश्चिद्विशेषः स्यात्‌। तस्माद्विरूग्योरसमावेश 
एव। समाविष्टयोश्च परापरभाव एव। अनेवम्भूतानां द्रव्यगुणकर्मादि- 
भावेनोपाधित्वमात्रम्‌। तेषान्तु विरुद्धानां न समावेशो व्यक्तिभेदात्‌। जातीनाञ्च 


१. यावत्तत्‌ °इति मुद्रितपाठः। 

भिन्नाश्रयत्वात्‌। तथा च कुतः क्षणिकत्वम्‌? वैजात्याभ्युपगमे च 
कुतोऽनुमानवार्ता? मा भूदमानमिति चेन्न। तेन हि विना न तत्सिध्येत्‌। न हि 
क्षणिकत्वे प्रत्यक्षमस्ति। तथा निश्चयाभावात्‌। गृहीतनिश्चित एवार्थे तस्य 
प्रामाण्यात्‌, अन्यथाऽतिप्रसङरात्‌। 


ननु वर्तमानः क्षणोऽध्यक्षगोचरः। न चासौ पूर्वापरवर्तमानक्षणात्मा। 
ततो वर्तमानत्वनिश्चय एव भेदनिश्चय इति चेत्‌; किमत्र तदभिमतमायुष्पतः? 
यदि धरम्यैव नीलादिर्न किञ्िदनुपपन्नम्‌। तस्य स्थेर्यस्थर्यसाधारण्यात्‌। अथ 
धर्मः, तद्धेदनिश्चयेऽपि धमिणः किमायातम्‌? तस्य ततोऽन्यत्वात्‌ 
वर्तमानावर्तमानत्वमेकस्य विरुद्धमिति चेत्‌। यदि सदसत्त्वं तत्‌ तन्न। 
अनभ्युपगमात्‌। ताद्रप्येणेव प्रत्यभिज्ञानात्‌। सदसत्सम्बन्धश्चेत्‌; किमसङतम्‌? 
ज्ञानवत्तदुपपत्तेः। क्रमेणानेकसम्बन्ध एकस्यानुपन्न इति चेन्न। उपसर्पण- 
प्रत्ययक्रमेणेव तस्याप्युपपत्तः। प्रत्यभिज्ञानमप्रमाणमिति चेत्‌; अस्ति तावदतो 
निरूपणीयं, क्षणप्रत्ययस्तु भ्रान्तोऽपि नास्तीति विशेषः॥९६॥ 


आमोदः 

अस्तु तर्हीति। तथा च परमाणूनामुपादानोपादेयभावसिद्धो वासनासड्क्रमः 
स्यादिति नातिप्रसद् इति भावः। क्षणिकत्वे विप्रतिपत्तिः- सर्वं क्षणमात्रवृत््यने- 
कवृत्तिधर्मव्यापकताव्याप्यं न वा? एवं च यत्‌ सत्‌ तत्‌ क्षणिकं यथा घटः 
संश्चविवादाध्यासितशब्दादिरित्यनुमानं पराभिमतम्‌। सत्‌ स्वोत्पत्त्यव्यवहितोत्तरक्षणवृत्ति- 
ध्वंसप्रतियोगि न वा ? स एव क्षणमात्रवृत्याधारताप्रतियोगित्वव्याप्या न वा? 
उपादानत्वमुपादेयसमानकालीनं न वा? तद्घटध्वंसः तद्घटोतत्यत्यव्यवहितोत्तरक्षणवतीं 
न वेति। ननु यद्यजनकाज्जनकमतिशयितं स्यात्तदा ताद्प्येण गृह्येत, न च गृह्यते, 
तस्मान्न ततो भिन्नमित्यत आह-न चेति। अतिरिच्यते विविच्य गृहयते। यद्वा अतिरतिक्रमे, 
चेतनं ज्ञानं तथा चातियोऽपि न ज्ञायत इत्यर्थः, पूर्वबीजापेक्षया सुसदूशत्वाद्‌ 
द्रागेव ' इन्दियायत्तमात्रेण न गृह्यत इत्यर्थः। तर्हिं सद्धावे किं मानमत आह- कार्यति। 
अध्यवसीयतेऽनुमीयते। अन्त्यातिशयः सामगरी। प्रकृतमुपपादयति- भूतान्येवेति। (आदि! 
पदाद्धोगादिनियमसङःग्रहः। “अन्यत्र ' -आत्पतत्त्वविवेके, तृतीयनिबन्धे च। 


अत्रापि लेशतो दृषयति-न वैजात्यमिति। “वेजात्यम 'ङःकुरादिकुर्व- 
दरूपत्वमकुर्वतो बीजातन्नाद्खीकर्तव्यं यदि, तदा बीजत्वेनैवाडकुरकारणतेति न 
क्षणिकत्वसिद्धिरित्यर्थः। अस्तु तर्हिं वेजात्यमत आह-न तस्मिन्निति। वैजात्ये कारणगते 

स्वीक्रियमाणे कार्ये धर्मादावपि तच्छद्कयाऽनुमानं तु न? ] स्यादित्यर्थः। मा भूदनुमानं, 
प्रत्यक्षमेव प्रमाणमस्तु, को दोष इत्यत आह-तेन विनेति। अनुमानेन विना क्षणिकतैव 
न सिध्येदित्यर्थः। तर्हिं प्रत्यक्षादेव क्षणभङ्कः सिध्येदित्यत आह -नाध्यक्षमिति। 
निश्चयः सविकल्पं तेन हि प्रत्यक्ष निर्विकल्पकमनुमीयते। न च क्षणिकत्वगोचरं 
सविकल्पकमस्तीत्यर्थः। 


सहकारिसमवहितं करोति, तदसमवहितं न करोतीत्यभ्युपगमः स्थैर्यमेव 
साधयेन्न क्षणिकत्वमित्याह -न हीति। कुत एवमत आह -तथेवेति। सहकारिला- 
भालाभाभ्यां जनकत्वाजनकत्वे व्यक्त्यैक्येऽप्यविरुद्धे इत्यर्थः। तद्वेति। सा च व्यक्तिः 
सहकारिसमवहिता भवतु, तज्जातीयाऽन्या वेति न कश्चिद्विशेष इत्यर्थः। तौ 
सहकारिलाभालाभो, वैजात्यं कुर्वद्रूपत्वम्‌। एवञ्च कार्येऽपि किच्चिद्विजात्यं', तथा च 
स एव वद्धिजन्यो नान्य इति धूममात्राद्रह्निमात्रं नानुमीयेतेत्यर्थः। तदुत्पत्तिनिश्चयः 
कार्यकारणभावनिश्चयः। टृष्टजातीयं ' धूमत्वावच्छिन्नम्‌। किञ्चिदिति पिज्ञाचादीत्यर्थः। 
तथा च धूममात्रं पिशाचवत्‌ स्यात्‌, धूमविोषस्तु वह्धिरित्यर्थः। यथादर्शनं व्यवस्थेति 
शङ्कते -न कार्यस्येति। न विवश्षितसिद्धिः कुर्वदरूपत्वसिद्धिः। उभयत्रेति। कार्य 
कारणे चेत्यर्थः। कार्यजन्मेति। कार्यदर्शनात्‌ कुर्वदरूपत्वं तदभावात्तदभाव इत्यर्थः। 
अत्रान्यथासिद्धिमाह- सहकारीति। यदि च कार्ये वैजात्योन्नायकं नास्ति तदा तत्र 
शङ्खा स्यादित्यत आह-उन्नीयतामिति। स्वभावानुपलव्धिरिति। योग्यानुपलव्धिरित्यर्थः। 
कथं न श्रभवती 'त्यत आह -कार्येति। तर्हिं कार्येणेवोन्नीयतामत आह -कार्यस्येति। 
अनुपलब्ध्यन्तरमिति। व्यापकानुपलब्धिरपीत्यर्थः। अतीन्दियस्यैव तद्वयापकस्यैव 
सम्भवादिति भावः। इदानीं परापरभावानुपपत्ति कुर्वदरूपत्वजातौ बाधकान्तरमाह-एवं 
विधीति। विधिरूपयोरिति स्वमते, व्यावृत्तिरूपयोरिति परमते। विरोधे सतीति। 
परस्परात्यन्ताभावसमानाधिकरणत्वे सतीत्यर्थः। “न समावेशः ' न सामानाधिकरण्यं 
गोत्वाश्चत्ववत्‌। “समाविष्टयोश्च ' न्युनाधिकयोरेव वृत्तित्वनियमो वृक्षत्वश्शिशपात्ववत्‌। 
तदिह यदि शालित्वं व्यापकं तदा यवबीजे कुर्वद्रूपत्वं न स्यात्‌, यदि कुर्वदरूपत्वमेव 
व्यापकं तदा कुशूलस्थेऽपि बीजे शालौ कुर्वदरूपत्वं स्यादिति भावः। ननु 
समादिं वि? ]षयोर्न्यूनाधिकदेशवृत्तित्वं सिद्धम्‌, अन्यूनानतिरिक्तदेशयोरपि जात्योः 
सम्भवादित्यत आह -अन्युनेति। व्यावर्स्येति। यथा वृक्षत्वव्यावर्त्यमवृक्षरूपं 
शिशपात्वव्यावर्त्यं वृक्षरूपमपि पनसादि, तथा घटत्वकलशत्वादीनां व्यावर्त्यभेदो 
नास्ति येन भेदः स्यादित्यर्थः। भिन्नवृत्तिनिमित्तकतया पर्यायब्दोच्छेदप्रसङ्कश्चेति 
भावः। ननु परस्परात्यन्ताभावसमानाधिकरणयोश्च समावेशो को दोष इत्यत 
आह-परस्यरेति। सामग्रीतोऽश्वसामग्री भिन्नेति न समावेश इत्याह -सामग्रीति। 

गूढाभिसन्धिराह- कुत इति। सामग्योरसाट्र्य कुत इत्यर्थः। परस्परेति। सामग्र्ोर्मिलनं 
क्वापि न दृष्यत इत्यर्थः। नेदमिति। सामग्रयोरतीन्दियत्वात्‌ परस्परपरीहारेणावस्थानं 
“नाध्यक्षमि त्यर्थः। यावदिति। प्रत्युतेत्यर्थः। कार्ययोरिति। कायोन्नेया सामग्री कार्ययोश्च' 
गवाश्वयोरसाद्र्येण सामग्रयोरसाद्र्यमुन्नीयत इत्यर्थः। कम्येति। कम्पपरीहारेणापि निश्चला 
शिंशपा, शिश्ञपापरीहारेण पिप्पले कम्प इति सकम्पा शिप नानुभूयेतेत्यर्थः। 
अयमिति समावेश इत्यर्थः। आशयमुद्घाटयति- गोत्वेति। गतमिति। कायैण कारणानुमानं 
गतम्‌। कारणाभावेन कार्याभावानुमानमपि गतम्‌। कारणाभावकार्ययोरविरोधात्‌ 
समावेशसम्भवादित्यर्थः। तत इति। निर्वह्वित्वधूमत्वयोर्विरोधो यदि स्यात्‌ तदा, यदि 
निर्वह्धिः स्याच्निर्धूमः स्यादिति विपक्षबाधकं प्रवर्तेतेत्यर्थः। स्वभावहेतुरिति। 
प्रसदहेतुविपर्यय इत्यर्थः। नन्वस्तीत्यादिना विपक्षबाधकप्रदर्शनस्यासङ्तत्वापत्ते। किन्तु 
“स्वभावहेतु 'स्तादात्म्यथा वृक्षः शिङपेति। तदिति। विपक्षबाधकमित्यर्थः। 
स्वभावहेतुस्तादात्म्य हेतु र्वा स्वभावहेतुर्यथा वृक्षः शिंशपा इति। तदिति। विपक्षे 
लाधकमित्यर्थः। श्िशटपासामग्री' यदि वृक्षसामग्री व्यभिचरेत्‌ स्वकारणमेव व्यभिचरेद्‌ 
इत्याह - वृश्ेति। स्वरूपव्यभिचारे विपक्षनाधकमुक्त्वा व्यवहारव्यभिचारे तदाह-एवमिति। 
यथा शिशटपा वृक्षविशेषस्तथा कम्पः शिशटापाविशोष इति तत्रापि विपक्षबाधकं 
तुल्यमित्याह-एवं तहीति। वृक्षशिङ्ञपयोः स्वाभाविकः सामान्यविशेषभावो न तु 
शिशपाकम्पयोर्येन साम्यं स्यादित्याह -नोदनादीति। स्वभावभूता इति। शिशपास्वभावभूता 
इत्यर्थः। कुत इति। स्थिरायाः शिंशपाया नोदनादिसहकारिसमवधानात्‌ 
कम्परूपकार्योत्पत्तेरित्यर्थः। “भवन्ती 'त्यत्र नोदनादय इत्यनुषद्धः। एवं त्हीति। 
वृक्षशिश्शपयोरपि सामान्यविशेषभावो माऽस्तु, तथा च कम्प इव शिंशपा शिशपापि 
वृक्षव्यवहारं तत्सामग्रीं वाऽतिपतेदिति क्व विपक्षबाधकमित्यर्थः। एवमेतदिति। 
वृक्षसामग्रामागन्तुकसहकार्यनुप्रवेशादेव शिंशपा जायते; परन्तु शिंशपयोत्पत्तो यदवच्छेदकं 
तस्य वृक्षसामग्रीपरिहारो नास्ति। कम्पोत्यत्तौ यदवच्छेदकं तस्य शिशपासामग्री- 
परिहारोऽस्तीति कम्पः शिंशां व्यभिचरतीत्यर्थः। कम्पजनका नोदनादयः स्वभावभूता 
इति त्वया स्वीकृतम्‌। तथा च कम्पा : ] शिश्शपाविशोष एव स्यात्ततश्च मूर्तत्वं 
तदवच्छेदकत्वो ? ] स्यादतिप्रसङ्खादित्याह - कम्पजनका इति। निरस्तामपि शङ्कां 
परीहारप्रकारथदार्थ पुनराह -शिंशपेति। तस्व दवे? |ति। सैव शिंशपा सहकारिसमवहिता 
कम्पं जनयेत्तादूशी वेति न कश्चिद्विशेष इत्यर्थः, प्रकृतमुपसंहरति- तस्मादिति। ननु 
भूतत्वमूर्तत्वादीनामपि परस्परात्यन्ताभावसमानाधिकरणानां सार्य दूश्यत एव इत्यत 
आह -अनेवम्भूतानामिति। परापरभावानायत्तत्वे सति समादि[ वि? ]ष्टानां 
भूतत्वमूर्तत्वादीनामित्यर्थः। उपाधित्वं न तु जातित्वम्‌। उपाधिसद्धूरो न दोष इत्यर्थः। 
एवं सति दण्डित्वादण्डित्वकुण्डलित्वाकुण्डलित्वादीनां भूतत्वतद भावादीनां 

विरुद्धानामप्युपाधीनां समाद वे? शः स्यादित्यत आह -तेषान्त्विति। “व्यक्तिभेदात्‌! 
भिन्नव्यक्तिस्वभावत्वादित्यर्थः। ननु दण्डित्वमपि दण्ड एव कुण्डलित्वमपि कुण्डलमेव, 
तेषां चानुगतत्वादनुगमकं दण्डत्वं कुण्डलत्वं च वाच्यम्‌। तथा च दण्डि- 
कुण्डलित्वयोरेकत्र समावेश्ात्तदुभयं विरुद्धमपि समाविष्ठमेवेत्यत आह-जातीनान्त्वीति। 
दण्डत्वकुण्डलत्वे न समवायेन वतेते पुरुषे, किन्तु दण्डकुण्डलयोरिति न समावेशः। 
समवायेनेव विरुद्धयोः समावेशनिषेधात्‌। एतदेवाह -भिन्नाश्रयत्वादिति। परण्परा- 
सम्बन्धाश्रयत्वादित्यर्थः। तथा चेति। कुर्वदरूपत्वस्य जातित्वनिराकृतावित्यर्थः। 
अभ्युपेत्याह - वैजात्येति। धूमसामान्येन वह्िसामान्यानुमानं न स्यात्‌, ताद्रूप्येण 
कार्यकारणभावाभावात्‌। कुर्वदरूपत्वस्य चाग्रहणादिति भावः। चा्वाकमतमाश्रित्याह-मा 
भूदिति। अनुमानमन्तरेण क्षणिकत्वं न सिध्येदित्याह-तेन हीति। ननु प्रत्यक्षमेव 
क्षणिकत्वे मानम्‌ इत्यत आह-न हीति। तथा निश्चयेति। इदं क्षणिकमिति 
सविकल्पकाभावादित्यर्थः। ननु निर्विकल्पकेन क्षणिकताग्रहः स्यादित्यत आह- 
गृहीतिति। “गृहीतं ' निर्विकल्पकविषयीकृतं यत्र निश्चीयते सविकल्पकेन विषयीक्रियते 
तत्रैव प्रत्यक्षं प्रमाणं व्यवतिष्ठत इत्र्थः। अन्यथा परमाण्वादीनामपि प्रत्यक्चतापत्तिरित्यत 
आह -अन्यथेति। ननु वर्तते घट इति प्रत्यक्षमेव क्षणिकत्वागोचरु म्‌? ] इत्याह-नन्विति। 
"वर्तमान" पदेन धर्मिविवक्षा चेत्‌, तदा तप्रत्य्षताऽस्माभिरपि अभ्युपगम्येवेत्याह- यदीति) 
स्थेर्यपश्चेऽपि तत्प्रत्यक्षताया अविरोध इत्याह - तस्येति। वर्तमानत्वं धर्मो नीलादीनां 
गृह्यते, तदाह -अथेति। (तस्य! “धर्मिणः। ताद्रूप्येण सत्त्वेन। ज्ञानवदिति। यथेकमपि 
ज्ञानं सदसत्‌ गोचरयति, तथा नीलादीनामपि सदसत्सम्बन्धो न विरुद्ध इत्यर्थः। 
ज्ञानमेकदैव सदसत्‌, सम्बन्धोऽक्रमिकस्तु सविरुद्ध इत्याह -क्रमेणेति। उपसर्पणं 
समवधानं, तत्‌ प्रत्ययः ' तत्कारणम्‌। प्रत्यथिज्ञानबलेन स्थेर्यसिद्धिमाक्षिपति- 
प्रत्यभिन्ञानमिति।।९६॥ 





स्थैर्यदष्योर्न सन्देहो न प्रामाण्ये विरोधतः। 
एकतानिश्चयो येन क्षणे तेन स्थिरे मतः॥९७॥ 


न हि स्थिरे तदरने वा स्वरसवादी सन्देहः। प्रत्यभिज्ञानस्य 
दुरपह्वत्वात्‌। नापि तत्प्रामाण्ये। स हि न तावत्सार्वत्रिको, व्याघातात्‌ 
तथाहि- प्रामाण्यासिद्धो सन्देहोऽपि न सिद्धयेत्‌, तत्सिद्धौ वा तदपि सिद्धयेत्‌! 


९२ न्यायकुसुमाञ्जलिः 


निश्चयस्य तदधीनत्वात्‌। कोटिद्वयस्य चादृष्टस्यानुपस्थाने कः सन्देहार्थः?। 
तदन च कथं सर्वथा तदसिद्धिः2। एतेनाऽप्रामाणिकस्तदव्यवहार इति 
निरस्तम्‌। सर्वथा प्रामाण्यासिद्धौ तस्याप्यसिद्धेः। प्रकृते प्रामाण्यसन्देहो, 
लूनपुन्जातकेशादौ व्यभिचारदर्शनादिति चेन्न। एकत्वनिश्वयस्य त्वयाऽपीष्वात्‌। 
अनिष्टो वा न किञ्ित्सिद्धयेत्‌। सिद्धयतु यत्र विरुद्धधर्मविरह इति चेत्‌; 
तेनैव स्थिरत्वमपि निश्चीयते। स इह सन्दिह्यते इति चेत्‌; तुल्यमेतत्‌ 
क्वचिन्निश्चयोऽपि कथञ्चिदिति चेत्‌; समः समाधिः॥९७॥ 


आमोदः 


चार्वाक - 'समीहितमि "ति स्थर्यासिद्धिरूपम्‌। स्थैयेति। स्थेय तावन्न “सन्देहः ", 
प्रत्यभिज्ञानविषयत्वात्‌। "दृष्टिः" प्रत्यभिन्ञानम्‌। तदपि मानसप्रत्यक्षम्‌। तत्रापि न 
सन्देह इत्यर्थः। सन्देहोऽपीति। कोटिनिश्चवयस्य सन्देहप्रयोजकत्वादित्यर्थः। तत्सिद्धौ 
सम्देहसिद्धो, तदपि प्रामाण्यमपि। “निश्चयस्य तदधीनत्वात्‌ ' सन्देहव्यापकत्वात्तेन 
विना सन्देहानुपपत्तेरित्यर्थः। “कः सन्देहार्थः' कः सन्देहपदार्थः। तदशन वा कोटिदर्छने 
वान 'तदसिद्धिः' न प्रामाण्यासिद्धिः, स्देहप्रामाण्यस्यैव कोटित्वात्‌। तद्वयवहारः 
प्रामाण्यव्यवहारः, स्थर्यव्यवहारो वा, तस्याप्यसिद्धेरिति। अप्रामाणिकत्वे तद्व्यवहार 
वा प्रमाणापेक्षा, प्रामाण्यस्थेर्ययोस्तदपेक्षा वेत्यर्थः, प्रत्यभिज्ञानप्रामाण्ये विप्रतिपत्तिर्न तु 
सर्वत्र प्रामाण्य इत्यत आह- प्रकृत इति, क्षणिकमप्येकमेवं न सिध्येदेवं सतीत्यर्थः। 
एकत्वेति। न किञ्चिदिति, क्षणिकमप्येवं किञ्चिन्न सिध्येदित्यर्थः। क्वापीति। क्षणिके 
वस्तुनीत्यर्थः। सम इति। प्रत्यथिज्ञाविषये घटादौ विरुद्धधर्मसंसर्गाभावादित्यर्थः॥९७॥ 





। ॥ 

हेतुशक्तिमनादृत्य नीलाद्यपि न वस्तु सत्‌। 
तद्युक्तं तत्र तच्छक्तमिति साधारणं न किम्‌॥१८॥ 
सर्वसाधारणनीलादिवैधर्म्येण काल्पनिकत्वं कार्यकारणभावस्य 
व्युत्पादयता नीलादिपारमाथिकमेवाभ्युमगन्तव्यम्‌। अन्यथा तदरैधर्म्येण 
हेतुफलभावस्यापारमार्थिकत्वानुपपत्ते। न च कार्यकारणभावस्याऽपारमार्थिकत्वे 


प्रथमः स्तलकः ९३ 


नीलादिपारमार्थिकं भवितुमर्हति, नित्यत्वप्रसङ्खात्‌। तस्मादस्य पारमार्थिकत्वेऽपर- 
मपि तथा, न वोभयमपीति कथमेकमनेकं परस्परविरुद्धं कार्य कुर्यात्‌?। 
तत्‌स्वभावत्वादिति यदि, तदोत्पत्तेरारभ्य कुर्यादविशेषादित्यपि न युक्त, 
तत्तत्सहकारिसाचिव्ये तत्तत्कार्य करोतीति स्वभावव्यवस्थापनात्‌। इदञ्च, 
साधारणमेव सर्वैरपि तथोपलम्भात्‌। न हि नीलादेरप्यन्यत्साधारण्यमिति।॥।१८॥ 


आमोदः 

इदानीं प्रकारान्तरेण कारणत्वमाक्षिपति-नत्विं नवि? ]ति। सर्वेति। दण्डो 
घटस्येव घटस्यापि कारणं स्यात्‌, कारणत्वस्वाभाव्यादित्यर्थः। ननु 
घटनियतपूर्ववर्तित्वोपाधिकं दण्डस्य घटकारणत्वम्‌। अयमुपाधिः पटं प्रति नास्तीति 
कथमविशोष इत्यत आह -अथेति। उपाधिरपि दण्डस्वभाव एव। तथा च स एव 
सर्वान्‌ प्रत्यविशेष इत्याह -उपाधेरपीति। ननु दण्डस्य घटकारणत्वमेव स्वभावस्तथा 
च कथं पटं कुर्यादित्याह -अथेति। तहिं प्रतिक्षणमेव घटं कुर्यात्‌, स्वभावस्य 
तावदस्थ्यादित्यर्थः॥ 


हेतुशक्तिमिति। कार्यकारणता च तिरस्कारश्चत्‌, तदा कादाचित्कत्वेनानुभूयमानं 
नीलाद्यपि वास्तवं न भवेदित्यर्थः। “उत्पत्तेरारभ्य कुर्यादि त्यत्र साधारण्यप्रसद्धे व 
[ च? ] समाधिमाह - तदयुक्तमिति घटानुकूलसहकारि 'युक्तं' दण्डादि घटे शशक्तमि 'ति 
सर्वैरेव ज्ञायत इति। कारणत्वमपि साधारणमेवेति। नोत्पत्तेरारभ्य कारणं, न च 
नीलादिवेधर्म्यमपीत्यर्थः। साधारणमिति। नीलादिसाधारणमेवेत्यर्थः। नीलादिपारमार्थिक- 
त्वेऽपि कार्यकारणभाव एव तन््रमित्युपपादयति-सर्वेति। अस्येति। नीलादरित्यर्थः। 
अपरमपि कारणत्वमपीत्यर्थः कथमिति। “एकं दण्डादि (अनेकं ' घटा [ घटग? ] 
वाभ्याजनादि कथं कुर्यादित्यर्थः। इदमिति। सहकारिसमवहितं सत्‌ करोतीत्येतदित्र्थः। 
साधारण्यमाह -सर्वैरिति। अन्यदिति, सर्वैस्तथोपलम्भादन्य- दित्यर्थः॥९८॥' 





श्च न्यायकुसुमाञ्जलिः 


पूर्वभावो हि हेतुत्वं मीयते येन केनचित्‌। 
व्यापकस्यापि नित्यस्य धर्मिधीरन्यथा न हि॥९९॥ 


भवेदेवं यदयन्वयव्यतिरेकावेव कारणत्वं, किन्तु कार्यात्नियतः पूर्वभावः 


स च ववचिदन्वयव्यतिरेकाभ्यामवसीयते, ववचिद्धर्मग्रहकात्प्रमाणात्‌ 
अन्यथा कार्यात्‌ कारणानुमानं क्वापि न स्यात्‌। तेन तस्यानुविधानानुपलम्भात्‌। 
उपलम्भे वा कार्यलिङ्भनवकाशात्‌, प्रत्यक्षत एव तत्सिब्धेः। तज्जातीयानुविधान- 
दर्शनात्सिद्धिरन्यत्रापि न वार्यते। तथापि "वस्तुगत्यानुविहितान्वयव्यतिरेकमेव 
कार्यात्कारणं सिद्धयते, अन्यत्र तथा दर्शनादिति चेन्न। बाधेन सङ्कखोेचात्‌, 
विपक्षे बाधकाभावेन चाव्याप्तेः, दर्शनमात्रेण चोत्कर्षसमत्वात्‌। अस्य च 
ईश्वरे विस्तरो वक्ष्यते। सर्वैव्यापकानां सर्वागपरत्यन्वयमात्राविरेषे कारणत्वप्रसङ्खो 
बाधकमिति चेन्न। अन्वयव्यतिरेकवज्जातीयताया विपक्षे बाधकेन च 
विरोषऽनतिप्रसङ्ात्‌। तथा हि- कार्य समवायिकारणवद्‌ दृष्टमित्यदृष्टाश्रयमपि 
तज्जातीय- कारणकम्‌, आश्रयाभावे कि प्रत्यासनमसमवायिकारणं स्यात्‌? 
तदभावे निमित्तमपि किमुपकुर्यात्‌? तथा चानुत्पत्तिः सततोत्पत्तिर्वा सर्व्रोत्यत्तिवा 
स्यात्‌। एवमपि निमित्तस्य सामथ्यदिव नियतदेोत्पादे स एव देश्नोऽवश्या- 
पेक्षणीयः स्यात्‌। तथा च सामान्यतो देशसिद्धावितरपृथिव्यादिबाधे 
तदतिरिक्तसिद्धि को वारयेत्‌? एवमसमवायिनिमित्ते चोहनीये॥९९॥ 


परिमल 


तथापीति। तथा च नालोकिकस्य परलोकसाधनस्य सिद्धिः। धर्माधर्मौ प्रति 
आत्मनः कारणत्वाभ्युपगमादित्यर्थः। न च नित्येति। नित्यत्वान्न कालकृतो विभुत्वाच्च 
न देशकृतो व्यतिरेको ^नित्यविभूनामि त्यर्थः। सोपाधेरिति। शरीरादिमत इत्यर्थः 
तथाभूतस्येति। नित्यविभोरित्यर्थः। कथमेतदित्यत आह-जनितो हीति। यदटृष्टेन 
यच्छरीरं जनितं तदेव तस्योपाधिर्वक्तव्यः। अन्यथाऽतिप्रसङ्खात्‌ तथा च भवेदेवं 
यद्दष्टप्रत्यात्मनः कारणत्वं स्यात्‌, तदेव तु नास्ति, नित्यविभुत्वेन व्यतिरेकाभावादित्याह 
न प्रथम इत्यादि। पूर्ववदेवेति। नित्यविभुत्वेन व्यतिरेकाजनकत्वासम्भावादेवेत्यर्थः। 
नित्यस्यापि व्यतिरेकमभ्युपेत्याह - तथापीति। स चेति। तथाचोभयोरपि नित्यत्वान्न 
व्यतिरेक इति भावः। तद्वत इति। न त्वात्मादिरित्यर्थः। 


१. कोष्ठगत्या इति अस्मतूसप्मत पाठः। 


प्रथमः स्तलकः ९५ 


पूर्वभाव इति। अनन्यथासिद्धनियत "पूर्वभाव ' इत्यर्थः। येन केनचिदिति 
अन्वयव्यतिरेकाभ्यां वा, धर्मिग्राहकमानेन वेत्यर्थः, प्रकृतमधिकृत्याह- व्यापकस्यापीति। 
अन्यथेति। कारणत्वमन्तरेणेत्यर्थः। 


अन्यथेति। यद्यन्वयव्यतिरेकादेव कारणत्वं स्यादित्यर्थः। तेनेति। अनुमात्रा 
कार्येण वेत्यर्थः। ननु यत्कार्यं कारणं प्रति लिङ्गं तत्कार्यजातीयं प्रति अन्वयव्यतिरेको 
दृष्वेव। अतोऽनुमानं स्यादित्यत आह-तज्जातीयेति। अन्यत्रापीति। नित्यविभावित्यर्थः। 
द्रव्यत्वेन गुणं प्रति कारणता तत्रापि स्यादेव। रूपादिकं प्रति घटादिद्रव्यस्यान्वय- 
व्यतिरेकदर्शनादित्यर्थः। कोष्ठगत्येति। वस्तुगत्येत्यर्थः। बाधेनेति। विभोबधिन व्यभि[ ति? ] 
रेकवत्येव तत्सङ्खोीचादित्यर्थः। व्यतिरेकवदेव कारणत्वमिति व्याप्तो विपश्चबाधकत्वान्ना- 
स्तीत्याह -विपश्चेति। दण्डादौ दर्शनमात्रादन्यत्रापि तथा स्यादित्यत्राह - दर्शनमात्रेणेति। 
अस्य चेति। उत्कर्षसमजात्युत्तरस्येत्यर्थः। विरोषविरोधप्रस्तावे पञ्चमस्तवके। एवं 
सति घटपटादिकमपि प्रत्याकाश्ञादीनां कारणत्वं स्यादित्याह - सर्वेति। अन्वयेति। 
घटादिकं प्रत्याकाशादीनां न तावत्‌ समवायिकारणत्वं सम्भवति, पृथिवीत्वावच्छिन्न 
प्रति पृथिवीत्वावच्छिन्नस्येव समवायिकारणत्वस्यान्वयव्यतिरेकसिद्धत्वात्‌ नाप्यसमवायि- 
कारणत्वं, द्रव्ये तदसम्भवात्‌। नापि निमित्तकारणत्वम्‌, अन्यथासिद्धत्वादित्यर्थः। 
“अन्वयव्यतिरेकवज्जातीये 'ति स्फुटयति कार्यमिति। 


विपक्षबाधकं स्फुटयति-आश्रयाभाव इत्यादि। ननु निमित्तकारणमेवाश्रयः 
स्यादित्यत आह-एवमपीति। तर्हिं तदेव समवायिकारणं स्यादित्यर्थः। नित्यकारण- 
विभुभोक्तृसिद्छिमभिप्रेत्याह- तथा चेति। ज्ञानादीनां समवायिकारणं सिध्यद्‌ 
अष््रव्यातिरिक्तद्रव्यमादायैव सिध्यतीत्यर्थः॥९९॥ 


इत्येषा सहकारिशक्तिरसमा माया दुसुन्नोतितो 
मूलत्वात्प्रकृतिः प्रबोधभयतोऽवि्योति यस्योदिता। 
देवोऽसौ विरतप्रपञ्चरचनाकल्लोलकोलाहलः 


साक्षात्साक्षितया मनस्यथिरति बध्नातु शान्तो मम॥२०॥ 
।। इति श्रीन्यायकुसुमाञ्जलौ प्रथमस्तबकः।। 


आमोदः 
स्तनकार्थमुपसंहरत्रेवाशंसामाह इत्येव षे? ]ति। इति '-शब्द उपसंहारे, यद्वा 
"एषा ' इत्यर्थं इत्येषेत्यखण्ड एव शब्दः। असो देवो मम मनसि साक्षादेवासक्तिमभिरतिं 

बध्नातु', मम मनस्यासक्तो भवत्वित्यर्थः। साश्चितयेति। तस्यामासक्तो स्वयमेव साक्षी 
भवत्वित्यर्थः। “यस्य एषा ' अनेन स्तवकेन यत्‌ साधितमदृष्ठं यैव “सहकारिशक्तिः। 
सहकारिणि सिद्धान्तिनामेकवाक्यतामाह- मायेति। दुःखेन मायाऽप्युत्रीयतेऽदृष्टपीत्यदृष्मेव 
एकदण्डिनो माया? प्रभवं विश्चमित्यनेनाचक्षते; सांख्या अपि प्रकृतिपदेनाटूष्टेवाचक्षते, 
मूलकारणं प्रकृतिरित्यादि; त्रिदण्डिनोऽप्यविद्याप्रभवं विश्चमित्याचक्षाणा 
अविद्यापदेनादृष्टमेवाहुः। श्रबोध 'स्तत्त्वज्ञानं तत्नाश्यत्वादविद्यापि ततो बिभेति। 
भोगद्वाराऽदृष्टस्यापि तन्नाश्यतया तदपि ततो बिभेतीति साम्यात्‌। प्रपञ्चो ' गोघटादि 
कार्यजातं तस्य शरचना' निर्माणं तत्प्रति यः "कल्लोलः" साद्भयादिसिद्धान्तप्रवादः, स 
एव “कोलाहलो 'ऽनभिव्यक्तविशेषमु यु? ]क्तिको वचनसन्दर्भः, यस्मिन्‌ विषये 
“वित्‌ र? ]तः' शान्तः। शान्तो ' दवेषादिहीनः, तथा चादृष्टसहकृत ईश्वर एव प्रपञ्चकारणं, 
न तु माया प्रकृतिरविद्या वेत्यर्थः। यद्वा साक्षादिति। साश्चितयेति। सन्निहितेनैव 
सम्बाधं [ सम्बन्धः? ], तेनाभिरतिबन्धे “साक्षादेव साक्षी ', न तु श्रुतादिसाक्षीत्यर्थः। 
यद्वा साक्षादेवाभिरतिं बध्नातु" साक्षात्कारविषयो भवत्वित्यर्थः, मननस्य जातत्वात्‌॥२०॥ 


|| इति प्रथमस्तवकः।। 


द्वितीयः स्तबकः 


तदेवं सामान्यतः सिद्द्ेऽलोकिके हेतो तत्साधनेनावश्यं भवितव्यम्‌। 
न च तच्छक्यमस्मदादिभिरद्रष्टम्‌। न चादृष्टेन व्यवहारः। ततो लोकोत्तरः 
सर्वानुभावी सम्भाव्यते। ननु नित्यनिर्दोषवेदद्वारको योगकर्मसिद्धसर्व्ञद्वारको 
वा धर्मसम्प्रदायः स्यात्‌, किं परमेश्चरकल्यनयेति चेत्‌। अत्रोच्यते- 


प्रमायाः परतन््रत्वात्‌ सर्गप्रलयसम्भवात्‌॥ 
तदन्यस्मिन्ननाश्चासान्न विधान्तरसम्भवः॥९॥ 


तथा हि। प्रमा ज्ञानहेत्वतिरिक्तहेत्वधीना, कार्यत्वे सति तद्विशेषत्वात्‌ 
अप्रमावत्‌। यदि च तावन्मात्राधीना भवेदप्रमापि प्रमैव भवेत्‌। अस्ति हि तत्र 
ज्ञानहेतुः। अन्यथा ज्ञानमपि सा न स्यात्‌। ज्ञानत्वेऽपष्यतिरिक्तदोषानुप्रवेादप्रमेति 
चेत्‌। एवं तर्हिं दोषाभावमधिकमासाद्य प्रमापि जायेत, नियमेन तदपेक्षणात्‌। 
अस्तु दोषाभावोऽधिको, भावस्तु नेष्यते इति चेत्‌। भवेदप्येवं, यदि नियमेन 
दोषिर्भावरूपेरेव भवितव्यम्‌, न त्वेवम्‌। विरोषदर्शनादेरभावस्यापि दोषत्वात्‌ 
कथमन्यथा ततः संशयविपर्ययो। ततस्तदभावो भाव एवेति कथं स नेष्यते। 


स्यादेतत्‌। शब्दे तावद्िप्रलिप्सादयो भावा एव दोषाः, ततस्तदभावे 
स्वत एव शाब्दी प्रमेति चेन्न। अनुमानादौ लिङ्खविपर्यासादीनां भावानामापि 
दोषत्वे तदभावमात्रेण प्रमाऽनुत्पत्तेः। अन्यत्र यथा तथाऽस्तु, शब्दे तु 
विप्रलिप्साद्यभावे वक्तुगुणापेक्षा नास्तीति चेन्न। गुणाभावे तदप्रामाण्यस्य 
वक्तृदोषापेक्षा नास्तीति विपर्ययस्यापि सुवचत्वात्‌। अप्रामाण्यं प्रति 
दोषाणामन्वयव्यतिरेको स्त इति चेन्न प्रामाण्यं प्रत्यपि गुणानां तयोः सत्त्वात्‌। 
पोरुषेयविषये इयमस्तु व्यवस्था, अपौरुषेये तु दोषनिवृत्त्येव प्रामाण्यमिति 
चेन्न। गुणनिवृ््याऽप्रामाण्यस्यापि सम्भवात्‌। तस्या अप्रामाण्यं प्रति सामर्थ्य 
नोपलब्धमिति चेत्‌। दोषनिवृत्तेः प्रामाण्यं प्रति क्र सामर्थ्यमुपलब्धम्‌?। 

लोकवचसीति चेत्‌। तुल्यम्‌। तदप्रामाण्ये दोषा एव कारणं, गुणनिवृत्तिस्त्व- 
वर्जनीयसिद्धसन्निधिरिति चेत्‌। प्रामाण्यं प्रति गुणेष्वपि तुल्यमेतत्‌। गुणानां 
दोषोत्सारणप्रयुक्तः सन्निधिरिति चेद्‌, दोषाणामपि गुणोत्सारणप्रयुक्त इत्यस्तु! 
निःस्वभावत्वमेव मपौरुषेयस्य वेदस्य स्यादिति चेत्‌, आत्मानमुपालभस्व। 
तस्माद्यथा द्ेषरागाभावाविनाभावेऽपि रागद्रषयोरनुविधाननियमात्‌ प्रवृत्तिनिवृत्ति- 
प्रयतलयो रागद्रेषकारणकत्वं, न तु निवृत्तिप्रयतनो द्वेषहेतुकः, प्रवृत्तिप्रयलस्तु 
सत्यपि रागानुविधाने द्वेषाभावहेतुक इति विभागो युज्यते, विशेषाभावात्‌, 
तथा प्रकृतेऽपि। 


तथापि वेदानामपोरुषेयत्वे सिद्धे, अपेतवक्तृदोषत्वादेव प्रामाण्यं 
सेत्स्यति, ततः सिद्धे प्रामाण्ये गुणाभावेऽपि तदिति दोषाभावा एव हेतुरकारणं 
गुणा इति चेत्न। अपेतवक्तृगुणत्वेन सत्प्रतिपक्षत्वप्रसङ्खात्‌। स्वत एव 
प्रामाण्यनिश्चयः, किन्तु शङ्कामात्रमनेनापनीयते दोषनिबन्धनत्वात्तस्य तद्भा- 
वेऽभावात्‌ अतो नेदमनुमानवत्‌ सत्प्रतिसाधनीकर््तुमुचितमिति चेन्न। 
गुणनिवृत्तिनिबन्धनायाः शङ्खायाः सुलभत्वात्‌। तस्याः केवलाया अप्रामाण्यं 
प्रत्यनङत्वान्न शङ्धेति चेत्‌, दोषनिवृत्तेरपि केवलायाः प्रामाण्यं प्रत्यनङत्वान्न 
तथा शङ्खानिवृत्तिरिति तुल्यमिति। 


एवं प्रामाण्यं परतो ज्ञायते अनभ्यासदशायां सोशयिकत्वात्‌, 


अप्रामाण्यवत्‌। यदि तु स्वतो ज्ञायेत, कदाचिदपि प्रामाण्यसंशयो न 
स्यात्‌, ज्ञानत्वसंशयवत्‌। निश्चिते तदनवकाश्ात्‌। न हि साधकबाधक- 
प्रमाणाभावमवधूय समानधर्मादिदर्शनादेवाऽसौ, तथा सति तदनुच्छेदप्रसङ्खत्‌। 
अथ प्रमाणवदप्रामाणेऽपि तदप्रत्ययदर्शना द्विशेषादर्शनाद्धवति शङधत्यभिप्रायः, 
तत्‌ कि प्रामाणज्ञानोपलस्भेऽपि न तत्प्रामाण्यमुपलब्धं, प्रमाणज्ञानमेव वा 
नोपलब्धम्‌? आद्ये कथं स्वतः प्रामाण्यग्रह? प्रत्ययप्रतीतावपि तदप्रतीतेः 
द्वितीये, कथं तत्र शङ्का? धर्मिण एवानुपलब्धेरिति। यदपि इटिति 
प्रयुरतरसमर्थप्रवृत््यन्यथानुपपत्त्या स्वतः प्रामाण्यमुच्यते, तदपि नास्ति। 
अन्यथैवोपपत्ते। इटिति प्रवृत्तिर्हि ्मटिति तत्कारणोपनिपातमन्तरेणानुपपद्यमाना 
तमाक्षिपेत्‌, प्रचुरप्रवृत्तिरपि स्वकारणप्राचुर्यम्‌, इच्छा च प्रवृत्तेः कारणम्‌, 
तत्कारणमपीष्टाभ्युपायताज्ञानम्‌, तदपि तज्जातीयत्वलिङ्धानुभवप्रभवम्‌, 

सोऽपीद्धियसन्निकर्षादिजन्मा, न तु प्रामाण्यग्रहस्य क्वचिदप्युपयोगः। उपयोगे 
वा स्वत एवेति कुत एतत्‌?। ततः समर्थप्रवृत्तिप्राचुर्यमपि प्रामाण्यप्राचुर्यात्‌, 
तदग्रहणप्राचरयाद्ा। स्वतस्त्वं तु तस्य क्कोपयुज्यते। न हि पिपासूनां इटिति 
प्रचुरा समर्था च प्रवृत्तिरम्भ्सीति पिपासोपशमनशक्तिस्तस्य प्रत्यक्षा स्यात्‌। 


स्यादेतत्‌। प्रामाण्यग्रह सति सर्वमेतदुपपद्यते। स च स्वतो यदि न 
स्याद्‌, न स्यादेव, परतः पक्षस्याऽनवस्थादुःस्थत्वादिति चेन्न 
तदग्रहेऽप्यर्थसन्देहादपि सर्वस्योपपत्तेः। न चानवस्थापि, प्रामाण्यस्यावश्य- 
ज्ञेयत्वानभ्युपगमात्‌। अन्यथा स्वतः पक्षेऽपि सा स्यात्‌। लिङं निश्चितमेव 
निश्चायकम्‌, ततस्तन्निश्चयार्थमवश्यं लिङ्कान्तरपेश्षायामनवस्थेति चेत्‌। तत्‌ 
किमनुपपद्यमानोऽथऽनिश्चित एव स्वोपपादकमाक्षिपति, येनानवस्था न स्यात्‌। 
प्रत्यक्षेण तस्य निश्चयात्तस्य च सत्तयैव निश्चयाकत्वान्नैवमिति चेत्‌। ममापि 
प्रत्यक्षेण लिङनिश्वयात्तस्य च सत्तयैव निश्चयाकत्वान्नैवमिति तुल्यम्‌। 
लिङ्ुल्ञानस्य प्रामाण्यानिश्चये कथं तन्निश्चयः स्यादिति चेत्‌। अनुपपद्यमा- 
नार्थज्ञानस्य प्रामाण्यानिश्चये कथं तन्निश्चयः इति तुल्यम्‌। न हि निश्चयेन 
स्वप्रामाण्यनिश्चये वां विषयं निश्चाययति प्रत्यक्षम्‌, अपि तु स्वसत्तयेत्युक्तमिति 
चेत्‌। तुल्यम्‌। तथापि यदि तल्लिङ्खाभासः स्यात्तदा का वार्तेति चेत्‌। 
अनुपपद्यमानोऽप्यथों यद्याभासः स्यात्‌ तदा का वार्तेति तुल्यम्‌। सोऽपि 
प्रामाण्यमाक्षिपतीत्युत्सर्गः। स॒ च क्कचिद्बाधकेनापाद्येत इतिचेत्‌। 
लिद्धप्येवमिति तुल्यम्‌। तर्हि प्रामाण्यानुमानेऽपि शङ्खा तदवस्थेवेति निष्फलः 
प्रयास इति चेत्‌। एतदपि तादृगेव अनुपपद्यमानोऽर्थ एवासौ तथाविधः 
कश्चिद्‌ यः स्वप्नेऽपि नाभासः स्यात्ततो नाशङ्धेति चेत्‌। लिङ्केऽप्येवमिति 
समः समाधिः। कः पुनरसावर्थ यः स्वपेऽपि नाभासः स्यात्‌, यदनुपलम्भे 
विभ्रमावकाश्ञो यादूगुपलम्भे च तद्राधव्यवस्था। अन्यथा हि, तथाभूतस्यापि 
व्यभिचारे साऽपि न स्यात्‌। मा भूदिति चेन्न, भवितव्यं हि तत्त्वातत््वविभागेन। 
अन्यथा व्याघातात्‌। कथं हि नियामकनिः ेषविरेषोपलम्भेऽपि विपरीतारोपः? 
तथाभावे वा तदतिरिक्तविशेषानुपलम्भे कथं बाधकम्‌। तदभावे त्वबाधस्य 
कथं भ्रान्तत्वमिति। 

स्यादेतत्‌। परतः प्रामाण्येऽपि नित्यत्वाद्वेदानामनपेक्षत्वं, महाजन- 
परिग्रहाच्च प्रामाण्यमिति को विरोधः?। न। उभयस्याप्यसिद्धेः। न हि वर्णा 
एव तावन्नित्याः। तथा हि इदानीं श्रुतपूर्वो गकारो नास्ति, निवृत्तः कोलाहल 
इति प्रत्यक्षेणैव शब्दध्वंसः प्रतीयते। न हि शब्द एवान्यत्र गतः अमूर्तत्वात्‌ 
नाप्यावृतः तत एव सम्बन्धविच्छेदानुपपत्ते;। नाप्यनवहितः श्रोता। 
अवधानेऽप्यनुपलब्धेः। नापीन्दरियं दुष्ट, शब्दान्तरोपलब्धेः। नापि सहाकार्यन्तरा- 
भावः। अन्वयव्यतिरेकवतस्तस्यासिद्धेः। नाप्यतीन्रियम्‌ तत्कल्पनायां 
प्रमाणाभावात्‌। अन्यथा, घटादावपि तत्कल्पनाप्रसङ्खात्‌। न च शब्दस्य 
नित्यत्वसिद्धौ तत्कल्पनेति युक्तम्‌। निराकरिष्यमाणत्वात्‌॥ 


ते त्वेकदेशिनो नैवमिच्छन्ति, तान्‌ प्रत्युच्यते। विवादाध्यासितः 
शब्दप्रध्वंसः, इन्द्रियग्राह्यः, एेद्द्रियकाभावत्वात्‌, घटाभाववत्‌। नेतदेवम्‌, 
इद्धियाऽसन्निकृष्छत्वा- दतीद्धियाधारत्वाद्वेति चेन्न। इदं ह्युपाध्युद्धावनं वा स्यात्‌, 
व्यापकानुपलब्ध्या सत्प्रतिपक्षत्वं वा?। न प्रथमः, स्वरूपयोग्यतां प्रति 
सहकारियोग्यताया अनुपाधित्वात्‌, तस्यास्तामपेश्ष्येव सर्वदा व्यवस्थितेः, 
नाप्यैन्द्रियकाधारत्वप्रयुक्तमभावस्य प्रत्यक्षत्वम्‌, धर्माद्यभावस्यापि 
तथात्वप्रसङ्खात्‌। अत एव, नोभयप्रयुक्तम्‌। नापि द्वितीयः, प्रथमस्यासिद्धेः। 
अस्ति हि श्रोत्रब्दाभावयोः स्वाभाविको विशोषणविशेष्यभावः। 
विषेष्यस्यातीन्धरियत्वात्‌। कथमेन्रियकविशिष््ञानविषयत्वम्‌, तथा विशेष्यम- 
व्यवस्थापयतश्च कथं विशेषणत्वमिति चेन्न। तथा विशेष्यव्यवस्थापनायाः 
फलत्वात्‌। न तु तदेव विशेषणत्वम्‌, आत्माश्रयत्वप्रसङ्कात्‌। विशेषणभावेन 
समवायाभावयोग्र्हणं, तथा ग्रहणमेव च विशेषणत्वमिति 


तस्मात्‌, सम्बन्धान्तरमन्तरेण तदुपश्िलष्टस्वभावत्वमेव हि तयोः। 
सैव च विषशिष्प्रत्ययजननयोग्यता, विशेषणतेत्युच्यते। सा चात्र दुर्निवारा, 
प्रतियोग्यधिकरणेन स्वभावत एवाभावस्य मिलितत्वात्‌। तथापि तया तथेव 
प्रतीतिः कर्तव्येति चेन्न। गृह्यमाणविशेष्यत्वाऽवच्छिन्नत्वाद्‌ व्याप्तेः। अन्यथा, 
संयुक्तसमवायेन रूपादौ विशिष्टविकल्पधीजननदर्शनाद्‌ गन्धादावपि तथात्व- 
प्रसङ्खात्‌। तथापि नेन्रियविशोषणतया कस्यचिद्‌ ग्रहणं दृष्टम्‌, अपि 
तिद्धियसम्बद्धविशेषणतया, सा चातो निवर्तत इति चेन्न। अस्य प्रतिबन्धस्य 

इन्द्ियस्निकृष्टार्थप्रतिसंबन्धिविषयत्वात्‌। अन्यथा संयुक्तसमवायेन 
गन्धादावुपलब्धिदर्शनात्‌ समवायेनादर्शनात्‌ शब्दस्याग्रहणप्रसङ्ात्‌। नाप्यभावत्वे 
सत्यतीद्धियाधारत्वात्‌ सत्प्रतिपक्षत्वं, योग्यताविरहप्रयुक्तत्वाद्‌ व्याप्तेः। न 
चाऽतीद्धियाधारत्वमेव तस्य योग्यताविरहः। तद्िपर्ययस्यैव योग्यतत्वापत्ते। 
न चैवमेव धर्मादिप्रध्वंसग्रहणप्रसङ्खात्‌। दृश्याधारत्वं दश्यप्रतियोगिता चेति 
द्वयमप्यस्य योग्यतेति चेन्न। उभयनिरूपणीयत्वनियमानभ्युपगमात्‌। प्रतियोगिमात्र- 
निरूपणीयो ह्यभावः। अन्यथेह भूतले घटो नास्तीत्येषाऽपि प्रतीतिः प्रत्यक्षा 
न स्यात्‌। संयोगो ह्यत्र निषिद्धयते, तदभावश्च भूतलवद्‌ घटेऽपि वतते, तत्र 
यदि प्रत्यक्षतया भूतलस्योपयोगो, घटस्यापि तथेव स्यादविशोषात्‌। अथ 
घटस्याऽन्यथोपयोगः, भूतलस्याप्यन्यथेव स्यादविरटेषात्‌। कथमन्यथेति चेत्‌। 
प्रतियोगिनिरूपणार्थमभावसन्निकर्षार्थद्च। तत्र प्रतियोगिनिरूपणं स्मरण- 
लक्षणमनुपलभ्यमानेनापीति, न तदर्थमध्यक्षगोचरत्वमपेक्षणीयमन्यतरस्यापि; 
कुत उभयस्य। स्निकर्षस्तु, भूतलघट संयोगाभावस्येद्धियेण साक्षान्नास्ति, 
येनास्ति तेनापि यदीद्धियं न सन्निकृष्येत, कथमिव तं गमयेत्‌। न 
चोपलब्धोपलभ्यमानाभ्यामेवेन्दरियं सत्निकृष्यते। इतरेतराश्रयप्रसङ्घा्‌। 


आमोदः 


द्वितीयां विप्रतिपत्ति निरस्यन्नाह - तदेवपमिति। अनिणीर्तकारणविशेषत्वं सामान्यम्‌ 
तत्साधनेनेति। यागहिंसादिनेत्यर्थः। नचेति। यागादीनां हितसाधनत्वं हिंसादी- 
नामहितसाधनत्वम्‌ चास्पदादिपरोक्षमित्यर्थः। तर्हिं हितसाधनत्वमहितसाधनत्वं चाज्ञात्वापि 
प्रवृत्तिनिवृत्ती स्याताम्‌, को दोष इत्यत आह -नचेति। तत इति। यदुपदेशादस्मदादीनां 
प्रवृत्तिनिवृत्ती इति शेषः। लोकोत्तरत्वमस्मदादिविलक्षणत्वम्‌। सर्वानुभावीति। 
हितसाधनमहितसाधनं च सर्वमुपदेशद्वाराऽनुभावयतीत्यर्थः। यद्वा सर्वमनुभावयितुं 
बोधयितुं शीलमस्येति सर्वानुभावीति। न चादृष्टेन व्यवहार ' इति यागादि 
स्वर्गसाधनताबोधक शब्दरूपी व्यवहार उक्त इत्यन्ये। स्तवकेन निरसनीया- 
मन्यथासिद्धिमाह - नन्विति योगेति। योगकर्मभ्यां सिद्धा ये सर्वज्ञाः कपिलादयस्तदद्वारक 
इत्यर्थः। सम्प्रदीयते गुरुणा शिष्यायेति “सम्प्रदायो ' वेदः, धर्मगोचरः सम्प्रदायः 
धर्मसम्प्रदायः। किमिति। परमेश्वरोऽभ्युपदेषटत्वेनादृष्टाधिष्ठातूत्वेन कल्पनीयस्तत्रः वेदो 
नित्य एव न वक्तारमपेक्षते। अदष्ं चास्पदादिभिरधिष्ठेयमनधिष्ठितमेव वा प्रवर्तयिष्यते। 
तेन तदर्थमपि नेश्वरापेक्षा। प्रामाण्यं च वेदस्य नित्या नि ]रदोषत्वात्‌ स्वत एवोत्पद्यते 
ज्ञायते चेति मीमांसकाः। कपिलादय एव वक्तारोऽदृष्टाद्यधिष्ठिताः सर्व्ञाश्चेति सांख्याः। 

अग्रोभयत्रापि कारिकया दूषणं संगृह्णाति प्रमाया इति परतन्वत्वात्‌ गुणजन्यत्वात्‌। 
गुणश्च वक्तृवाक्यार्थयथार्थज्ञानम्‌। तच्च वक्तारमन्तरेण कथं स्यादिति भावः। ननु 
नित्यत्वेऽपि वेदस्य महाजनपरिग्रहादेव प्रामाण्यं निश्चित्य यागादौ प्रवर्तस्यात इत्यत 
आह -सर्गेति। सांख्यमतं दूषयति-तदन्यस्मन्निति। कपिलादेः सार्व प्रमाणाभावाद्‌ 
भ्रमादिसम्भावनाया “मनाश्चासादित्यर्थः। ननु सांख्यमते दूषितेऽपि मीमांसकमते न 
दोषः सर्गादिसम्भवेऽपि ब्रह्माण्डान्तरवर्तिभिरेव कपिलादिथिरागत्य प्रलयानन्तरं वेदप्रद्योतनं 
स्यादित्यत आह-न विधान्तरेति। प्रमाया गुणजन्यत्वं साधयति प्रमेति। ज्ञानत्वावच्छिन्न 
प्रति यो €ेतु' रात्ममनोयोगादिस्त(दतिरिक्तो' यो तुः प्रकृते गुणस्त“दधीनेत्यर्थः।' 


येषामात्मनः प्रभृतीनामनित्यज्ञानत्वावच्छेदेन कारणत्वं तदतिरिक्तमनित्य- 
प्रमात्वावच्छिन्नकार्य प्रति कारणमवश्यमद्खीकर्तव्यम्‌। अन्यथाऽनित्यप्रमात्वमाकस्मिकं 
स्यात्‌। स्याच्चाप्रमायामपि प्रमात्वम्‌, अविशिष्टकारणजन्यत्वात्‌। स च कारणविशेषः 
शान्द्यां प्रमायां वक्तृवाक्यार्थयथार्थज्ञानमेव। तथा चानित्यप्रमात्वमनित्य 
ज्ञानत्वावच्छिन्नकार्यताप्रतियोगिककारणताभिन्नकारणता- प्रतियोगिककार्यतावच्छेदकम्‌। 
अनित्यज्ञानत्वान्यकार्यतावच्छेद क धर्मत्वात्‌, अप्रमात्ववत्‌; घटवद्वा। अनित्यप्रमात्वं 
कार्यतावच्छेदकमित्येव साध्यम्‌। पक्षधर्मताबला[ दु ]क्तानुमानार्थसिद्धिः। अनित्यप्रमा 
प्रमाऽप्रमोऽभयहेतुर्नित्यहेतुजन्या, जन्यत्वादप्रमावत्‌। अनित्यप्रमा प्रमाऽप्रमान्यतर- 
प्रतिबन्धकलजन्या, प्रमाऽप्रमान्यतरत्वादप्रमावदित्यादीनामप्युक्तानुमान एव तात्पर्यम्‌। 
कार्यत्वे सती ति तु स्वसिद्धेश्वरज्ञाने व्यभिचारवारणाय। अत्र विपक्षाधकमाह -यदि 
हीति ^तावन्मात्राधीना' ज्ञानहेतुमात्राधीना। ज्ञानहेतुमात्राधीनत्वेन प्रमावृत्तिधर्मेणाप्रमायां 
प्रमात्वापादनं व्यधिकरणमिति चेत्‌, न! प्रमाकार्यत्वे सत्यप्रमाकारणविलक्षणकारणजन्या 
यदि न स्यादप्रमा स्यादिति विवक्षितत्वात्‌। यद्वा प्रमात्वं यदि ज्ञानसामग्रीमात्र- 
प्रमात्वप्रयोज्यवृत्ति स्यादप्रमावृत्ति स्यादप्रमात्ववदित्यत्र तात्पर्यत्वात्‌। आपादकासिद्ि- 
मपाकरोति-अस्ति हीति। (तत्र  प्रमायाम्‌। “सा ' प्रमा। ननु ज्ञानहेतुमात्राधीनत्वेऽपि 
अप्रमायां दोषसमवहितसामग्रीजन्यतया कथमप्रमायाः प्रमातादात्म्यमिति 
शड्धते - ज्ञानत्वेऽपीति। एवं तहिं ज्ञानविशोषवत्‌ प्रमाविोषोऽप्रमा स्यादिति। दोषे 
सत्यपि स्वाभिमतमाह -एवं तहीति। तथा च ज्ञानहेत्वतिरिक्तहेतुजन्यत्वं सिद्धमेवेत्यर्थः। 
भावस्त्विति। तथा च कथं गुणसिद्धिर्यन तदधिकरणतया ईश्वरः सिद्धयेदिति भावः। 
भवेदेवमिति।' प्रमायामागन्तुकभावानपेक्षत्वं स्वतस्त्वं भवेद्‌ यदि दोषाभावो भावो न 
भवेदित्यर्थः। 


९. भवेदेवमिति शंकरसम्मतः पाठः। 


द्वितीयः स्तबकः १०३ 


अभावस्यापिति। तथा च तदभावो भाव एव। विशेषदर्शनं प्रमाकारण- 
मित्यागन्तुकभावानपेक्षा प्रमायामवर्जनीयेत्यर्थः। विरेषादर्शनस्य दोषत्वमुपपादयति- 
कथमिति। यद्यपि विशेषदर्शनस्य प्रमामात्र प्रति न हेतुत्वम्‌, विरेषप्रमायां व्यभिचारात्‌, 
तत्रापि तद्धतुत्वेनानवस्थानात्‌। विशेषदर्शने सत्यपि पीतः शङ्क इत्यपि भ्रमदर्शनात्‌। 
किञ्च विशोषदर्नप्रतिबन्धकपित्तादीनामेव दोषत्वे सम्भवति विरोषादर्छनं न दोषो येन 
विशेषदर्शनं गुणः स्यात्‌। अत एव पित्ताद्युत्कर्षेण भ्रमोत्कषां ऽप्युपपद्यते। तथापि 
संशयविपर्ययोत्तरप्रमायां विशेषदर्शनस्य कारणत्वे क्लिधृप्तेऽन्यत्रापि तदेव कारणम्‌। 
दोषोऽपि विशोषादर्शनमेव। पित्तादीनां विशोषदर्जनप्रतिबन्धकतयाऽन्यथासिद्धत्वादिति 
दिक्‌। 


ननु शब्दे वक्तृवाक्यार्थयथार्थज्ञानं यदि गुणः स्यात्‌, तदा तदनुरोधेनेश्वरः 
सिद्धयेत्‌। न त्वेवं; यतः शाब्दभ्रमे विप्रलिप्सादिर्भाव एव दोषस्तथा च शाब्दप्रमायां 
तदभावो गुण इति शते -स्यादेतदिति। अनुमानादो लिङ्भ्रमाद्‌ योगपद्याभावे सत्यपि 
यथा सल्लिङपरामर्शो गुणस्तथा शब्देऽपि विप्रलिप्साद्यमावेऽपि वक्तृयथार्थज्ञान- 
मवश्यमपेक्षणीयमिति परिहरति-अनुमानादाविति। नत्व नन्वे ]कत्र प्रमाणे या गतिः 
सा प्रमाणान्तरेऽपीति न नियमस्तथा च शब्दे दोषाभावाधीनैव प्रमा, न तु 
भावरूपगुणाधीनेति शडते-अन्यत्रेति। एवं तहिं नियमान्वयादिशालिनो वक्त॒यथार्थज्ञानस्य 
गुणस्याभावे शब्दादप्रमेव स्यादिति परिहरति-गुणाभाव इति। यद्वा प्रतिवन्दिमाह- 
गुणाभाव इति। ननु गुणाभावादप्रमामेव शाब्दो जनयेदिति नाश्धनीयम्‌, यतस्तत्र 
दोषस्यैव कारणत्वावधारणादिति शडते-अप्रामाण्यमिति। तयोरिति। अन्वयव्यति- 
रेकयोरित्यर्थः। तथा च शञा्दां प्रमायां वक्तृयथार्थज्ञानापेक्षाऽऽवश्यकीति भावः। ननु 
यत्र वक्ता सम्भाव्यते तत्र ज्ञानं गुणोऽस्तु। वेदे तु वक्तृसम्भावनेव नास्ति, कस्य ज्ञानं 
गुणो भवेदिति शङ्कते -पौरुषेयेति। अपौरुषेयत्वेनाभिमतं गुणनिवृत्त्याऽप्रमाणमेव 
भवेदित्याह -गुणेति। तस्या इति। गुणनिवृत्तेरित्यर्थः। तुल्यमिति। लौकिकवाक्ये 
गुणनिवक्तेेवाप्रामाण्यदर्शनात्‌, श्रन्तप्रतारकवाक्ये संवादिनीश्वरन्नानस्य गुणस्य सत्त्वादिति 
भावः। तदप्रामाण्ये लौकिकवाक्याप्रामाण्ये वक्तुरयार्थज्ञानाभावः सन्नपि न 
तन््रमित्याह -प्रामाण्यमिति। ननु वक्तुर्यथार्थज्ञानं तत्र [ यत्र ] प्रा भ्र ]मादयो दोषा 
उत्सारिता भवन्तीति तत्रैव गुणोऽन्यथासिद्ध इति शङते-गुणानामिति। तर्हिं भ्रमादीनामपि 
गुणोत्सारकतयेवान्यथासिद्िः स्यादिति परिहरति-दोषाणामपीति निःस्वभावत्वमिति। 
गुणदोषयोरभावात्‌ प्रामाण्याप्रामाण्य यो ]र्बहिर्भूतत्वमित्यर्थः। आत्मानमिति। 
पोरुषेयत्वाद्धीकारे प्रामाण्यमेव वेदस्य सिध्यतीति तदनङ्गीकरतुस्तवैव दोषोऽयमित्यर्थः। 
तस्मादिति। यथा रागद्वेष वृत्तिनिवृ्ती प्रत्येकं जनयतो न त्वेकाभावेनापरमन्यथासिद्धं, 


१० न्यायकुसुमाञ्जलिः 


तथा गुणदोषौ प्रामाण्याप्रामाण्ये जनयतो न त्वेकाभावेनापरान्यथासिद्धिरित्यर्थः। 
विशेषाभावादिति। अन्वयव्यतिरेकयोरुभयत्र सतत्वविरोषादित्यर्थः। 


ननु वक्तृदोषासत्तवेन प्रामाण्यञ्चेत्निश्चितं वेदस्य, तदा प्रामाण्यं प्रति गुणस्य 
तत्रैव व्यभिचार इति कथमत्रापि कारणत्वमिति श्ते- तथापीति। न “चापौरुषेयविषयेयं 
व्यवस्थे 'त्यनेन पोनरुक्त्यम्‌। अत्रापेतवक्तृदोषत्वेन वेदप्रामाण्यनिश्चयानन्तरं गुणव्य- 
भिचारस्य तत्रानुक्तस्यात्रक्तत्वात्‌। वेदो न प्रमाणम्पेतवक्तुगुणत्वादिति सत््रतिपक्षमाह- 
अपेतेति। अपसि्दान्तमाशद्धमानः पूर्वपक्षी इटिति संबरणेन सिद्धान्तमुद्धरन्राह -अतः 
एवेति कथमप्रामाण्यशङ्कापनय इत्यत आह-दोषेति। तस्येति। अप्रामाण्यस्येत्यर्थः। 
अत इति। न मया प्रामाण्यमनुमानं प्रयुक्तमित्यर्थः। गुणनिवृत्तीति। प्रामाण्यं प्रति 
गुणस्य हेतुत्वावधारणात्‌ कारणनिवृत्तो च कार्यनिवृत्तेरावश्यकत्वादप्रामाण्यशङ्कया 
भवितव्यमेवेत्यर्थः। ननु गुणनिवृत्तिमात्रं न शङ्काधायकं किन्तु दोषसहितम्‌। नित्ये च 
वेदे दोषो नास्तीति तत्र कथं शङ्का स्यादिति शडते- तस्या इति। दोषनिवत्तिमात्रमपि 
न प्रामाण्ये तन्त्रं येनाप्रामाण्यशङ्खमपनयेत्‌, किन्तु गुणनिवृत्त्यधीना शङ्का स्यादेवेति 
परिहरति-दोषेति। ननु प्रमाया गुणजन्यत्वे स्तम्नादिशुकवालकादिवाक्यात्‌ कथं प्रमा 
स्यात्‌, कथं वा धूमभ्रमाद्रह्धिमत्येव वद्चिज्ञानं प्रमा स्यात्‌, सल्लिङ्कपरामर्शाभावादिति 
चेत्‌, न। त्त्रश्चरयथार्थलिङ्ध्ञानस्य गुणत्वात्‌। एवं सत्यप्रमा क्वापि न स्यादिति चेत्‌, 
यत्र विषयासत्तवं तत्र सम्भवात्‌। न हि तत्रापीश्चरज्ञानं सम्भाव्यते। तदियता प्रबन्धेन 
प्रामाण्यस्य गुणजन्यत्वं साधितं, गुणश्च वक्तूयथार्थवाक्यार्थज्ञानमिति ईश्वरसिद्धिरित्यक्तम्‌। 


इदानीं प्रामाण्यस्य ज्ञप्तौ परतस्त्वं प्रसाध्यते-एवमिति। तथा च 
वेदेऽप्याप्तोक्तत्वात्‌ प्रामाण्यं ग्राह्यम्‌। आप्तश्च ईश्वर एवेति तत्सिद्धिरिति भावः। 
विपक्षबाधकमाह -यदित्विति। न हि ज्ञाने संशयः सम्भवतीति भावः। यत्तु 
प्रथममप्रामाण्याभाव एव प्रामाण्यमनुमीयत इति केषाञ्चिन्मतं तत्रेदं चिन्त्यम्‌- 
अप्रामाण्यस्यापि प्रथमं धर्म्यनुपस्थितिः परैरपि तस्य नित्यानुमेयत्वाभ्युपगमात्‌। येन 
प्रकारेण तदुपस्थितिः, स प्रकारः प्रामाण्योपस्थितयेऽप्यनुसन्धीयतामिति। ननु गृहीतेऽपि 
प्रामाण्ये संशयः स्यादित्यत आह-न हीति। (आदि'-पदादसाधारणविप्रतिपत्तिसंग्रहः। 
ननु प्रमापि प्रमेत्येव गृह्यते क्वचित्‌, तथा च प्रमैवेयं प्रमात्वेन गृही ताऽप्रमा वेति 
संशयः कथं न स्यादिति शड्धते -अथेति। अयं संशयः प्रामाण्याश्रयज्ञानधर्मिको 
वाऽप्रामाण्यविषयकन्ञानधर्मिको वा? द्रयमपि दूषयति- तत्‌ किमिति। ननु प्रवृत्तिः 
प्रामाण्याग्रहाधीना। तथा च स्वतः प्रामाण्यग्रहमन्तरेण कथं इटिति प्रचुरा समर्थात्‌ 
प्रवृत्तिरित्यर्थापत्तिवाधितं परतः प्रामाण्यबोधकमनुपानमित्यत आह-यदपीति। अन्यथैवेति। 


१ अत एव इति शङ्धरसम्मतः पाठः। 


द्वितीयः स्तबकः ९०५ 


स्वत इत्यादि प्रामाण्यग्रहमन्तरेणैवेत्यर्थः। अन्यथोपपत्तिमाह-इ्जटितीति। तोयं 
पिपासोपशमनकारणं तोयत्वात्‌ पूर्वपीततोयवदिन्यनुमानादिच्छा, तया च प्रवृत्तिः 
पुनरनुमानम्‌, पुनरिच्छा, पुनः प्रवृत्तिरिति इटिति प्रचुरप्रवृत्तिः, सा तु प्रामाण्यग्रहमपि 
नापेक्षते, दूरे स्वतः प्रामाण्यग्रहमित्यर्थः। 


ननु लिङ्घानुसन्धानविलम्बेनेष्टसाधनताज्ञानविलम्बः स्यादित्यत आह - सोऽपीति 
तोयत्वमत्र लिङ्कम्‌। तच्च प्रत्यक्षदृष्टमित्यर्थः। क्वचिदिति। ्मटिति प्रवृत्त्यादिस्थले 
इत्यर्थः। उपसंहरति-तत इति। प्रामाण्यग्रहप्राचुयद्वित्यभ्युपगमवादः। ननु 
स्वतस्तस्याप्रयोजकत्वे इटिति प्रवृत्तिर्न स्यात्‌, लिङ्कानुसन्धानेन विलम्बादित्यत 
आह -नहीति। पिपासोपशटमनग्रहमन्तरेण त्वन्मतेऽपि न प्रवृत्तिरिति इटिति 
प्रचुरप्रवृ्त्यन्यथानुपपत््या सापि प्रत्यक्षा स्यादित्यर्थः। सर्वमिदमिति। प्रामाण्यव्यवहारो 
निष्कम्पप्रवृत्तिः, प्रवृत्तेश्च सामर्थ्यमिति “सर्वमि' त्यर्थः। अर्थसन्देहादपि प्रवृत्तिः तया 
प्रामाण्यानुमानम्‌, ततश्च तद्रयवहार इति सर्व प्रथमप्रामाण्यग्रहेऽप्युपपद्यते 
एवोक्तमाह - तदग्रह इति। भवतु वा प्रवृत्त प्रामाण्यग्रहापेक्षा, तथापि नानवस्थेत्याह-न 
चेति। विषयान्तरस्चारेण प्रामाण्यग्रहधाराविच्छेदात्‌। अन्यथा भूटरमिश्रयोः सुतरामनवस्था। 
गुरोरपि स्वतस्त्वं परग्राह्यमेव। तस्यापि स्वग्राह्यत्वं परग्राह्यमित्यनव- स्थेत्यर्थः। 
श्रामाण्यग्रहाधीन एवार्थनिश्चय ' इत्यभिमानेनाह-लिङ्धमिति। भूटरमते तुल्यतामुपपादयति- 
तत्‌ किमिति। अनुपपद्यमानोऽर्थस्तन्मते ज्ञातताज्ञानं विना नोपपद्यत इति तदन्यथानुपपत््या 
ज्ञानमर्थापत्तेरनुमितेर्वा विषय इति ज्ञानं गृह्यमाणं प्रामाण्योपहितमेव गृह्यते। तथा च 
ज्ञाततान्ञानगोचरप्रामाण्यग्रहं विना कथं ज्ञाततानिश्चय इति समानमित्यर्थः। ननु ज्ञानेन 
घटादौ ज्ञातता जनिता, सा घटनिष्ठरूपादिवत्‌ प्रत्यक्षैवेति तत्निश्चयो न तज्ज्ञानप्रामाण्य- 
निश्चयाधीनो येनानवस्था स्यादित्याह - प्रत्यक्षेणेति। तज्जातीयत्वादिकमपि 
प्रामाण्यग्रहलिङ्खम्‌। तदपि मानसप्रत्यक्षमेवेत्याह - ममापीति। लिङ्ज्ञानमप्रामाण्य- 
शङ्खात्वदूरस्थ शङ्कादुःस्थं ] कथं लिद्धनिश्चायकं स्यादिति शते -लिङ्ज्ञानस्येति। 
अनुपपद्यमानार्थज्ञानमप्रामाण्यशङ्खाटूर [ दुः स्थं कथं निश्चायकं स्यादिति समानमित्यर्थः। 
अनुपपद्यमानार्थनिश्चायकं प्रत्यक्षमेव तत्र तत्प्रामाण्यग्रहो [ हे न ] त्रमिति यदि 
नषे, तदपि समानमेवेत्याह -नहीति। ननु लिङ्गाभासशङ्खानिरासार्थमवश्यं प्रामाण्यग्रह 
इति शडते- तथापीति। तदपि समानमेवेत्याह -अनुपपद्यमानोऽं ष्य र्थ इति। सोऽपीति। 
अनुपपद्यमानोऽरथं इत्यर्थः। अपरीभितलिङ्जाप्रामाण्यानुमितिः क्वचिदाभासी भूतापीति 
प्रामाण्यसमाश्चासः क्वापि न स्यादित्याह - तर्हीति! प्रमा स ¡हिता ज्ञातता प्रामाण्यं न 
व्यभिचरति। भ्रमसहितायां क्वचिद्रयभिचारेऽपि न दोष इत्याश्ते-अनुपपद्यमान 


९. सर्वमिदमिति शङ्करसम्मतः पाठः। 

इति। तद्वति तत्प्रकारकन्ञानादिलिङ्कमपि न व्यभिचरतीति तुल्यतया परिहरति- 
लिङ्केऽप्येवमिति। सुहद्धावेन पृच्छति- कः पुनरिति। उत्तरम्‌-यदिति। यस्य 
गन्धवत्तादेरनुपलम्भेऽपि भ्रमावकाशः तस्यैवोपलस्भे नैतज्जलं किन्तु पृथिव्येवेति 
तत्त्वम्‌। सापीति। विभ्रमाभावव्यवस्थापीत्यर्थः। अत्रान्तरे माध्यमिकः शडते- मा 
भूदिति। “प्रत्यक्षादीनामप्रामाण्यं तरैकाल्यासिद्धे”रिति भावः। शन्यजा ता ]पि तवाथिमता 
प्रमाणमन्तरेण कथं सिद्धयेत्‌ ? कथं वा त्रैकाल्यासिद्धिरपि तवाभिमतो हेतुः 
सिद्धयेदित्याशयेनाह-भवितव्यमिति। अन्यथेति। निषेधकप्रमाणमन्तरेण निषेधानुपपत्ते। 
प्रवृत्तिविलोपश्चेत्यादि बहुमुखो व्याघात इत्यर्थः, प्रकृताथिप्रायेणाह -कथमिति। 
शुक्तित्वादिग्रहे रजतत्वारोपो यदि, तदा कस्यान्यस्य धर्मस्य ग्रहे तद्राधव्यवस्था तथा 
च शुक्तित्वादिरेव तादृशो धर्मो यस्मिन्नुपलब्धे विपरीतारोपसम्भावना न भवतीति 
भावः। 


प्रमायाः पारतच््यमुत्यत्तो ज्ञप्तौ च प्रसाध्य सर्गप्रलयसम्भवादिति कारिकाभागं 
व्याख्यातुं शब्दानित्यतां साधयितुं शते स्यादेतदिति। अनपेश्चत्वं वव्तृगुणानपेक्षत्वमिल्यर्थः। 
तथा च कथमीश्वरसिद्धिरिति भावः। महाजनपरिग्रहादिति। न त्वाप्तोक्तत्वात्‌। तथा 
च क्वेश्चरसिद्दिरिति भावः उभयस्यापीति सर्गप्रलयसम्भवेन न वेदनित्यत्वं न वा 
महाजनपरिग्रह इत्यर्थः। न हीति। कुतस्तदानुपूर्वीघटितो वेद इति शेषः। तत एव 
अमूर्तत्वादेवेत्यर्थः। भूटरमते शब्दस्य विभुत्वादस्मन्मते शब्दसमवायस्य श्रोत्रसम्बन्धात्‌, 
तस्य च नित्यत्वानुविच्छेद इति भावः। 


मनः संयोगादीनामतीन्दियत्वेऽपि श्रोतुरवधानेन शब्दान्तरोपलब्धेस्तत्समवधानं 
सिद्धमिति तदतिरिक्ताथिप्रायेणाह तत्कल्यनायामिति। एतावता योग्यानुपलब्धिः साधिता। 
तथा च घटाद्यभावग्रहे सा यथेन्दियसह कारिणी, तथा शब्दाभावग्रहेऽपीति भावः। 
तत्कल्यनेति। अतीद्ियसहकारिकल्पनमित्यर्थः। तथा च तदभावादेव शब्दानुपलम्भ 
इति न योग्यानुपलब्धिरिति भावः। अधिकरणयोग्यताऽभावग्रहे त्रमिति शब्दाभावो 
नाध्यक्षः। न चेद्धियविषोषणतया पदार्थान्तरग्रहोऽपीत्येकदेश्यथिप्रायं निराकर्तुमाह-ये 
त्विति। अन्त्यशब्दध्वंसे भागासिदधिवारणायाह -विवादाध्यासित इति। भ्रूयमाणशब्दध्वंस 
इत्यर्थः। अतो नान्त्यशब्दध्वंसे भागासिद्धो हेतुः। एेन्दियकेति। एेन्दियकप्रतियोगिका- 
भावत्वादित्यर्थः। न च मूर्तत्वाभावेऽनेकाम्तिकमिदम्‌। गुणादो तस्यापि प्रत्यक्षत्वात्‌ 
“अभाव' पदेन ध्वंसस्य वा विवक्षितत्वात्‌। योग्यायोग्यमूर्तघटितत्वेन 
वायुवनस्पतिसंयोगवम्मूर्तवत्तवस्यैवातीन्दियत्वाद्रा। एकदेशी स्वाभिप्रायमाह -नैतदिति। 
शब्दध्वंसो न प्रत्यक्ष इत्यर्थः। इद्दियासन्निकृष्टत्वादिति। इन्दियविशोषणतया 
अप्रत्यासत्तित्वादिति भावः। अतीद्धियाधारत्वादिति। अतीन्दियमात्राधारत्वादित्यर्थः। 

तेन पृथिवीत्वादौ परमाण्वादिवृत्तितायामपि न व्यभिचारः। अतीद्धियाधाराभावत्वादिति 
कृतेऽपि गोत्वात्यन्ताभावान्योन्याभावयोर्व्यभिचारतादवस्थ्यात्‌ “मात्र ' पदमवश्यं देयम्‌। 
ननु वायुस्पर्ध्वंसे तथापि व्यभिचार इति चेत्‌, न। आश्रयनाशमात्रजन्यस्य तस्य 
तदनाधारत्वात्‌। अत एवाश्रयनाशजन्यगुणध्वंसात्यन्ताभावस्य केवलान्वयित्वसिद्धिः। 
इदमिति। उक्तद्वयं स्वव्यतिरेकद्वारा उपाधिर्वा इद्धियग्राहयं प्रति इद्दियसच्धिकृष्त्व- 
गेन्धियकाधारत्वं च व्यापकं तदनुपलब्ध्या स््रतिपक्षत्वं चेत्यर्थः। यद्यप्येन्धियकाधारत्वं 
च व्यापकं तदनुपलब्ध्या स््रतिपक्षत्वं चेत्यर्थः। यद्यप्यद्धियकाधारत्वं नद्धिग्राह्यत्वव्यापकं 
त्रसरेणा[ वा? ]त्मनि च व्यभिचारात्‌, तथापि द्रव्यभिन्नत्वेन हेतुर्विशेषणीयः। न च 
समवाये व्यभिचारः, तस्यापि स्वरूपसम्बन्धेनाधारत्वात्‌। स्वरूपयोग्यतामिति। 
“इद्धियग्राह्य ' इति इद्धियग्रहणयोग्य इत्येव साध्यार्थः, तथा च इद्धियसन्निकर्षस्तत्र 
सहकारियोग्यता, स कथमुपाधिः स्यात्‌, साध्यव्यापकत्वात्‌। न हि यत्र स्वरूपयोग्यता 
तत्र सहकारियोग्यतावश्यकता, भक्षितनष्टबीजादौ व्यभिचारात्‌। तस्या इति। 
स्वरूपयोग्यतायाः, सहकारियोग्यतामपेक्ष्यैवाव्यवस्थितेरित्यकारप्र्लेषः। यद्वा 
स्वरूपयोग्यता फलोपहितं स्वरूपं साध्यम्‌, तत्र च सहकारियोग्यता नोपाधिः, 
पक्षवृत्तित्वेन साधनव्यापकत्वात्‌। एतदेवाह - तस्या इति। तथा च नाकारप्रश्लेषः। 
नेन्धियसत्निकर्षः शब्दध्वंसप्रत्यक्षतायामुपाधिर्भवितुमर्हति। शब्दध्वंसस्य सर्वदेवेन्दि- 
यसन्निकृष्छ्वेन पक्षादव्यावृत्तेरित्यर्थः। द्वितीयोपाधित्वं निरस्यतिनापीति। समव्याप्तोपाध्य- 
भिप्रायेणाह -धर्मादीति।-एवेति। धर्माभावप्रत्यक्षत्वापत्तेरित्यर्थः। उभयेति। 
एेद्धियकाधारत्वमिन्दियसन्निकृष्टत्वं चेत्यर्थः। धर्माभावे च प्रयोजकमेवास्तीति भावः। 
सत्प्रतिपक्ष दूषयति-नापीति। प्रथमस्येति। इन्द्रियासन्निकृष्ठत्वस्य हेतोरित्यर्थः। 
एतदेवोपपादयति-अस्ति हीति। ननु श्रोत्रमतीद्धियं कथं विषशिष्प्रत्यक्षे विशेष्यं 
स्यात्‌? एवं शब्दध्वंसोऽपि न विशेषणीभवितुमर्हति, विशेष्ये श्रोत्रे व्यावृत्तलुद्धयजन- 
कत्वादित्याशडते- विशेष्यस्येति। तथेति। व्यावृत्तत्वेनेत्यर्थः। परिहरति- तथेति। 
व्यावृत्तत्वेन विशेष्यव्यवस्थितिहिं विशि्टबुद्धिरेव। सा च स्वरूपसतो विरोषणविरेष्य- 
भावादेव उत्पद्यत इति को दोष इत्यर्थः। तदेवेति। व्यावृत्तत्वेन विशोष्यव्यव- 
स्थापनमेवेत्यर्थः। आत्माश्रयमेवाह - विशेषणभावेनेति। अनयैवानुपपत्त्या भदः 
समवायोऽपि नाङ्गीक्रियत इति तमादायैव परिहतम्‌। यद्यपि प्रत्यनुमान योग्यताविरहः 
साध्यस्तत्र चेद्धियासन्निकृष्वं न हेतुर्व्यभिचारात्‌, योग्यस्यापि घटादेरिद्धियासन्निकृ्त्वात्‌, 
तथापि सार्वत्रिकमिन्धियसन्निकृष्ठत्वं हेतुः, फलोपधानभावो वा साध्यस्तत्र चासिद्धिरुक्ता। 
सम्बन्धं विनापि विरेषणत्वमुपपादयन्नुपसंहरति- तस्मादिति। सम्बन्धान्तरं संयोगसमवाय 
तावन्तरेणेत्यर्थः। उपश्लिष्टस्वभावत्वं सम्बद्दधस्वभावत्वम्‌। तयोरिति। श्रोत्रशब्द- 
ध्वंसयोरित्यर्थः। तथापि कथं विशिष्प्रत्यय इष्यत आह सैवेति। विशिष्एप्रत्ययजनन- 

योग्यतेति। विशिष्प्रतययजननयोग्यं स्वरूपद्वयमेव स्वरूपसम्बन्ध इत्यर्थः। प्रतियोगीति। 
शब्दप्रतियोगी, तदधिकरणेनाकाशोनेत्यर्थः। तयेति। विशेषणतयेत्यर्थः। तथैवेति। 
अधिकरणविरशेष्यकेवेत्यर्थः। तथा च शब्दाभाववदाकाशमिति विशिष्ट श्रतीतिः' 
स्यादिति भावः। गृह्यमाणेति। तादृशप्रतीतौ विशिष्य योग्यता त्र, प्रकृते च 
श्रोत्रमतीद्धियं कुतो विरोषणमात्रज्ञानमिह विशेषणतया भवतीत्यर्थः। 


अत्रानुरूपमुदाहरणं विपक्षदण्डमुखेनाह - “अन्यथेति। स्पर्शगन्धादयः 
संयुक्तसमवायेन गृह्यन्ते, न त्वधिकरणविशोषणतया प्रथमं भासन्ते। अन्यथा 
तदधिकरणवायुचम्पकभागाद्यननुमानापत्तेरिति भावः। इद्धियसम्बद्धविशेष ण ] तैव 
प्रत्यासत्तिः, न त्विद्धियविशोषणतेत्याह- तथापीति। अस्यप्रतिबन्धस्येति। इद्धियसम्बन्ध 
[ द्ध ] विशेषणतयैव प्रत्यासत्त्याऽभावो गृह्यते। ननु साक्षाद्विशेषणतयेति स्वरूपस्य 
प्रतिबन्धस्य यत्रेन्धियसन्निकृष्टोऽर्थो भूतलादिः प्रतिसम्बन्धी द्वितीयः सम्बन्धी यस्य 
विशेषणस्य तद्िषयत्वादित्यर्थः। अन्यत्र परग्परागर्भः समवायः प्रत्यासत्तिरिति शब्देऽपि 
तथा स्यात्‌। तथा च यथा शुद्धसमवायः शब्दे प्रत्यासत्तिस्तथा शुद्धा विरेषणताऽभावग्रहे 
हेत्रेष्व्येत्याह-अन्यथेति। द्वितीयं सत््रतिपश्चं प्रतिक्षिपति -नापीति शब्दे वायवीयस्पशदि 
च व्यभिचारवारणायाह -अभावत्वे सतीति। ध्वंसत्वे सतीति। अतो नात्यन्ताभावेना- 
न्योन्याभावेन वा व्यभिचारः-अतीन्धियमात्राधारत्वादिति वा हेतुः। अयोग्यत्वेनोपाधिना 
सत्प्रतिपक्षस्य हीनबलत्वमाह - योग्यतेति। ननु स्थापनानुमाने यत्‌ साध्यं तत्‌ कथमपत्रोपाधिः 
स्यात्‌ साधनव्यापकत्वादिति चेत्‌, न। योग्यतावच्छेदकरूपविरहस्य उपाधित्वात्‌। न 
च पूर्वसाधनव्यतिरेकपर्यवसायितया तथाप्युपाध्याभासोऽयमिति वाच्यम्‌। टूषकताबीजसत्वेन 
तादूशस्याप्युपाधित्वात्‌। न च सदपरतिपक्षोच्छेदः। स्थापनाया आभासत्वे तस्य सावकाशत्वात्‌। 
यथा शब्दोऽनित्यो गुणत्वादित्यत्र श्रावणत्वेन सत्प्रतिपक्षेऽगुणत्वं नोपाधिः। 
जलपरमाणुरूपादौ साध्याव्यापकत्वादित्येके। तन्न। एवमपि सत्प्रतिपक्षोच्छेदात्‌। 
तत्रोपाधिविरहस्य साध्याव्यापकत्वग्रहाधीनत्वात्‌। तदग्रहश्च व्यभिचारग्रहाधीनः। तथा 
च यदि पूर्वसाधने व्यभिचार ग्रहस्तदा तत एव हीनबलत्वं व्यभिचाराग्रहे उपाधि- 
[ धे रिव ग्रहाद्‌ द्वितीयस्य हीनबलत्वमतः पूर्वसाधनव्यतिरेको नोपधिः, न 
त्वतीद्रियाधारत्वेनायोग्यः शब्दध्वंसः कथं प्रत्यक्ष इत्यत आह-न चेति। एवं सति 
एेद्धियकाधारत्वेनाभावस्य योग्यता स्याक्त्ठपत्तौ बाधकमाह-न चैव-मित्यादि। धर्मादिष्वंसे 
दृश्यप्रतियोगित्वाभावादयोग्यत्वमिति शडधते - दृश्येति। तहिं दृश्यप्रतियोगित्वमेव 
लाघवादभावग्रहे योग्यतावच्छेदकमस्तु किं दृश्याधारतयेत्याह -उभयेति। नियमाभावमेव 
दर्शयति- प्रतियोगिमात्रेति। प्रतियोगिज्ञानमात्रनिरूपणीय इत्यर्थः। मात्रपदेनाधिकरणग्रहं 
व्यवच्छिनत्ति अधिकरणग्रहनिरूपणीयत्वे विपश्चदण्डमाह-अन्यथेति। न त्वधिकरणस्य 
भूतलस्य ग्रहोऽस्त्येवेति कुतो व्यभिचार इत्यत आह-संयोगो हीति। न तु घट 

इत्यर्थः। भूतले घटस्य कराद्विद्यमानस्य संसर्गाभावत्रयस्यासम्भावात्‌ संयोगस्य च 
यथायथं तत्रितयसतत्वादिति भावः। ननु तथापि भूतलसंयोगाधिकरणं तत्र निरूपितमेवात 
आह-तदभावश्चेति। तथा च यत्र घटो ध्वस्तोऽन्यत्र वा गतस्तत्र तस्याधिकरण- 
स्याग्रहादभावग्रहः कथं स्यादित्यर्थः। ननु भूतले घटो नास्तीति धीर्न तु घटसंयोगो 
नास्तीति। तथा च संयोगस्तत्र कथं प्रतियोगीति चेत्‌ 2 सत्यम्‌। घटोऽस्तीति 
प्रतीतिर्यथा घटसंयोगविषया तथा घटो नास्तीति प्रतीतेरपि तत्संसर्गविषयतोचित्यात्‌। 
ननु तथाप्यधिकरणज्ञानं वृत्तमेव भूतलस्याधिकरणत्वात्‌, न तु यावदधिकरणज्ञानस्य 
हेतुत्वं घटात्यन्ताभावादेरप्यग्रहप्रसङ्खादत आह-तत्र यदीति। उभयाधारतायां 
भूतलमात्राधेयतया तद्ग्रहे विनिगमनाविरह इति भावः। यद्वा, अभावज्ञानविषयी- 
भूतयावदधिकरणकप्रत्यक्षफलोपधानस्य हेतुत्वादिति भावः। न तु ध्वंसस्य प्रतियोगी 
प्रकृते संयोगः। सोऽपि प्रतियोगिनो घटस्य यावत्‌ स्मरणं न भवेत्‌ तावन्न स्मर्येत। 
अस्मृतप्रतियोगिकश्चाभावो दुर्ग्रह इति तदर्थं घटस्मरणापेक्षेत्याशंक्याह- अथेति। 
भूतलमपि तथैवोपयुज्यताम्‌, न तु भावग्रहे तदुपयोग इत्यर्थः। कथमिति कोऽन्यः 
प्रकार इत्यर्थः। तमेव प्रकारं स्पष्टयति प्रतियोगीति। तर्हिं घटवद्भूतलस्यापि स्पृतस्यैव 
घटभूतलसंयोगध्वंस- प्रतीतिरस्तु किं भूतलस्यापि सत्निकषैणेत्यत आह- सत्निकर्षस्त्विति। 
संयोगध्वंसे ग्राह्ये इन्दियसम्बद्धविशोषणताप्रत्यासत्तिनिर्वाहार्थ भूतलोपयोग इत्यर्थः। 
नन्वेवमधिकरणग्रहणमभावोपलब्धौ तन्त्रमित्यायातम्‌। तदुपलम्भमन्तरेण 
सत्निकर्षस्येवाभावादित्यत आह-नचेत्यादि। सन्निकर्षघटकतया भूतलसन्निकर्षोपयोगे 
सामग्यधीनं तज्ज्ञानमपि जायते। ननु तज्ज्ञानमपि तन्रम्‌। सन्निकर्षस्य च उपलम्भसापेक्षत्वे 
उपलम्भे सति सन्निकर्षः सन्निकषें च सत्युपलम्भ इत्यन्योन्याश्रय इत्यर्थः। 
नन्विन्दियसन्निकर्षानन्तरं भूतलोपलम्भोऽस्ति। उपलब्धेनोपलभ्यमानेन वा भूतलेनाभाव- 
सन्निकर्षः स्यात्‌। क्वान्योन्याश्रय इति चेत्‌, न। भूतलानुपलम्भदशायामप्यभावेन 
सम्बन्धे समवधानविेषणतायाः प्रत्यासत्तेः सम्भवादिति भावः।' 


ननु भूतलोपलम्भश्चेन्न लिङ्खं कथं नियमतस्तत्र तत्सत्त्वमित्यनुपपत्ति 
निरस्यत्नेवोपसंहरति- तस्मादिति। ननु योग्यानुपलब्ध्या घटसंयोगाभावः कथं ग्राह्यः? 
एकप्रतियोगिनाशे प्रतियोग्युपलम्भकयावत्कारणसत्त्वात्‌। तत्तद्रयाप्येतरयावत्तदु- 
पलम्भकसत्त्वे अनुपलम्भस्य योग्यानुपलब्धित्वादिति चेत्‌? न। एकधर्मावच्छेदेन यत्र 
द्वयोर्बहूनां वा कारणत्वं तत्रैककारण-समवधान एव प्रतियोग्युपलम्भकया- 
वतूसमवधानस्य विवक्षितत्वात्‌। तत्र हि प्रतियोगित्वेनैव द्वयोः संयोगोपलम्भकता, 
तथा चैकसमवधानेऽपि तदवतारग्रहोऽस्तु। अन्यथा प्रदीपसोरालोकादीनां 
घटोपलम्भकत्वेनेकतरसमवधाने घटाभावेऽप्युपलभ्येत, यावद्घटोपलम्भसमवधान- 
विरहात्‌। तत्र बाह्यालोकत्वेनैव कारणत्वमिहापि प्रतियोगित्वेनेति तुल्यम्‌। न 

चेकप्रतियोगिसन्निकर्षाभावात्‌ संयोगग्रहप्रसङ्गः , व्यासज्यवृत्तिधर्मग्रहे व्यासन्यवृत्ति- 
सन्निकर्षस्य तन््रत्वात्‌। न च तादृशसन्निकर्षश्चेत्‌ प्रतियोग्युपलम्भकस्तदा तदभावोऽपि 
कथं गृह्यत इति वाच्यम्‌, तस्य प्रतियोगिव्याप्यत्वेनैव पर्युदस्तत्वात्‌। एवं चैतदनुरोधेन 
प्रतियोगिसतत्वविरोध्यनुपलम्भो योग्यानुपलम्भ इत्युक्तम्‌। ननु घटानुपलम्भः 
प्रतियोगिसत्त्वविरोधी, न त्वालोक इत्यत्र तद्रयाप्येतरतदुपलम्भकयावत्‌ सत्त्वमेव 
प्रयोजकं वाच्यम्‌। तथा च तदावश्यकमिति। नन्वेवं घटाभावः क्वापि न सिद्धयेत्‌। 
तत्संसर्गाभावेनैव तत्प्रतीतेरुपपत्तेरिति चेत्‌? मेवम्‌। तत्समवायिकारणे तद्ध्वंसप्रतीते- 
स्तत्संसर्गध्वंसानालम्बनत्वात्‌। तत्संसर्गस्य तत्र समवायलक्षणत्वात्‌। 


प्रकृते त्विति। शब्दध्वंस इत्यर्थः। तदुपयोग इति। अधिकरणप्रत्यक्षोपयोग 
इत्यर्थः। तस्येति। शब्दस्येत्यर्थः संयोगवदिति व्यतिरेकटृष्टान्तः। सन्निकर्षार्थमिति 
सन्निकर्षघटकमित्यर्थः। तदभावस्येति। शब्दध्वंसस्य साक्षादेव श्रोत्रसन्निकृष्त्वादित्यर्थः। 
न चेदेवमिति। यदि शब्दध्वंसो न प्रत्यक्ष इत्यर्थः। श्रुतपूवं इति। 
ध्वं सप्रतीतिपर्यवसानार्थम्‌। न त्विदानीं श्रुतपूर्वः शब्दो नास्ति योग्यत्वे 
सत्यनुपलभ्यमानत्वादित्यनुमानादेव तत्प्रतीतिरिति शङ्कते-अनुमानादिति। ध्वस्तः शब्दो 
धमी तदा नास्ति इति नेदमनुमानमिति परिहरति-शब्दस्येति। ननु सामान्यतः 
शब्दे ऽनित्यत्वं सिद्धे दे तादृ शप्रतीतिविषयतामादाय सिद्धयतीत्याशड्धां 
निराकरोति-अनित्यत्वेति। तथा च शब्दोऽनित्य इत्येव प्रतीतिः स्यान्न त्विदानीं 
शब्दो नास्तीति प्रतीतिः। तत्र तस्यासामर्थ्यादित्यर्थः। न त्विदानीमाकाशं शब्दाभाववत्‌ 
तद्रत्तयाऽनुपलभ्यमानत्वादित्यनुमानमाशङ््य॒निराकरोति- आकाशस्येति। 
अनैकान्तिकत्वमेव स्फुटयति -शब्देति। सत्यपि शब्दे आकाशस्य तद्रत्तयाऽनुपल- 
भ्यमानत्वादित्यर्थः। अहमिदानीमिति। यद्यप्येतावतापीदानीं श्रुतपूर्वः शब्दो नास्तीति 
प्रतीतिर्नो पपद्यते, तथाप्यनेनानुमानेन शब्दध्वंसः प्रत्येतुं शक्यत एवैतावता 
शङ्काशकोपपाद्यतया पश्चादुक्तमपि व्याघातं प्रथमं स्फुटयति-बधिर इति। 
अदृष्टविशिष्टकर्णशष्कुल्यवच्छिन्नं नभो बधिरे नास्तीत्यर्थः। अदृष्टं शब्दग्रहे सहकारि 
न तु तद्घटितमेव श्रोत्रमिति न व्याघात इत्यनुयेन साध्यवैकल्यं स्फुटयति- तस्यापि 
चेति। बधिरकर्णे शब्दोत्पत्तेः प्रयोजनाभावादसत्त्वमित्याह- अनुपभोग्यस्येति। 
आद्यादीत्यादिपदेनानुपभोग्यशञब्दान्तरसंग्रहः। तेषामिति। आद्यादिशब्दानामित्यर्थः। 
अन्त्यस्येति। बधिरकर्णोत्पन्नस्यत्यर्थः। 


बधिरकर्णे ऽन्त्यब्द एवोत्पद्यते इत्यत्र न प्रमाणमित्याह -अन्त्यत्वेति। 
बधिरकर्णोत्पन्नशब्दस्यापि प्रयोजनं किञ्चिद्‌ भविष्यतीत्याह - सर्वेषामिति। श्वासेति 
तेन जीवनावच्छेदेन यथा प्रयोजनं तथा कालकलावच्छेदादेवान्त्यशब्दस्यापि 

प्रयोजनसत्त्वादित्यर्थः। आरम्भस्तावदस्तु, सामग्रीसद्धावात्‌ बधिरकर्णे शब्दस्य क्रमेण 
प्रयोजनं गवेषणीयमित्याह-आरम्भ इति। उपयोगस्यापाततोऽदर्शनेनारम्भनिवृत्तौ 
बधिरकर्णशष्कुल्यपि निवर्ततामित्याह - तथा सतीति। यदा बधिर समानदेशवर्त- 
मानानामबधिराणां शब्दश्रवणमस्ति तदा बधिरस्यापि श्रोत्रे शब्देनोत्यत्तव्यमिति। 
साध्यवेकल्यमनुमानेन द्रढयति-विवादेति। यदा बधिरकर्णस्य शब्दवत्तायां विवदाम 
तदेत्यर्थः। पूर्वोक्तरीत्यनुपपादनेऽपि शब्दध्वंससिद्छिमात्रमभिप्रत्याह - निःशब्दा इति। 
एकन्ञानसंसर्गयोग्यता चात्र नियता विवक्षिता। अतो न समूहालम्बने 
घटमादायैकन्ञानसंसर्गयोग्यत्वाद्‌ व्यभिचारः। अत्र स्वरूपासिद्िमाह-एकेति। तामेव 
स्फुटयति शब्दस्येति। ननु शब्दवती वीणा वीणायां वा शब्द इत्युपनीतभानाभिमानिव्येक- 
ज्ञानसम्बन्धयोग्यता अस्त्येवेत्यत आह -अभिमानेति। निःशब्दा इति। शब्दध्वंसवन्त 
इति साध्ये बाधः। शब्दात्यन्ताभाववन्त इति साध्ये ध्वंसो न सिद्धयेदित्याह -तथापीति। 


ननु वीणायां शब्दध्वंसः साध्यमान आकाश एव सेत्स्यतीति न बाध इति 
शङते-स्यादेतदिति। आकाशस्य उपाधयोर्भदादय इति तत्र विधिनिषेध क्रियमाणावकाश् 
एव पर्यवस्यत इत्यर्थः। शरीर इति। सुखवच्छरीरं सुखाभाववच्छरीरमितिवत्‌ पादे मे 
वेदना शिरसि मे सुखमिति हि प्रतियन्तीत्यर्थः। यद्यपि गन्धविभुत्वयोः शारीरे 
विधीयमानयोरपि नात्मनि विधिनिषेध, तथापि यदवच्छेदेन यद्वर्तते तत्रेयं गतिरिति 
भावः। अवच्छेद्य यत्र प्रत्यक्षं तत्र प्रत्यक्षेणावच्छेदको विधिनिषेधौ तथा, प्रकृते तु 
नावच्छेद्यस्याकाशस्य प्रत्यक्षतेत्याह -तत्रेति। उपाधिप्रत्यक्चतामात्रं तत्र त्रं, न 
तूपाधेयप्रत्यक्षतापीति शङ्कते-उपाधय इति। तैरिति। शब्दाभावस्य तत्रावृत्तरिति भावः 
निरूपणे वा सिद्धं नः समीहितमित्याह-निरुपणे वेति। समीहितमेव स्फुटयति-न 
चैवमिति। एकदेशिनः प्रतियोगिसमवायिकारणनिरूप्यत्वमभावस्याहुस्तद्धग्नमित्यर्थः। 
अधिकरणस्य पारमा्थिकत्वं प्रतियोगिसमवायिदेशत्वम्‌। तेऽपीति। वीणादयोऽपीत्यर्थः। 
तथा च तत्र नास्तिताप्रतीतिनं स्यादित्यथंः। अनुमितेषु वीणादिषु 
शब्दनास्तितानुमानमित्याशते-आनुमानिकैरिति। तथा व्यवहारः शब्दनास्तिताव्यवहारः। 
अनैकान्तिकत्वादिति। दूरव्यवहिततया शब्दवतोऽपि वीणादेस्तद्रत्तयाऽनुपलम्भ- 
सम्भवादिति भावः। सन्दिग्धेति। तदा वीणादेर्नाशसम्भवे सन्दिग्धाश्रयत्वादित्यर्थः। 
इदानीं सा वीणा शब्दाभाववतीति विषशिष्टप्रतीत्यनुदयादिति भावः। ननु 
शब्दवत्तयाऽनुपलभ्यमानत्वे सत्युपलभ्यमानत्वादिति हेतुकर्तव्येति तत्राह -उपलभ्यमानेति। 
असिद्धेरिति। स्वरूपासिद्धेरित्यर्थः। स्मर्यमाणत्वादिना तूपलभ्यमानत्वसिद्धौ 
नियतकालाभावप्रतीत्यनुदय इति भावः। असिद्धिमेव स्फुटयति -इन्दियेति। ननु 
प्रत्यक्षासम्भवेऽपि अनुमानं स्यादत आह -शब्दलिङ्खस्य चेति। ननु यदि 
प्रतियोगिसमवायिदे्योग्यताऽभावग्रहे तनं तदाश्रयनाशे यत्र द्रव्यादिनाश्स्तद््रव्यादिष्वंसः 

कथं प्रत्यक्षः स्यादित्याह -अपि चेति। तदुपलम्भे न क्षतिरित्याह-न कथञ्चिदिति। 
तर्हिं सिद्धान्तभद्क इत्याह -आश्रयेति। तुल्येति। पट इदानीं ध्वंसप्रतियोगी 
अनुपलभ्यमानत्वादित्याश्रयासिद्धमनेकान्तिकञ्च पटावयवः। पटः ध्वंसवानिति च तत्र 
बाधितमित्यर्थः। तद्रदेवेति। पूर्ववदेवेत्यर्थः। यद्वा, पट वानत्र तन्तुरुपलभ्येतेत्यर्थः। 
एतस्येति। तर्कस्य, स्वातच््येणाप्रमाणत्वात्‌। यदत्रोपलभ्यते इति। अंश्चादिकमित्यर्थः। 
तथानुपलभ्यमानत्वे सतीति। कार्यपरम्परावत््वेनानुपलभ्यमानत्वे सतीत्यर्थः। 


तन्त्विति। अंशूनां पटाधारत्वं सिद्धम्‌। पटध्वंसवत्त्वञ्च बाधितमित्यर्थः। 
बाधमाह - तस्येति। ध्वंसस्य प्रतियोगिसमवायिकरणातिरिक्तानाश्रयत्वादित्यर्थः। ननु 
तन्तूनां पटध्वंसवत्त्वम्‌ अंशूनां तन्तुध्वंसवत््वञ्च साध्यमतो न सिद्धसाधनम्‌, न वा 
बाध इत्याशडते-य इति। तद्त्तेति। तद्वत्त्वं तन्तूनामेव पटध्वंसवक््वं बाधितमित्यर्थः। 
ये तन्तवः पटध्वंसाधारयोग्यास्तदभाववन्त एव तेऽव इत्यत्र दोषमाह - योग्यतेति। 
तस्येति। पटध्वंसानाधारसमयेऽप्यतादृषयोग्यतासम्भवादित्यर्थः। अनन्यगतिकतयेति। 
पटध्वंसप्रतीतेरिहानुमानेनोपपादयितुपमशक्यत्वमनन्यगतिकत्वं प्रकृते विशेषणसिद्धो न 
चेन्मानं तदा विशिषएटभावसाक्षात्कारो विेषणाभावमादायैव पर्यवस्यतीति भावः। 
एतावतापि प्रतियोगिसमवायिदेशनिरूप्यत्वं न ध्वंसस्य समाहितं तच्च प्रकृतमित्याह- 
तथापीति। तस्य पटध्वंसस्य अतदेशत्वात्‌ तन्तुदे शत्वाभावादित्यथं :। 
आश्रयावच्छेदकतयेति। पटध्वंसाश्रयाणां तन्तूनामाधारतयांशवोऽवच्छेदकास्ते च सन्निकृष् 
एव। तथा च तत्रैव पटध्वंसा अपि प्रतीयन्ताम्‌ को दोष इत्यर्थः। तन्निरूपणयोग्यतायाः 
अभावप्रत्यक्षयोग्यतायाः अव्यभिचारादिति। अन्वयव्यतिरेकसिद्धत्वादित्यर्थः। एवं सति 
शब्दध्वंसः प्रत्यक्ष इति सिद्धं नः समीहितमित्याह- तहीति। उपसंहरति-तस्मादिति। 
प्रतियोगितद्याप्यतरतदुपालम्भकसामग्रसत्तं प्रकृतेऽप्यस्तीति भावः। न च शब्दव्यञ्चक- 
नादाद्यभावादुपालम्भकसामग्रीविरह इति वाच्यम्‌। समानदेशानां समानेन्दियग्राह्याणां 
प्रतिनियतव्यञ्जकव्यङ्खयत्वादर्शनात्‌। वाद्यादिव्यञ्चकताया निषेधात्‌ 


ननु प्राडनास्तितास्थले योग्यानुपलम्भाभावात्‌ कथमभावनिश्चय इत्यत 
आह -इयानिति। योग्यानुपलम्भः स्वरूपसत्नेव प्रत्यक्षसहकारी प्राडःनास्तितास्थले 
नास्तीति ज्ञातः सन्‌ लिङ्क भवतीत्यर्थः। यत्र नोपलब्धः चेत्र इति लृते तत्रानुमानं, यत्र 
तु स्मरणार्हस्यास्मरणादिना लिङ्खेन चेत्राभावं निर्णीय न्रूते नासीत्तत्र चेत्र इति, तत्र 
शब्देन प्राड्नास्तितां गृह्णाति। स एव चादिपदग्राह्यः। एतेनेति। यत्र क्वचिदेो काले 
वेत्यभ्युपगमेनेत्यर्थः। सद्धयामिति ज्ञाताभ्यामित्यर्थः, प्रतियोग्यधिकरणाभ्यामिति शोषः। 
तथा च प्रतियोग्याश्रयाकाशज्ञानं विनापि निरधिकरणशब्दाभावप्रतीतौ न क्षतिः। ननु 
तर्हिं निरधिकरणाभावप्रतीतिरस्तीति ग्रन्थविराध इत्यत आह उभयेति। उभयनिरूप्यो 

यत्र प्रतियोगी तत्र तदभावोऽपि तथेत्यर्थः। अधिकरणज्ञानं विना यत्र न प्रतियोगिन्ञानं 
संयोगादिस्थले तदभिप्रायकत्वाद्‌ ग्रन्थस्य शास््रविरोधपरीहारप्रकारान्तरमाह -अनुमानेति। 
अधिकरणनिरूप्यतायां तत्र प्रमाणमाह -अन्यथेति। तत्रापीति। उभयनिरूप्यप्रति- 
योगिस्थलेऽप्यनुमाने च नानुभवनियमः, स्मर्यमाणाश्रयकस्यापि संयोगादिध्वंसस्यांशो 
पटध्वंसवद्‌ भूतलादौ च तत्कालनष्टप्रतियोगिकादौ निरूपणादित्यर्थः। अत एव 
नोभयसंयोगिनिरूप्यत्वं संयोगध्वंसस्येति। भावः। तावन्पात्रस्यैवेति। अभावसाक्षात्कारे 
व्यापकाभावेन व्याप्याभावानुमाने चाधिकरणज्ञानमात्रस्यैवोपयोगित्वादित्यर्थः। तर्हि 
भूतलादिघटपुरःसरः कथमघटं भूतलमिति प्रत्यय इत्यत आह-क्वचिदिति। अपसि्धान्तं 
परिहरन्नाह -यदि चेति। उदाहरणाभावे हेतुमाह -असिद्धत्वादिति। असिद्धत्वमेव 
स्फुटयति-नहीति। ननु दाह्यनाशञानन्तरं वह्धिरिह नष्टः। अन्यत्र गमनाभावे सति 
योग्यतायामिहानुपलभ्यमानत्वादित्यनुमानाद्रह्धिनाशसिद्धिः स्यादिति शडते- नापीति 
हेतोरिति। वह्िनाशवतो देशस्यानुपलम्भात्‌ कुत्र पक्षे हेतुरयमुपसंक्रियेतेत्यर्थः। ननु 
वह्वितदवयवपरम्परा नष नष्ठनिमित्तत्वादित्यनुमानाद्रह्नयादिनाशसिद्दिः स्यादिति शते 
नापीति। सर्वमिदमिति। वहवितदवयवपरम्परानाशरूपमित्यर्थः। सर्वेषामिन्धननिपित्त- 
कत्वाविरोषादिति भावः। अनैकान्तिकलत्वादिति। दण्डादिनाशोऽपि घटाद्यनाशादित्यर्थः। 
ननु तैजसत्वे सति नष्टनिमित्तकत्वादिति हेतुः स्यादित्यत आह-तेजसेति। 
व्याप्यत्वासिद्धिमेवाह -नहीति। अवश्यमिति स्फुटार्थम्‌। ननु प्रत्यक्षत एव व्यापि 
सेत्स्यतीत्याह - प्रत्यकषेति। वृक्ि्व्यापारः। अनभ्युपगमादिति त्वयेति शोषः। निमित्तादिनेति। 
अर्धदग्धेनेन्धनादिनेत्यर्थः। गत्यन्तरेति। अनुमानस्यात्र निरस्तत्वादित्र्थः। अन्यथा 
तेजोध्वंसात्मकं तमोऽपि न प्रत्यक्षं स्यादित्याह-अत एवेति तेजोध्वंसाश्रयस्य 
तेजोऽवयवस्य तत्रानुपलब्धेरिति भावः। एतेनेति। शब्दध्वंसप्रत्यक्षताव्युत्यादनेन 
शब्दप्रागभावप्रत्यक्षतापि व्याख्यातेत्यर्थः। संसर्गाभावग्रहे प्रतियोगियोग्यतामात्रस्यैव 
प्रयोजकत्वात्‌। नत्वधिकरणयोग्यतापीति भावः 


एवपिति। प्रत्यक्षतस्तावच्छब्दानित्यत्वं साधितमनुमानेनापि साध्यत इत्यर्थः। 
उत्यत्तिमत्वादिति। सत्तावच्छिन्नप्रागभाव प्रतियोगित्वादित्यर्थः। नारञकत्वाभि- 
मतशब्दान्तरसत्त्वेऽपि स एवायं गकार इति प्रत्यभिज्ञानं नित्यत्वविषयकमित्यनुमानेनानुमानं 
बाधितमित्याह-न चैतदिति। प्रत्यभिज्ञानस्य विरुद्धधर्मसंसषठत्वेन भ्रान्तत्वमित्याह- 
तस्येति। अत एवेति। अप्रामाण्यशङ्काविरहादित्यर्थः। शब्दे विरुद्धधर्मसंसर्गो नास्ति 
ज्वालायां तु विरुढ्धपरिमाणयोगोऽस्तीति न तुल्यतेत्याह -ज्वालायामिति। अन्यथेति। 
यदि विरुद्धधर्माध्यासेनापि भेदो न स्यादित्यर्थः। निमित्तेति। भेदव्यवहार निमित्तेति 
भेदव्यवहारनिमित्तस्य विरुद्धधर्मसंसर्गस्याभावादित्यर्थः। ननु कस्मादेव भेदव्यवहारः 

स्यादत आह -आकस्मिकत्व इति। तुल्यमिति। गकारेऽपि विरुद्धधर्मसंसर्गस्य 
सत््वादित्यर्थः। तदिति। तीत्रमन्दत्वादिकमित्यर्थः। अवधारणन्यायमेवाह -नहीति। अत्रापि 
तीव्रमन्द इत्यनुभवसत्त्वादित्यर्थः। तत्तथैवेति। ओष्ण्यादिकं स्वाभाविकमेवेत्यर्थः। 
तथापीति। यद्यपि नान्य उपाधिरुपलभ्यत इत्यर्थः। एतदपीति। ओष्ण्यादिकमपीत्यर्थः। 
ननु प्रकृतेऽपि ध्वनिधर्मां एव तारत्वादयः स्युरित्यत आह-न चेति। शुकेत्यादिना 
तदनुमापकजातिभेदोऽपि तारत्वाद्यतिरिक्तोऽस्तीति सूचितम्‌। शङ्का स्यादिति। 
अननुभूयमानधर्म्यन्तरशङ्का स्यादित्यर्थः। एवमिति। अनया शङ्धया चार्वाकमते क्वचित्‌ 
किञ्चिन्न सिद्धयेदित्यर्थः। अननुभूतधर्मिधर्मशङ्खकोटिस्मरणं चानुभवाधीनम्‌, अनुभवश्च 
नास्त्येवेत्याह-न चेति। ननु ध्वनिरूपस्य वायोरेवधर्मास्तारत्वादयः शब्दे समारोप्यन्ता- 
मित्यत आह-नचेति। त्वचा गृह्यमाणस्य वायुधर्मस्यारोपे दोषमाह -स्पर्शादीति। 
अवायवीयत्वेनेति। अवायवीयबहिरिन्दियत्वेनेत्यर्थः। वायुधर्मा वायुमात्रधर्माऽतो न 
सत्तादिना व्यभिचारः। न वायुधर्मा इति न वायुमात्रधमां इत्यर्थः, श्रावणत्वादिति 
श्रोत्रमात्रबहिरिद्ियग्राह्यत्वादित्यर्थः। न श्रोत्रमात्रग्राह्मधर्मेति। न श्रोत्रग्राह्योतरजाति- 
मानित्यर्थः। यदि चेति। यदि वायवीयोऽपि धर्मः श्रोत्रग्राह्यः स्यादित्यर्थः। ततः 
किमिति। सांख्यमतमाश्रित्य शङ्का। आद्यमनिष्ठं भवत एव उत्तरं तु द्वधोरपीत्यर्थः। 
ननु वायवीयेनैवेन्दरियिण वायुधर्मास्तारत्वादयः गृह्यन्तां को दोष इत्यत 
आह-अवश्यमिति। श्रोतं तावत्नाभसमित्युभयसिद्धम्‌। तेनावश्यं ग्राह्यजातीयविशेषगुणवता 
भाव्यम्‌। स च गुणः शब्द एव। तत्रैव तारत्वादिकं गृह्यत इत्यर्थः, श्रोत्रस्य नाभसत्वे 
प्रमाणमिदमित्येके। नाभसा इति नभो गुणा इत्यर्थः। तारो गकार इति वर्णात्मक एव 
शब्दो गृह्यते, न तु ध्वन्यात्मक इत्याह - तार इति। कारणाभावादिति 
व्यक्तिग्रहकारणानामेव जातिग्राहकत्वात्तानि चात्र सन्तीत्यर्थः। तदेवाह - व्यक्तीति 
कुत एतदिति। व्यक्तिभानेऽपि सामान्याग्रहात्‌, अन्यथा गौरयमश्चो वेति संशयो न 
स्यादिति भावः। तथावगमादिति। जातिग्रहे व्यक्तेरवश्यं भानादित्यर्थः। तथा च 
प्रत्यक्षेण सामान्ये गृह्यमाणे व्यक्तिभानमावश्यकमिति भावः। यद्वा व्यक्तो गृह्यमाणायां 
जातिरवश्यं भासते। तत्पदवाच्यत्वे तु सन्देहः। रतत्वे ब्राह्मणत्वेऽस्यैवमेवेति 
तदनुरूपावेवान्वयव्यतिरेको दर्शयति। एेन्दियकेष्विति। ननु मनस्त्वं स्वरूपायोग्यमतो 
न गृह्यते, न तु व्यक्तेरयोग्यतयेत्याशङ्कते - स्वरूपेति। परमाण्वादिष्विति। 
परमाण्वादिगतत्वेनेत्यर्थः। अयोग्यत्व इति। सत्तादीनामित्यनुषद्घः। उपसंहरति- तथा 
चेति। प्रत्यथिज्ञानमप्रमाणमिति। यदि व्यक्तरभेदं गृह्णाति तदैवम्‌। यदि च 
तज्जातीयत्वविषयता तदा भिन्नविषयतया न बाधकत्वश्धैवास्तीति भावः। ननु 
तारत्वमन्दत्वे न जाती सप्रतियोगिकत्वात्‌। गन्धत्वादिना परापरभावानुपपत्तेश्च 
गन्धादिव्याप्यनानातारत्वाद्यज्गीकारे वा [ चा ]नुगतप्रतीत्यनुदयः। जातित्वेऽपि नानयोर्विवादः। 

य एव गकारस्तार आसीत्‌ स॒ एवायं मन्द इति सामानाधिकरण्यग्रहात्‌। 
तारमन्दगकारयोरभिभाव्याभिभावकभावोऽपि नास्तीति येन भेदः स्यात्‌। किन्तु 
तद्वय्जकवायोरेव तथात्वादिति चेत्‌, न। इश्ुक्षीरादिमाधुर्यवत्‌ शुकसारिकामनुष्यप्रभवेषु 
स्फुटतरवैजात्यानुभवात्‌ कथमन्यथा शुकाद्यनुमानम्‌ ? न चैतदुपाधिकम्‌। उपाधेरननुभवात्‌ 
तारत्वादयोऽपि गत्वादिव्याप्या नाना जातय एव। अनुगतधीस्तु सजातीयसाक्षात्कार- 
प्रतिबन्कतावच्छेदकत्वादनुगतादुपाधेः। नचोपाधेरज्ञानेऽपि तदनुगतवुर्ख रे ¡वमिति वाच्यम्‌, 
स्वाभाविकत्वेनोपाधिस्फुरणावश्यकत्वात्‌। स्फुरणे वा नानुगतलुद्धिरपि सर्वैवर्णसाधारणीति 
दिक्‌। तुल्यबलेन सत्प्रतिपक्षे दूषणमाह - पिश इति। अन्यथा वस्तुनो विरुद्धदररूप्यापत्तेरिति 
भावः। अस्येति। स्थापनानुमानस्येत्यर्थः। तस्यैवेति। वैकल्यप्रयोजकदोषस्येत्यर्थः। 
ननु यदाऽहमेव स्थापनावादी तदा मयाप्येवं वक्तुं सुकरमिति भटः शडते- तथापीति। 
न विद्यते द्रव्यं समवायिकारणं यस्य द्रव्यस्य तद्‌ द्रव्यद्रव्यं तथा वा 
समवेतद्रव्यत्वादित्यर्थः। असिद्िरिति तत्र विशेष्यपदं प्रागभावे व्यभिचारवारणाय, 
विशेषणपदं च घटादौ व्यभिचारवारणाय। असिद्धिरिति वाच्येति शेषः। स च 
विशोषणविशोष्ययोर्रयोरपीति भावः। विशेष्यासिदधिं परिहरति -द्रव्यमिति। 
गूढाभिसन्धिराह-एतस्यापीति। द्रव्यत्वे श्रोत्रेणाजः संयोगः गुणत्वे च समवाय इति 
उभयथापि नासिद्धिरित्याह- सदाद्यभेदेनेति। सत्तावत्त्वजातिसत्त्वादिनेत्यर्थः। यथा शब्दस्य 
कर्मादित्वे बाधकमस्ति तथा द्रव्यत्वेऽपि, तथा च गुणत्वमेवास्य परिशेषलब्धम्‌। तेन 
गुणत्वे सत्येवास्य साक्षात्सम्बन्धेन गृह्यमाणत्वं लिङ्क सेत्स्यतीति तदग्राहकेण प्रमाणेन 
द्रव्यत्वमस्य बाधितमित्याह-बाधकबलेनेत्यादि। ननु द्रव्यत्वे बाधकं न गवेषणीयमत 
आह-बाधक इति। तथा च कर्मत्वेऽपि बाधकं माऽन्विष्यतामिति न 
परिशेषप्रसिद्धिरित्यर्थः। सन्देहेति। द्रव्यत्वगुणत्वकोटिकसन्देहस्य तादवस्थ्यादित्यर्थः। 
ननु द्रव्यत्वे बाधकमेव नास्तीत्याह -अथेति। बहिरिद्धियेति। रूपादिषु मध्ये रूपस्यैव 
व्यञ्जकत्वादित्यादिना यच्च जरादीनां तैजसत्वादिव्यवस्थापनं तत्प्रयोजकत्वं ठेतुः। 
रूपत्वादौ च द्रव्यत्वाभावरूपसाध्यसत््वादेव न व्यभिचारः। चक्षुरग्राह्यजातिमतत्वमनेन 
विवक्षितमित्यन्ये। नाव्यवहितेति। न साक्षात्सम्बन्धग्राह्यत्वेनेत्यर्थः, प्रबन्धेन श्रवसा 
ग्राह्यजातीयगुणवता न भवितव्यमित्यादिनेत्यर्थः। तेन गृह्यमाणत्वादित्यत्र विशेषव्याप्तो 
सत्ता दृष्ठन्तः। सामान्यव्याप्तिमाह -यद्‌ येनेति। ततः किमिति। गुणत्वं प्रासैत्सीत्‌, 
द्रव्यत्वमपि भवदभिमतं न सिद्धमित्यर्थः। तत्‌ किं तवापि गुणत्वे विप्रतिपत्तिरित्याह-न 
चैतदिति। प्रथमानुमाने श्रोत्रग्राह्यगुणत्वव्याप्यजातिशुन्यत्वस्य, द्वितीयानुमाने 
चायोग्यगुणवत््वस्योपाधित्वादिति भावः। विपक्षबाधकतर्कशुन्यं चैतदनुमानद्रयमिति 
प्रतिवन्दिद्वारेण स्फुटयति-अन्यथेति। सुखं नात्मग्राह्यं तत्समवेतत्वादित्यर्थः। न 
तद्ग्राहक इति न सुखग्राहक त्यर्थः। किमतरेति। श्रोत्रस्य स्वगुणग्राहकत्वे शब्दस्य 

वा श्रोत्रग्राह्यत्व इत्यर्थः। किञ्च बलवदत्र प्रमाणमस्तीत्याह अवश्यञ्चेति। स च 
विशेषगुणः शब्द एव पर्यवस्यतीत्यर्थः। अन्यथेति। यदि शब्दं न गृह्णीयादित्यर्थः। 
ननु रूपादिग्रहणार्थमेव श्रोत्रनिर्माणं स्यादत आह- तदन्यस्येति। ननु शब्दो द्रव्यमेव 
तद्ग्रहणेन श्रोत्रनिर्माणं सफलं स्यादित्याह-न चेति। तहिं तत्र विोषगुणेनापि 
भवितव्यमन्यथा किमुपग्रहेण तदग्रहणं स्यादतद्गुणत्वात्‌, तारत्वादीनां च जातित्वात्‌। 
स्फोटस्याप्रामाणिकत्वादिति भावः। त्वचेति। अनुद्धूतस्पर्शतया त्वगिन्दरियस्य 
तत्राप्रवत्तरित्यर्थः। सुषुप्तीति। तदानीं योग्यविरोषगुणविरहादेव मनसस्तत्राप्वृत्तेरित्यर्थः। 
अनुद्धूतेति। उष्पादावित्यर्थः। एतच्च परमते। तन्मते उद्धूतस्पर्शवत््वस्यैव योग्यतावात्‌। 
तस्मादिति। शब्देन तादृशः कोऽपि गुणो येन 


तस्य द्रव्यस्य ग्रहणं श्रोत्रेण भवेत्‌। तेन गुण एव शब्दः श्रोत्रेण गृह्यत 
इत्यवश्यमद्धीकार्यम्‌। नचाकाशग्रहणेश्रोत्रस्योपयोगः, तस्य नीरूपबहिर्रव्यत्वेना- 
प्रत्यक्षत्वादिति भावः। अत एवेति। चश्च्योग्यविरोषगुणरहितत्वादेवेत्यर्थः। सतप्रतिपक्षान्तरं 
शङते-अस्त्विति। आकारौकगुणत्वादिति। आकाशमात्रसमवेतत्वादित्यर्थः। तेन संयोगादौ 
न व्यभिचारो न वाच्यार्थविशेषणत्वम्‌। यद्वा, ध्वंसानवच्छिन्नसत्तावत्त्वं नित्यत्वमिह 
साध्यं, तथा च शब्दप्रागभावध्वंसयोर्विरेषपदार्थं च व्यभिचारवारणार्थं गुणपदमिति। 
वस्तुतस्तु ध्वंसाप्रतियोगित्वमेव साध्यम्‌। आकाशमात्रवृत्तिश्च हेतो आकाशो तदा 
समवेतत्वमात्रं, तथा च प्रागभावे व्यभिचारवारणाय गुणपदमिति वदन्ति। 
अकार्यत्वस्येति। न च पूर्वसाधनव्यतिरेकरूपत्वादनुपाधित्वमिति वाच्यम्‌। 
साध्यव्यापकतानि्चयात्‌। किं च प्रयोगपीौर्वपर्यमनियतमिति प्रथमप्रयोगे 
स्यादेवानुपाधीत्युत्तरप्रयोगे तु नायमुपाधिरिति कथं स्यादिति भावः। न चायं 
साधनव्यापकत्वादनुपाधिः। पक्ष एव तदव्यापकत्वात्‌। अप्रयोजकत्वमाह-अन्यथेति। 
सुखादीनामनित्यत्वं प्रतयक्षमिति। प्रत्यक्षबाधितमिदमनुमानमित्याह -अस्येति। उपाधेरिति। 
एतच्च पक्षवृत्तिनि साधने। स्वभावेति स्वाभाविकः सम्बन्धो व्याप्तिः स्वाभाविकत्वं 
त्वनोपाधिकत्वमेव, तथा च उपाधिमन्तरेण स्वाभाविकसम्बन्धविरहो न स्यादित्यर्थः। 
एतेनेति। सोपाधित्वेनत्यर्थः। ननु कोऽ्रोपाधिरित्यत आह- तस्थैवेति। अकार्यत्वस्येवेत्यर्थः। 
सिद्धान्तिमते शब्दत्वं जातिरिति दृष्टान्तः, न तु परमते, तेन शब्दजात्यनद्खीकारात्‌। 
कालश्च न दृष्न्तः प्राभाकरैस्तस्य षडिन्धियवेद्यत्वानभ्युपगमात्‌। अत्राप्रयोजकत्वमप्याह- 
अन्यथेति। 


ननु कण्टकोद्धारो न्यून इत्यत आह- विरोधेति। अप्रसिद्धिरिति। अन्यतरा- 
प्रसिद्धिरित्यर्थः। गन्धासामानाधिकरणनित्यभूतविरोषगुणत्वात्‌। गन्धासमानाधिकरण- 
नित्यभूतैकवृत्तिगुणत्वादिष्वप्यकार्यत्वमेवोपाधिरिति- भावः, पुवोक्तेति। तद्गततयोपाधि- 

मन्तरेणोपलम्भेनेत्यर्थः। प्रकर्षनिकषौ जातिरूप शब्दत्वरसत्वादिव्याप्यो नानेवेति न 
जातिसङ्करः। स चेति। कालविप्रकर्षं इत्यर्थः। अत इतति। उत्पत्तिविनाशकारण- 
समवधानादित्यर्थः स्वव्याप्यमिति। असंसर्गमित्यर्थः। प्रतिबन्धसिद्धिरिति 
यदुत्पत्तिमद्धावस्वरूपं तद्विनाशि तद्विनाशकारणसमवधाननियतमिति प्रतिबन्धद्रयसिद्धिरि- 
त्यर्थः। न चात्राप्यप्रयोजकत्वशङ्का। अन्वयव्यतिरेकाभ्यामुत्पत्तिमत््वविनाशक- 
समवहितत्वयोः सुटढप्रमाणावधृतनियमत्वादिति भावः। एवं शब्दोऽनित्यः प्रत्यक्षविशेष- 
गुणत्वात्‌, प्रत्यक्षानात्मगुणत्वात्‌, इन्द्रियवृक्तिगुणत्वात्‌, इन्दियव्यवस्थाहेतुगुणत्वात्‌, 
भूतप्रत्यक्षगुणत्वादित्यूह्यम्‌। 


नन्वेवं गृहीतसद्धतिकशब्दनाे कथमगृहीतसङ्खतिकशब्दादर्थावगम इति 
शते यद्येवमिति। एवं सति गृहीतसद्खतिकघटाद्र्थनाशे घटन्तारोपस्थितिः कथमिति 
तुल्यानुपपत्तिः। तत्र यदि घटत्वादिसामान्यमवच्छेदकं तदा घटपदेऽपि घटपदत्व- 
मवच्छेदकमिति तुल्यमित्याह -यथेति। ननु व्यक्तिशक्तावानन्त्यादिदोषात्‌ विशिष्टशक्तो 
च गौरवात्‌ जातिरेव पदार्थ इत्याह-जातिरेवेति। तथा च नोक्तदोषो जातेर्नित्यत्वादिति 
भावः। आक्षेपान्तरं नानुमानान्तरमनन्ताभिर्व्यक्तिभिरविनाभावाग्रहात्‌। ग्रहे वा 
शक्तिग्रहेऽप्येवमस्तु इत्याह-न तावदिति। व्यक्तित्वमेवाविनाभावावच्छेदकं स्यादिति 
शडते- व्यक्तिमात्रेति जातेरपि व्यक्तित्वमस्ति। न च तत्सामान्यं व्यापकतावच्छेदक- 
प्रकारिकैवानुमितिर्व्यक्तिविशेषानुपस्थितिशचेत्याह - व्यक्तित्वस्येति। अभ्युपेत्याह - 
वाच्यत्वमपीति। यद्यप्याक्षेपकयोः प्रतीतिभेदः तत्र त्रं जातिव्यक्त्योः समानसंवित्‌- 
सवेद्यत्वनियमतयानाक्षेषः। प्रकृते अनुमानं न वा अर्थापत्तिः तथापि गोत्वं 
गवावि गवा [विषयकप्रतीतिविषयो जातित्वात्‌ गोभिन्नभावत्वादित्याद्यवष्प्भेन जातिज्ञान 
व्यक्त्यविषयकमपि साधयितुं [ शक्यं ] तत्रेयमाशडधेति द्रष्व्यम्‌। जातिरव्यक्ति विना न 
तिष्ठति व्यक्तिज्ञानं विना न ज्ञायते वा जातिविषयकं ज्ञानम्‌ व्यक्तिविषयतां विना न 
सम्भवति वा? तत्राद्ये तावदाह - तन्नाशेति। न व्यक्तिमात्रमिति। व्यक्तिसत्त्वान्तरीयकमेव 
जातिसत्त्वमित्यर्थः। परेण प्रलयानभ्युपगमात्‌। मात्रार्थेति। व्यक्तिसामान्यं विनेति 
यदि मात्रार्थस्तदा विशोषानुपस्थित्यादिकं दोष [ उपस्थितौ वा शक्तिग्रहोऽपि तथेव 
स्यात्‌ ] इत्यर्थः द्वितीयस्य चतुर्थऽन्तर्भावात्‌ तृतीयमाश ङ्ख्य दूषयति- व्यक्तिञ्ञानमित्यादि। 
तदभावेऽपीति। व्यक्तिज्ञानाभावेऽपीत्यर्थः। न हि व्यक्तज्ञानमन्तरेण जातिज्ञानमित्यर्थः। 
प्रत्युत जातिमात्रसविकल्पकपक्षे वैपरीत्यमेवेति भावः। तथा च समानसंवित्संवेद्यत्वमेव 
नाक्ेप्याकषेपकभाव इत्याह-एवं हीति। गामानयेत्यत्रानयनानुपपत्तिर्जाताविति लक्षणया 
व्यक्तेरुपस्थितिरिति शङ्कते -जातीनामिति। परस्यरेति। जातिज्ञाने सति लक्षणया 
व्यक्तिक्ञानं व्यक्तिमादायैव च जातिमाश्नित्यर्थः। लक्षणीयस्य प्रकारान्तरेणोपस्थिते 
१. जातिज्ञानमित्यर्थः। 

लक्षणा प्रकृते च गोत्वेनैवोपस्थिते क्व लक्षणेति भावः। 


प्राभाकरमतं शङते - स्यादेतदिति। विशिष्य प्रतिबन्धन्ञानं विनापि यथा 
लिङ्क विशेषपरं तथा सद्धतिग्रहं विनापि शब्दः, स्वरूपसद्वयक्तिविशेषपर्यवसन्नः 
स्यात्‌। न ह्यनुमतो विशेषव्याप्तिग्रहोऽप्युपयुक्तः, किन्तु स्वरूपसत्या एव 
व्यापतर्विशेषपर्यवसानादर्शनादिहापि तथैव कल्पनीयमित्यर्थः। जातिशक्तिन्ञानाद्वयक्तिल्ञानं 
जातिज्ञानानन्तरं वा जायते। जातिज्ञानमेव वा व्यक्तिविषयम्‌? तत्र नाद्य इत्याह -न 
तावत्‌ प्रतीतिरिति। अपेश्षणीयान्तराभावेनेति। व्यक्त्युपस्थिताविति शेषः। व्यक्तौ 
स्वरूपसती शक्तिर्जातिन्ञानसहकृतव्यक्त्युपस्थापिकेति क्रमसिद्धिरिति शते जातीति 
जातिप्रतीतिः प्रथमं यदि तदा सैव व्यक्तिप्रतीतिहेतुः कृतं व्यक्त्यंशशक्ति- 
कल्पनयेत्याह - कृतमिति। ननूक्तजातिधीरेव व्यक्तिधीहेतुः, को दोष इत्याह-ओमिति। 
एकस्यामुभयविषयकसंविदि हेतुहेतुमद्भाव इत्याह - व्यक्त्यनालम्बनाया इति। यदि 
च मनोजातिज्ञानमपेक्ष्य व्यक्तिज्ञानं जनयेत्‌ तदा जातिज्ञानं लिद्ध्ञानवन्मानान्तरं 
स्यादित्याह - प्रमाणान्तरेति। व्यक्तिन्ञानं यदि प्रमा स्यात्‌ तदा भवेदेवं तच्च 
स्मृतिरूपमित्याह -स्मरणमिति। एवं सत्यननुभूता व्यक्तिर्न भासेतेत्याह-अननुभूतेति। 
जातिन्ञानमेव व्यक्तिविषयकमिति द्वितीयविकल्पमाशङ्कते अस्त्वित्यादि। एवं सत्येकेव 
शक्तिर्जातिव्यक्तिनिष्ठस्तु तथा च सिद्धं नः समीहितमिति परिहरति- कृतमिति। 
प्रकृतमुपसंहरति-एवं चेति। यदुक्तं यथार्थस्यास्थिरस्य तेनेति तदेवायातम्‌। यथा 
पटत्वसामान्यविषया पटपदस्य शक्तिर्व्यक्तौ पर्यवस्यति। न च तत्र पृथक्‌ शक्तिः, 
तथा पटत्वसामान्याश्रयैव शक्तिः पदानां शक्तिः स्वरूपमती पदार्थे ज्ञाता नैयायिकानां 
तथा ममापि जातौ ज्ञाता व्यक्तौ स्वरूपसती शक्तिरस्तु, इयमेव हि शब्दशक्तिः। यद्वा, 
शब्दानित्यत्वेऽपि न दुर्गंहः समयग्रह इत्यर्थः। ननु या चान्वयांशो जातिशक्तावेव 
व्यक्त्युपस्थितिरस्तु, न हि ज्ञानाद्वक्तिज्ञानं पृथगिति, येन तत्रापि शक्तिः कल्प्येत। 
किं च गोत्वमनुगमकं विशेषणं च गोगौपदवाच्य इत्यर्थः। तथा च नागृहीतविरषणान्यायेन 
तत्रैव शक्तिरुचिता जातो व्यक्तेर्विशेषणत्वेऽप्यानन्त्य- व्यभिचाराभ्यां न तत्र शक्तिः 
जातिर्वा स्वत एव व्यावृत्ता विशोषपदार्थवदिति न तत्र व्यक्तेर्विशोषणत्वमिति चेत्‌, न। 
नियमतो यद्विषयकं ज्ञानं येन पदेन जन्यते तत्पदं तत्र शक्तं जन्यते च जातिविषयकं 
ज्ञानं गवादिपदेनेत्युभयमपि तत्यदशशक्यमिति भावः। पटशब्दे वाचकलत्वव्यवहारं करोतीति 
योत्तरपटत्वविशिष्टपदाश्रिता। अपि च वर्णनित्यत्वेऽपि ज्ञानरूपानुपू्वींविशेष- 
घटितपदानामनित्यतया त्वन्मतेऽपि कथं शक्तिग्रह इत्याह -न चेति। उपसंहरति- 
तस्मादिति पदार्थसु गोत्वघटत्वादिका जातिः। पदेषु गोत्तरोत्वघोत्तरटत्वादिकमुपाधिरित्यर्थः। 
नैतदनुरोधेनेति। शक्तिग्रहानुरोधेनेत्यर्थः। 

इदानीं वक्तृतया ईश्वरसिद्धिमभिप्रेत्याह-यदि च वर्णां एवेति। पदानां 
नित्यत्वस्य च कैव कथेत्यन्वयः। 


परतन््रपुरूषपराधीनतया प्रवाहाविच्छेदमेव नित्यतां लूम इति चेत्‌। 
एतदपि नास्ति। सर्गप्रलयसम्भवात्‌। अहोरात्रस्याहोरात्रपूर्वकत्वनियमात्‌, कर्मणां 
विषमविपाक- समयतया युगपद्वृत्तिनिरोधानुपपत्ेरवर्णादिव्यवस्थाऽनुपपनत्तेः, 
समयानुपलब्धो श्ाब्दव्यवहारविलोपप्रसङ्खाघटादिसम्प्रदायभद्प्रसङ्ाच्च 
कथपेवपिति चेत्‌। उच्यते- 


वर्षादिवद्धवोपाधिर्वृत्तिरोधः सुषुप्तिवत्‌। 
उद्धिदवृश्चिकवद्र्णा मायावत्‌ समयादयः॥२॥ 


तत्पूर्वकत्वमात्रे सिद्धसाधनाद्‌, अनन्तरतत्पूर्वकत्वे अप्रयोजकत्वाद्‌, 
वर्षादिदिनपूर्वकतदिननियमभङ्वदुपपत्तेः। राश्यादिविशेषसंसर्गरूप- 
कालोपाधिप्रयुक्तं हि तत्‌। तदभाव एव व्यावृत्तेः। तथेहापि सर्गानुवृत्ति- 
निमित्तब्रह्माण्डस्थितिरूपकालोपाधिनिबन्धनत्वात्तस्य तदभाव एव व्यावृत्तौ 
को दोषः। न च तदनुत्यन्नमनश्चरं वा अवयवित्वात्‌॥ वृत्तिनिरोधस्यापि 
सुषुप्त्यवस्थावदुपपत्तेः। न ह्यनियतविपाकसमयानि कर्माणीति न तदानीं 
कृत्स्नान्येव भोगविमुनि। न ह्यचेतयतः कश्चिद्धोगो नाम। विरोधात्‌, कस्तर्हि 
तदानीं शरीरस्योपयोगः?। तं प्रति न कश्चित्‌। तरं किमर्थमनुवर्तते? 
उत्तरभोगाऽर्थ, चक्षुरादिवत्‌ प्राणिति किमर्थम्‌? श्वासप्रश्वाससन्तानेनायुषोऽव- 
स्थाभेदार्थम्‌, तेन भोगविशोषसिद्धेः। एकस्यैव तत्‌ कथञ्चिदुपपद्यते, न तु 
विश्वस्येति चेत्‌। अनन्ततया, अनियतविपाकसमयतया, उपमर््योपमर्हैक- 
स्वभावतया च कर्मणां, विश्चस्यैकस्य वा को विषो येन तन्न भवेत्‌। भवति 
च सर्वस्यैव सुष्वापः क्रमेण, न तु युगपदिति चेन्न। कारणक्रमायत्तत्वात्‌ 
कार्यक्रमस्य। न च स्वहेतुबलायातैः कारणैः क्रमेणैव भवितव्यम्‌, 
अनियतत्वादेव सर्वग्रासवत्‌। ग्रहाणां ह्यन्यदा समागमानियमेऽपि तथा कदाचित्‌ 
स्यात्‌। यथा कलाद्यनियमेऽपि सर्वमण्डलोपरागः स्यात्‌, त्रिदोषसन्निपातवद्वा। 
यथा हि वातपित्तश्लेष्पणां चयप्रकोपप्र्टमक्रमानियमेऽपि एकदा सन्निपातः 
स्यात्तदा देहसंहारः, तथा कालानलपवनमहार्णवानां सन्निपाते ब्रह्माण्डदेह- 

प्रलयावस्थायां युगपदेव भोगरहिताश्येतनाः स्युरिति को विरोधः?। तथापि, 
विदेहाः कर्मिण इति दुर्घटमिति चेत्‌। किमत्र दुर्घटम्‌?। भोगनिरोधवच्छरीरेन्धिय- 
विषयनिमित्तनिरोधादेव तदुपपत्तेः। 


वृश्चिकतण्डुलीयकादिवद्‌ वर्णादिव्यवस्थाप्युपपद्यते। यथा हि 
वृश्चिकपूर्वकत्वेऽपि वृश्चिकस्य गोमयादाद्यः, तण्डुलीयकपूर्वकत्वेऽपि 
तण्डुलीयकस्य तण्डुलकणादाद्यो, वह्धिपूर्वकत्वेऽपि वहवेररणेराद्यः, एवं 
क्षीरदधिघृततेलकदलीकाण्डादयः। तथा मानुषपशुगोब्राह्मणपूर्वकत्वेऽपि तेषां 
प्राथमिकास्तत्तत्कर्मोपनिबद्धभूतभेदहेतुका एव, स एव हेतुः सर्व्रानुगत इति 
सर्वेषां तत्सान्तानिकानां समानजातीयत्वमिति किमसङतम्‌?। गतं तर्हि 
गोपूर्वकोऽयं गोत्वादित्यादिना। न गतम्‌, योनिजेष्वेव व्यवस्थापनात्‌, 
मानसास्त्वन्यथाऽपीति। गोमयवृश्चिकादिवद्‌ इदानीमपि कि न स्यादिति 
चेन्न। कालविशेषनियतत्वात्‌ कार्यविोषाणाम्‌, न हि वर्षासु गोमयाच्छालूक 
इति हेमन्ते किं न स्यात्‌? 


समयोऽप्येकेनैव मायाविनेव व्युत्पाद्यव्युत्पादकभावावस्थित- 
नानाकायाधिष्ठनाद्‌ व्यवहारत एव सुकरः। यथा हि मायावी सूत्रसञ्चाराधिष्ठितं 
दारुपुत्रकमिदमानयेति प्रयुड्क्ते, स च दारुपुत्रकस्तथा करोति तदा 
चेतनव्यवहारादिवत्‌ तदी बालो व्युत्पद्यते, तथेहापि स्यात्‌ क्रियाव्युत्यत्तिरपि 
तत एव कुलालकुविन्दादीनाम्‌। 


सर्गादावेव किं प्रमाणमिति चेत्‌। विश्चसन्तानोऽयं दृ्यसन्तानशून्येः 
समवायिभिरारव्धः। सन्तानत्वादारणेयसन्तानवत्‌। वर्तमानब्रह्माण्डपरमाणवः 
पूर्वमुत्पादित- सजातीयसन्तानान्तराः, नित्यत्वे सति तदारम्भकत्वात्‌ 
प्रदीपपरमाणुवदित्यादिः। अवयवानामावापोद्वापादुत्पत्तिविनाशो च स्यातां, 
सन्तानाऽविच्छेदश्चेति को विरोध इति चेन्न। एवं तर्हिं घटादिसन्तानाविच्छेदोऽपि 
स्यात्‌ विपर्ययस्तु दूर्यते। कर््रादिभोगविशोषसम्पादनप्रयुक्तोऽसाविति चेन्न। 
द्रणुकेषु तदभावात्‌। तथा च तदवयवानामपगमाभावेऽनादित्वप्रसङे 
द्वयणुकत्वव्याघातः। तस्माद्‌ यत्कार्यं यत्निबन्धनस्थिति, तदपगमे तन्निवृत्तिः, 
यद्‌ यद्धेतुकं तदुपगमे तस्योत्पत्तिः। न च कार्यस्य स्थितिनिबन्धनं नित्यमेव। 
नित्यस्थितिप्रसङ्खात्‌। न च नित्य एव हेतुः, अकादाचित्कत्वप्रसङ्कात्‌ 

ईदृश्याञ्च वस्तुर्थितो भोगोऽपि कर्माभिरेवमेव वस्तुस्वभावानतिक्रमेण 
सम्पादनीय इति द्वयणुकवत्‌ पिपीलिकाण्डादेब्ाण्डपर्यन्तस्यापि विर्वस्येयमेव 
गतिरिति प्रतिबन्धसिद्धिः। तथा च ब्रह्माण्डे परमाणुसद्धवितरि परमाणुषु च 
स्वतन्त्रेषु पृथगासीनेषु तदन्तःपातिनः प्राणिगणाः क्व ॒वर्तन्ताम्‌? 
कुपितकपिकपोलान्तर्गतोदुम्बरमशकसमूहवद्‌, दवदहनदह्यमानदारूदर- 
विधूर्णमानघुणसङ्तवत्‌, प्रलयपवनोल्लासनीयैर्वानलनिपातिपोतसांयात्रिक- 
सार्थवद्रेति॥।२॥ 


आमोदः 


ननु वेदा एव ध्वंसप्रतियोगिनः इति न तत्नित्यतां बूमोऽपितु वेदप्रवाहः 
कदापि नोच्छिद्यत इत्याह -परतन््रेति। तथा च शिष्योपाध्याये परम्पराधीनत्वात्‌ 
सर्वदा वेदानुवृत्तिर्न त्वीश्चरवक्तृकतयेति भावः। तज्जातीयानुपूवीं्ञानजन्या- 
नित्यज्ञानजन्यत्वमेव परतन्त्रपुरुषपरम्पराधीनत्वम्‌। प्रलये बाधमाशड्ते-अहोरात्रेति। 
सम्प्रति तथा दर्शनादिति भावः। कर्मणां धर्माधर्माणां विषमविपाकसमयतया 
क्रमिकसहकारिसमवधानतया युगपद्वृत्तिनिरोधो योगपद्येन भोगवेैमुख्यम्‌। वर्णादीति। 
वर्णानां ्राह्मणत्वादीनां या व्यवस्था ब्राह्मणत्वादिपूर्वकत्वनियमः, तदनुपपत्तरनुपपत्ति- 
प्रसङ्घादित्यर्थः। समयेति। वृद्धव्यवहाराधीनः सद्धेतग्रहः सर्गादौ न स्यादित्यर्थः। 
घटपटादीति। कुविन्दकुलालादीनामुच्छेदे सर्गादौ कथं तन्नर्माणशिक्षा स्यादित्यर्थ 
कथमिति। उक्तबाधकेभ्यः कथं प्रलयसिद्धिरित्यर्थः। 


वर्षादिवदिति 


वर्षादिनपूर्वकत्वे साध्ये यथा वर्षाप्रथमदिवसान्यराशिविशेष उपाधिः; तेन न 
वर्षादिनत्वरूपसाधनव्यापकमिति। तथाऽहोरात्रपूर्वकत्वेऽहोरात्रस्य साध्ये भवो 
ब्रह्माण्डस्थितिकालः स एवोपाधिरित्यर्थः। सुषुप्तो यथा कर्मणां युगपदवृत्ति- 
निरोधस्तथाऽन्यत्रापि स्यादित्याह - वृत्तिरोध इति। यथा तण्डुलीयश्ाकवृश्चिकयोस्तत्पूर्व- 
कत्वेऽप्याद्यौ तो तण्डुलकणगोमयाभ्यां भवतः, तथा ब्राहमाणत्वादीनां तत्पत्रकत्वेऽपि 
सर्गादौ तज्जनकधमोपगृहीतभूतभदात्‌ स्यादित्याह -उद्धिदिति। प्रयोज्यप्रयोजककायाधि- 
छनादीश्चरतयैव व्यवहारान्मायादिव्यवहारादिव तदी व्युत्न्नः स्यादित्याह -मायावदिति। 


अहोरात्रस्याहोरात्रपूर्वकत्वं साध्यम्‌, अव्यवहिताहोरात्रपूर्वकत्वंवा? नाद्य 
इत्याह - तदिति पूर्वसर्गाहोरात्रपूर्वकत्वस्य मयाप्युपगमादित्यर्थः, द्वितीयं त्वाह - 

अनन्तरेति। वर्षतुप्रथमदिनस्य यथा न वर्षादिना व्यवहितपूर्वकत्वं तथा प्रकृतेऽपि 
स्यादित्यर्थः। ननु व्यभिचारे चावश्यमुपाधिरित्यत आह-राश्यादीति। कर्कट प्रथमांशा- 
नवच्छिन्नरकर्कटसिहाद्यन्यतरावच्छिन्नाहोरात्रत्वं वर्षादिनपूर्वकत्वे साध्ये उपाधिः। अयं 
च वर्षादिनत्वरूपसाधनावच्छिन्नसाध्यव्यापकः। यथाश्रुते शरत्प्रथमदिने साध्याव्यापकत्वं 
स्यात्‌। न च साधनव्यापकत्वं कर्कटग्रथमांशावच्छिन्नदिने साधनाव्यापकत्वाद्यथा तथा 
ब्रह्माण्डस्थित्यवच्छिन्नप्रथमाहोरात्रातिरिक्ताहोरात्रस्याव्यवहिताहोरात्रपूर्वकत्वमित्यर्थः। तथा 
च वर्षादिनमव्यवहितवर्षादिनपूर्वकम्‌, वर्षादिनत्वादिति प्रयोग उपाधिरुक्त इति। 
भवोपाधित्वमेव स्फुटयति- तथेहापीति। तस्याव्यवहिताहोरात्रपूर्वकलत्वस्य तदभाव एव 
उक्तोपाध्यभाव एवेत्यर्थः। उपाधेः साधनाव्यापकत्वमाशङ्खयाह-न चेति। अवयवित्वं 
च ब्रह्माण्डस्यागमसिद्धम्‌। सुषुप्तीति। पुरुषस्य यदा सुषुप्तिः तदा सर्वाणि कर्माणि 
भोगविमुखानीत्यर्थः। ननु सुषुप्तावपि भोगः स्यादित्यत आह-न हीति। विरोधादिति। 
सुखदुःखसाक्षात्कारस्येव भोगत्वादिति भावः, तं प्रतीति। सुस्वापवन्तमित्यर्थः। तदुत्तरेति 
तस्यैवोत्तरभोगार्थमित्यर्थः। चक्षुरादिवदिति। अन्यथा निमीलितनयनस्य चक्षुरपि न 
स्यादित्यर्थः, प्राणितीति। अभुञ्जानस्य जीवनमनुपपन्नमित्यर्थः। आयुषोऽवस्थाविशेषो 
बाल्यादिः, तस्याप्युपयोगमाह - तेनेति। यद्यपि सकलवृत्तिनिरोधे सुषुप्तस्य 
श्ासप्रश्वाससन्तानोऽप्यसम्भवी तथापि वृत्तिरोधो भोगवैमुख्यमिति। अनन्ततयेति। 
एकस्याप्यनन्तानि कर्माणि अनियतविपाकसमयानि च, उपमर््योपमर्दकस्वाभाव्यं 
प्रतिबध्यप्रतिबन्धकभावः। भवति ह्युत्कटेन कर्मणा अनुत्कटकर्मप्रतिबन्ध इत्यर्थः। 
भवतीति। तथा च प्रलयेऽपि युगपत्कर्मनिरोधो मा भवत्विति भावः। कारणयोगपद्ये 
कार्ययोगपद्यस्यावश्यकत्वमित्याह - कारणेति) ब्रह्माण्डरूपो देहः ब्रह्माण्डदेहः। 
तथापीति। अवच्छेदकं देहमन्तरेण कर्माण्यनुवर्तिष्यन्त इत्यसम्भवीत्यर्थः। क्षीरेति। 
परमाणोरक्षीरादेव क्षीरादयः। परमाणौ क्षीरत्वादिजातेरभावात्‌ कदलीकाण्डं च 
दग्धवेत्रबीजात्‌। नन्वेवमननुगमः। सर्गादौ ब्राह्मणस्य ब्राहमणपूर्वकत्वं नास्ति, इदानीं तु 
तदस्ति इत्यत आह-स एवेति। अदृष्टविरोषोपगृहीतभूतभेदत्वं सर्गादाविवेदानी- 
मप्यनुगतमेवेत्यर्थः। गतमिति। व्यभिचारादित्यर्थः। योनिजेष्विति। योनिजमात्रवृत्तिगो- 
त्वावान्तरजातिभेदात्‌ गोपूर्वकत्वानुमानमित्यर्थः। इदानीमपीति। विनापि ब्राह्मणादिकम्‌ 
इदानीमपि ब्राह्मणाद्युत्पद्यतामित्यर्थः। कालविशेषेति। सर्गाद्यकाल एव तददृष्टसहकारी- 
त्यर्थः। इदानीं ब्राह्मणः सहकारी तेन सर्गाद्यकालब्राह्मणयोर्वैजात्यावच्छेदेन कारणता, 
ब्राह्यणमात्रे त्वदृष्टविशोषोपगृहीतभूतभेद एव हेतुरिति भावः। समयोऽपीति। 
प्रयोज्यप्रयोजकशरीरोपग्रहेण ईश्चर एव तटस्थान्मन्वादीन्‌ व्युत्पादयतीत्यर्थः। तत्र 
प्रयोज्यलुदधर्गवादिपदजन्यत्वज्ञानं यद्यपि भ्रान्तं तथापि सास्नादिमती व्यक्तिः गोपदवाच्येति 
निकटस्थज्ञानमभ्रान्तमभ्रान्तमेवेति भावः। दृष्टन्तं विवृणोति-यथा हीति। अत एवेति। 

कुलालादिष्शरीरोपग्रहेण घटादिनिर्माणं कूर्वाणकमीश्वरं दृष्वाऽन्यस्तत्र व्युत्पद्यत इत्यर्थः। 
अत एव नमः कुलालेभ्यः कमरिभ्य इत्यादिश्रुतिरपीति भावः। विश्चसन्तानोऽयमिति। 
मानुषपशुगोब्राहमणादिरूपोऽयमिदानीं वर्तमानः पक्षः। दृश्यसन्तानशून्यैरिति। 
स्वसमानजातीयसहकारिशुन्यैः समवायिभिः परमाणुभिरारब्ध इति साध्यं, तथा च 
गामन्तरेण गौः ब्राह्यणान्तरेणापि ब्राह्मण इत्यादि सिद्धयति। सन्तानत्वादिति। 
समानजातीयकार्यप्रवाहत्वादित्यर्थः। आरणेयेति। येस्तेजः परमाणुभिरारणेयवहविप्रवाहो 
जनितः, तत्र वहिन सहकारीति दृ्ठन्तः। तथा च ब्राह्मणप्रवाहस्यापि मूलभूतो ब्राह्मणो 
न ब्राह्मणसहकृतैः परमाणुभिरारब्धः, किन्त्वदृष्टविोषोपगृहीतैरिति भावः। एतेन 
ब्रहाण्डपक्षत्वे आश्रयासिद्धिः, कार्यमात्रपक्षत्वे क्रमारम्भेण सिद्धसाधनमित्यादि परास्तम्‌। 
यदा द्रव्यत्वं प्रागभावसमानकालीनकार्यद्रव्यानधिकरणवृत्तिधर्मत्वात्‌, शब्दत्ववत्‌। यद्रा 
कार्यद्रव्यत्वं स्वाधिकरणानधिकरणकालवृत्तिध्वंसप्रतियोगिवृत्तिकार्यमात्रवृत्तिधर्मत्वात्‌, 
एतत्‌प्रदीपत्ववत्‌। यद्वा परमाणवः कार्यद्रव्यासमानाधिकरणकालिक- परमाणुक्रिया- 
तिरिक्तक्रियावन्तः मूर्तत्वादिवत्‌, एतदन्यगुणवत्त्वं चात्र नोपाधिः पक्षेतरतुल्यत्वात्‌। 
वर्तमानेति। ब्रह्माण्डे चागम एव मानमिति नाश्रयासिद्धिः। परग्परारम्भकत्वविवक्षया 
आरव्ब्रह्याण्डान्तरा इति साध्यमन्यथा त्वारव्धब्रह्याण्डान्तरमूल- द्वयणुका इति साध्यम्‌। 
तत्र कपालादिषु व्यभिचारवारणाय- नित्यत्वे सतीति। व्योमादो तद्रारणार्थमारम्भ- 
कत्वादिति, द्रव्यारम्भकत्वादित्यर्थः। अवापोद्ापो उपगमापगमो यावतपरत्यभिज्ञमवयव- 
स्थितिरिति मीमांसकसिद्धान्तात्‌। एवं हीति। घटपटादीनामत्यन्त- मुच्छेदो न स्यादित्यर्थः 
विपर्ययस्त्विति। घटादीनामत्यन्तोच्छेदस्त्वयापि स्वीक्रियतेऽनुभूयते च, तेन 
तत्तुल्यन्यायतया समवाय्यसमवायिनाशे ब्रह्माण्डनाशोऽपि कथं न स्यादित्यर्थः। ननु 
घटादिष्वंसः कुलालादिदुःखानुभवरूपभोगसम्पादकतया स्वीक्रियताम्‌। ब्रहाण्डध्वंसे 
तु नैवमिति तदध्वंसो नाभ्युपेयत इति शङ्कते -भोगेति। ्वयणुकनाशे कस्यापि न 
दुःखानुभव इति सोऽपि न स्यादित्यत आह -द्वचणुकादिष्विति। ननु तत्राप्यवय- 
वोपगमाधीन एव द्रव्यध्वंसव्यवहारोऽस्तु, को दोष इत्यत आह-तथा चेति। तथा च 
सन्तानमत्यन्तमुच्छिद्यत इति नियम इति भावः। यत्निबन्धनस्थितीति। अटृषठं समवाय्यादि 
वा यत्कार्यस्थितिप्रयोजकं तद्विनाशे तत्कार्यं विनश्यतीत्यर्थः। नित्यस्थितीति। 
कार्यस्येत्यनुषद्धः। न चेति। हेतोर्भित्यत्वे कार्यमपि नित्यं स्यात्‌, कादाचित्कत्वे 
नियामकाभावादित्यर्थः। निस्तरद्ं निःशङ्कम्‌। एतदिति। अनुमानद्रयोपपत्तेः 
साध्यद्रयमित्यर्थः। ननु कर्मभिभंगसम्पादनं क्रमिकमेवास्तु, तथा च कुतः प्रलय 
इत्यत आह -ईदृ्यामिति। कार्याणां स्वनिबन्धनस्थितिकत्वसिद्धयै कर्मथिरपि भोग 
एवमेव। वस्तुस्वभावानतिक्रमेणैव सप्पादनमिति [ नीय इति ] योजना। इयमेवेति। 
पिपीलिकाण्डानात्यन्तोच्छेदः तन्मूलकपरमाणूनामुत्पादितृतसजातीयत्वं चेत्यर्थः। ननु 

ब्रह्माण्डनाशोऽपि गिरिसागरादीनां तादवस्थ्यात्‌ क्व लय इत्यत आह- तथा चेति। 
क्व वर्तन्तामिति। आश्रयनाशेन नश्यन्तीत्यर्थः, ब्रह्माण्डवतीनि कार्यद्रव्याणि ब्रह्माण्डे 
नश्यति नश्यन्ति विनश्यदाधारत्वात्‌, दह्यमानाधारत्वात्‌, विलीयमानाधारत्वात्‌ इति। 
अत्र हेतुत्रये दृष्ान्तत्रयं द्रष्व्यम्‌॥२॥ 


अपिच- 
जन्मसंस्कारविद्यादेः शक्तेः स्वाध्यायकर्म्मणोः। 
हासदर्शनतो हासः सम्प्रदायस्य मीयताम्‌॥३॥ 


पूर्वं हि मानस्य प्रजा समभवन्‌, ततोऽपत्येकप्रयोजनमेथुनसम्भवाः, 
ततः कामाऽवर्जनीयसत्निधिजन्मानः, इदानीं देशकालाद्यव्यवस्थया पञुधमदिव 
भूयिष्ठाः। पूर्वं चरुप्रभृतिषु संस्काराः समाधायिषत, ततः क्षत्रप्रभृतिषु, ततो 
गर्भादितः, इदानीन्तु जातेषु लोकिकव्यवहारमाश्रित्य। पूर्व सहस्रशाः समस्तो 
वेदोऽध्यगायि, ततो व्यस्तः, ततः षड्ङ्क एक इदानीन्तु क्चिदेका शोति। 
पूर्वम्‌ ऋतवृत्यो ब्राह्मणाः प्राद्योतिषत, ततोऽमृतवृत्तयः, सम्प्रति 
भृतप्रभृतसत्यानृतकुसीदपाशुपाल्यश्चवृत्तयो भूयांसः। पूर्व दुःन ब्राह्मणैरतिथ- 
योऽलभ्यन्त, ततः शषत्रियातिथयोऽपि संवृत्ताः, ततो वैश्यावेशिनोऽपि, सम्प्रति 
शद्रात्नभोजिनोऽपि। पूर्वममृतभुजः, ततो विघसभुजः, ततोऽन्नरभुजः, सम्प्रत्यघभुज 
एव। पूर्व चतुष्पाद्‌ धर्म आसीत्‌, ततस्तनूयमाने तपसि त्रिपात्‌, ततो म्लायति 
ज्ञाने द्विपात्‌, सम्प्रति जीर्यति यज्ञे दानैकपात्‌, सोऽपि पादो दुरागतादिविपादि- 
कारतदुःस्थोऽश्रद्धामलकलङ्धितः कामक्रोधादिकण्टकशतजर्जरः प्रत्यहमपची- 
यमानवीर्यतया इतस्ततः स्लन्निवोपलभ्यते। इदानीमिव सर्वत्र दृषन्नाधिकमिष्यते 
इति चेन्न। 


स्मृत्यनुष्रनानुमितानां शानामुच्छेददर्शनात्‌। स्वातच््येण स्मृतीनामाचारस्य 
च प्रामाण्यानभ्युपगमात्‌। मन्वादीनामतीद्धियार्थदङ्ने प्रमाणाभावात्‌। आचारात्‌ 
स्मृतिः स्मृतेश्राचार इत्यनादिताऽभ्युपगमे अन्धपरम्पराप्रसङ्कात्‌। 
आसंसारमनाम्नातस्य च वेदत्वव्याघातेनानुमानायोगात्‌ उत्पत्तितोऽभिव्यक्ति- 
तोऽथिप्रायतो वाऽनवच्छिन्नवर्णमात्रस्य निरर्थकत्वात्‌। यदि च शिष्चारत्वादिदं 
हितसाधनं कर्तव्यं वेत्यनुमितं किं वेदानुमानेन, तदर्थस्यानुमानत एव सिब्दधः। 
न च धर्मवेदनत्वादिदमेवानुमानमनुमेयो वेदः। प्रत्यक्षसिद्रत्वात्‌। अशब्दत्वाच्च॥ 

अथ शिष्टाचारत्वात्‌ प्रमाणमूलोऽयमिति चेत्‌। ततः सिद्धसाधनम्‌। 
प्रत्यक्षमूलत्वाभ्युपगमात्‌। तदसम्भवेऽप्यनुमानसम्भवात्‌। नित्यमज्ञायमान- 
त्वात्तदप्रत्यायकं, कथमनुमानं, कथच् मूलमिति चेत्‌। वेदः किमज्ञायमानः 
प्रत्यायकोऽप्रत्यायक एव वा मूलं, येन जडतम। तमाद्रियसे। अनुमितत्वाज्जञाय- 
मान एव इति चेत्‌। लिङ्कमप्येवमेवास्तु। अनुमेयप्रतीतेः प्राक्तनी 
लिङ्धप्रतीतिरपेश्षिता कारणत्वात्‌, न तु पश्चात्तनीति चेत्‌। शब्दप्रतीतिरप्येवमेव। 
आचारस्वरूपेण शब्दमूलत्वमनुमीयते, तेन तु शब्देन कर्तव्यता प्रतीयते इति 
चेन। आचारस्वरूपस्य प्रत्यक्षसिग्दधत्वेन मूलान्तरानपेक्षणात्‌। तत्कर््तव्य^तायास्तु 
प्रत्यक्षाभावादप्रमिततया च शब्दानुमानानवकाशात्‌ प्रत्यक्षश्रुतेरसम्भ- 
वाच्छिष्ठचारत्वेनैव कर््तव्यतामनुपाय तथा मूलशब्दानुपानम्‌, तथा च किन्तेन? 
तदर्थस्य प्रागेव सिद्धेः। तथाप्यागममूलत्वेनैव तस्य प्राप्तेरिति चेत्‌। अत एव 
तर्हिं तस्य प्रत्यक्षानुमानमूलत्वमनुमेयम्‌। आदिमतस्तत्त्वं स्यादयं त्वनादिरिति 
चेत्‌। आचारोऽपि तर्हिं प्रथमस्तथा स्यादयं त्वनादिर्विनाऽप्यागमं भविष्यति 
आचारकर््तव्यतानुमानयोरेवमनादित्वमस्तु किन्नश्छिन्नमिति चेत्‌। प्रथमं 
तावन्नित्यानुपेयो वेद इति, द्वितीयं च देशनैव धर्म प्रमाणमिति अथायमाशयः। 
वेदिका अप्याचाराः राजसूयाश्चमेधादयः समुच्छिद्यमाना दृश्यन्ते, यत इदानीं 
नानुष्ीयन्ते, न चेते प्रागपि नानुष्िता एव, तदर्थस्य वेदराशोरप्रामाण्यप्रसङ्खात्‌, 
समुद्रतरणोपदेशवत्‌। न चैवमेवास्तु, दर्शाद्युपदेशोन तुल्ययोगक्षेमत्वात्‌। एवं 
पुनः स कश्चित्‌ कालो भविता यत्रैते अनुष्ठास्यन्ते, तथान्येऽप्याचाराः 
समुच्छेतस्यन्ते अनुष्टास्यन्ते चेति न विच्छिदः। ततस्तद्रदागममूलतेति चेत्‌। 
एवं तर्हिं प्रवाहादौ लिङ्खाभावे कर््तव्यत्वागमयोरननुमानादसत्यां प्रतयक्षश्रुतो 
आचाररसङ्कथाऽपि कथमिति सर्वविप्लवः। तस्मात्‌ प्रत्यक्षश्रुतिरेव 
मूलामाचारस्य, सा चेदानीं नास्तीति श्ञोच्छेदः। 


अधुनाप्यस्ति सान्यत्रेति चेदत्र कथं नास्ति? किमुपाध्यायवंशनामन्यत्र 
गमनात्‌? तेषामेवोच्छेदाद्रा? आहोस्वित्‌ स्वाध्यायविच्छेदात्‌? न प्रथमद्वितीयो। 
सर्वैषामन्यत्र गमने उच्छेदे वा नियमेन भारतवषं शिष्चारस्याप्युच्छेदप्रसङ्कात्‌, 
तस्याध्येतृसमानकर्तैकलत्वात्‌। अन्यत आगतेराचारप्रवर्तने, अध्ययनप्रवर्तनमपि 


९. तस्मात्कर्तव्यतायां- मु" पाठः। 

स्यात्‌। न तृतीयः। आध्यात्मिकशक्तिसम्पन्नानामन्तेवासिनामविच्छेदे 
तस्यासम्भवात्‌। 


तस्मादायुररोण्यबलवीर्यश्रद्धाशमदम्गहणधारणादिशक्तरहरहरपचीयमानत्वात्‌ 
स्वाध्यानुष्ठने शीर्यमाणे कथञ्चिदनुवर्तते। विश्चपरिग्रहाच्च न सहसा सवोच्छेद 
इति युक्तमुत्यश्यामः। 
आमोदः 


प्रलयानुमाने प्रकारान्तरमाह -अपि चेति। तेन जन्मादिह्ासानामत्यन्त- 
हाससाधकत्वात्‌ प्रत्येकमेव प्रलयानुमापकत्वम्‌। अत्र पक्षे सम्प्रदायः कार्यप्रवाहः, 
अथ वा सम्प्रदीयते शिष्याय गुरुणेति सम्प्रदायो वेदः, तस्यात्यन्तहासः साध्यः। 
जन्मादिहासो दृष्टान्तः स जन्मादिहासोऽपि लिङ्मेव। यदि शाखोच्छेदो न भवेत्तदा 
पूर्ववदेव जन्मसंस्काराद्यनुचत्तिरिदानीमपि स्यान्न चानुवर्तते। तेनानुमीयते तद्रोधकवेदोच्छेद 
इति। तत्र जन्मोच्छेदमाह -पूर्वमिति। अपत्यैकेति। न च रागानुबन्धोऽपि तत्र। तत 
इति। रागस्य प्राधान्यं पुत्रेषणाया गोणत्वमित्यर्थः। इदानीमिति। काममात्रपरत्वं 
काकतालीयन्यायेनापत्योत्यत्तिरपि इत्यर्थः। पशुधर्मेति। पशोरिव धमां ग्राम्यधर्मः, 
तत्प्रभवभूयिष्ठाः प्रजाः इत्यनुषङ्कः, ग्राम्यधर्मातिरेकप्रभवा इत्यर्थः। संस्कारहासमाह - पूर्व 
चरुप्रभृतिष्विति। प्रभृतिपदेन पुरोडाशादिग्रहः। संस्कृतापत्योत्पादनार्थ संस्काराः 
सम्यगवहिता इत्यर्थः। क्षेत्रे योनो, पुत्रष्ठयादिना पुरुषे तत्‌। विद्याहवासमाह -पूर्वमिति। 
व्यस्त इति। असम्पूर्णं इत्यर्थः। एक इति। वेद इत्यनुषङ्कः। क्वचिदिति। कस्मिन्नपि 
पुरूष इत्यर्थः। नानार्थमेकमेवोदाहरणं विद्याशक्तिस्वाध्यायेषु दशितम्‌। अत एवादिपदन्तु 
शक्तिस्वाध्याये प्रागुक्तमपि तदुदाहरणं पश्चाददर्शितमिति बोध्यम्‌। आदिपदग्राह्यमाह- 
पूर्वमृतेति। 


ऋतमुञ्च्छशिलं प्रोक्तममृतं स्यादयाचितम्‌ 
मृतं तु याचितं भैक्ष्यं प्रमृतं कर्षणं स्मृतम्‌। 
सत्यानृतं तु वाणिज्यं कुशीदञ्च कलान्तरम्‌॥ 
पाशुपाल्यं गोरक्षादिः। श्चवृत्तिः सेवा। भूयांस इति ब्राह्मणा इत्यनुषद्कः। 
वैश्यावेशिनोऽपि वेश्यातिथयः। अमृतं विघसो यन्नरोषभोजनशेषयोः। अनुभुजो 
मृत्यसहभुजः। अघभुजः स्वार्थसाधितभुजः। चतुष्यादिति। तपोज्ञानयज्ञदानानि चत्वारि 
पादाः। त्रिपादिति। ज्ञानयज्ञदानादयः। द्विपादिति। यज्ञदानपादः। द्यूतोत्कोचाद्यागतं 
दुरागतं विपादिका पादस्फोटः। शाखोच्छेद्यमाक्षिपति-इदानीमिति। अनुक्ननमाचारः। 

ननु स्मृत्याचारादावेव कार्यतामिष्टसाधनतां वा बोधयेतां किं वेदनेत्यत आह -स्वातन््येणेति। 
वेदानुरपा 1 ]यज्ञता स्वातच्यम्‌। तथा च विवादपदं स्मृतिः स्मृत्यर्थानुभावकवेदमूला, 
न्यायमूलकमहाजनपरिगृहीतस्मृतित्वात्‌, प्रत्यक्षवेदमूलकस्मृतिवत्‌। लोभमूलिका तु 
या युपहस्तिबन्धनादिस्मृतिः सा महाजनपदेनैव निरस्ता। एवं मद्गलाद्याचारो वेदमूलकः, 
अलोकिकावगीतशिषएठचारत्वात्‌, दर्शाद्याचारवदिति स्परत्याचारयोरपि वेदपूलत्वानुपानात्‌। 
ननु मन्वादयः एव स्मृत्याचारप्रयोक्तारस्ते च सर्वज्ञा एवेति किं वेदानुमानेनेत्यत 
आह -मन्वादीनामिति। ननु स्मृत्याचारयोरेव परस्परमूलमूलिभावोऽस्तु, किं 
तन्मूलवेदनेत्यत आह -आचारादिति। अपरिचितस्य वेदत्वव्याघातो वेदनाजनकत्व- 
व्याघातश्चेत्याह-आसंसारयिति। उत्यत्तित इति स्वमते। अभिव्यक्तित इति परमते। 
अभिप्रायत इत्युभयमते मोनिश्लोकवत्‌। निरर्थकत्वादिति अर्थाप्रतिपादकत्वादित्यर्थः। 
हितसाधनमिति स्वमते कर्तव्यमिति गुरूमते। तदर्थस्य वेदनार्थस्य। नन्विदमेवानुमानं 
वेद इत्येव नित्यानुमेयो वेद इति ल्ूम इत्यत आह-न चेति। अनुमानमनुमितिकरणम्‌। 
तच्च ज्ञायमानं लिङ्क, तच्चाचारस्वरूपमेव, तच्च प्रत्यक्षं न त्वनुमेयमित्यर्थः। 
अशब्दत्वादिति। वेदो हि शब्द्‌ उच्यते, आचारश्च न शब्दस्तथा च कथं वेद इत्यर्थः। 


ननु सामान्यतः प्रमाणमूलत्वं साध्यं तदेव सिद्धयत्‌ पक्चधर्मताबलाद्रेदमूलकत्वे 
पर्यवस्यतीति शडतते-अथेति। ईश्वरप्रत्यक्षमूलकत्वेन सिद्धसाधनमित्याह - तत इति। 
तदसम्भवेऽपीति। त्वया तदनभ्युपगमेऽपीत्यर्थः। अनुमानेति। सामन्यतो दृष्टस्य 
तत्रैव पर्यवसानादित्यर्थः। यदनुमानं मूलत्वेन कल्पनीयं तद्विशिष्य चेन्न ज्ञायते 
तदाऽनुमितिजनकत्वाभावादनुमानमेव न भवति, अत एव ( मूलमिति ) शड्ते- 
नित्यमिति त्वन्मते नित्यानुमेयो वेदोऽप्येवमेवेत्याह- वेदः किमिति। ननु विशेषाकारेण 
वेदो न ज्ञायते, सामान्यतस्तु ज्ञायत इत्याशुते-अनुमितत्वादिति। लिङ्मपि सामान्यत 
एव ज्ञायत इति परिहरति-लिद्घमिति। न त्वियमाचारकर्तव्यता अनुमानमूला 
तदाचारकर्तव्यत्वान्मतवदित्यनुमेयम्‌। तथा च पश्चीकृतायाः पूर्वमेव सिद्धेः परिहरति-शब्द 
इति। इयमाचारकर््तव्यता वेदमूलेति न वेदानुमानम्‌, अपि त्वयमाचारो वेदमूल इति 
वेदानुमानम्‌, अनुमिताच्च वेदात्‌ कर्तव्यतान्ञानमिति न तुल्यतेत्याशडधते-आचारेति। 
आचारस्वरूपसिन्छर्थं यदि वेदानुमानं तदा तद्रयर्थमिति परिहरति-आचारस्वरूपस्येति। 
अथाचारकर्तव्यताया एव वेदमूलकत्वानुमानं, तथा च सिद्धैव सेति व्यर्थ वेदानुमानम्‌। 
मद्खलं कर्तव्यम्‌ शिष्टाचारत्वादित्यनुमानादेव कर्तव्यतासिद्धेरित्युपसंहरति- तस्मादिति 
यद्यप्यनुमानादाचारकर्तव्यता सिद्धयति, तथापि व्याप्तिबलात्‌ वेदन य ]पि सेद्धव्यम्‌ 
इत्याह - तथापीति। यथा श्िषटाचारकर्तव्यताया वेदमूलकत्वेन व्याप्तिस्तथा 
प्रत्यक्षानुमानमूलकत्वेनापीति ताभ्यामपि कथं न सेद्धव्यमित्याह -अत एवेति। 

अत्रादिमत्वमुपाधिरित्याह-आदिमत इति। आचारस्यागममूलत्वेऽप्यादिमत्व- 
मुपाधि्होलाकाद्याचारस्त्वनादिरागममन्तरेण स्यादित्याह-आचारोऽपीति। ईश्चरसिद्धिभिया 
प्रत्यक्षमूलकतो निरस्यत्नाशड्ते-आचारेति। एवं सति वेदस्तन्मूलं न सिद्धयेदिति 
नित्यानुमेयो वेद इति तव सिद्धान्तो भज्येत इत्याह - प्रथममिति। द्वितीयमिति। 
अनुमानस्यापि धे प्रमाणत्वाभ्युपगमाद्देशनैवेत्यवधारणानुपपत्तिरित्यर्थः। 


ननु प्रत्यक्षवेदमूलानां राजसूयाश्वमेधादीनाम्‌ इदानीमनुष्ठानेऽपि क्रमेणानुष्ठानं 
तावदस्ति, तत्रैव परेषां सर्गप्रलयव्यवहारोऽस्माकमियमेव च प्रवाहानादिता 
राजसूयादिदृषठन्तनैवाष्टकाहोलाकाद्याचाराणां च वेदपूलत्वमपि सेतस्यतीत्याशङ्ते- अथेति। 
ननु राजसूयादिपरवेदानामप्रामाण्यमस्तु, को दोष इत्यत आह-न चेति। तर्हिं 
दर्शादिपराणामपि तथात्वं स्यादित्यर्थः। यदा पुनरेते विवादयिषया आचारा 
उच्छेदानन्तरमनुष्ठास्यन्ते तदा केन लिङ्ेन तेपां कर्तव्यताऽनुमीयेत। शिष्टाचारस्य 
तदानीमभावात्‌ लिङ्वाभावादेव च नागमोऽनुमानमपीति तदनुष्ठानमेव पर्यवसन्नमिति 
परिहरति-एवं त्हीति। प्रकृतमुपसंहरति-कस्मादिति। भटरमते प्रच्छन्नशाखतां 
शडतेऽधुनापीति। परिहरति- कथमिति। अध्ययनयोग्यतायास्तुल्यत्वादिति भावः। तस्येति। 
आचारस्याध्येतेवोत्सर्गतोऽनुष्ठाता दृष्ट इत्यर्थः। तथा चोच्छिन्रशाख- बोधितानुष्ठानेन 
व्यभिचारः। आध्यात्मिकी शक्तर्गरहणधारणादिसामर्थ्यम्‌। तथा च भारतवर्षान्यदेः 
स्मृत्याचारवेदाध्ययनशन्यः, देशत्वादेतदेशवदित्यत्र तात्पर्यम्‌। एतदेशवदन्यदेशोऽपि 
वेदाध्ययनशुन्यत्वमुपसंहरत्नाह - तस्मादिति। 


शाखोच्छेदेऽनिष्टमाह-अनेकेति। महाजनपरिग्रहादेव तत्राश्चास इत्यभिप्रेत्याह - 
एवमिति। वेदा इति। तत्रापि महाजनपरिग्रहादेव प्रामाण्यमभ्युपेयमित्यर्थः। 
उच्छिन्रशाखवेदाभ्युपगमे नाश्चासो वृश्चिकभीः। तथा सति सर्ववेदाप्रामाण्यमाञ्ञीविषमुखम्‌ 
शाखोच्छेदाहितमनाश्चासं परिहरति-एनमिति। महर्षिभिः स्मृत्याचारप्रणेतृभिः। अन्यथा 
शाखान्तरोक्ताद्खशङ्धया एकशाखाबोधितेऽपि कर्मण्यनाश्चासः स्यादित्यर्थः 
नन्वध्येतृभिरप्रामाण्यश्कया शाखान्तर त्यक्तम्‌। अतोऽनुवर्तमानज्ाखायामप्रामाण्यशङ्का 
तदवस्था इत्यत आह-न चेति। शाखान्तरमप्यप्रामाण्यङङ्कया न त्यक्तमित्यर्थः। कथं 
तर्हिं त्याग इत्यत आह -अपि त्विति। तथा च वेदा उच्छेत्स्यन्ति वेदत्वात्‌ 
उच्छिन्नशाखावत्‌, हसमानत्वं वा हेतुर्जन्मादितूषन्त इत्यर्थः। सर्गप्रलयमुपसंहरति- ततश्चेति। 
तदनन्तरं पुनः प्रवाहः इत्यत्रानुकूलतर्कमाह -अन्यथेति। पूर्वजन्माजितानामदृष्टानां 
हानं भोगाजनकत्वं स्यात्‌, यद्यगरे शरीरप्रवाहो न स्यादित्यर्थः। तथा चेति। 
कृतहानप्रसङ्कादेवेत्यर्थः। आत्मानं सृजामीति अस्य शरीरसम्बन्धं करोमीत्यर्थः। 
सम्भवामीति। शरीरवान्‌ भवामीत्यर्थः 

एवं तर्हिं महाजनानां लुद्धर्षभादीनां परिग्रहादस्मदागम एव प्रमाणमित्यनुशयवान्‌ 
पृच्छति। बुद्धः कः पुनरिति। हेतुदर्शनं धर्मातिरिक्तवक्ष्यमाणहेतुदर्शनम्‌। 
हेतुदर्शनशन्यतामाह - नहीति। नापीति। सिद्धप्रामाण्य ईदूशाभ्युपायान्तराभावादित्यर्थः। 
परैः पाखण्डेः। भक्षयेति। सर्व भक्ष्यं सर्व पेयमित्यद्वैतराग इत्यर्थः। कुतर्कः 
क्षणिकत्वाद्यनुकूलतर्काभासः। योगाभ्यासेति। सन्ध्योपासनादिपरित्यागे सत्यव्यग्रो 
योग भवति इत्यभिमानः, प्राथमिकस्य ब्रह्मचारिणः। जीविका धार्मिकत्वख्यापनेन 
जीवनोपायधनलाभः, प्रागुक्तेनेति। यो वैनं पूजयिष्यति स किमर्थमित्यादिना। 
कुहकवञ्चना एेनद्रजालिकवञ्चना। अलसाः तद्रन्ध [ धन्ध ] व्यावर्तीय उदुम्बरगरतीय 
तन्त्रा न्तु ]बायादयः [ ? ] अनन्यगतिकाः कीर्तिप्रज्ञाकरादयः रागिणः शरभादयः। 
कुतर्काभ्यासिनः काणाचार्या द ]यः। पाखण्डसंसर्गिणः शोण्डिकादयो बोद्धविशेषाः। 
अव्यग्रताभिमानिन सुभुत्यादयो बौद्धाः अयोग्याः सामान्यश्रवणकादयः। 
कुहकवञ्चनाहेतूनाह -आदित्येति। तानिति। बौद्धागमानित्यर्थः। ते बौद्धागमाः। 


प्रकृतिपरिणतेरिति। सत्त्वरजस्तमःस्वभावा प्रकृतिः पङ्गुः, चेतनोपरागमन्तरेण 
न प्रवर्तते। यदि तु चेतनस्य पुरुषस्योपरागः प्रकृतो स एव परिणामस्तत इत्यर्थः। 
तदुक्तं पङ्ग्वन्धवदुभयोरपि सम्बन्धस्तत्कृतः सर्गः इति। ब्रह्येति। घटादिभावेन 
ब्रहैव परिणमत इति भास्करीयास्तरिदण्डिनः। एकदण्डिनस्तु प्रपञ्चस्य मिथ्यात्वमाहुः। 
वासनेति। अनादिवासनाधीना संवृतिस्तन्मात्राधीना घटादिव्यवहतिर्न तु घटादिः पारमार्थिकः 
इत्यर्थः। कालविशेषादिति। कालोपाधिरेव कश्चित्तादूशो यत्र पुनः सर्गस्तदा स्याद्‌ 
यदि प्रलयावस्थायां सूर्यपरिस्पन्दः कालोपाधयः स्युरित्यर्थः। ननु सर्वसर्ग एव ये 
सूर्यस्पन्दास्तएव कालोपाधयः स्युरित्यत आह -असतामिति। ते यद्ज्ञाता एव 
कालमवच्छिन्द्युस्तदातिप्रसङ्क इत्यर्थः। ननु ज्ञानद्वारावच्छेत्स्यन्तीत्यत आह -ज्ञानेति। 
प्रलये ज्ञानाभावादित्यर्थः। ननु नित्यज्ञानमस्त्येव तदानीमपीत्यत आह -नित्यस्य 
चेति। यद्युपाधयस्तदा स्युस्तदा नित्येन ज्ञानेन विषयीक्रियेरत्नित एव तदानीं न 
सन्तीत्यर्थः। महाभूतेति प्रलयोपक्रमे महाभूतानां जलादीनां यः संक्षोभस्तेन नोदनेन 
परमाणूनां यत्‌ कर्मोत्न्नं तेन पुनर्वेगस्तेन पुनः कर्मेति कर्मसन्तान एवानुवर्तते। तेन 
कर्मणाऽदृष्टसहकारेण परमाणुद्रयसंयोगमुत्पाद्य द्रयणुकादिक्रमेणारम्भ इत्यर्थः। प्रचयो 
द्रव्यारम्भकसंयोगमात्रमत्र विवक्षितम्‌। आगमेति। ब्रहावर्षशातान्तकालस्यैवागम- 
प्रतिपादितत्वादित्यर्थः। ब्रहयाण्डान्तरसूर्यादिस्पन्दा एव वा तत्रोपाधय इत्याह - 
ब्रह्माण्डान्तरेति। ब्रह्माण्डनानात्वे प्रमाणमाह - यथा खल्विति। एवमिति। तथा च 
प्रलयानन्तरं यथा वेदा ईश्वरेण प्रगीयन्ते तथा महाजना अपि मन्वादयो मनसैव 
सृज्यन्ते इत्यवश्यमभ्युपेयमित्यर्थः। किं च प्रमाया गुणजन्यत्वं साधितमेव। तथा च 

वक्तृवाक्यार्थयथार्थक्ञानं विना वैदिकी प्रमा न स्यादितीश्वरसिद्धिः। सिद्धं प्रामाण्यं 
महाजनपरिग्रहेण ज्ञाप्यते इति ज्ञापकाश्चायमिति अयं महाजनपरिग्रह । 


तदन्यस्मिन्ननाश्वासादिति व्याख्यातुमुपक्रमते-सन्त्विति। धर्मः 
कार्यत्वमिष्टसाधनत्वं वा अदृष्टमेव वा निरिन्दियप्रदेशो मनसोऽवस्थानं वा, योग 
आत्मचिन्तनाभ्यासजनितः संस्कारः। तेन सिद्धाः परमवशीकारमापन्नाः। प्रियम्‌ 
आपातरमणीयं, हितमायतिशुद्धम्‌। कपिलादीनामतीद्धियार्थदरशने प्रमाणाभावादित्युप- 
पादयति-तथा हीति। स्वघेति। स्वणकथनेऽप्येकदेशसंवादोऽस्त्येवेत्यर्थः। ननु 
हितसाधनत्वं यागादीनामुपलव्धमेव, तैः संस्कारश्च स्यादित्यत आह-न चेति। कर्मयागादि 
योगश्चापवर्गसाधनत्वम्‌। ननु यागादि उपलभ्यत एव परेण क्रियामाण इति कथमनुप 
लम्भ इत्यत आह-न चैतयोरिति। स्वरूपेण हितसाधनत्वप्रकाराभावेन। ननु 
यागादीनामन्वयव्यतिरेकाभ्यामेव हितसाधनत्वं ग्रहीष्यते दण्डादीनामिव इत्यत आह-न 
चास्मिन्निति हितसाधनत्वग्रहमन्तरेण यागादावप्रवत्तः कस्यान्वयव्यतिरेको ग्रह्यावित्याह- 
अप्रतीतेति। चेत्रकृतो यागण्चेत्र एव स्वर्गशरीरेण तत्फलं भुङक्ते इति प्रतिसन्धाय 
हितसाधनत्वग्रहादुपदेशः स्यादित्यत आह-न चेति। एतादूशं प्रतिसन्धानमेव नास्तीत्यर्थः। 
केचिदिति। कपिलादीनामेवं प्रतिसन्धानं सम्भवत्येवातस्तदुपदेशादस्मदादीना प्रवृत्तिस्तदा 
तदा स्यात्‌ यद्ययमर्थः प्रमितः स्यात्‌। नचैवमित्यर्थः। विनिगमनायामिति। 
कपिलादीनामिवास्मदादीनामपि तादृशप्रतिसन्धानप्रसङ्कादित्यर्थः। कपिलादयो बहवः 
सम्भूय संवादेन यागादीनां हितसाधनत्वं ग्रहीष्यन्तीति तेषु समाश्चासः स्यादित्याशड्त्ते- 
प्रतिपदिति! ननु जन्मान्तरप्रतिसन्धानमपि स्तनपानादौ क्लप्तमेवास्ति इत्यनुरायेनाह - तथा 
हीति। अनुष्टानरूपस्येति। अनुष्ठानप्रयोजकस्येत्यर्थः। ननु ब्राह्मणात्वादिनिश्चयो हि 
पूर्वजन्मब्राह्यणत्वप्रतिसन्धनादेव स्यादित्यत आह-न हीति। यः पूर्वसर्गे 
ब्राह्मणशरीरावच्छिन्नः, स एवाग्रिमसर्गेऽपि इति यदि नियमो भवेत्‌ तदेदं प्रतिसन्धानं 
घटेत, नत्वेवमित्यर्थः। नन्वदृष्टविशोषोपगृहीतभूतभेदारभ्यत्व्ञानादेव ब्राहमाणत्वादिनिश्चयः 
स्यादित्यत आह -ईश्रवदिति। न विधान्तरसम्भव इत्युक्तं, तत्र विधान्तरशङ्का 
निरस्यति-एतेनेति। वर्षान्तरम्‌ इलावृत्तभारतादि लोकान्तरम्‌ भुवनान्तरम्‌। तत्रापीति 
ईर्वरादन्यत्रत्यर्थः। आद्येति। यद्यणिमादिसम्पन्नस्यायमुपदेश् इति न निश्चयस्तदाद्य- 
महाजनपरिग्रह एव न स्यादित्यनुपपत्तिरेव। तत्न प्रमाणमिति शडते-आद्येति। एवमिति। 
तर्हिं एक एव लाघवात्‌ कल्पनीयः स चेश्वर एवेत्यर्थः। विदेहेति। देहविनाकृतस्यैव 
निर्माणशक्तिरणिमादिशक्तिश्च एकस्थेवाभ्युपगप्यतामित्यर्थः। अणिमादावपि करणाद्युपग्रहो 
नास्तीति भावः न तर्हीति। तादृषटश्चेर्वर एवेति।॥।२॥ 


द्वितीयः स्तबकः १३९१ 


कारं कारमलौकिकाद्धूतमयं मायावशात्‌ संहरन्‌ 

हारं हारमपीन्द्रजालमिव यः कुर्वन्‌ जगत्‌ क्रीडति॥ 
तं देवं निरवग्रहस्फुरदभिध्यानानुभावं भवं 
विश्चासैकभुवं शिवं प्रति नमन्‌ भूयासमन्तेष्वपि॥।४॥ 


आमोदः 


अन्तेष्वपि तमेव देवं प्रति नमन्‌ भूयासम्‌ भविष्यामीति योजना। यो जगत्‌ 
कार्यजातं कारं कारं कृत्वा कृत्वा संहरन्‌, हारं हारं हत्वा हत्वा सृजन्‌, क्रीडतीव 
देवं स्तुत्यं, निरवग्रहो अप्रतिबन्धः, स्फुरत्नाविर्भवन्‌, अभिध्यानस्य इच्छाया अनुभावो 
यस्येत्यर्थः। च्च॥ 


| श्रीन्यायकुसुमाञ्जलौ द्वितीयस्तवकः। 


तृतीयः स्तबकः 


नन्वेतदपि कथं? तत्र बाधकसम्भवात्‌। तथा हि- यदि स्यादुपलभ्येत। 
अयोग्यत्वात्‌ सन्नपि नोपलभ्यते इति चेदेवं तहिं शश शुदङ्कमप्ययोग्य- 
त्वान्नोपलभ्यते इति स्यात्‌। नैतदेवम्‌। शृद्स्य योग्यतयैव व्याप्तत्वादिति चेत्‌। 
चेतनस्यापि योग्योपाधिमत्तयैव व्याप्तत्वात्‌ तद्वधे सोऽपि बाधित एवेति 
तुल्यम्‌। व्यापकस्वार्थाद्यनुपलम्भनाप्यनुमीयते नास्तीति। को हि प्रयोजनमन्तरेण 
किञ्चित्‌ कुर्यादिति। उच्यते- 


योग्यादृष्टिः कुतोऽयोग्ये प्रतिबन्धिः कुतस्तराम्‌॥ 
क्वायोग्यं बाध्यते शृद्कं क्वानुमानमनाश्रयम्‌॥९॥ 


स्वात्मैव तावद्‌ योग्यानुपलब्ध्या प्रतिषद्धुं न शक्यते, कुतस्त्वयोग्यः 
परमात्मा। तथाहि - सुषुप्त्यवस्थायामात्मानमनुपलभमानो नास्तीत्यवधारयेत्‌। 
कस्यापराधेन पुनर्योग्योऽप्यात्मा तदानीं नोपलभ्यते? सामग्रीवैगुण्यात्‌। 
ज्ञानादिक्षणिकविरेषगुणोपधानो ह्यात्मा गृह्यते इत्यस्य स्वभावः, ज्ञानमेव 
कुतो न जायते इति चिन्त्यते। पश्चाद्वा कथमुत्पस्यते इति चेत्‌, 
मनसोऽनिद्धियप्रत्यासन्नतयाऽजननात्तत््रत्यासत्तो च पश्चाज्जननात्‌। 


मनोवैभववादिनामिदमसग्मतम्‌। तथाहि-मनो विभु सर्वदा स्पर्छरहित- 
द्रव्यत्वात्‌, सर्वदा विशोषगुणशन्यद्रव्यत्वात्‌, नित्यत्वे सत्यनारम्भकद्रव्यत्वात्‌, 
ज्ञानासमवायिकारणसंयोगाधारत्वादित्यादेरिति चेन्न। सर्वेषामापाततः 
स्वरूपासिद्धत्वात्‌। तथाहि- यदि रूपाद्युपलब्धीनां क्रियात्वेन करणतया 
मनोऽनुमितिर्न तदा द्रव्यत्वसिद्धिः। अद्रव्यस्यापि करणत्वात्‌। 


अथासामेव साक्षात्कारितयेद्धियत्वेन तदनुमातव्यम्‌, 


तथापि व्यापकस्य निरुपाधेरनद्धियत्वमित्युपाधिर्वक्तव्यः। तत्र यदि 
कर्णश्टष्कुलीवत्नियतशटरीरावयवस्योपाधित्वं, तदा तावन्मात्रे वृत्तिलाभः। तदोष 


तृतीयः स्तबकः ९३३ 


च वृत्तिनिरोधः श्रोत्रवत्‌ प्रसज्ज्येत। ततः शरीरमात्रमुपाधिरवसेयः। तथा च 
तदवच्छेदेन वृत्तिलाभे शिरसि मे वेदना, पादे मे सुखमित्याद्यव्या- 
प्यवृत्तित्वप्रतीतिविरोधः। असमवायिकारणानुरोधेन विभुकार्याणां प्रादेशिकत्व- 
नियमात्‌। शरीरतदवयवादिपरमाणुपर्यन्तोपाधिकल्पनायां कल्यनागरवप्रसद्खो 
नियमानुपपत्तिश्चेति ततोऽन्यदेवैकं सृष्ट्ममुपाधित्वेनातीन्धियं कल्पनीयम्‌। तथा 
च तस्यैवेद्धियत्वे स्वाभाविकेऽधिककल्पनाया प्रमाणाभावाद्धमिग्राहक- 
प्रमाणबाधः। अथ ज्ञानक्रमेणेन्द्रियसहकारितया तदनुमानं, ततः सुतरां 
प्रागुक्तदोषः। यदि च मनसोऽसिद्धेराश्रयसिद्धिरेव वैभवहेतूनामिति। 


अथ यतरादूषस्य दूष्टकारणोपहारेणोपयोगः, तत्र तद्पूर्णतायां कार्यमुत्पद्यत 
एव। अन्यथा अन्त्यतन्तुसंयोगेभ्योऽपि कदाचित्‌ पटो न जायते, जातोऽपि 
वा कदाचित्निर्गणः स्यात्‌ बलवता कुलालेन दूढदण्डनुत्रमपि चक्रं न भ्राम्येत। 
यत्र तु दूष्नुपहारेणाद्व्यापारस्ततर तद्वैगुण्यात्‌ कार्यानुदयः। यथा परमाणुकर्मणः। 
तदिहापि यदि विषयेन्धियात्मनां समवधानमेव ज्ञानहेतुः, तदा तत्सद्धावे 
सदैव कार्य स्यात्‌, न हयतदतिरिक्तमप्यदृष्टस्योपहरणीयमस्ति, न च सदैव 
ज्ञानोदयः, ततोऽतिरिक्तमपेक्षितव्यम्‌। तच्च यद्यपि सर्वाण्येवेद्धियाणि व्याप्नोति, 
तथापि करणधर्मत्वेन क्रियाक्रमः सङ्च्छते। अकल्पिते तु तस्मत्नायं न्यायः। 
प्रतिपत्तुरकरणत्वाच्चक्षुरादीनामनेकत्वादिति चेत्‌। 


नन्वेवमपि युगपज्ज्ञानानि माभूवन्‌, युगपच्ज्ञानं तु केन वार्यते। 
भवत्येव समूहालम्बनमेकं ज्ञानमिति चेन्न। एकेन्ध्ियग्राह्येष्विव नानेन्दिय- 
ग्राहयेष्वपि प्रसङ्खात्‌। तेष्वपि भवत्येवेति चेन्न। व्यासद्ककाले ज्ञानक्रमेण 
विवादविषये क्रमानुमानात्‌। लुभुत्साविशेषेण व्यासङ्घ क्रियाक्रम इति चेनेवम्‌। 
न ह्येष बुभुत्साया महिमा यदलुभुत्सिते विषये ज्ञानसामग्राञ्ञां सत्यामपि न 
ज्ञानमपि तु न तत्र संस्कारातिशयाधायकः प्रत्ययः स्यात्‌। यदि त्वबुभुत्सिते 
विषये सामग्रीमेव सा निरुन्ध्यात्‌, घटायोन्मीलितं चक्षुः पटं नैव दर्शयेत्‌ 
तस्माद्‌ लुभुत्सापीन्द्रियान्तरादाकृष्य बुभुत्सितार्थग्राहिणीद्धिये मनो निवेशयन्ती 
युगपज्ज्ञानानुत्यत्तावुपयुज्यते, न तु स्वरूपतः। विभुनोऽपि मनसो व्यापारक्रमात्‌ 
क्रम इति चेन्न। तस्य संयोगातिरिक्तस्य कर्मरूपत्वे वैभवविरोधात्‌। गुणरूपत्वे 
नित्यस्य क्रमानुपपत्तेः। अनित्यस्य च नित्यैकगुणस्याविभुद्रव्यसंयोगा- 


९ न्यायकुसुमाञ्जलिः 


समवायिकारणकत्वेन तदन्तरेणानुपपत्ते। तदपि कल्पिष्यते, इति चेत्‌, तदेव 
तर्हिं मनःस्थाने निवेश्यतां लाघवाय। तस्मादण्वेव मन इति॥ 


तथा च, तस्मिन्ननिन््रियप्रत्यासन्ने निरुपधानत्वादात्मनः 
सुषुप्त्यवस्थायामनु- पलम्भः। एतदेव मनसः शीलमिति कुतो निणीतमिति 
चेत्‌, अन्वयव्यतिरेकाभ्याम्‌। न केवलं तस्य, किन्तु सर्वेषामेवेन्दरियाणाम्‌। न 
हि विशेषगुणमनपेक्ष्य चक्षुराद्यपि द्रव्ये प्रवर्तते। स्वापावस्थायां कथं ज्ञानमिति 
चेत्‌। तत्तत्संस्कारोद्बोधे विषयस्मरणेन स्वणविभ्रमणामुत्पत्तेः। उद्बोध एव 
कथमिति चेत्‌? मन्दतरतमादिन्यायेन बाह्यानामेव शब्दादीनामुपलम्भाद्‌, अन्ततः 
शरीरस्यैवोष्मादेः प्रतिपत्तेः, यदा च मनस्त्वचमपि परिहृत्य पुरीतति वर्तते, 
तदा सुषुप्तिः। 


आमोदः 


तदभावावेदकेत्यादितृतीयां विप्रतिपत्ति दूषयितुमुपन्यस्यति- नन्विति। 
एतदपीति। अन्यथासिद्धिनिराकरणमपीत्यर्थः। प्रकृते बलवद्वाधकसत्त्वात्साध- 
कमप्यप्रयोजकमपीति भावः। अत्र योग्यानुपलम्भसहायं प्रत्यक्षमेव बाधकं 
शड्ते -यदीति। यदि क्षित्यादि सकर््त॑कं स्यात्तद्रत्तयोपलभ्येतेत्यर्थः। तथा च 
योग्यानुपलब्ध्या यदि ईश्वरात्यन्ताभावान्योन्याभावौ साध्येते, तदा सिद्धसाधनं। 
प्रागभावप्रध्वंससाधने तु परस्यापसि्धान्त इति निरस्तम्‌। अयोग्ये योग्यानुपलब्धर्न 
र्बाधिकेत्यशडुते-अयोग्यत्वादिति। तर्हिं पशुत्वाच्छशे शुद्धमपि सिध्येदित्याह - तहीति। 
शुद्धं योग्यानुपलब्ध्या बाधितुं शक्यते तस्य योग्यतयैव व्याप्तत्वात्‌, नत्वीश्वर इत्याह 
नैतदिति। शरीरविशिष्ठ एव कर्ता स च योग्य एवेति। तत्रापि योग्यानुपलब्धि- 
्बाधिकेत्याह -चेतनस्यापीति। तद्वाध इति। विशेषणस्य बाधे विशिष्टमपि बाधितमिति 
तथा च प्रत्यक्षत एव बाधः सिद्ध इत्यर्थः। यद्रा शरीररूपबाधानुपलव्धिबाधपरोऽयं 
ग्रन्थोऽग्रे व्यापकान्तरानुपलब्धिबाधपरः अत एव व्यापकस्वार्थादित्यग्रे व्यापकं 
विशिनष्टि- स्वार्थादिं ति ]। स्वप्रयोजनादिव्यापकश्चासौ स्वार्थादिश्च कर्म्मधारयः। 
स्वेष्टसाधनताया व्यापकत्वमेव दर्शयति-को हीति। 

योग्याऽदृष्टिः=योग्यानुपलब्धिः। अयोग्ये परमात्मनि योग्यविशोषगुणो- 
पधानाभावात्परमात्मा अयोग्यः। तत्र योग्यानुपलब्धर्नाभावग्राहिकेत्यर्थः। शुद्धं यदि 
योग्यसंस्थाननियतं न भवति, तदा तदप्ययोग्यं न बाध्यते, अथ तन्मात्रनियतं तदा 
लाध्यत एवेत्याह - प्रतिबन्धिरिति। एतदेवाह - क्वायोग्यमिति। ईश्वरो न कर्ता, 

अशरीरित्वादित्यादिव्यापकानुपलब्धिलिङ्कमनुमानं वाच्यं, तच्च सिद्धयसिद्धि- 
पराहतमित्याह- क्वानुमानमनाश्रयमिति। ननु योग्यविटोषगुणो यदि स्यान्मनोग्रहे 
चरमलिङ्कपरामर्शो पहितं स्यात्तथा च नानुमितिः क्वापि भवेदिति चेन्न 
तृतीयलिङ्खपरामर्शंस्यानुद्धूतत्वेनायोग्यत्वादाद्यन्तशब्दवत्‌। यद्वात्ममनःसंयोगविशेष- 
स्यात्मग्राहकत्वात्तदानीमभावान्नात्मग्रहः स च फलबलकल्पनीय एव। योग्यविरोषगुणो- 
पधानमात्मग्रहे नियामकमिति व्यवस्थापयितुमाह -स्वात्मेवेति। अन्यथा सुषुप्त्यवस्थाया- 
मनुभवत्वमात्र व्यतिरिको गृहतेत्यत आह - सुषुष्तीति। एतदेव स्पष्टयितुं पुच्छति- कस्येति 
क्षणिकगुणोपधानः=क्षणिकगुणविषशिष्ठः। क्षणिकेति च परममहत्त्वव्यावृत्तये। ननु यत 
एव ज्ञानाग्रहस्तत एव नात्मग्रह इत्याह - ज्ञानमेवेति, द्रव्यसाक्षात्कारे सामान्ययोग्यतायां 
विशोषगुणोपधानस्य तन््रत्वेन क्लृप्तत्वात्‌। अत्रापि तथेव कल्पयितुमुचितम्‌। 
अतस्तदनुत्पादमेव समर्थयति-मनस इति। इन्दियाप्रत्यासन्नत्वमित्यर्थः। आद्यक्षणे 
घटादेरपि स्पर्शरहितत्वाद्वयथिचारः स्यादत उक्तम्‌- सर्वदेति। गुणादौ व्यभिचारादाह- 
द्रव्यत्वादिति। एवमगरेऽपि। अनारम्भकत्वं-द्रव्यानारम्भकत्वम्‌। अन्त्यावयविनि 
व्यभिचारवारणाय- नित्यत्वे सतीति। हेतुत्रये कालादिश्चतुथे त्वात्मादृष्ठन्तः। सुखादिकं, 
मूरत्तसंयोगासमवायिकारणकगुणवृत्तिगुणत्वव्याप्यजातिमत्‌, अनित्यत्वे सति 
नित्यवृत्तिविोषगुणत्वात्‌, शब्दवदिति प्रतिरोधादिति चेन्न। मूर्तत्वस्याप्रयोजकत्वात्‌, 
व्यापक भावेऽपि विोषगुणानर्थस्योक्तत्वात्‌। यद्वा सुखाद्युपलब्धिः, सकरणिका; 
क्रियात्वाच्छिदिक्रियावदित्यनुमानं न द्रव्यत्वपर्यवसत्नमित्यर्थः। सुखाद्युत्पत्तिनियतदेशत्वे 
न स्यादित्यर्थं इत्येके। अणुनैव मनसा ज्ञानक्रम उपपद्यत इति धर्मिग्राहकमानबाध 
इत्येके। आपातत इति। मनो द्रव्यत्वसिद्छिपर्यन्तमित्यर्थः, क्रमेणानुध्मिग्राहकमान- 
बाधोऽनुमानानामिति भावः। स्वरूपासिद्धिन्तावत्स्पष्टयति- तथा हीति। सुखसाक्षात्कार, 
इद्धियकरणकः, साक्षात्कारत्वात्‌, रूपसाक्षात्कारवदित्यनुमानेन करणमिन्धियं सिध्यति। 
इद्धियत्वं च स्मृत्यजनकवृत्तिज्ञानकारणमनःसंयोगाश्रयत्वमितिसिद्धं मनोद्रव्यत्वमिति 
न हेतवः स्वरूपासिद्धा इत्यर्थः। अद्रव्यस्यापीति। अनुमितो ज्ञानस्यापि कारणत्वादिति 
भावः। द्रव्यत्वपर्यवसानं शते -अथेति। आसां =सुखाद्युपलव्धीनाम्‌। इद्धरियत्वेनेति। 
मनःसंयोगाश्रयत्वघटितत्वादिन्दियत्वस्येति भावः। परिहरति- तथापीत्यादिना 
धर्मिग्राहकप्रमाणवाध इत्यन्तेन ननु शरीरमात्रस्योपाधित्वे को दोष इत्यत आह- तथा 
चेति। शरीरावच्छेदेनैव सुखोत्पत्तिरिति किमियं राजा्ञेत्यत आह-असमवायीति। 
विभुकार्य्याणां-विभुविशोषगुणानामित्र्थः। तेन परमाणुवृत््यकत्वासमवायिकारण- 
काणुचत्तित्वादिना न व्यभिचारः। विभुकार्त्रिशोषगुणस्य स्वासमवायिकारणत्वान्मनोदेत्वं 
च साध्यं तेन मनोवेभववादिनां शरीरवच्छेदेनैव सुखादि न पादादिमात्रावच्छेदेनेति 
भावः। ननु कश्चिदेवावयव उपाधिः स्यादिति न ततो गौरवमत आह -नियमेति। 

पाणिः पादो वेति नियमो न स्यादित्यर्थः धर्मिग्राहकेति। यद्यपि इउद्दियत्वेन 
मनःसिद्धिर्नवेभवव्यतिरेकपर्यवसन्ना, तथाप्युक्ततर्क साचिव्येनाप्युक्तसिद्िपर्यवसन्नैवेति 
धर्मिग्राहकमानबाध इत्यर्थः। ज्ञानानां क्रमः क्रमिकसहकारिसापेक्षः। तच्च सहकारि 
मन एव स्यादित्याशङ्क्य निराकरोति-अथेति। प्रागुक्तदोषः स्वरूपासिद्िलक्षणः। न 
हि तादृशं सहकारि द्रव्यमेव भविष्यतीति नियम इति भावः। अणुनैव मनसा 
ज्ञानक्रम उपपद्यते इति धर्मिग्राहकमानबाध इत्येके। अदृष्ाधीनश्चेत्‌ ज्ञानक्रमस्तदा 
मनःस्थानेऽदृष्टमेवाभिषिच्यतां किं मनसेत्याश्रयासिद्धा एव हेतव इत्याह -यदि चेति। 
ननु नाश्रयासिद्धिर्यतो दृष्ठं किञ्चिदुपहत्येवादृष्टस्यापि जनकत्वमिह वाच्यं, तच्च दूष्यं 
मन एवेत्याशङ्क्याह -अथ चेदित्यन्तेन। करणधर्मत्वेन एककरणमेकत्रैकावच्छेदे- 
नैकदैकजातीयानेकामेवक्रियां जनयति न त्वनेकाम्‌। एकत्ेत्यनेन कुटारकृतयुगपन्ना ना ] 
तृणच्छेदक्रियाव्यभिचारवारणम्‌। एकजातीयामित्यग्निसंयोगाद्युगपद्रूपरसादिषु 
एकावच्छेदेनेत्येकेन शब्देन युगपदनेकशब्दोत्पत्तावेकदेत्यनेनायुगपन्नानाज्ञानोत्पत्तौ 
नचैकामेकावच्छेदेनेत्येनेनैकत्रेतिगतार्थे परमाण्वच्छेदेनैव परमाणुकर्मणाजनितेषु 
व्यभिचारवारणे तदुपयोगात्‌। नायं न्यायो न करणधर्मन्यायः। प्रतिपत्तुरेवायं धर्मः 
किन्न स्यादत आह -प्रतिपत्तुरिति। एकस्य कर््तुरेतादृश्ट नानाक्रियाजनकत्व- 
स्यादृष्ठत्वादित्यर्थं। एवं सत्येकमेव ज्ञानं नानाविषयकं स्यादेतावतापि 
करणधर्म्मत्वानपायादित्याह -नन्वेवमिति। उक्तमवुद्धवा श्त - भवत्येवेति। उक्तं 
स्पष्ट्यति-एकेति। दीर्घशटष्कुलीभक्षणे रूपादीनामेकदा ज्ञानमभिप्रेत्याह - तेष्वपीति। 
तदसिद्धिमाह -व्यासङ्केति। व्यासङ्खानुपपत्तिरेव मनोऽणुत्वे प्रमाणमित्यर्थः। 
विषयसम्बन्धस्य बहिरिन्द्रियस्य मनःसम्बन्धविच्छेदो हि व्यासद्धः। यतो भवति 
तूत्पद्यासमयत्वज्ञापितं न एतमिति। क्रमानुमानात्‌। ननु न सम्बन्धविच्छेदो व्यासङ्पदार्थः, 
किन्तु प्रतिबन्धः। तथा चान्यसामग्रयां सत्यामपि वुभुत्साप्रतिबन्धेन नान्यत्र ज्ञानं 
जायते इति व्यासङ्गच्छलेन क्रमासिदधिरित्याह - बुभुत्सेति। बुभुत्साया 
नैतादृषसामर्थ्यमित्याह -न ह्येष इति। तर्हिं वुभुत्सायाः क्व उपयोग इत्याह-अपि 
त्विति। वुभुत्साज्ञानोत्यत्तिमेव कथं न नियमयतीत्यत आह -यदीति। संस्काराति- 
शयाधानबुभुत्साप्रयोजने सत्येवं ज्ञानोत्पत्तावप्युपयोगमाह - तस्मादिति। न तु स्वरूपत 
इति। मनोनिवेशनं द्वारीकृत्येत्यर्थः। व्यापारं विकल्पयति- तस्येति। व्यापारः कर्मं 
वा। गुणो वा। शुणोऽपि नित्यो वाऽनित्यो वा। आद्य कर्मति। अन्त्ये नित्येति। तृतीये 
त्वाह-अनित्यस्य चेति। अनित्यपदस्नेहे एकपदं द्वित्वादौ व्यभिचारवारणाय 
विभुमनोव्यापारो यदि नित्यवृत्त्येकगुणः स्यात्तदा मूर्तसंयोगासमवायिकारण- कगुणवृत्ति- 
गुणत्वव्याप्यजातिमान्‌ स्यादित्यर्थः। अग्ेष्ठपत्तिमाह-तदपीति। मनोवेभवेऽपि तादृशमूरत 

तद्वारणार्थं कल्पनीयमित्यर्थः। तदेवं तर्हिं मन एव तथा क्लृप्ततद्रैभवकल्पना 
त्यज्यतामित्याह - तदेवेति। उपसंहरति - तस्पादिति। 


प्रकृतमुपपादयति- तथा चेति। निरूपधानत्वात्‌-योग्यविशेषगुणशुन्यत्वात्‌। 
एतदेवेति। योग्यविरोषगुणोपदहितात्मग्राहकत्वमित्र्थः। स्वापेति। तदा हिरिन्ियसम्बन्ध- 
विच्छेदतादवस्थ्यादित्यर्थः स्वणविभ्रमाणां स्वप्नानुभावानामुद्रोधकं वेद्यमिति। उद्रोधकं 
किमित्यर्थः। मन्देति। तथा च शब्दाद्यनुभव उष्णस्पर्शानुभवो वा उद्रोधकमित्यर्थः। 
यद्वा उद्धोध एव कथं स्वपनानुभवः आरोपविषयाज्ञानात्‌ सादृश्यान्ञानाच्चेति शोषः, 
कदार्थिद्वायुना श्रोत्रसम्बन्धो मनः क्रियते कदाचित्त्ववसम्बन्धेश्च अतस्तदारोपविषयस्य 
जाब्दस्पशदिर्हात्‌ स्मृतस्य विषयस्यारोपः। दोषोत्काटूयानारोप्यारोप- विषयसाटृश्यापक्षेतयर्थः। 
उद्वोधिका च निद्रेतिभावः उष्पादेरिति-उष्पस्पशदिरित्यर्थः। स्वापमुपपाद्य 
सुषुप्तिमुपपादयति-यदा त्विति पुरीतन्मनोवहनाडीति शोषः। 


कुतस्त्वयोग्यपरमात्मेति यदुक्तं तत्र पृच्छति-परमात्पेति। द्रव्ययोग्यतायाः 
सर्वसाधारण्यादिति भावः। तथा च योग्यानुपलब्ध्या तदभावोऽपि निश्चेय इति हदयम्‌। 
तस्यापीति, ज्ञानसमवायिकारणत्वं च सर्वेषामेव ग्रहीत्णिामित्यर्थः। मनसः स्वभाव 
एव तादृशो यदेकात्मग्राहित्वमित्याह - स्वभाव इति। मुक्ताविति। यदेकमेव मनः 
एकात्मग्राहकमिति स्वभावस्तदा मुक्तो जीवन्मुक्तो निःस्वभावत्वप्रसद्धः। तदा बहूनामेव 
मनसामेकात्मग्राहकत्वात्‌। यदि पुनरेकं मन एकमेवात्मानं गृह्णातीति स्वभावस्तदा 
मुक्तकै परममुक्तौ निःस्वभावत्वप्रसङ् इत्यर्थः। तदा हि तदात्मनो मोक्षे तदीयमेव 
मनोऽन्यादृषटङ्गं सत्‌ अन्यमात्मानं गृह्णातीति निःस्वभावत्वमेवाह - तदेकार्थताया इति। 
तदेकार्थग्राहकत्वापायादित्यर्थः। नियामकत्वादिति। स्वादृष्टाकृष्टमेव मनसः 
तदितरानुपलब्धिमात्रं सम्मतमिति स्वात्मग्राहकत्वमिति स्वाभाव्यादित्यर्थः। 
तदेवाह - यद्धीति तस्यैवेति। तन्मात्रग्राहकाण्येवेत्यर्थः। व्याख्याता। स्वमात्रवद्यत्वेनत्यर्थः। 
प्रकृतमुपसंहरति। तदेवमिति। तवापीति। तथा चक्षुरादीनामपि विलोपः स्यादिति 
भयेनेति भावः। अत इति। योग्यानुपलब्ध्या शो शद्खाभावस्यैव निश्चयादित्यर्थः। 
एतदेव सोत्प्रासं स्फुटयति- नहीति) प्रकृत इति। परमात्मनीत्यर्थः। अयोग्यमेव भृङ 
शशो सिद्धयेदिति शडते-अथेति। सिद्धान्त्याह- ततः किमिति पूर्वपक्षवाद्याह- तदिति। 
इत्यापत्तिमापादयन्तावदाह-एवमिति। अपि त्वयोग्य शङ्क प्रमाणमेव नास्तीति भावः। 
आदिपदान्मृगत्वादिग्रहः। परसाधनमिति। परस्य नेयायिकस्य ईश्वरसाधने प्रतिवचः 
यदीश्वरः सि्धयेत्‌ शशोऽपि श्ृङ्क सिद्धयेदित्यर्थः। तथा चार्थान्तरमिति भावः। न 
तद्वाधन इति। न त्वीश्वरसाधने किञ्िदनेन दृषणमभिधीयत इत्यर्थः। तत्रैवेति। 
ईश्वरानुमान इत्यर्थः। अथति। यथा शो गृद्ध बाधितं तथा परमात्मापि बाधित 

इत्यर्थः। अव्याप्तेरिति। प्रतिबन्धिनामात्माहेत्वाभासो नास्त्येव किन्तु श 
शुङ्खादिसिद्िर्व्यापिका तन्निवृत्तौ क्षितिकर्तृत्वानुमानमपि निवर्तत इति प्रदिबन्धि्दूषणं 
भवेत्‌, तादृशी च व्याप्तिर्नास्तीति भावः। व्याप्तिमेव दर्शयति-नहीति। तस्मिन्निति। 
शुदसाधने सति कर्तृत्वसाधनं निवक्ततेत्य्थः। तस्मिन्‌ सतीति पाठे तु तस्मिन्‌ सकर्तत्वसाधने 
सति तच्छ शुद्धं सिद्धयेदित्यर्थः। मिथ इति। तथा च योग्यानुपलब्ध्या न 
परमात्मव्यतिरेकसिद्धिर्ेन बाधः स्यादित्यर्थः। अर्थान्तत्वरूपदोषो न साधनदोष इत्याशयेन 
पृच्छति-तथापीति। शुद्धस्य योग्यसंस्थाननियतत्वेन प्रत्यक्षबाध एव स्फुट इति 
नागरकोक्तिमाश्रित्याह-नेति। तथाप्यज्ञानमप्रतिभा वेत्याशयेनाह - तद्धिचारेति। 
संशयाभावाद्विचार एव तत्र न प्रवर्तत इति भावः। यत्प्रमाणगम्यमिति। 
यदेकप्रमाणगम्यमित्यर्थः। अतो धूमाभावेऽपि वह्विरिति न व्यभिचारः पूर्वकायविशिष्ठ 
एव कर्तेत्यक्तमिदानीं कायव्यापारविशिष्ठः कर्तेति विोषणस्य प्रत्यक्षेण बाधात्‌ 
विशिष्टस्यापि बाध एवेति योग्यानुपलब्धिरेवोक्ता भवति-अन्यथेति। यदि कायव्यापारमात्रं 
परमात्मनि प्रमाणं भवेदित्यर्थः। श्वासेति। तदेकप्रमाणगम्यत्वं दूषयित्वा 
उपपत्तिसौकय्यदितदुक्तं संस्थानविरोषः शरीरावयवादिसौप्त्यं च जीवित्वलिङ् 
सुषुप्त्याद्यवस्थासु परात्मनि यथा नैकमनुगतं, किन्तु क्वचिदिति तथा 
क्चित््यादिकार्यत्वमपीश्वरे प्रमाणमस्तीति न प्रमाणसामान्यनिवृत्तिरित्युपसंहरन्राह - 
तस्मादिति। क्वचिदिति। सुषुप््याद्यवस्थास्वित्यर्थः। ननु कायवाण्व्यापारादन्यत्परमात्मनि 
प्रमाणं नास्त्येवेत्यत आह-न चेति। इदानीं प्रमाणनिवृत्तावपि प्रमेयं न निवर्तत 
इत्याह -न च प्रमेयस्येति। येन प्रमाणनिवृत्तौ प्रमेयं निवर्तेतेति शेषः। कार्स्यनेति। 
सकलप्रमाणसत्त्वे सत्येव प्रमेयसत््वमेवरूपा व्याप्िरित्यर्थः। एकदेशेति। एकदेशप्रमाणे 
सत्येव प्रमेयसत्त्वमित्येवंरूपा व्याप्तिरित्यर्थः। न प्रथम इति। न हि स्वर्गादौ प्रमेये 
कृत्स्नानि प्रमाणानि सन्तीत्यर्थः। एकदेशः पुरुषापेक्षया प्रमाणापेक्षया वा नाद्य 
इत्याह -पुरुषेति। न हि कस्यचित्पुरुषस्य सर्वाणि प्रमाणानि प्रमेयव्याप्तानि 
व्यभिचारस्योक्तत्वादित्यर्थः। यत्र यत्र प्रमेयं तत्र किञ्चित्कस्यचित्प्रमाणमस्त्येवेति 
द्वितीयमाशङ््याह -अनियमेनेति। कस्यचित्पुरुषस्य किञ्चित्प्रमाणमस्त्येव तथा चात्मनि 
प्रमाणनिवृत्तिरसिद्धैवेत्यर्थः। एतदेवाह -नहीति। कथन्तहीति। यदि प्रमाणनिवृत्तौ न 
प्रमेयनिवृत्तिरित्यर्थः। उन्मीलिताक्षस्यालोकरूपसाक्षात्कार एव चक्ु्व्यापकः। तदभावादेव 
प्रसन्नान्धस्य चक्षुरभावोऽनुमीयत इत्यर्थः। एवं श्रोत्राद्यभावेऽपि एतदेवाह-चरमेति। 
तथाभूतस्य चरमसामग्रीनिवेशिनः। योग्यमात्रस्य स्वरूपयोग्यमात्रस्य बीजादेः 
कदाचिदङ्करुरोत्पत््या तज्जातीय स्वरूपयोग्यत्वं निश्चीयत इत्यर्थः। तन्निवुत्तावपीति। 
यत्र कदाचिदपि नाड्कुरः शिलासकलादो तत्र स्वरूपायोग्यत्वं निश्चीयत इत्यर्थः। 
यद्येवं भुक्तविनष्टबीजादेरपि स्वरूपयोग्यत्वप्रसङ्कः तथापि तज्जातीयत्वेन तस्यापि 

स्वरूपयोग्यत्वमिति निश्चय इति भावः। अन्यथेति। यज्जातीयस्य कदाचिदपि कार्य 
न दृश्यते तज्जातीये स्वरूपयोग्यतां प्रत्यापाततः सन्देह एवेत्यर्थः, प्रकृत इति। 
ईश्वरो न कर्ता शरीरादिरहितत्वात्‌। न ज्ञानं नित्यं ज्ञानत्वादित्याद्यनुमानम्‌ ईश्चरानुमाने 
बाधकमित्यर्थः। आभासेति। असत्ख्यात्युपस्थितमित्यर्थः। तस्येति। ईश्वरे कर्तृत्वं न 
निषेद्धुं शक्यते निषेधाश्रयस्य प्रमाविषयत्वनियमादित्यर्थः। नन्वीश्वर एव नेष्यते न तु 
कर्तृत्वं तत्रेत्यत आह - प्रतिषेध्यत्व इति। प्रमितस्यैव प्रतियोगित्वादित्यर्थः॥९॥ 


व्यावर््याभाववत्तैव भाविकी हि विशेष्यता। 
अभावविरहात्मत्वं वस्तुनः प्रतियोगिता॥।२॥ 


न चैतदाभासप्रतिपन्नस्यास्तीति कुतस्तस्य निषेधाधिकरणत्वं निषेध्यता 
वेति। कथं तर्हिं शश शुद्धस्य निषेधः? न कथञ्चित्‌। स ह्यभावप्रत्यय एव। न 
चायमपारमा्थिकप्रतियोगिकः परमार्थाभावो नाम। न चापारमार्थिकविषयं 
प्रमाणं नामेति\॥२॥ 


आमोदः 


आश्रयः प्रतियोगी च द्वयमपि प्रमितमेवाभावनिरूपकमिति कुत एतदित्यत 
आह- 


व्यावत्त्येति। व्यावर्त्या निषेध्यस्तदभाववत्तेत्यर्थः। भाविकी। स्वाभाविकी 
अभावविरहात्मत्वमभावविरहत्वस्वाभाव्यमित्यर्थः। तथा चोभयं प्रमितमेव 
वाच्यमित्यायातमिति भावः। न चाशरीरकर्तृत्वज्ञानमीश्वरानुमितिरयथार्थेति साध्यमिति 
वाच्यम्‌ अयथार्थाद्यभासाधीनमननेन ज्ञाप्यं तत्राभासनिरासादयथार्थ्य बाधितमिति। न 
चैतदिति। विशेष्यत्वं भाविकप्रतियोगित्वं चेत्यर्थः। शश शृद्धस्य-शशीय श्धस्य। स 
हीति। स यतोऽभाव प्रत्यय एव त्वया वाच्यः। तस्य च प्रतियोगिकत्वव्यव- 
स्थापनादित्यर्थः। ननु शट शृङमपि प्रामाणिकमस्तु को दोष इत्यत आह-न चेति। 
किञ्च योग्यानुपलबव्ध्याऽभावः प्रतीयते॥२॥ 


अपिच- 


दुष्ेपलम्भसामग्री शश शशृङ्खादियोग्यता। 
न तस्यां नोपलम्भोऽस्ति नास्ति साऽनुपलम्भने॥।३॥ 


१९. अपारमार्थिकविषयं प्रमाणां तथा नामेति बोधिनीसम्मतः पाठः। 

केन च शश शृं प्रतिषिग्दयते? सर्वथाऽनुपलब्धस्य योग्यत्वासिद्धः। 
तदितरसामग्रीसाकल्यं हि तत्‌॥ ननक्तमाभासोपलव्धं हि तत्‌। अत एवाश्ञक्य- 
निषेधमित्युक्तम्‌। अनुपलम्भकाल आभासोपलम्भसामग्या अभावात्तत्काले 
चानुपलम्भाभावादिति। कस्तर्हि शश शुदं नास्तीत्यस्यार्थः?। शे अधिकरणे 
विषाणाभावोऽस्तीति॥३॥ 


आमोदः 


सा च तत्तद्रयाप्येतेरत्यादिरूपा प्रकृते च श शुदादिप्रमापकं नास्त्येवेत्याह - 
अपिचेति। 


दुघ्र- दोषघटितोपालम्भसामग्री श शङ्खादेर्योग्यता वाच्या, तस्यां सत्यामुपालभ्भो 
नास्ति, अनुपलम्भे च दोषधटिता सामग्री नास्तीति क्व तत्र योग्यानुपलब्धिरित्यर्थः। 


केन चेति। कीदृरोनानुपलम्भनेत्यर्थनायोग्यानुपलब्धेन। अनुपलम्भमात्रनत्वति- 
प्रसक्तमितिभावः। केन चेति। अपि तु न केनापीत्यर्थं इत्येके। तदितरेति। 
तत्तद्रयाप्येत्यर्थः। अशक्यनिषेधत्वमेवाह -अनुपलम्भकाल इति। कस्तरहीति। यदि 
तत्प्रतिषेब्धुत्र शक्यते इत्यर्थः। श इति। तथा चाधिकरणस्य प्रतियोगिनश्च प्रमितत्वमेवेति 
भावः॥२३॥ 


स्यादेतत्‌। यद्यपीश्चरो नागवतो, यद्यपि च नाभाससिद्धेन प्रमाणव्यवहारः 
शक्यसम्पादनः, तथाप्यात्मानः सिधास्तेषां सार्वज्ञ्यं निषिद्धयते, क्षित्यादिकर्तृत्वञ्चेति। 
तथाहि-मदितरे न सर्वजञाश्चेतनत्वादहमिव, न च ते क्षित्यादिकर्त्तारः पुरुषत्वादहमिव। 
एवं, वस्तुत्वादेरपीति। तदेतदपि प्रागेव परिहतम्‌॥ तथाहि- 


इष्टसिद्धिः प्रसि्धेऽशे हेत्वसिद्धिरगोचरे। 
नान्या सामान्यतः सिद्िर्जातावपि तथैव सा।॥४॥ 


प्रमाणेन प्रतीतानां चेतनानां पक्षीकरणे सिद्धसाधनम्‌। ततोऽन्येषामसिद्धौ 
हेतोराश्रयासिद्धत्वम्‌। आत्मत्वमात्रेण सोऽपि सिद्ध इति चेत्‌। कोऽस्याऽर्थः?। 
किमात्मत्वेनोपलक्षिता सेव वस्तुगत्या सर्वज्ञविष्वकरतृव्यक्तिः, अथ तदन्या, आत्मत्वमेव 
वा पक्षः?। सर्वत्र पूर्वदोषानतिवृत्तेः। अथायमाश्ञयः- आत्मत्वं न सर्वज्ञसर्वकर्तव्यक्ति- 
समवेतं, जातित्वात्‌, गोत्ववदिति। तदसत्‌। निषेध्यासि द्धेर्निषेधस्याशक्यत्वात्‌। तथा 
चाऽप्रसिद्धविेषणः पक्ष इत्याश्रयासिद्धिरिति स एव दोषः॥ञ्च॥ 


तृतीयः स्तबकः श्च 
उक्तसङ्कलनाय वृत्तं कीर्तयति यद्यपीति। दृष्टान्तलाभार्थमाह -मदितर इति। 
न सर्वज्ञा इति। किञ्िदनभिज्ञा इत्यर्थः। अन्यथा मीमांसकमते साध्याप्रसिद्धेरिति। न 
चात्मत्वमसर्व्नत्वव्याप्यं ज्ञानत्वमनित्यत्वव्याप्यमित्यादिप्रकारेण सत्प्रतिपश्चत्वं विपक्षे 
बाधकाभावात्‌ प्रसिद्धानामात्मनां पक्षत्वे सिद्धसाधनमित्याह -इषटेति। ईश्चरपक्षत्वे 
हेतोराश्रयासिद्धिः इत्याह -हेत्वसिद्धिरिति। अगोचरेऽनुपस्थिते गोचरतादज्ञायां नाध 
एवेतिभावः। नान्येति। आत्मत्वेनाप्रसिद्ध एव पक्षस्तदाश्रयासिद्धिः। अथ सिद्धा एव 
तदा सिद्धसाधनमित्यर्थः। जातावपीति। आत्मत्वं सर्वज्ञवृत्तिः इति कृतेऽपि 
साश्रयासिदधिस्तथेव पूर्वन्यायेनैव सर्वज्ञवृत्तित्वस्य निषेध्यस्याप्रसिद्धौ 
सब्देहसिषाधयिषयोरभावात्‌ आश्रयासिद्धिरेवेत्यर्थः। सर्वत्रेति। यदि सेवास्मदभिमतैव 
सिद्धा तदा बाधस्तदन्या चेत्तदा सिद्धसाधनम्‌। आत्मत्वं न सर्व्ञमित्यत्रापि 
सिद्धसाधनमेवेत्यर्थः। जातावपि तथेव सेति प्रकारान्तरेण योजयितुमाह अथायमिति। 
आगमश्च लोकश्चेत्यागमलोको। यद्रा आगमस्य लोकः समूहः। आगमो यदि प्रमाणं 
तदा ईश्वरो न सर्वज्ञ इत्यादौ धर्मिग्राहकमानबाध एव। अथ न प्रमाणं तदा 
नेश्वरधर्मिसिद्धिरित्याश्रयासिद्धिरित्यर्थः॥च्॥ 


त्वदुपगतागमप्रसिद्धस्यैवेश्वरस्यासर्वजलत्वमकर्नत्वञ्च साध्यते इति चेन। 
आगमादेः प्रमाणत्वे बाधनादनिषेधनम्‌। 
आभासत्वे तु सैव स्यादाश्रयासिद्धिरुद्धता॥५॥ 
निगदव्याख्यातमेतत्‌॥॥५॥ 


चार्वाकस्त्वाह, किं योग्यताविरेषणग्रहेण?। यन्नोपलभ्यते तन्नास्ति, 
विपरीतमस्ति। न चेश्चरादयस्तथा। ततो न सन्तीत्येतदेव ज्यायः। एवमनुमानादि- 
विलोप इति चेत्‌। नेदमनिष्ठम्‌। तथा च लोकव्यवहारोच्छेद इति चेन्न। 
सम्भावनामात्रेण तत्सिद्धेः संवादेन च प्रामाण्याभिमानादिति। 


आमोदः 


उद्धता स्फुटेत्यर्थः। अथ वा उद्धरता कार्यक्षतिकरीत्यर्थः। निगदः स्वरूपाभिधानं 
तेनैव व्याख्यातमित्यर्थः॥५॥ 


अत्रोच्यते- 


दृष्यदृष््योः क्व सन्देहो भावाभावविनिश्चयात्‌। 
अदृष्टिवाधिते हेतौ प्रत्यक्षमपि दुर्लभम्‌।॥।६॥ 


श्रे न्यायकुसुमाञ्जलिः 


सम्भावना हि सन्देह एव। तस्माच्च व्यवहारस्तस्मिन्‌ सति स्यात्‌। 
स एव तु कुतः? दर्शनदशायां भावनिश्चयात्‌, अदर्शनद्ायामभावावधारणात्‌ 
तथा च गृहाद्हिर्गतश्चार्वाको वराको न निवर्तेत प्रत्युत, पुत्रदारधानाद्य- 
भावावधारणात्‌ सोरस्ताडं शोकविकलो विक्रोशत्‌। स्मरणनुभवान्नैवमिति 
चेन्न प्रतियोगिस्मरण एवाभावपरिच्छेदात्‌, परावृत्तोऽपि कथे पुनरासादयिष्यति। 
सत्त्वादिति चेदनुपलम्भकालेऽपि तहिं सन्तीति न तावन्मात्रेणाभावावधारणम्‌। 
तदैवोत्यन्ना इति चेन्न। अनुपलम्भेन हेतूनां बाधात्‌। अबाधे वा स एव दोषः। 
अत एव प्रत्यक्षमपि न स्यात्‌, तद्धेतूनां चक्षुरादीनामनुपलम्भवाधितत्वात्‌। 
उपलभन्त एव गोलकादय इति चेन्न तदुपलब्धेः पूर्व तेषामनुपलम्भात्‌। न च 
यौगपद्यनियमः। कार्यकारणभावादिति॥ 


एतेन, न परमाणवः सन्ति अनुपलब्धेः। न ते नित्या निरवयवा वा 
पाथिवत्वात्‌ घटादिवत्‌। न पार्थिवपरमाणुरूपादयो नित्याः, रूपादित्वात्‌ 
दूर्यमानरूपादिवत्‌। न रूपत्वपारथिवत्वादिः नित्याकार्यातीद्धरियसमवायि 
जातित्वात्‌ श्ृद्त्ववत्‌। नेन्द्रियाणि सन्ति, योग्यानुपलब्धेः। अयोग्यानि च 
शट शद्धप्रतिबन्धिनिरसनीयानीत्येवं स्वर्गापूर्वदेवतानिराकरणं नास्तिकानां 
निरसनीयम्‌ 


मीमांसकश्च तोषयितव्यो भीषयितव्यश्चेति।।६॥ 
आमोदः 


चार्वाकास्त्विति। योग्यानुपलब्धे निषेधसाधकत्व इति शेषः। विपरीतमिति। 
उपलभ्यत इत्यर्थः। तथेति। उपलभ्यत इत्यर्थः। एवमिति अनुपलम्भेन पक्षे 
साध्याभावावधारणात्क्वानुमानमित्यर्थः। तथा चेति। अनुमान प्रामाण्यानभ्युपगमे इत्यर्थः 
सम्भावनेति। वहं सम्भाव्य वह्यर्थी प्रवर्तते न तु निष्िचत्येत्यर्थः संवादेनेति। 
प्रवृत्तिसामर्थ्यनेत्यर्थः। 


दृष्यदृष््योरिति। सम्भावनापि प्रवर्तिका नोपपद्यते दृष्टानुपलम्भे भावस्यैव 
निश्चयात्‌। अदृष्टानुपलस्भेऽभावस्यैव नि्चयान्न सन्देहः। तथा च साधकबाधक- 
मानान्यतरसत््वे सन्देहस्य सम्भावनाया अनुपपत्तिरित्यर्थः। किञ्च प्रत्यक्षमपि 
प्रमाणमभ्युपगतं न स्यादित्याह -अदृष्ीति। हेतो चक्षुरादावदृष्याऽनुपलम्भेन बाधिते 
क्व प्र्‌ त्य ]क्षमित्यर्थः। न निवत्तेतेति। पुत्रादिभिस्तदनुपलम्भेनाभावावधारणादित्यर्थः। 


तृतीयः स्तबकः श्रे 


प्त्युतेति। चार्वकिणापि बहिर्गतेन पुत्रादीनामभावावधारणादित्यर्थः, स्मरणानुभवादिति। 
स्मरणरूपोपलम्भकसत््वादित्यर्थः। यद्वा अनुभवग्रहणस्मरणे प्रमाणे सूचनाय प्रतियोगीति। 
सुतरामभावावधारणादित्यर्थः। कथं चेति। अभावस्यैवावधारणात््राप्तिरसम्भावितेत्यर्थः। 
हेतूनामिति। पुत्राद्युत्पादकानामित्यर्थंः। स॒ एवेति। अनुपलम्भमात्रेणा- 
भावानवधारकत्वलक्षण इत्यर्थः। अत एवेति। अनुपलम्भेन हेत्वभावावधारणादित्यर्थः। 
नन्वदृष्टविशेषोपगृहीतं गोलकमेव चक्षुरिति न तदनुपलम्भ इत्याह -उपलभ्यन्त इति। 
उपलब्धेरिति। यदा गोलकादिप्रत्यक्षमुत्पद्यते। तत्पूर्वं गोलकादीनामनुपलम्भादित्यर्थः। 
ननु यदैव गोलकादीनामुपलम्भस्तदैव तत्सत्त्वाधीनं प्रत्यक्षमुत्पद्यत इत्यत आह-न 
चेति। उपलम्भद्धिययोर्युगपदुत्यन्नयोः पोर्वापर्याभावादित्यर्थः। एतेनेति। अनुपलम्भमात्रस्य 
निषेधासाधकत्वेनेत्यर्थः। प्रमाणान्तरं तत्निषेधकं नास्त्येवेति भावः। अनुपलब्धेरिति। 
अनुपलभ्यमानत्वादित्यर्थः। पाथिवत्त्वादिति। पृथिवीत्वजातिमत्त्वादित्यर्थः। नित्येति 
नित्यत्वं ध्वंसाप्रतियोगित्वम्‌, अकार््यत्वं प्रागभावाप्रतियोगित्वं तथा च प्रागभावाप्रतियोगित्वे 
सति ध्वंसाप्रतियोगि यदतीद्धियं तत्समवेतत्वाभावः साध्य इति। निरसनीयमिति। 
हेतूनामाश्रयासि द्धेर्बाधाच्चेति भावस्तोषयितव्यः। अनुपलम्भमात्रस्याभावसाध- 
कत्वनिरासात्स्वर्गापूर्वादीनां सिद्धेः भीषयितव्य इति। योग्यानुपलम्भस्याभाव- 
साधकत्वस्थितौ अयोग्यस्य श्षित्यादिकर्त्तः सिद्धिरित्यर्थः॥६॥ 

शङ्का चेदनुमाऽस्त्येव न चेच्छङ्का ततस्तराम्‌। 
व्याघातावधिराशङ्खा त्कः शङ्काऽवधिर्मतः॥७॥ 


कालान्तरे कदाचिद्‌ व्यभिचरिष्यतीति कालं भाविनमाकलय्य शङ्खयेत। 
तदाकलनच्च नानुमानमवधीर्य कस्यचित्‌। मुहूर्तयामाऽहोरात्रपक्मासर्त्वयन- 


तृतीयः स्तबकः श्प 


संवत्सराऽऽदयो हि भाविनो भवन्ुूर्ताद्यनुमेया एव। अनवगतेषु स्मरणस्याप्य- 
नाशङ्धनीयत्वात्‌। अनाकलने वा, कमाश्चित्य व्यभिचारः शङ्कयते? तथा च 
सुतरामनुमानस्वीकारः। एवञ्च देशान्तरेऽपि वक्तव्यम्‌ 


स्वीकृतमनुमानम्‌। सुहृ्धरावेन पृच्छामः, कथमाशङ्का निवर्तनीया? 
इति चेन्न यावदाशङ्कं तकप्रवृत्ते। तेन हि वर्तेमानेनोपाधिकोटौ तदायत्तव्यभि- 
चारकोटौ वाऽनिष्टमुपनयतेच्छा विच्छिद्यते। विच्छिन्न- विपक्षेच्छश्च प्रमाता 
भूयोदर्शनोपलब्धसाहयचर्य लिङ्मनाकुलोऽधितिष्ठति, अधिष्ठिताच्च करणात्‌ 
क्रियापरिनिष्पत्तिरिति किमनुपपन्नम्‌? 


आमोदः 


यदेवमित्यादिना व्यभिचार इति पर्य्यन्तं शङ्खा यद्यनुपलम्भमात्रादभावो न 
सिद्धयेत्‌ तदा उपाध्यभावाग्रहात्प्रतिबन्धो न सिद्धयेत्‌। तथा चानुमानतो नेश्वरसिद्धिरिति 
शङ्कार्थः। तथाभूतार्थसिद्धिर्भित्यसर्वज्ञकर्तृसिद्धिः कथन्नेत्यत आह -अनुमानेति। 
नन्वनुपानान्मासेत्सीदागमादेव सेत्स्यतीत्यत आह - तदभाव इति। ननु कथमनुभूयमानस्य 
शब्दादेरभाव इत्यत आह- प्रामाण्येति अनुमेयप्रामाण्यस्य शब्दादेरनुमानाभावेऽसत्कल्य- 
त्वादित्यर्थः। उभयत इति। अनुपलम्भमात्रस्याभावसाधकत्वे स्वगाद्यसिद्धिरेकः पाशः 
योग्यानुपलम्भस्याभावसाधकत्वे सत्ययोग्योपाधेरनिरासात्प्रतिबन्धासिद्िरपरः पाशाः 


एकदेशिमतमुपन्यस्य निरस्यति-अत्र कश्चिदिति। चत्वारि रूपाणि 
केवलान्वयिनि केवलव्यतिरेकिण्यपि चत्वारि अन्वयव्यतिरेकिणि पञ्चरूपाणि-तस्या 
इति। रूपसम्पत्तेरित्यर्थः। तद्धङ्ध इति। यत्र सहचारदर्शनव्यभिचारदर्शनयोरयाथार्थ्य 
तत्र प्रमाणस्यापि भदक इत्यर्थः। कुत एतदित्यत आह-न हीति। दर्शनादर्शनप्रामाण्याधीन- 
मेवानुमानप्रामाण्यं यत इत्यर्थः। अपव्याख्यानमन्यत्‌। न हीति। यद्यनोपाधिकत्वग्रहो 
न तन््रमित्यर्थः। भूय इति। भूयोदर्शनं चेदविप्लुतं यथार्थ तदा चतुःपञ्चरूपसग्पत्तौ 
क्वाप्रयोजकत्वमित्यर्थः। 


न तावत्साध्यमित्यादिहेतुत्वादित्यन्तमप्रयोजक इत्यनुवर्तनीयम्‌। सामान्यत 
इति। रसेन रूपानुमानस्वीकारात्‌। सामाग्रयामिति। सामग्रीमध्यनिविष्ठः कारणेकदेषट 
एकं कारणम्‌। यद्वा सामग्र्यां व्याप्यभूतायां कारणमेकमप्रयोजकमित्यर्थः। पूर्ववदिति। 
अन्त्यतन्तुसंयोगस्यापि लिङ्त्वस्वीकाराप्पूर्वं कारणं तल्लिङतया कारणीभूतज्ञानविषयतया 
यस्यास्तीति तत्पूर्ववदित्यर्थः। तदनुपलम्भादव्यभिचारादनुपलम्भादित्यर्थः। निर्बीजेति। 
भूयोदर्शनविप्लवस्तद्वीजं नास्त्यवेत्यर्थः। अनेकेति। धुमालोकादीत्यर्थः। तथाभूतस्यापीति। 


श्छ न्यायकुसुमाञ्जलिः 


अल्पविषयो वह्यधिकरणमव्याप्तो धुमादिरपि हेतुरित्यर्थः। ननु धूमो हि स्वकारणीभूत- 
माद्रेधनप्रभवं वहं साधयति, तथा च वहिसामान्ये तस्याप्रयोजकत्वमित्याशङते-नन्विति। 
तन्निवृत्तौ धूपनिवृत्तो तस्यैव। वह्धिविरोषस्येव वह्विसामान्यस्यायोगोलकादौ धूपनिवृत्तावपि 
दर्शनात्‌। यदि च वद्विसामान्यं प्रति धुमः प्रयोजकः स्यात्‌, तदा धुमनिवृत्तो निव्ततेत्यर्थः। 
सामान्येति। धुमाद्रह्िविशोषः सिध्यन्‌ सामान्याक्रान्त एव सिध्यति, तथा च वह्धिमात्रेऽपि 
स प्रयोजक इत्यर्थः। तदसिद्धाविति। सामान्याव्याप्यत्व इत्यर्थः। विशेषस्य 
सामान्यव्याप्यत्वात्‌, सामान्यव्याप्यस्य सुतरां विरोषव्याप्यत्वमित्यर्थः। क्लुप्तसामर्थ्यं 
इति। प्रथमं यस्य लिङ्खत्वग्रह इत्यर्थः। तथा च व्याप्यात्तव सहवृत्तिरित्यनेन न 
पोनरुक्त्यम्‌। नाश इति। ध्वंसप्रतियोगित्वे गुणादिसाधारणे भावकार्यत्वस्य हेतुत्वे 
गृहीते द्रव्ये ध्वंसप्रतियोगित्वे सावयवत्वमपि हेतुरनुमत एवेत्यर्थः। तदेतदिति। मा 
भूदुपाधिविधुननमित्यादीत्यर्थः। अपेशलममनोहरं तच्च युक्त्यसहत्वात्तदेवाह- कथं 
हीति। विशोषाभावादिति। सोपाधित्वानुपाधित्वलक्षण- विशोषाभावादित्यर्थः। 
निर्बीजशङ्खायाः सर्वत्रेति यदुक्तं तत्राह- तत इति। सहचारदर्शनमेव शङ्खबीजमित्यर्थः। 
चार्वाकनन्दिनी। अनुमान प्रतिद्रद्धित्वेन चार्वाकाह्ादिकेत्यर्थः। स्वभावादेवेति। यथा 
किञ्चिदेव कस्यचित्कारणं कार्य वा तथा किञ्चिदेव कस्यचिद्वयाप्यं व्यापकं वेत्यर्थः। 
केनेति स्वभावविशेषोऽपि निरुपाधित्वग्रहनिरूपणीय एवेत्यर्थः। ननु भूयोदश्निनैव 
स्वभावविशेषो निर्णेय इत्यत आह -भूयोदर्शनस्येति। पार्थिवत्वालोहलेख्यादावित्यर्थः। 
ननु तत्र भङ्कस्यैव दर्शनात्‌ भूयोदर्शनमतन््रं तथा च भङ्खादर्शनसहितं भूयोदर्शनमेव 
स्वभावग्राहकमिति शडकते- यत्रेति। को नियन्तेति। अनोपाधिकत्वनिश्चयं विनेत्यर्थः। 
उपाधितद्विरहनिश्चयावेव व्यभिचाराव्यभिचारग्रहनिबन्धनमिति उपसंहरति- तस्मादिति। 
तदवधारणमिति। उपाधितदभावनिश्चय इत्यर्थः। उपाधितद्धिरहावधारणस्य 
शक्यतामशडते- 


नन्विति। तदयपेक्चायामिति। उपाधिधिरहावधारणापेक्षायामित्यर्थः। सर्वैः 
प्रमाणेरित्यनुमाने दूषणान्तरमाह -सर्वाद्छ्ठेति। सकलानुपलम्ः स्वानुपलम्भश्च हेतुरसिद्ध 
इत्यर्थः। बोद्धमतमुपन्यस्य निरस्यति- तादात्म्येति। एतदवधारणप्रकारमाह - तत्रेति। 
यदि शिंशपा वृक्षत्वं व्यभिचरेत्‌ स्वात्मानमपि व्यभिचरेत्‌ इति विपक्षबाधकादित्यर्थः। 
परत्यक्षानुपलम्भाभ्याम-अन्वयव्यतिरेकाभ्याम्‌। आशङ्ख्यमानेति। वहिमन्तरेण पिशाचादेव 
धूमोत्यत्तिस्तदाशंक्येत यदि पिशाचान्वयव्यतिरेकोौ स्यातामित्यर्थः। इदमपि चार्वाको 
दूषयति-एवमपीति। ग्राहकाननुगम इत्यर्थः। ग्राहकाननुगमो न दोष इत्यत आह -कुत 
इति। विपश्षबाधके विपश्चबाधकापेश्षायामनवस्थानादित्यर्थः। तदेव चार्वाकमतमवस्कन्दति- 

शङ्का चेदिति। देशान्तरकालान्तराश्रयधूमस्य व्यभिचारशङ्का तयोरुपस्थितो 
स्यात्‌। उपस्थितिश्च तयोरनुमानादेवेत्यर्थः। न चेद्‌ व्यभिचारः शङ्का तदा 
निःप्रत्यूहमेवानुमानम्‌ शङ्खानिवृत्त्युपायं सुहद्रावेन पृष्टः सन्राह- तकं इति। शङ्काया 
अवधिर्निवत्तकस्तर्क इत्यर्थः। ननु त्कमूलभूतायामपि व्याप्तौ शङ्का 
तदवस्थेत्याह - व्याघातेति। तर्कमूलव्याप्तौ स्वक्रियाव्याघात एव शङ्कोत्यत्तिविरोधीत्यर्थः। 
न हि धमार्थ वह्िमुपाददानस्य वहं विना धूम इति शङ्कोदेतीति भावः, मुहूत्तेति। 
अयं मुहृत्तो भाविमुहूर्तपूर्ववत्ती, मुहूर्तत्वात्‌ पूर्वमुहूर्तवत्‌, इत्यनुमानादेवं यामादिष्वपि। 
ननु स्मृतदेशकालावाश्चित्य शङ्का स्यादत आह -अनवगतेष्विति। ननु 
सामान्यलक्षणयोपस्थितो देशकालावाभ्रित्य शङ्का स्यात्‌। साध्यात्यन्ताभावसमानाधिकरण्यं 
साधने वर्तते न वेति वा शङ्का स्यात्‌, न ह्यत्र देशकालान्तरर्भाव इति चेत्‌, न, 
व्याप्तिग्रहाभावव्यभिचारशङ्कयोश्चावकि व्याप्त्यनभ्युपगमे दोषानवकाशात्‌, 
सामान्यलक्षणायाश्च तेनाभ्युपगमात्‌, प्रत्यक्षप्रामाण्यग्रहार्थमप्यनुमानस्वीकारात्‌, 
इदमसाधकमनुपलभ्यमानव्यभिचारशङ्कग्रस्त्वात्‌ इत्यस्य स्वव्याघातकत्वेन जात्युत्तरत्वात्‌, 
अयथार्थ वा एतस्येवानुमानस्य स्वीकारादिति भावः। ननु तर्कात्कथं शङ्खानिवृत्तिरित्यत 
आह-तेन हीति। धूमस्य वद्धिसम्बन्धः सोपाधिर्नवा धूमो वहि व्यभिचरेन्नवा इति 
संशयेन वद्धिं विनापि धूमोऽस्तीति विपक्षजिज्ञासा जन्यते। सा च यदि वहं विनापि 
धूमः स्यात्‌ वह्यकारणकः स्यात्‌ तथा च धूमाथिनां वन्हौ नियता प्रवृत्तिर्नस्यात्‌ 
इत्यनिष्टप्रसंद्धेन निवर्तत इत्यर्थः। निराकुलो निःशङ्कः अधितिष्ठति व्याप्यत्वेन पश्चधर्मत्वेन 
चावधारयति। अधिष्टितात्परामृश्यमाणात्‌ क्रिया अत्रानुमितिः। 


कारिकायां तृतीयपदं व्याख्यातुमाशड्धते। 


नन्विति। स्वक्रियेति। धमार्थ वह्युपादानं स्वक्रिया सा व्याहता भवत्यतः 
शद्कवैतादृशी न भवतीति नानवस्थेत्यर्थः। तथा सतीति। हेतुफलभावाभावे हेतुमन्तरेण 
शङ्कैव नोत्पद्येेत्यर्थः। शङ्काया अपि फलत्वादिति भावः। सर्वमिति। अनया शङ्कया 
निश्चयेन वा क्वच्चिदपि प्रवृतिनिवत्ती न स्यातामिति नैतादृशी शङ्का न वैतादृशो 
निश्चयः तथा प्रकृतेऽपीत्यर्थः। तथापीति। योग्यानुपलब्ध्या योग्योपाधीनामभाव- 
निश्चयेऽपीत्यर्थः। न वै इति। परमाण्वादिलक्षणमिहोपाधिः स्यादिति शङ्कायास्तस्य 
वस्तुनः साध्याव्यापकत्वग्रहेण साधनव्यापकत्वग्रहेण वा निरासः सुकर एवेति भावः 
केवलमिति। धूमस्य वट्धिसम्बन्धे कश््चिदुपाधिः स्यादिति या शङ्का तस्याः फलं या 
विपक्षजिज्ञासा वही तरजन्यो धूमो यदि वह्िजन्यः स्यात्तथा च कादाचित्को न स्यान्न 
वा धुमार्थिनां नियमतस्तदुपादानं स्यादित्यादि सापि तर्कणापनीयते इत्यर्थः। तत इति। 
विरोधिजिज्ञासानिवृत्तावित्यर्थः। शङ्कास्वरूपं शङ्खायोग्यतां निवर्तत इत्यर्थः। जिन्ञासापि 

विरोधिविषयत्वेन संशयवदनुमितिप्रतिबन्धिकेति भावः। तथा चानुमाने वर्तमाने शङ्खन्तरं 
नोत्पद्यत इति भावः। ननु त्वया स्वातच््येणोक्ते कः श्रद्धास्यतीत्यत आह -नैतदिति। 
मदुक्तप्रकारमन्तरेण न्यायाङ्खतैव तर्कस्य न स्यादित्याह -अन्यथेति। ननु 
भूयोदर्शनाविप्लवोऽयमप्रयोजक इत्यत्र किमुत्तरमित्यत आह-तदयमिति। तथा च 
व्याप्यत्वासिद्ध एवाप्रयोजकसम्दिग्धानैकाम्तिको वा इति हदयम्‌। स चेति। 
अनवतीर्णानुकूलतकों हेतुरित्यर्थः। शङ्कितोपाधिरिति। साधनाव्यापकत्वेन शड्धितो 
यथा मित्रातनयत्वेन श्यामत्वे साध्ये शाकपाकलजत्वं साध्याव्यापकत्वेन शङ्कितो यथा 
तुल्ययोगक्षेमत्वे उभयत्र वा यथा शाकपाकजत्वस्यैव ओत्यत्तिकनवश्यामत्वं प्रति 
कारणत्वाग्रहदश्ञायां शाकपाकजत्वस्यैव निष्चितोपाधिरारधनादि। यत्र शङ्धितोपाधो 
अव्यतिरेकित्वमन्वयः। विपश्षस्येति। सप्तम्यर्थे षष्ी। शतांशेनापीति। अनवतीर्णतर्कस्य 
विपक्षगामितां प्रत्यनुत्कटापि शङ्ख यावत्स्यादित्यर्थः। गमनिकाबलम्‌। गमकत्वसामर्थ्य 
वा उपाधिपदप्रसिद्धिमाश्रित्याह- तद्धर्मेति। एतेन समव्याप्त एव उपाधिपदशक्तिः 
विषमव्याप्तौ तु दूषकत्वं भक्तिनिबन्धन ओपाधिकपदप्रयोग इत्युक्तं भवति। अत्र 
प्राचीनसप्मतिमाह-अन्य इति। सोपधय इत्यर्थः। परप्रयक्तानाम्‌ उपाधिगतानां-तैरिति। 
सोपाधिधिरित्यर्थः। दृष्पि व्यापकांशावधारणा अनुमितिस्तु इषटतयर्थः। स्वाभाविकः 
सम्बन्धो व्याप्तिरित्यनुगमकं सर्वसाधारणम्‌ अतः परेषां व्याप्तिप्रकारकपरि- 
संख्यानमनुक्तमित्यभि प्रेत्य तर्कोपयोगमुपसंहरत्नाह- तदनेनेति। विपक्षदण्डभूतेन 
विपक्षशङ्कानिवर्तकेन-अन्यथा त्विति। यत्र विपक्षदण्डभूतो नास्ति तर्कस्तदित्यर्थः। 
बीजभूतं तर्कमाह -यदि हीति। ननु बद्धानां तादात्म्यतदुत्पत्तिस्वरूपमेव व्याप्पि्न तु 
तद्ग्राहकं तथा च कथं तदुभयरूपानुकूलतरकेण तदुभयग्रह इत्यत आह- तस्मादिति 
प्रतिबन्धलक्षणं प्रतिबन्धग्राहकं न तु तत्स्वरूपमित्यर्थः। अत एवेति। तादात्यतदुत्पत्ती 
अन्तरेणापि स्वाभाविकसम्बन्धबलेनैवानुमानमित्यर्थः। लक्षणस्यातिव्याप्ति 
निरस्यति-शाकेति। तत्रोपाधिसम्भवात्‌ स्वाभाविकत्वलक्षणमेव नास्तीत्यर्थः। 
श्ाकाद्याहारपरिणतेरुपाधेः साधनाव्यापकत्वमाह -शाकाद्याहारेति। स श्यामो 
मित्रातनयत्वादित्यत्र मित्रातनयत्वस्य उपाधौ व्यभिचारशङ्कानिवर्तकस्तर्को नास्ति येन 
व्यापकता गृहयतेत्यर्थः। साध्यव्यापकतामाह- व्यापिका त्विति। अत्र विपक्षबाधकमाह- 
कारणं चेति। एवमिति। तद्यथ्न्वनं धूमस्य व्यापकं वह्वरव्यापकमित्यर्थः। अप्रयोजकस्य 
व्याप्यत्वासि द्धेऽन्तर्भावं सिद्धान्तिहदिस्थमबुदध्वा पूर्वपक्षयति- क्व पुनरिति। एके 
मीमांसकाः -नेयायिकैकदेशिनश्च। तेषां तस्य स्वातच्याभ्युपगमात्‌। एकदेशी 
प्रपञ्चयति-यथा हीति। सिद्धसाधनवदयमपि स्वतन्त्र एवेत्यर्थः। कालातीतेति। एवं 
सति बाधस्याप्यपक्षधर्मतान्तर्भाव एव स्यादित्यर्थः। अनैकान्तिकादिरित्यादि- 
पदाद्विरुद्धासिद्धसत्प्रतिपक्षाणामुपग्रहः। व्यभिचारादीति। साध्याभाववद्वृत्तित्वादीत्यर्थः। 


तृतीयः स्तबकः श्र 


आदिपदात्सपश्षविपक्षव्यावृत्तत्वादिसङ्ग्रहः। तथायमपीति। सिद्धसाधनवदयमप्रयोजकोऽपि 
स्वतच्र एवेत्यर्थः एकदेश्ञी सूत्रविरोधं परिहरति -सूत्रमिति। हेत्वाभासपञ्चकपरिगणनसू्र 
सिद्धसाधनाप्रयोजकाद्युपलक्षणतया सङ्गृह्णातीत्यर्थः। विभागस्येति। विभागपरं सूत्र 
न्यूनाधिकसंख्याव्यवच्छेदकफलकमेव, अन्यथा परिगणनवेयर्थ्यापत्ते। प्रमाणादि- 
विभागसूत्रेऽप्यनाश्चासप्रसङ्कात्‌। न च तत्रार्थापत्त्यादीनामुपलक्षणतया सूत्रेण सङःग्रहेऽपि 
सूत्रकृताप्यप्रतिषिद्धत्वात्‌। न च तत्प्रामाण्यं सिद्धसाधनाप्रयोजकयोस्तु हेत्वाभासत्वं 
सूत्रकृता न निषिद्धमित्युपलक्षणतायामेव सूत्रतात्पर्यमिति वाच्यम्‌। अन्तभवि सति 
बहिर्भावायोगात्‌। तथा च अर्थापत्त्यादीनाम्‌ अन्येषां मतसिद्धप्रामाण्यानां सूत्रकृता 
निषेधः। ननु तेषामपि सूत्रकृता प्रमाणत्वमद्धीकृतम्‌। सिद्धसाधनाप्रयोजकयोस्तु न 
केनापि हेत्वाभासत्वं स्वीक्रियते येन सूत्रकृता निषिद्धयेतेति भावः। अन्तर्भावयितुं 
पृच्छति- क्व तहीति। असिद्ध एवेति। व्याप्यत्वासिद्ध: आश्रयासिद्धः चेवेत्यर्थः। 
विशोषद्वयं निःक्रष्टुमसिद्धसामान्यलक्षणमाह - व्याप्यस्येति। प्रतीतिः प्रमितिः 
सिद्धिर्लिङ्स्येति। इयमपीति। एतादृशी असिद्धिरित्यर्थः। अन्यतमेति। सति ज्ञाने 
विषयाभावात्‌ सति विषये ज्ञानाभावाद्वा मध्यमापीति आश्रयासिद्िरपीत्यर्थः। 
आश्रयस्वरूपेति। यथा गगनकमलं सुरभीति। तद्िशेषणमाश्रयविशेषणं सन्देहः 
सिषाधयिषा वा तदप्रतीत्या तद्योग्यताविरहेण यद्वा सम्देहसिषाधयिषायोग्यताप्रतीतिगर्भव 
पक्षतेत्यर्थः। चरमा पश्चतारूपपश्चाविशेषणाप्रतीत्या या सा सिद्धसाधनमित्यर्थः। 


नन्वियमपि व्याप्यत्वासिद्धावेव किमिति न प्रवेश्यत इत्यत आह- 
व्याप्तिस्थिताविति। ननु बाधोऽपि सिद्धसाधनवत्पृथडःन स्यात्‌ इत्यत आह-न 
त्वेवमिति। व्याप्तेरेवेति। यद्यप्येवमपि व्याप्यत्वासिद्धौ व्यभिचारे बाधस्यान्तर्भाव 
आयाति, तथाप्युपजीव्यत्वमिति भावः। सिद्धसाधनं तूपजीव्यमपि न स्वतो दूषकमित्यन्यत्र 
विस्तरः। 


एकदेशिमतमाह -यत्त्विति। विपक्षबाधकतर्कानवतारे हेतोर्विपक्ष- गामिता- 
शङ्कायामप्रयोजकसब्दिग्धानैकान्तिकत्वमित्यर्थः। व्यभिचारशङ्खायामपि व्याप्यत्वासिद्धिरे- 
वोपजीव्येति तत्रैवाप्रयोजकान्तर्भाव इत्यर्थः। अन्यथा शङ्का त्विति। निबीजशङ्काप्यति- 
प्रसङ्कादेव न दूषिकेत्युक्तमिति भावः।७॥ 


उपमानन्तु बाधकमनाशङ्धनीयमेव, विषयानतिरेकादिति केचित्‌! 
तथाहि-न तावदस्य विषयः सादृश्यव्यपदेश्यं पदार्थान्तरमेव सम्भावनीयम्‌ 

परस्परविरोधे हि न प्रकारान्तरस्थितिः। 
नैकताऽपि विरुद्धानामुक्तिमात्रविरोधतः॥८॥ 


न हि भावाभावाभ्यामन्यः प्रकारः सम्भावनीयः, परस्परविधि- 
निषेधरूपत्वात्‌। न भाव इति भावनिषेधमात्रेणैवाभावविधिः। ततस्तं विहाय 
कथं स्ववचनेनैव पुनः सहदयो निषेधेत्नाभाव इति। एवं, नाभाव इति निषेध 
एव भावविधिः। ततस्तं विहाय स्ववाचैवानुन्मत्तः कथं पुनर्निषेधेतन्न भाव 
इति। अत एवम्भूतानामेकताप्यञक्यप्रतिपत्तिः। प्रतिषेधविध्योरेकत्रासम्भवात्‌। 
तस्माद्धावाभावावेव तत्त्वम्‌॥ 


भावत्वेऽपि गुणवत्निर्गुणं वेति द्वयमेव पूर्ववत्‌। पूर्वं द्रव्यमेव। 
उत्तरञ्चाश्रितमनाश्रितं वेति द्वयमेव पूर्ववत्‌ तत्रोत्तरं समवाय एव अनवस्थाभयात्‌ 
आश्रितन्तु सामान्यवन्निःसामान्य्चेति पूर्ववत्‌ द्रयमेव। तत्र प्रथममपि 
स्पन्दोऽस्पन्द इति द्रयमेव। एतच्च यथासङ्कुयं कर्म गुण इति व्यपदिश्यते। 
निःसामान्यं निर्गुणमाध्रितन्त्वेकाश्रितमनेका्रितं वेति प्रागिव द्वयमेव। एतदपि 
यथासंख्यं विषठोषः सामान्य्चेत्यथिधीयते। तदेतत्सादृश्यमेतास्वेकां 
विधामासादयत्नातिरिच्यते। अनासादयन्न पदार्थीभूय स्थातुमुत्सहते। 


एतेन शक्तिसंख्यादयो व्याख्याताः। ततोऽभावेन सह सप्तैव पदार्था 
इति नियमः। अतो नोपमानविषयोऽर्थान्तरपिति।।८॥ 


आमोदः 


केचिदिति। वैशेषिकादयः भवदभिमतोपमितिविषयस्यानुमानिकत्वमेवेति 
तेषामारञयः। विषयाभावमेवोपपादयति-यथा हीति। जरन्मीमांसकाभिमतमुपमानं 
निराकरोति-न तावदिति। सादूर्यपदार्थान्तरत्वं निराकर्तुं भूमिकामारचयति- परस्परेति। 
कारिकां व्याचष्टेन हीति। एवम्भूतानामिति। परस्परविरुद्धानामित्यर्थः। न हि य एव 
भावः स एवाभाव इति सम्भवतीति भावः। उत्तरमिति अनाश्रितो निर्गुणो भावः 
समवाय एवेत्यर्थः। समवायस्यानाश्ितत्वे मानमाह-अनवस्थेति। विपक्षबाधकतर्कानवतारे 
हेतोर्विपक्षगामिताशङ्खयामप्रयोजकस्य सन्दिग्धानैकान्तिकत्वमित्यर्थः। व्यभिचारशङ्कयामपि 
व्याप्यत्वासिद्धिरेवोपजीव्येति तत्रैवाप्रयोजकान्तर्भाव इत्यर्थः। समवाये समवायाङ्गी- 
कारेऽनवस्था क्वचिदनद्धीकारे प्रथम एव विश्राम इत्यर्थः। एतच्चेति। यद्याभ्चितः 
सामान्यवान्‌ निर्गृणः स्पन्दात्मा तदा कमैव। अथाश्रितः सामान्यवात्िर्गुणः स एवास्पन्दात्मा 

तदा गुण एवेत्यर्थः। यथासंख्यमिति। निःसामान्यं निर्गुणमेकाश्रितं चेत्तदा विषः 
एतादृशमनेकाश्रितं, तदा सामान्यमेवेति कथं सादृश्यं पदार्थान्तरं स्यादित्यर्थः। 
एतदेवाह - तदेतदिति। नातिरिच्यत इति। षट्पदार्थ्वहिर्भूतं न भवतीत्यर्थः। यद्यप्ययं 
परिशोषः कर्माद्यपि हापयति, तथापि तत्र प्रमाणमन्यत्रोक्तमनुसन्धेयम्‌। अत्र तु 
प्रमाणाभाव एव परिशेषेण दर्शित इति भावः। 

एतेनेति। प्रमाणाभावेनेव परिेषमुखेन दर्शितेनेत्यर्थः। आदिपदात्साङ्खयाभिमत- 
प्रधानादिसङ्ग्रहः। अर्थान्तरमिति। पदार्थान्तरमित्यर्थः॥८॥ 


स्यादेतत्‌। भवतु सामान्यमेव सादृश्यं, तदेव तस्य विषयः स्यात्‌। 
तत्सदूश्ोऽयमिति हि प्रत्ययो नेद्धियजन्यः, तदापातमात्रेणानुत्पत्तेरिति चेन्न। 
पूर्वपिण्डानुसन्धानरूपसहकारिवेधुयैणानुत्यत्तेः। सोऽयमिति प्रत्यभिज्ञान- वदिति 


नन्वेतत्सदृशः स इति नेन््रियजन्यम्‌। तेन तस्यासम्बन्धात्‌। न चेदं 
स्परणम्‌। तत्पिण्डानुभवेऽपि विषशिष्टस्याननुभवात्‌। न चैतदपि, अयं स इति 
विपरीतप्रत्यभिज्ञानवदुपपादनीयम्‌। तत्तेदन्तोपस्थापनक्रमविपर्ययेऽपि विरेष्य- 
स्येद्धियेण सन्निकर्षाविरोधात्‌। तस्य सन्निहितवर््तमानगोचरत्वात्‌। प्रकृते तु 
तदभावात्‌ तस्मात्‌, तत्पिण्डस्मरणसहायमेतत्पिण्डवत्तिसादृश्यज्ञानमेव तथाविधं 
ज्ञानमुत्पादयदुपमानं प्रमाणमिति। 


एतदपि नास्ति। 
साधर्म्यमिव वैधर्म्य मानमेव प्रसज्यते। 
अर्थापत्तिरसौ व्यक्तमिति चेत्‌ प्रकृतं न किम्‌॥९॥ 


यदा हि एतद्विसदूशोऽसो इति प्रत्येति, तत्रापि तुल्यमेतत्‌। न हि 
तत्प्रतयक्षमसन्निकृष्टविषयत्वात्‌। न स्मरणम्‌। विशिष्स्याननुभवात्‌। नोपमानम- 
सादृश्यविषयत्वात्‌। नन्वेतद्धर्माभावविशिष्टत्वमेव तस्य वैधर्म्य, तच्चाभाव- 
गम्यमेवेष्यते। न च प्रकृतेऽपि तथाऽस्तु। सादृश्यस्य भावरूपत्वादिति चेत्‌, 
न। इतो व्यावृत्तधर्मविशिष्ठताया अपि वेधर्म्यरूपत्वात्‌। तस्य च भावरूपत्वात्‌। 


स्योदेतत्‌। तद्धा इह न सन्तीत्यवगते, अर्थादापद्यते इहाविद्यमानास्तत्र 
सन्तीति। न हि तद्विधर्मत्वमेतस्योपपद्यते, यद्यतद्विधर्माऽसो न भवतीति चेत्‌। 

एवं तर्हिं प्रकृतमप्यर्थापत्तिरेव। न हि तत्सादूष्यविशिष्एत्चमेतस्य प्रत्यक्षसिद्धमपि 
तस्येतत्सादूश्यविशि्एत्वं विनोपपद्यते। 


एतेन दृष्टसच्निकृष्प्रत्यभिज्ञानं व्याख्यातम्‌। तत्रापि तद्धर्मशालित्वं 
तस्य स्परणाभिव्यक्तमनुपपद्यमानं तदिन्तास्पदस्यैकतां व्यवस्थापयति। 
तस्मान्नोपमानमधिकमिति॥९॥ 


आमोदः 


सामान्यमेवेति। तद्र तभूयः सामान्यवत्त्वमित्यर्थः। नेद्दियज इत्युपलक्षणं 
नानुमानिको न शाब्द इति द्रष्टव्यम्‌ तत्र च शब्दलिङ्घानुसन्धानमन्तरेणापि जायमानत्वादिति 
द्रष्टव्यम्‌। इन्दियजत्वमेव व्यवस्थापयति -पूर्वेति। प्रतियोगिस्मरणविलम्बेन विलम्ब 
इत्यर्थः। 


शावरमुपमानं शङ्कते-नन्विति। गवये दष्टगवयसदृ्ो गोरिति प्रतीतिर्भवति 
सेवोपमितिरिति भावः तेनेति। विशेष्येण गवेत्यर्थः। विशिष्स्येति। गवयसादूश्यविशिष्टस्य 
पिण्डस्य पृ्वमननुभावादित्यर्थः। नन्वयं स इति विपरीतप्रत्यभिज्ञानं 
यथाऽसन्निकृष्टविशेष्यकं तथा प्रकृतमपि स्यादत आह-न चेति। तत्र य एवेदन्ताश्रयः 
इद्धियसन्निकृष्टः स एव तत्ताश्रयोऽपीति विशेष्यसन्निकर्षोऽस्त्येवेति भावः। तस्येति। 
प्रत्यश्चस्येति भावः। प्रकृते प्रत्यभिज्ञानस्य वा। अत्र करणफले विवेचयति-तस्पादिति। 
एवं सत्येतद्विधर्मा स इत्यपि मानान्तर स्यादत आह-साधर्प्यमिति। ननु तत्प्रतियोगिकमत्र 
वैधर्म्यम्‌ एतत्प्रतियोगिकवेधरम्यमन्तरेण नोपपद्यत इत्यर्थापत््यैवासन्निकृष्वैधरम्यग्रह इत्यत 
आह -अर्थापत्तिरिति। एवन्तर्हि गवयगतं गोसादूश्यं गवि गवयसादृश्टयमन्तरेणानुपपद्यमानं 
तदाक्षिपेदिति त्वदभिमतमुपमानमर्थापत्तिरवेत्यर्थः। तुल्यमेतदिति। तदप्युपमानं स्यादित्यर्थः 
गत्यन्तर निरस्यति-नहीति। विशिष्टस्येति वेधर्म्यविशिष्सयेत्यर्थः। ननु तद्गतधर्माभावः 
स्मृत्युपनीते करभादावभावाख्यप्रमाणगम्य एवेति न तत्रोपमानमित्याशधुते- नम्विति। 
इत इति। गवये धर्मिणि ग्रीवत्वादयो न सन्ति तद्वत्वमपि गोवेैधर्म्य करभे तच्च 
नाभावाख्यप्रमाणगम्यमित्यर्थः। द्वितीयार्धं व्याख्यातुमाशङ्ते - स्यादेतदिति। तद्धर्मा 
इति। करभधर््मां गवि न सन्तीत्यवगते गवि ये धर्मां न सन्ति ते करभे सन्तीति 
ज्ञानमेव गोविधर्मा करभ इति ज्ञानपर्यवसत्नमित्यर्थापत्तिरेव तदा प्रकृतेऽप्यर्थापत्तिरेव 
स्यादित्यर्थः। एतच्च प्रागेव व्याख्यातम्‌-एतेनेति। दृष्ट एव योऽसन्निकृ्टस्तस्य मध्ये 
प्रत्यभिज्ञानमर्थापत्तिफलतयेत्यर्थः। एतदेवाह -तत्रापीति। तद्धर्म्मशालित्वं यावत्तद्धर्म- 
शालित्वं तत्तावच्छिन्नयावत्तद्धर््मवत्त्वमिदन्तावच्छिन्नस्य तत्तेदन्तावच्छिन्नधर्मभेदमन्त- 
दरेणानुपपद्यमानं तदभेदं विषयीकरोतीत्यर्थः। एतच्च सोऽयमयं स इत्युभयत्र समानम्‌ 

एवं प्राप्ते अभिधीयते- 


सम्बन्धस्य परिच्छेदः संज्ञायाः सं्ञिना सह। 
प्रत्यक्षादेरसाध्यत्वादुपमानफलं विदुः॥९०॥ 


यथा गौस्तथा गवय इति श्रुतातिदेशवाक्यस्य गोसदृं पिण्डमनुभवतः 
स्मरतश्च वाक्यार्थमयमसौ गवयशब्दवाच्य इति भवति मतिः। सेयं न तावद्‌ 
वाक्यमात्रफलम्‌, अनुपलब्धपिण्डस्यापि प्रसङ्घत्‌। नापि प्रत्यक्षफलम्‌, अश्रुतवाक्यस्यापि 
प्रसङ्ात्‌। नापि समाहारफलम्‌, वाक्यप्रत्यक्षयोर्भिन्नकालत्वात्‌। वाक्यतदर्थयोः 
स्मृतिद्वारोपनीतावपि गवयपिण्डसम्बन्धेनापीद्धियेण तद्गतसादृ्यानुपलम्भे समय- 
परिच्छेदासिद्धेः। फलसमाहारे तु तदन्तभवि अनुमानादेरपि प्रत्यक्षत्वप्रसद्धः। तत्‌ किं 
तत्फलस्य तद्प्रमाणबहिर्भाव एव?, अन्तभवि वा कियती सीमा? तत्तदसाधारणेन््र 
यादिसाहित्यम्‌। 


अस्ति तहि सादृश्यादिज्ञानकाले विस्फारितस्य चक्षुषो व्यापारः। न 
उपलब्धगोसादृश्यविशिष्टगवयपिण्डस्य वाक्यतदर्थस्मृतिमतः कालान्तरेऽप्यनुसन्धान- 
बलात्‌ समयपरिच्छेदोपपत्तेः॥१०॥ 


आमोदः 
विषयाभावेनोपमानाक्षप्तारं प्रत्याह -एवं प्राप्त इति। 


सम्बन्धस्येति। गवयत्वेन प्रवृत्तिनिमित्तेन गवयपदवाच्योऽयमित्याकारः 
गवयत्वविषिष्ठो धर्मी गवयपदवाच्योऽयमित्याकारो वा, गवयपदं गवयत्वप्रवृत्ति- 
निमित्तकमित्याकारको वा उपमानफलं विदुरिति पदद्रयमध्ये इति पूरणीयः। 


उपमानप्रवृत्तिप्रकारमुपदर्शयति-यथेति। फलं दर्शयति-अयमसाविति। 
नग्वेतद्राक्यस्यैव फलं स्यादित्याह - सोऽयमिति। अनुपलब्धपिण्डस्य गोसदूशोऽयमिति 
शब्दोपलम्भेऽपि सम्बन्धापरिच्छेदादित्यर्थः। ननु वाक्यप्रत्यक्षयोर्पिलितयोरेवेतत्फलं 
स्यादित्याह - नापीति। भिन्नकालत्वादिति। तथा च समाहारभाव इति भावः। ननु 
स्मृत्यारूढेन वाक्येन सह प्रत्यक्षस्य समाहारः स्यादित्यत आह -वाक्यतदर्थयोरिति। 
पिण्डप्रत्यक्षतायामपि गवयगतगोसादृश्याग्रहे समयग्रहो नोक्तसमाहारे सत्यपीति न 
तत्फलसिद्धिरित्यर्थः। फलसमाहारे त्विति। स्मृत्यारूढवाक्यस्य फलं सादृश्यस्य 
स्मरणं प्रत्यक्षस्य च इन्दियस्य सन्निकर्षस्य यत्‌ फलं गवये स्मर्यमाणसादूष्यानुभवः, 
तत्समाहारस्योपमितिकरणत्वेन यदि तस्यास्ततप्रमाणत्वम्‌, तदाऽनुमितिरपि प्रत्यक्षलि- 
ज्परामर्शंजन्या प्रत्यक्षप्रमाणफलमेव स्यादित्यर्थः। तत्र सापेक्षमाह - तत्‌ किमिति। 

एवं सति प्रत्यक्षफलेनालोचनेन जनितं सविकल्पकं प्रत्यक्षं न स्यादित्यर्थः। सविकल्पकं 
प्रत्यक्षफलजन्यं प्रत्यक्षमेव, न तूपमितिः। प्रत्यक्षफलजन्यापि प्रत्यक्षान्तर्भूतेति किमत्र 
नियामकमित्याह-अन्तर्भाव इति। अत्र नियामकमाह - तत्तदिति। सविकल्पककाले 
चक्ष्व्यापारप्रोढ्यम्‌, उपमितिकाले तु नैवमित्यर्थः। एतदेवाह -उपलब्धेति।।९०॥ 


ननु च वाक्यादेवानेन समयः परिच्छिननः-गोसदूशस्य गवयशब्दः 
सन्नेति, केवलमिदानीं प्रत्यभिजानात्ययमसाविति प्रयोगाद्वानुमितः यो यत्रासति 
वृत्त्यन्तरे वृद्धैः प्रयुज्यते स तस्य वाचको यथा गोशब्द एवं गोः, प्रयुज्यते 
चायं गोसदृशो, इति किमुपमानेनेति। न- 


सादृश्यस्यानिमित्तत्वान्निमित्तस्याप्रतीतितः। 
समयो दुर्ग्रहः पूर्वं शब्देनानुमयाऽपि वा॥१९॥ 


न हि गवयशब्दस्य सादृश्यं प्रवृत्तिनिमित्तम्‌, अप्रतीतगूनाम- 
व्यवहारप्रसङ्खात्‌। न चोभयमपि निमित्तम्‌, स्वयं प्रतीतसमयसंक्रान्तयेऽति- 
देशवाक्यप्रयोगानुपपत्तेः। गवयत्वे ह्ययं व्युत्पन्नो वृद्धव्यवहारान्न सादृश्ये। 
कथमेतत्रिर्धारणीयमिति चेत्‌। वस्तुगतिस्तावदियं, तदापाततः सन्देहेऽपि न 
फलसिद्छिः। गन्धवत्त्वमिव पृथिवीत्वस्य, गोसादृश्यं गवयशब्दप्रवृत्तिनिमित्त- 
स्योपलक्षणमिदमेव वा निपित्तमित्यनिर्धारणात्‌॥११॥ 


आमोदः 


स्वगोत्रविमतिमुत्थापयति-नन्विति। प्रत्यभिजानातीति। यो गोसदृशो धममीं 
गवयशब्दवाच्यतयावगतः, तमिदानीं साक्षात्कारोमीत्यर्थः। शब्दविधयाऽनुमानेऽन्त- 
भावमुक्त्वा साक्षादेवानुमानान्त्भा वमाह - प्रयोगे त्विति। प्रयोगमाह यो यत्रे त। 


सादृश्यस्येति। उपाधित्वेन गुरुत्वादप्रवृत्तिनिमित्तमित्यर्थः। तरिं गवयत्वं 
प्रवृत्तिनिमित्तमादाय समयग्रहः स्यादत आह-निमित्तस्येति। तदुपस्थापकाभावात्‌ 
तदप्रतीतिरित्यर्थः। समय इति। गवयत्वेन प्रवृत्तिनिमित्तेन गवयपदवाच्योऽयमित्याकार 
इत्यर्थः। गवयपदस्यागृहीतसमयतया गवयत्वानुपस्थापकत्वादिति भावः। पूर्वमिति। 
अतिदेशवाक्यश्रवणसमय इत्यर्थः। 


ननु सादृश्यमेव प्रवृतिनिमित्तं स्यादित्यत आह-न हीति। अप्रतीतेरिति। 
आरण्यकेन गोरग्रहे तत्सादूश्याग्रहादित्यर्थः। मिलितस्यानिमित्तत्वे हेतुमाह - स्वयमिति 

अयमिति अतिदेशवाक्यप्रयोक्तेत्यर्थः। वस्तुगतिरिति। सादृश्यस्य गुरुत्वेन 
प्रवृत्तिनिमित्तत्वानुपपत्तेः। अप्रतीतपूर्वमपि समयपरिच्छेदाच्चेति भावः।॥।९९॥ 


स्यादेतत्‌। पूर्वं निमित्तानुपलब्धेरन फलसिद्छिरिदानीन्तु तस्मिन्नुपलब्धे 
तदेव वाक्यं स्मृतिसमारूढं फलिष्यति, अध्ययनसमयगृहीत इव वेदराशिरङ्खो- 
पाद्पर्यवदातस्य कालान्तरे। न च वाच्यं - “वाव्येन स्वार्थस्य प्रागेव बोधितत्वात्‌ 
प्रागेव पर्यवसितमिति" गोसादृश्यस्योपलक्षण- निमित्तत्वयोरन्यतरत्र तात्पर्ये 
सन्देहात्‌, इदानीन्तु गवयत्वेऽवगते तर्कपुरस्कारात्‌ सादृ्यस्योपलक्षणतायां 
व्यवस्थितायां, गङ्खायां घोष इतिवदन्वयप्रतिपत्तिपरिति चेत्‌, न- 


श्रुतान्वयादनाकाङक्षं न वाक्यं हान्यदिच्छति। 
पदार्थान्वयवैधुर्यात्तदाक्षिप्तेन सङ्गतिः॥९२॥ 


गोसदृशो गवयशब्दवाच्य इति सामानाधिकरण्यमात्रेणान्वयोपपत्तो 
विशोषसन्देहेऽपि वाक्यस्य पर्यवसितत्वेन मानान्तरोपनीतानपेक्षणात्‌। 
रक्तारक्तसन्देहेऽपि घटो भवति इति वाक्यवत्‌, अन्यथा वाक्यभेददोषात्‌। न 
च गङ्खयां घोष इतिवत्‌ पदार्थ एवान्वयाऽयोग्याः येन प्रामाणान्तरोपनीतेनाऽन्वयः 
स्यात्‌। प्रतीतवाक्यार्थबलायातोऽप्यर्थो यदि वाक्यस्यैव, दिवाभोजननिषेध- 
वाक्यस्यापि रात्रिभोजनमर्थः स्यात्‌। तस्माद्यथा गवयश्ञब्दः कस्यचिद्वाचकः 
शिष्प्रयोगादिति सामान्यतो निश्चितेऽपि विशेषे मानान्तरपेश्षा, तथा गोसदूशस्य 
गवयशब्दो वाचक इति वाक्यात्निश्चितेऽपि सामान्ये विशेषवाचकत्वेऽस्य 
मानान्तरमनुसरणीयमिति। 


अस्त्वनुमानम्‌। तथा हि-गवयशब्दो गवयस्य वाचकः, असति 
वृत्त्यन्तरेऽभियुकतस्तत्र प्रयुज्यमानत्वात्‌, गवि गोशब्दवदिति चेन्न, असिद्धेः। 
न ह्यसति वृत्त्यन्तरे तद्विषयतया प्रयोगः सङ्खतिमविज्ञाय ज्ञातुं शक्यते। 
सामानाधिकरण्यादिति चेन्न। पिण्डमात्रे सिद्धसाधनात्‌, निमित्ते चासिद्धः, 
सादृर्यस्यानिमित्तत्वादित्युक्तम्‌। 


ननु व्याप्तिपरमिदं वाक्यं स्यात्‌। यो गोसदृशः गवयपदार्थं इति। 
तथा च वाक्यादवगतप्रतिबन्धोऽनुमिनुयात्‌। अयमसौ गवयो गोसदूशत्वादति- 

देशवाक्यावगतपिण्डवदिति। न। विपर्ययात्‌, न हि गोसदृशं बुद्धावारोप्यानेन 
पृष्टः स किं शब्दवाच्य इति, किन्तु सामान्यतो गवयपदार्थमवगम्य स 
कीदूगिति। तथा च यद्योगप्राथम्याभ्यां तस्यैव व्याप्यत्वं ततः किं तेन? 
प्रकृतानुपयोगात्‌। 


अथ किंलक्षणकोऽसाविति प्र श्नार्थः। तदा व्यतिरेकपरं स्यात्‌। 
लक्षणस्य तथाभावात्‌। तथा च गोसदूशो गवय इत्यस्यार्थो यो गवय इति न 
व्यवहियते नासो गोसदूश इति। एवञ्च प्रयोक्तव्यम्‌-अयमसो गवय इति 
व्यवहर्तव्यः गोसदूशत्वात्‌, यस्तु न तथा, नासौ गोसदूष्णो यथा हस्ती। न च 
हस्त्याऽऽदीनां विपक्षत्वे प्रमाणमस्ति, सर्वाप्रयोगस्य दुरवधारणत्वात्‌, 
कतिपयाव्यवहारस्य चानैकाम्तिकलत्वात्‌। 


ननु लिङ्धमात्रे प्र श्नो भविष्यति- कीदृक्‌ किं लिङ्मिति। न। न 
ह्यनेन लिङ्खमविज्ञाय गवयशब्दस्य वाचकत्वं कस्यचिद्राच्यत्वं वाऽवगतं, 
येन तदर्थ प्रन: स्यात्‌। प्रवृत्तिनिमित्तिविशेषलिङ्के प्र श्नो, येन निमित्तेन 
गवयशब्दः प्रवर्तते तस्य किं लिमिति चेन्न। न हि तदवश्यमनुमेयमेवेत्यनेन 
निश्चितं, इदं स्यात्‌। ज्ञानोपायमात्रप्रषने तद्विरेषेणोत्तरमिति चेन्न। अविरेषा- 
दिद्दियसन्निकर्षमप्युत्तरयेत्‌। पर्यायान्तरं वा। यथा गवयमहं कथं जानीयामिति 
प्रषने, वनं गतो द्रक्ष्यसीति। यथा वा कः पिक इत्यत्र कोकिल इति। 
तस्मान्निमित्तभेदप्रर्न एवायं, गवयो गवयपदवाच्यः कीटूक्‌ केन निमित्तेनेति 
युक्तमुत्यश्यामः। 


तस्य च निमित्तविरेषस्य साक्षादुपदर्शयितुमशक्यत्वात्‌ पृष्स्तदुपलक्षणं 
किञ्चिदाचष्, तच्योपमानसामग्रीसमुत्थापनमेव। तस्य च प्रमाणस्य सतस्तर्कः 
सहायतामापद्यते, सादूश्यस्यैव निमित्ततायां कल्पनागौरवम्‌, निमित्तान्तरकल्पने 
च क्टप्तकल्प्यविरोध इति तदेव निपित्तमवगच्छतीति। 


लक्षणन्त्वस्यानवगतसङ्तिसंज्ञासमभिव्याहतवाक्यार्थस्य संत्िन्यनु- 
सन्धानमुपमानम्‌। वाक्यार्थश्च क्वचित्‌ साधर्म्य कवचिद्रेधर्म्यमतो नाव्यापकम्‌, 
तस्ात्नियतविषयत्वादेव न तेन बाधो, न त्वनतिरेकादिति स्थितिः॥९२॥ 

न फलसिद्धिरिति। न समयनिश्चय इत्यर्थः। सन्देहाकारमाह- गन्धवत्त्वमिति। 
इदानीमिति। गवयपिण्डोपलम्भकाल इत्यर्थः। अङ्कं शिक्षाकल्पव्याकरणादि। उपाङ्गं 
तद्विवरणमहाभाष्यादि। प्रागेव वाक्यश्रवणकाल एव। तर्कैति। गवयत्वदर्शनानन्तरं 
गौरवाख्यतर्कावतारादित्यर्थः। तथा च गोसदरूशपदमेव लक्षणया गवयत्वोपस्थापकमित्यर्थः। 


श्रुतान्वयादिति। श्रूयमाणपदकदम्बेऽतरैवान्वयोपपत्तौ न लक्षणाकल्पनेत्यर्थः। 
लक्षणास्थलमाह -पदार्थेति। गङ्खायां घोष इत्यत्र पदार्थान्वयानुपपत्त्या तदाक्षिप्तेन 
तदुपलक्षितेन तीरेण सङ्खतिरन्वयबोध इत्यर्थः 


मानान्तरेण प्रत्यक्षेण यदुपनीतं गवयत्वं तदपेक्षणादित्यर्थः। रक्तारक्तेति। 
प्रवृत्तिनिपित्तसन्देहोऽपि वाक्यस्य पर्यवसितत्वादिति भावः। अन्यथेति। पर्यवसितेऽपि 
वाक्ये पुनरन्वयबोधकतायापित्यर्थः। लक्षणावैलक्षण्यमाह -न वेति। ननु 
वावयार्थप्रतीत्यनन्तरं गोरवावतारेण तदेव वाक्यं गवयत्वमादायान्वयबोधकं स्यादित्यत 
आह -प्रतीतेति। विशेषानिश्चयेऽपि सामान्यतो ज्ञानं नानुपन्नमित्याह - तस्मादिति। 
विशेषवाचकत्व इति। गवयत्वप्रवृत्तिनिमित्तकत्त्वे सति मानान्तरमुपमान- 
मनुसरणीयमित्यर्थः। न च यषः प्रवेशयेत्यत्रेव तात्पर्यानुपपत्तिरत्र लक्षणानीजमस्तु, 
व्युत्पित्सुव्युत्यादनायातिदेशवाक्यं कथं गोसादूश्यं गुरु गृहीत्वा पर्यवस्येत्तथा च 
गवयत्वे लाक्षणिकं वाक्यमेव गोसदूश्णपदद्रयात्मकं गोपदं सदूशपदं वा लाक्षणिकमस्तु, 
पदान्तरं तन्नियामकमिति वाच्यम्‌, प्रवृत्तिबोधने तात्पर्य विनापि स्वरूपाख्यानमात्रेऽपि 
समयग्रहसम्भवात्‌, धिक्करभमिति। निन्दावाक्यश्रवणानन्तरमपि करभपदसमयसम्भवात्‌। 
यत्तु यष्टीः प्रवेशये त्यादावप्यन्वयानुपपत्तिर्लक्षणानीजम्‌, तन्तुच्छम्‌। प्रथमं तात्पर्यज्ञाने 
तदनुपपत्तिरेव तद्रीजमुपजीव्यत्वात्‌। तदज्ञाने च नान्वयानुपपत्तिरपि। ॐगरिति। गवयत्वविशिष्ट 
पिण्ड इत्यर्थः। गोशब्दवदिति। असति वृत्त्यन्तरे वृद्धैर्यः शब्दो यत्र प्रयुज्यते स 
तस्य वाचक इति सामान्यव्याप्तो दृष्टान्तः। असिद्धेरिति। विशेषणविशेष्यभागयोः 
समयग्रहात्‌, पूर्वमज्ञानादित्यर्थः। एतदेवाह -न हीति। ननु यो गोसदृशः स गवयशब्दवाच्य 
इति सामानाधिकरण्यादेव तत्र प्रयुज्यमानत्वं प्रतीतमिति नासिद्धिरित्याह- 
सामानाधिकरण्यादिति। स पिण्डो गवयपदवाच्य इति यदि साध्यं, तदा सिद्धसाधनम्‌ 
इत्याह -पिण्डमात्र इति। गवयत्वेन प्रवृत्तिनिमित्तेन गवयपदस्य वृद्धैः 
प्रयुज्यमानत्वमन्नातमेवेत्याह - निमित्ते चेति। प्रकारान्तरेणानुमानमत्र श्त - नम्विति। 
विपर्ययादिति। व्याप्यव्यापकभावस्य प्रकृते वेपरीत्यादित्यर्थः। वैपरीत्यमेवाह -न 
हीति। यो गोसदृशः स किं शब्दवाच्य इति यदि प्रश्नः स्यात्तदा यो गोसदृशः स 
गवयशब्दवाच्य इत्युत्तरं स्यात्‌, न त्वेवमित्यर्थः। यद्योगेति। यच्छब्दप्रयोगः प्रथमाथिधानं 

च व्याप्यस्यैव तस्योदेश्यत्वात्‌, व्यापकस्य च विधेयत्वादित्यर्थः। तथाभावादिति। 
व्यतिरेक्यनुमानरूपत्वादित्यर्थः। व्यतिरेकव्याप्त्य- नुसारेण प्रयोगमाह-एवं चेति। न 
चेति। तथा च व्यतिरेकदृष्टन्ताभावान्न व्याप्तिग्रह इत्यर्थः। ननु हस्तिनि गवयपदं 
बहुभिर्न प्रयुज्यते इति स एव व्यतिरेकदृष्टान्त इत्यत आह- सर्वेति। अनैकान्ति- 
कत्वादिति। वीणादीनां बहूनां गोपदाव्यवहारेऽपि गोपदवाच्य- त्वाभ्युपगमादित्यर्थः। 
न च व्यवहारसाध्यकलक्षणोच्छेदः स्यादिति वाच्यम्‌। यथा पृथवीत्वं पृथिवीपदवाच्यत्वे 
निमित्तमुपलब्धं, तथा न पूर्वं गवयत्वमुपस्थितमित्यर्थः। न हीति। यदि गवयपदं 
वाचकं किञ्चिच्च तस्य वाच्यमिति सामान्यतो ज्ञानं स्यात्‌, तदा विशेषे तत्र लिङ्धे 
प्रष्नः स्यादित्यर्थः। प्रवृत्तीति। तथा च गोसादृश्योपन्या- सस्तल्लिङ्गतयोचित इति 
शङ्खर्थः। न हीति। एवं सति प्रमाणाभावे उचितो, न तु लिङ इत्यर्थः। अत्रैव प्रन 
इति शङ्कते -ज्ञानेति। सामान्यप्ररने विशेषान्तरेणाप्युचित- मुत्तरमिति लिङ्खोपन्या- 
समात्रप्रयुक्तमित्याह -नेति। इद्धियसत्निक्षेणोत्तरमाह-यथाबलमिति। पर्यायान्तरेणाह - 
यथेति। केन निपित्तेनेति। केन निपित्तावच्छिन्नो धर्मी गवयपदवाच्य इति प्रश्नार्थं 
इत्यर्थः। साक्षादिति प्रत्यक्षत इत्यर्थः। किञ्चिदिति। गोसादूष्यादीत्यर्थः। उपमानसामग्रीति। 
तस्योपलक्षणस्यातिदेशवाक्यावगतस्य संज्ञिन्यनुसन्धानमित्यर्थः। तर्कमेव 
दर्शयति-सादृश्येति। क्लृप्तेति। गवयत्वं दृर्यमानमन्यत्तु कल्पनीयमित्यर्थः। तदेवेति। 
दृश्यमानं गवयत्वमित्यर्थः। न च सादृश्यनिमित्तता गोरवपराहता चेत्‌, तदा गवयपदं 
गवयत्वप्रवृत्तिनिमित्तम्‌ इतराप्रवृत्तिनिमित्तत्वे सति प्रवृत्तिनिमित्तत्वात्‌, यत्नैवमित्यनुमा- 
नमस्त्विति वाच्यं, गवयत्वे प्रत्यक्षीकृत फलस्यैव सिद्धेस्तदानीं व्यतिरेकव्याप्त्यादि- 
प्रतिसन्धाने प्रमाणाभावादित्यर्थः। अनवगतेति। अनवगतसद्धतिर्या संज्ञा गवयपदं 
करभपदं वा तत्समभिव्याहतं यद्वाक्यं साधर्म्यपरं वैधर्म्यपरं वा तस्य योऽर्थः 
साधरम्यविधर्म्यं वा तस्य संज्ञिनि गवयत्वविषशिष्टेगवयपिण्डे करभत्वविशिष्टे करभपिण्डे 
वाऽनुसन्धानं प्रत्यक्षेणानुभव इत्यर्थः। अत्र सादृ्यज्ञानं करणं ज्ञायमानं सादृश्यं वेति 
मतभेदः, प्रकृतमुपसंहरति- तस्मादिति।॥।९२॥ 


शब्दोऽपि न बाधकमनुमानानतिरेकादिति वैशेषिकादयः। तथा हि- 
यद्यप्येते पदार्था मिथः संसर्गवन्तो वाक्यत्वादिति व्यधिकरणं, पदार्थत्वादिति 
चाऽनैकान्तिकं, पदैः स्मारितत्वादित्यपि तथा। यद्यपि चैतानि पदानि 
स्मारितार्थसंसर्गवन्ति तत्प्मारकत्वादित्यादौ साध्याभावः। नह्यत्र मत्वर्थः संयोगः 
समवायस्तादात्म्यं विरोषणविशेष्यभावो वा सम्भवति। ज्ञाप्यज्ञापकभावस्तु 
स्वातच्येणानुमानान्तर्भाववादिभिनैष्यते। न च लिङ्गतया ज्ञापकत्वं यल्लिङ्स्य 

विषयस्तदेव तस्य, परस्पराश्रयप्रसङ्खात्‌- तदुपलम्भे हि व्याप्िसिद्धिस्तत्सिद्धो 
च तदनुमानमिति। 


तथाप्याकाङ्षादिमद्धिः पदैः स्मारितत्वाद्‌ गामभ्याजेति पदार्थवदिति 
स्यात्‌। न च विरोषासिद्िदोषः संसर्गस्य संसूज्यमानविरशेषादेवा विशिष्एत्वात्‌। 
यद्वा-एतानि पदानि स्मारितार्थसंसर्गज्ञानपूर्वकाणि आकाङ्क्षादिमत्त्वे सति 
तत्स्मारकत्वात्‌ गामभ्याजेति पदवत्‌। न चेवमर्थासिद्धिः। ज्ञानावच्छेदकतयेव 
तत्सिद्धेः। तस्य च संसृज्यमानोपदहितस्यैवावच्छेदकत्वान्न विरोषाप्रतिलम्भ 
इति॥ 


अत्रोच्यते- 


अनैकान्तः परिच्छेदे सम्भवे च न निश्चयः 
आकाङ्क्षा सत्तया हेतुर्योग्यासत्तिरबन्धना॥१३॥ 


एते पदार्था मिथः संसर्गवन्त इति संसृष्टा एवेति नियमो वा साध्यः, 
सम्भावितसंसर्गा इति वा? न प्रथमः। अनाप्तोक्तपदकदम्बस्मारितेरनैकान्तात्‌। 
आप्तोक्त्या विशोषणीयमिति चेन्न। वाक्यार्थप्रतीतेः प्राक्‌ तदसिद्धेः। न 
ह्यविप्रलम्भकत्वमात्रमिहाप्त्ब्देन विवशितं, तदुक्तेरपि पदार्थसंसर्गव्यभिचारात्‌, 
अपि तु तदनुभवप्रामाण्यमपि। न चैतच्छक्यमसर्व्नेन सर्वदा सर्वविषये 
सत्यज्ञानवानयमिति निश्चेतुम्‌। भ्रान्तेः पुरुषधर्मत्वात्‌। तत्र क्वचिदाप्तत्व- 
मनाप्तस्याप्यस्तीति न तेनोपयोगः। ततोऽस्मित्नर्थेऽयमभ्रान्त इति केनचिदुपायेन 
ग्रह्यम्‌। न चेतत्‌ संसर्गविरेषमप्रतीत्य शक्यम्‌। बुद्धर्थभेदमन्तरेण निरूपयितुम- 
शक्यत्वात्‌ पदार्थमात्रे चाभ्रान्तत्वसिद्धो न किञ्चित्‌। अनाप्तसाधारण्यात्‌। 
एतेषां संसर्गेऽयमभ्रान्त इति शक्यमिति चेन्न। एतेषां संसग इत्यस्या एव 
बुद्धेरसिद्धेः। अननुभूतचरे स्मरणायोगात्‌ तदनुभवस्य लिङ्घाधीनतया तस्य च 
विरोषणासिद्धत्वेनानुपपत्तेरिति। 


नापि द्वितीयः, योग्यतामात्रसिद्द्धावपि संसर्गाऽनिश्चयात्‌ वाक्यस्य 
च तदेकफलत्वात्‌, योग्यतामात्रस्य प्रागेव सिद्दधः। अन्यथा तदसिद्धावा- 
सत्रसाकाङ्ष्षपदस्मारितत्वादित्येव हेतुः स्यात्‌। तथा चाऽग्निना सिष्ेदित्यादिना 
स्मारितैरनैकान्तः। तथाविधानां सर्वथा संसर्गायोग्यत्वादिति। 

द्वितीयेऽपि प्रयोगे हेतुराकाङक्षादिमत््वे सतीति। तत्र केयमाकाङक्षा 
नाम? न तावद्विोषणविरेष्यभावः, तस्य संसर्गस्वभावतया साध्यत्वात्‌ 
नाऽपि तद्योग्यता, योग्यतयैव गतार्थत्वात्‌ नाप्यविनाभावः। नीलं सरोजमित्यादौ 
तदभावेऽपि वाक्यार्थप्रत्ययात्‌। तत्रापि विरटेषाश्िप्तसामान्ययोरविनाभावोऽस्तीति 
चेन्न। अहो विमलं जलं नद्याः कच्छे महिषश्चरती त्यादौ वाक्यभेदानुपपत्ति- 
प्रसङ्घात्‌। नापि प्रतिपत्तुजिज्ञासा। पटो भवतीत्यादौ शुक्लादिजिज्ञासायां, रक्तः 
पटो भवतीत्यस्येकदेशवत्‌ सर्वदा वाक्यापर्यवसानप्रसङ्घात्‌। 


गुणक्रियाद्यशोषविशोषजिज्ञासायामपि पदस्मारितविशेषजिन्ञासा 
आकाङक्षा। पट इत्युक्ते किऽरूपः कुत्र किं करोतीत्यादिरूपजिन्ञासा। तत्र 
भवतीत्युक्ते किं करोतीत्येषैव पदस्मारितविषया, न तु किऽरूप इत्यादिरपि। 
यदा तु रक्त इत्युच्यते, तदा करूप इत्येषाऽपि स्मारितविषया स्याद्‌, इति न 
किञ्चिदनुपपन्नमिति चेत्‌। 


एवं तहिं चक्षुषी निमील्य परिभावयतु भवान्‌। किमस्यां 
जातायामन्वयप्रत्ययोऽथ ज्ञातायामिति। तत्र प्रथमे नानया व्यभिचारव्यावर्तनाय 
हेतुरविशेषणीयः, मनःसंयोगादिवत्‌ सत्तामात्रेणोपयोगात्‌। आसत्तियोग्यतामात्रेण 
विशिष्टस्तु निश्चितोऽपि न गमकः। अयमेति पुत्रो राज्ञः पुरुषोऽपसार्यतामित्यादौ 
व्यभिचारात्‌। द्वितीयस्तु स्यादपि, यद्यनुमानान्तरवत्तत्सद्धावेऽपि तज्जञानवेधुर्या- 
दन्वयप्रत्ययो न जायते। न त्वेतदस्ति, आसत्तियोग्यतामात्रप्रतिसन्धानादेव 
साकाङ्क्षस्य सर्वत्र वाक्यार्थप्रत्ययात्‌, निवृत्ताकाङ्क्षस्य च तदभावात्‌। 


कथमेष निश्चयः, साकाङ्क्ष एव प्रत्येति, न तु ज्ञाताकाङ्क्ष इति 
चेत्‌, तावन्मात्रेणोपपत्तावनुपलभ्यमानज्ञानकल्पनाऽनुपपत्तेः, अन्यत्र तथा 
दर्शनाच्च। यदा हि दूराद्‌ दृष्टसामान्यो जिज्ञासते कोऽयमिति, प्रत्यासीदंश्च 
स्थाणुरयमिति प्रत्येति, तदाऽस्य ज्ञातुमहमिच्छामीत्यनुव्यवसायाभावेऽपि 
स्थाणुरयमित्यर्थप्रत्ययो भवति। तथेहाप्यविशेषाद्‌ विशेषोपस्थानकाले 
संसर्गावगतिरेव जायते, न तु जिज्ञासावगतिरति। न च विोषोपस्थानात्‌ 
प्रागेव जिज्ञासाऽवगतिः प्रकृतोपयोगिनी, तावन्मात्रस्यानाकाङःक्षत्वात्‌। न 
यवम्भूतोऽप्ययमेकान्तिको हेतुः। यदा ह्ययमेति पुत्रो राज्ञः पुरुषोऽपसर्यतामिति 
वक्तोच्चारयति, श्रोता च व्यासङ्खादिना निमित्तेनायमेति पुत्र इत्यश्चुत्वैव राज्ञः 

पुरुषोऽपसार्यतामिति शृणोति, तदाऽस्त्याकाङप्नादिमत्त्वे सति पदकदम्बकत्वं, 
न च स्मारितार्थसंसर्गज्ञानपूर्वकत्वमिति। 


स्यादेतत्‌। यावत्समभिव्याहतत्वेन विशोषिते हेतो नायं दोषः, तथाविधस्य 
व्यभिचारोदाहरणाऽसंस्पर्शात्‌। कुतस्तं कतिपयपदश्राविणः संसर्गप्रत्ययः?। 
अलिङ्ग एव लिङ्कत्वाध्यारोपात्‌। एतावानेवायं समभिव्याहार इति तत्र 
श्रोतुरभिमानः न। तत्सन्देहेऽपि श्रुतानुरूपसंसर्गावगमात्‌। भवति हि तत्र 
प्रत्ययो, न जाने किमपरमनेनोक्तमेतावदेव श्रुतं, यद्राज्ञः पुरुषोऽपसार्यतामिति। 
भ्रान्तिरसाविति चेद्‌, न तावदसौ दुष्ट्द्रियजा, परोक्षाकारत्वात्‌। न 
लिङ्घऽऽभासजा, लिङ्घाभिमानाभावेऽपि जायमानत्वात्‌ एतादूकपदकदम्बप्रति- 
सन्धानमेव ता जनयतीति चेत्‌। यद्येवमेतदेवादुष्ठं सदभ्रान्ति जनयत्‌ केन 
वारणीयम्‌?। व्यापिप्रतिसन्धानं विनापि तस्य संसर्गप्रत्यायने साम्यावधारणात्‌, 
चक्षुरादिवत्‌ नास्त्येव तत्र संसर्गप्रत्ययोऽसंसगाग्रहमात्रेण तु तथा व्यवहार 
इति चेत्‌। तहि यावत्समभिव्याहारेणापि विरेषणनाप्रतिकारः, तथाभूतस्यानाप्त- 
वाक्यस्य संसर्गज्ञानपूर्वकत्वाभावात्‌। असंसर्गाऽग्रहेपूर्वकत्वमात्रे साध्ये न 
व्यभिचार इति चेत्‌। एवन्तर्हि संसर्गो न सिद्धयेत्‌। आप्तवाक्येषु सेत्स्यतीति 
चेन्न। सर्वविषयाऽऽप्तत्वस्यासिद्धेः। यत्र क्वचिदाप्त्वस्यानैकान्तिकत्वात्‌। 
प्रकृतविषये चाप्तत्वसिद्धो संसर्गविशेषस्य प्रागेव सिद्धयभ्युपगमादित्यक्तम्‌। 


न च सर्वत्र जिज्ञासा निबन्धनम्‌ अजिज्ञासोरपि वाक्यार्थप्रत्ययात्‌। 
आकाङ्क्षापदार्थस्त्हिं कः? जिज्ञासां प्रति योग्यता। सा च पदस्मारिततदाक्चिप्त- 
योरविनाभावे सति श्रोतरि तदुाद्यसंसर्गावगमप्रागभावः। न चैषोऽपि ज्ञानमपेक्षते, 
प्रतियोगिनिरूपणाऽधीननिरूपणात्वात्‌, तदभावनिरूपणस्य च विषयनिरूप्य- 
त्वादिति॥९१२॥ 


आमोदः 


शब्दोऽपीति। अनुमानानतिरेकादिति। तथा चानुमाननिरासेनैव तद्वाधनिरा- 
सादित्यर्थः। शोषो वान्यथाऽबाधकत्वे तद्धेतुत्वानुपपत्तेः। यद्वा, शब्दोऽपि न बाधको न 
विपरीतप्रमाजनकः, अनुमानानतिरेकादनुमानाभिन्नत्वादित्यर्थः। यद्वा, ल्यन्लोपे पञ्चमी, 
अनुमानानतिरेकं प्राप्य शब्दो न बाधकः, तस्य च पूर्वं बाधकत्वनिरासात्‌। न 
चानुमानाभिन्नानामा [ ? ] चाप्रकृतेरित्यादीनां बाधकत्वमेवेति वाच्यं, तद्वाधकाभिमत- 

शब्दानाम्‌ अन्यप्रमाकरणादित्यर्थः वैशेषिकाद्यनुमानाभासमाशङते- व्यधिकरणमिति। 
स्वरूपासिद्धमित्यर्थः। तथेति। अनैकान्तिकमित्यर्थः। वह्धिना सिञ्चतीत्यादाविति भावः। 
पदपक्षतामाशडुत्ते- यद्यपीति। साध्याभावः सिषाधयिषा विषयधर्मांभाव इत्यर्थः तदेवाह-न 
हीति। विशोषणविशेष्यभावः पदार्थनिष्ठो न तु पदनिष्ठ इति भावः। ननु पदानि 
ज्ञापकानि ज्ञाप्यश्च संसर्गं इत्येवं संसर्गवत्तवं स्यादत आह - ज्ञाप्येति। ननु लिङ्तया 
ज्ञापकत्वमद्धीक्रियत एव, स एव मत्वर्थः स्यादत आह-लिङ्खतयेति। लिङ्स्य 
तत्स्मारकत्वादित्यस्य यल्लिङ्कतया ज्ञापकत्वं तदेव तस्य विषयः कर्मसाध्यमिति 
यावत्‌, न भवितुमर्हतीति योजना। परस्पराश्रयमेवाह- तदिति। लिङ्गतया ज्ञापकत्वं 
यदि सिद्धं स्यात्‌, तदा व्यापि: सिद्धयेत्‌, तत्सिद्धौ च साध्यसिद्धिरित्यन्योन्याश्रयः। 
पराभिप्रेतं प्रयोगमाह -आकाङ्षेति। एते पदार्थास्तात्पर्यविषयस्मारितार्थसंसर्गवन्तः 
इति पश्चसाध्ये। नन्वनभिमतसंसर्गसिद्धयाऽर्थान्तरं स्यादित्यत आह-न वेति। अनभिमतः 
संसर्गो द्विधा, अपक्षीकृतपदार्थसंसर्गः, पश्षीकृतपदार्थविपरीतसंसर्गश्च। तत्र आद्य 
आह-संसर्गस्येति। ये पदार्थाः पक्षीकृतास्तेषामेव पश्षधर्मताबलात्‌ संसर्गपरिचायकत्वं, 
द्वितीयस्तु तात्पर्यविषयेति। विरोषणादेव निरस्त इति भावः। पदपक्षकानुमानमाह- 
एतानीति। अन्योदीरितवाव्येऽन्योदीरितपदकदम्बस्मारितार्थ- संसर्गज्ञानपूर्वकत्वं नास्तीति 
व्यभिचारः स्यादोक्तम्‌-तत्स्मारकत्वादिति। निराकाङ्छ्षादो व्यथिचारवारणयाद्यं विशेषणम्‌ 
अर्थासिद्धिरिति। संसर्गासिद्धिरित्यर्थः। ज्ञानेति। ज्ञानं सिद्धयेत्‌ स्वविषयमादायैव 
सिद्धयतीत्यर्थः। 


ननु यः कञ्चित्‌ संसर्गः सिद्धयेदित्यत आह-तस्येति। तथा च पक्षधर्मबलात्‌ 
तत्तत्पदकदम्बस्मारिततत्तत्पदार्थसंसर्गविषयकन्ञानपूर्वकत्वं सिद्धूयतीत्यर्थः। 


परिच्छेदे नियमे, साध्य इति शोषः। फलोपधाने साध्य इति यावत्‌। एवं 
सम्भवे स्वरूपयोग्यत्वे साध्य इत्यर्थः। द्वितीयानुमाने दूषणमाह -आकाङक्षेति। 
अबन्धना अव्याप्येतयर्थः। अनैकान्तादिति। स्थिरजलादौ सेकादिसंसर्गफलोपधाना- 
भावादित्यर्थः। वाक्यार्थेति। प्रकृतवाक्यार्थगोचरयथार्थज्ञानवत््वरूपाप्तत्वस्य 
प्रथममग्रहादित्यर्थः। नन्वविप्रलम्भकत्वमेवाप्तत्वं तच्च संसर्गसिद्धेः पूर्वमपि 
सुग्रहमित्याह-न हीति। पित्रादिवचनेऽपि कदाचिद्व्यभिचारदर्शनात्तेन हेतुविशेषणेऽपि 
व्यभिचारतादवस्थ्यादित्यर्थः। अपि त्विति। प्रकृतवाक्यार्थप्रमावत््वमित्यर्थः। क्वचित्‌ 
प्रमावत्त्वमतन््रमेव, व्यभिचारानिवर्तकत्वादित्यत आह -यत्रेति। ननु पदार्थेऽयमभ्रान्त 
इति सुग्रहमेवेत्यत आह-पदार्थमात्र इति। असिद्धरिति। वाक्यार्थानुभवात्पूर्वमिति 
शोषः। नन्वनुभवो मास्तु, स्मृत्येवोपपत्तेरित्यत आह -अनुभूतेति। तर्हिं अनुभव 
एवास्तु को दोष इत्यत आह - तदनुभवस्येति। विशेषणेति। आप्तोक्तत्वलक्षण- 

विशेषणासिद्धेरित्यर्थः। तथा च व्यभिचार एवेति भावः। द्वितीय इति। सम्भावितसंसर्गा 
इति साध्यपक्ष इत्यर्थः। संसर्गानिश्चयादिति। तथा च निष्कम्पप्रवृ्त्यनुपपत्तिरेवेत्यर्थः। 
स्वरूपयोग्यता- ज्ञानेऽपि संसर्गा्थिनां निष्कम्पप्रवृत्त्यदर्शनादिति भावः। किञ्च 
अन्वयप्रयोजकरूपवत््वमिह योग्यता साध्या। सा च प्रागेव ज्ञातेति सिद्धसाधनमित्याह- 
योग्यतामात्रस्य चेति। सेव योग्यता हेतुविशेषणमिति भावः। अन्यथेति। योग्यताया 
एवासिद्धौ हेतुविशेषणासिद्धरित्यर्थः। पदपक्षके दोषं पूर्वमुक्तं स्फुटयति-एवमिति। 
आकाङ्क्षायाः सत्तया हेतुतां व्यवस्थापयितुमाकाङःक्षास्वरूपं परिच्छेत्तुमाह- तत्रेति। 
तस्येति। विरोषणविशेष्यभावस्यत्यर्थः। योग्यतैवेति। तस्या हेतुविशेषणतया पूर्वमेव 
ज्ञातत्वादित्यर्थः। ननु नीलं सरोजमित्यत्रापि नीलगुणविशेषसरोजद्रव्यविशेषाभ्या- 
माक्षिप्तयोर्गुणद्रव्ययोरविनाभावोऽस्त्यवेत्याह- नापि विशेषेति। अत्रातिव्यापिमाह-अहो 
इति। नदीकच्छयोरविनाभावेऽपि आकाङ्क्षाया अभावात्‌। अन्यथा तत्र वाक्यभेदप्रसिद्धिरन 
स्यादित्यर्थः प्रतिपत्तुरिति। प्रतिपाद्यपुरुषस्येत्यर्थः। एवं सति घटो भवतीत्यपि वाक्यं 
परिपूर्णमेव स्यात्‌, गुणविषशषे क्रियाविशेषे च प्रतिपत्तृजिज्ञासायाः सत्त्वात्‌। अन्यथा 
रक्तो पटो भवतीत्यत्रापि वाक्यभेदः स्यात्‌। अत्रापि पटो भवतीत्येतावतैव 
पर्यवसानसम्भवादित्यर्थः। जिज्ञासाविशेष आकाङ्क्षा तत्र विरोषं दर्शयति-पदस्मारितेति। 
या जिज्ञासा तद्वाक्यस्थपदस्मारितमर्थं विषयीकरोति सेत्यर्थः। एतदेवाह -पट इति। 
अभ्युपगम्योत्तरयति-एवं तदहीति। जिज्ञासाज्ञानस्यान्वयव्यतिरेकाभावात्‌ स्वरूपसत्त्वे 
सा हेतुर्वाच्यः। तथा च तया हेतुविशेषणमनुपपन्नमित्यर्थः। नन्वासत्तियोग्यते एव 
हेतुविशेषणे स्यातां, न हि ते अपि स्वरूपसत्यो तने तये्भरमादन्वयबोधानुपपत्तिप्रसङ्घादित्यत 
आह-आसत्तीति। निराकाडक्षे व्यभिचारतादवस्थ्यादित्यर्थः। व्यभिचारादिति। 
राजपदार्थपुरुषपदार्थयोः संसर्गज्ञानपूर्वकत्वाभावादित्यर्थः। द्वितीय इति। आकाङ्क्षाज्ञानपश्च 
इत्यर्थः। जिज्ञासाज्ञानस्यान्वयव्यतिरेकाभावादित्यर्थः, प्रतिसन्धानादेवेत्यभ्युपगमवादः। 
तयोरपि स्वरूपसत्योरेव तन्त्रत्वात्‌। तावन्पात्रेति। जिज्ञासाज्ञानं यदि त्रं स्यात्‌, 
तदाऽनुभूयेतेत्यर्थः। जिज्ञासायाः स्वरूपसत्या हेतुत्वं दृष्टान्तेनाह - दूरादिति। ननु तथापि 
जिज्ञासाज्ञानमान्तरालिकं स्वीक्रियतां, को दोष इत्यत आह - विशेषेति। 
जिज्ञासावगतिर्यदापेक्षिता तदा सम्भूतसामग्रीकेण शब्देन संसर्गधीरेव जन्यत इत्यर्थः। 
ननु विशेषान्वयप्रतियोगिपदार्थान्तरस्मरणकालात्‌ पूर्वमेव जिज्ञासावगतिः स्यादित्यत 
आह-न चेति। तावन्मात्रस्येति। पदस्मारिततत्तत्पदार्थसार्थगोचरजिज्ञासा तावदो वक्तव्या, 
तदवगमाभिमतकाले चान्वयधीरेव जायत इत्यर्थः। एवम्भूतोऽपीति। आकाङ्क्षया 
विशोषितोऽपीत्यर्थः। हेतुसत्त्वे साध्याभावं दर्शयति-तदेति। अत्र च साध्याभावः 
पदस्मारितत्वांशवृत्तिरेका 2 ¡मिति बोध्यम्‌। तथाविधस्येति। यावत्समभिव्याहता- 
काड-क्षादिमत्पदकदम्बकत्वात्‌। यद्यप्येवमपि न व्यभिचारोद्धारः, तथापि तस्य 

तद्धावनाशक्यत्वं हेतुञ्ञानकालेऽवश्यं साध्यस्य सत्त्वादित्यर्थः गूढाथिसन्धिराह - 
कुतस्तहीति। अलिङ्क एवेति। कतिपयपदमात्रस्यालिङ्खत्वात्‌। तत्रैव यावत्‌समभिव्याह- 
तत्वमारोपयतीत्यर्थः। श्रुतार्थरूपेति। यदेव श्रुतं तावत्पदार्थसंसर्गानुभवादित्यर्थः। न 
च लिङ्कविशोेषणसन्देहेऽनुमितिर्भवतीति भावः। सन्देहाकारमेवाह - भवति हीति। 
असाविति। कतिपयपदश्राविणो या संसर्गावगतिरित्यर्थः। लिङ्घभिमानिनो लिद्निश्चयः। 
स च विशोषणांशसं्यात्‌ प्रकृते नास्तीत्यर्थः। एकदेशञश्राविणो या भ्रान्तिः सा 
शब्दादेव जायते, न तु प्रमापि, येन तत्प्रमाणं स्याद्‌ इत्याह-एतादूगिति। 
आङ्यमुदघाटयति - यद्येवमिति। व्याप्तीति। एकदेशश्राविणः शब्दादेव 
संसर्गप्रत्ययाभ्युपगमादित्यर्थः। नास्त्येव तत्र संसर्गप्रत्ययो येन तद्दन्यत्र संसर्गप्रमा 
स्यादित्यर्थः। अनाप्तोक्ते संसर्गज्ञानपूर्वकत्वं साध्यं नास्ति यावत्समभिव्याहताकाङ्क्षादि- 
मत्यदकदम्बकत्वं हेतुरस्तीति व्यभिचारमाह -तथाभूतस्येति। एतच्चान्वयप्रयोजकरूपवत््वं 
योग्यत्वमभिप्रेत्य। नन्वसंसर्गाग्रहपूर्वकाणीति साध्यम्‌। तच्चानाप्तोक्तत्वेऽप्यस्तीति न 
व्यभिचार इत्याह-असंसर्गं इति। एवं तरहीति। ज्ञानावच्छेदकतया हि संसर्गः 
सिद्धयेत्‌, न चात्र ज्ञानपूर्वकत्वं साध्यमस्तीतीत्यर्थः। आप्तेति। तत्र संसर्गज्ञानपूर्वत्वं 
न बाधितमित्यर्थः। तर््याप्तोक्तत्वेन हेतुर्विोषणीयः, संसर्गज्ञानपूर्वकत्वं च तवाभिमतं 
साध्यं, तत्राह -सर्वविषयेति। यत्र क्वचिदिति। अनाप्तोक्तत्वस्य तथात्वात्‌ तत्र 
व्यभिचार इत्यर्थः प्रागेवेति। आप्तत्वग्रहदश्ञायामित्यर्थः। तथा च न तेन हेतुं 
विशिष्य संसर्गसाधनम्‌। संसर्गस्य प्रागेव सिद्धेरिति भावः। पूर्वं सर्वमभ्युपगमवादेनोक्तमिति 
स्फ्टयत्नाह-न चेति। 


जिन्नासामिति। सा चाजिज्ञासोरपि न तत्र व्यभिचार इत्यर्थः। संसर्गावगमेति। 
संसर्गप्रमेत्यर्थः। स्मारितयोरविनाभावो गुणवद्‌ द्रव्यमित्यादो, तदाक्षिप्तयोरविनाभावो 
नीलं सरोजमित्यादो, विशेषाधिप्तसामान्ययोः। श्रोतरीति। वक्तरि संसर्गावगमप्राग- 
भावस्यानाकाङघ्षत्वद्योतनार्थम्‌। तदुत्पाद्ेति। वाक्यान्तरोत्पाद्यसंसर्गावगमप्रागभावस्य 
निराकाङश्षेऽपि सत्त्वात्‌ तद्वारणार्थं स्मारिततदाक्चिप्ताविनाभावे सतीति। जिज्ञासायोग्य- 
तामाविष्कर्तु न तु व्यावर्तनार्थम्‌, एतादूशस्थले जिज्ञासोत्यत्तुमर्हतीत्येतत्परम्‌। साधारणहेतुरपि 
प्रतियोगिविरोषाशङ्धितोऽत्रासाधारणः। न च प्रागभावादेव कार्यानुत्यत्तौ योग्यतासत्त्वोर- 
कारणतापत्तिः एवं सति दण्डादेरप्यकारणतापत्तेः। न च यत्र यत्र प्रागभावाभावस्तत्र 
कारणान्तराभाव आवश्यक इति तत एव कार्यानुत्पत्तौ किमाकाङक्षयेति वाच्यम्‌? 
अन्यत्रापि प्रागभावस्याकारणतापत्तेः। न च तदुच्चारणजन्यसंसर्गावगमप्रागभाव- 
सिद्छधयसिद्धिव्याघातो, निराकाङश्चे त्र प्रागभावस्यासिद्धिः। न च तदुत्पाद्यसंसर्गज्ञानाभावे 
तत्प्रागभावाभावोऽपि दुर्निरूप इति वाच्यम्‌। संसर्गावगमत्वेनैव प्रतियोगिसिद्धिः। 
दुःखप्रागभावार्थिकायां युक्तो यथा दुःखत्वेनैव प्रतियोगिता, न तु तदा मे भाविदुःखत्वेन, 


तृतीयः स्तबकः १६५ 
तस्मात्तदनुशयेन यत्‌ किञ्चिदुक्तम्‌ अभिधानपर्यवसानमाकाडक्षेति। तत्तुच्छम्‌। येन 
विना यस्य न स्वार्थान्वयानुभावकत्वं तदपर्यवसानमित्यपि संसर्गावगमप्रागभाव- 
पर्यवसन्नमेव। अभिधानं हि न शब्दप्रयोगः। तस्य निराकाडःक्षेऽपि पर्यवसानात्‌, 
किन्त्वन्वयबोधः तदपर्यवसानं तदनुत्पत्तिः। सा च प्रागभाव एवेति घट़कुट्यां 
प्रभातम्‌ प्रत्यूषे चाधिकमन्वेष्टव्यम्‌। ननु प्रागभावोऽप्याकाङक्षा ज्ञायतामत आह-न 
चेति। संसर्गावगमस्य प्रागभावप्रतियोगिनः संसर्गसिदधिमन्तरेण दुर्गरहत्वादित्यर्थः॥९२३॥ 


प्राभाकरास्तु- लोकवेदसाधारणव्युत्यत्तिबलेनाऽन्विताभिधानं प्रसाध्य 
वेदस्यापौरुषेयतया वक्तृज्ञानानुमानानवकाशात्‌ संसर्गे शब्दस्यैव स्वातच््येण 
प्रामाण्यमास्थिषत। लोके त्वनुमानत एव वक्तृज्ञानोपसर्जनतया संसर्गस्य 
सिद्धेरन्विताभिधानबलायातेऽपि प्रतिपादकत्वेऽनुवादकतामात्रं वाक्यस्येति 
निणीतवन्तः। तदतिस्थवीयः- 


निर्णी तशक्तेर्वाक्याद्धि प्रागेवार्थस्य निर्णये। 
व्याप्पिस्मृतिविलम्बेन लिङ्खस्यैवानुवादिता॥॥९४॥ 
यावती हि वेदे सामग्री, तावत्येव लोकेऽपि भवन्ती कथमिव नार्थं 
गमयेत्‌? न हयपेक्षणीयान्तरमस्ति, लिङ्क तु परिपूणैऽप्यवगते व्याप्िस्मृतिरपेक्ष- 
णीयाऽस्तीति विलम्बेन किं निर्णेयम्‌?। अन्वयस्य प्रागेव प्रतीतेः॥ 


लोके वक्तुराप्तत्वनिश्चयोऽपेक्षणीय इति चेन्न। तद्रहितस्यापि 
स्वार्थप्रत्यायने शब्दस्य शक्तेरवधारणात्‌। अन्यथा वेदेऽप्यर्थप्रत्ययो न स्यात्‌, 
तदभावात्‌। न च लोके अन्यान्येव पदानि, येन शक्तिवैचित्यं स्यात्‌ अनाप्तोक्तौ 
व्यभिचारदर्शनात्‌ तुल्यापि सामग्री सन्देहेन शिथिलायते इति चेन्न। चक्षुरादौ 
व्यभिचारदर्शनेन शङ्धायामपि सत्यां ज्ञानसामग्रीतस्तदुत्पत्तिदर्शनात्‌। 


ज्ञायमानस्यायं विधिर्यत्स्देहे सति निश्चायकं यथा लिङं, चक्षुरादि 
तु सत्तयेति चेन्न। वाक्यस्य निश्चितत्वात्‌, फलप्रामाण्यसन्देहस्य च 
फलोत्तरकालीनत्वात्‌। आप्तोक्तत्वस्य चार्थप्रत्ययं प्रत्यनङ्त्वात्‌। लोकेऽपि 
चाप्तत्वानिश्चयेऽपि वाक्यार्थप्रतीतेः। भवति हि वेदानुकारेण पठ्यमानेषु 
मन्वादिवाक्येषु अपौरुषेयत्वाभिमानिनो गोडमीमांसकस्यार्थनिश्चयः। न चासो 
भ्रान्तिः, पौरुषेयत्वनिश्चयद्ायामपि तथा निश्चयादिति।।श्॥ 

आमोदः 


प्रसङ्ादाह- प्राभाकरास्त्विति। अन्विताभिधानमिति। इतरान्विताभि- 
धानमिति। इतरान्विता एव हि पदार्थाः पदैरभिधीयन्ते कथमन्यथाव्यवहाराद्‌ व्युत्त्तिग्रह 
इत्यादि शब्दखण्डे बहुः ननु यद्यनुमानभावेन शब्दो गमकस्तदा कथमनुवाद- 
कत्वप्रसिद्धिरत आह-अन्विताभिधानेति। शब्दस्यापि तत्रार्थे सामर्थ्यादनुवादकतेत्यर्थः। 


निर्णीतिशक्तेरिति ।३।१४ 


वेदे शब्दशटक्तिनिर्णयादित्यर्थः। प्रागिति। अनुमानात्पूर्वमित्यर्थः। 
कथमेवमित्याह - व्याप्तीति। निणीतशक्तित्वमाह - यावतीति द्वितीयार्धं व्याच्े-लिङ् 
इति। लोक इति। तथा च लोके भिन्नैव सामग्रीति तद्विलम्बेन प्रथमं शब्दो मूक 
एवेत्यर्थः तद्रहितस्यापीति। वेद आप्तोक्तनिश्चयं विनापि प्रत्यायकत्वदर्शनादित्यर्थः। 
संसर्गज्ञानपूर्वकाणीति साध्यसिद्धावपि न प्रवृत्तिः। न हि ज्ञानाज्ञानं प्रवर्तकं 
किन्त्वष्टकाबद्धोदकप्रकारकं ज्ञानं, तच्च न प्रकृते घटः, संसर्गज्ञानपूर्वकत्वसिद्धावपि 
घटसंसर्गस्य तादरष्येणासिद्धिरिति शब्दप्रमाणमितिभावः। शिथिलायत इति। स्वघटितप्रतीतिं 
न घटयतीत्यर्थः। ज्ञानसामग्रीत इति। इद्दियार्थसन्निक्षे सति शेथिल्यादर्शनादित्यर्थः। 
सन्देहेन शिथिलायत इति। सन्देहविषयं विवेचयति। वाक्यस्येति। वाक्यं न 
सन्देहविषय इत्यर्थः। फलेति। फलं संसर्गबोधः, तत्प्रामाण्ये न सन्देहः फलोत्पत्तौ 
सत्यां भवेदेवेत्यर्थः। अनङ्खत्वादिति। वेदे व्यभिचारदर्शनादित्यर्थ। ननु लोकिक- 
त्वावच्छेदेनाप्तोक्तत्वनिश्चयो हेतुः स्यादित्यत आह-लोकेऽपि चेति। वाक्यप्रतीतिस्थलं 
दर्शयति- भवति हीति। गौडमीमांसकस्येति। वेदानधिज्ञत्वख्यापनाय तथात्वनि- 
श्चयादिति बाधानवतारादित्यर्थः॥श््॥ 


स्यादेतत्‌, नाप्तोक्तत्वमर्थप्रतीतेरद्मिति ब्रूमः, किन्त्वनाप्तोक्तत्व- 
शङ्कानिरासः स च क्वचिदपोरुषेयत्वनिश्चयात्‌, क्वचिदाप्तोक्तत्वावधारणादिति 
चेत्‌। तत्‌ किमपौरुषयत्वस्याप्रतीतौ सन्देहे वा वेदवाक्याद्विदितपदार्थ- 
सङतेरर्थप्रत्यय एव न भवेत्‌, भवन्नपि वा न श्रद्धेयः? प्रथमे सत्यादय एव 
प्रमाणम्‌। न चासंसर्गाग्रहे तदानीं संसर्गव्यवहारो, बाधकस्यात्यन्तमभावात्‌। 
तथापि तत्कल्पनायामन्वयोच्छेदप्रसङ्खत्‌। द्वितीये त्वश्रद्धा प्रत्यक्चवन्निमित्तान्त- 
रान्निवर्स्यतीति वेदे यदि लोकेऽपि तथा स्यादविशोषात्‌। अन्यथा 
वेदस्याप्यनुवादकताप्रसङ्ः। 

तदुच्यते- 


व्यस्तपुंदूषणाशङ्धैः स्मारितत्वात्‌ पदैरमी। 
अन्विता इति निर्णीते वेदस्यापि न तत्‌ कुतः॥९५॥ 


यदा ह्यपौरुषेयत्वनिश्चयात्‌ प्राग्‌ वेदो न किञ्िदभिधत्ते इति पक्षः, 
तदाऽऽप्तोक्तत्वनिश्रयोत्तरकालं लोकवद्‌ वेदेऽप्यपौरुषेयत्वनिश्चयात्‌ 
पश्चादनुमानावतारः। इयांस्तु विशेषो- यदत्र पदाथानिव पक्षीकृत्य 
निरस्तपुंदोषाशङ्कराकाङक्षादिमद्धिः पदैः स्मारितत्वादाप्तोक्तपदकदम्न- 
कस्मारितपदार्थवत्‌ संसर्गं एवाहत्य साध्यो बुद्छिव्यवहितस्त्वितरत्रेति फलतो 
त कश्चिद्धिरेष-इति। तथा चान्विताभिधानेऽपि जघन्यत्वाद्वेदस्यानुवादकत्व- 
प्रसङ्कः। न चेवं सति तत्र प्रमाणमस्ति। विशिष्प्रतिपत््यन्यथानुपपत्त्या हि 
शब्दस्य तत्र शक्तिः परिकल्पनीया, सा चानुमानेनैवोपपत्नेति वृथा प्रयासः। 
तस्माल्लोके शब्दस्यानुवादकतेति विपरीतकल्पनेयमायुष्पताम्‌। 


किं चेदमन्िताभिधानं नाम? न तावदन्वितप्रतिपादनमात्रम्‌ अविवादात्‌ 
नापि स्वार्थाभिधायास्तत्र तात्पर्यम्‌। अविवादादेव। नापि सङ्तिबलेन 
तत्प्रतिपादनं, वाक्यार्थस्यापूर्वत्वात्‌। नापि स्वार्थसदङतिबलेन, तस्य स्वार्थं 
एवोपक्षयात्‌। नापि सैव सङ्घतिरुभयप्रतिपादिका, प्रतीतिक्रमानुपपत्तेः। 
योगपद्याभ्युपगमे तु योग्यत्वादिप्रति- सन्धानशुन्यस्यापि पदार्थप्रत्ययवद्‌ 
वाक्यार्थप्रत्ययप्रसङ्खात्‌। नापि सैव सद्धतिः स्वार्थे निरपेक्षा, वाक्याथ तु 
पदार्थप्रतिपादनाऽवान्तरव्यापारेति युक्तम्‌। तस्याः स्वयमकरणत्वात्‌। सङ्तानि 
पदानि हि करणं, न तु सङ्ति। तथापि तप्प्रतिपादनानुगुणसङतिशालीनि 
पदानीति चेत्‌। न तावद्राक्यार्थप्रतिपादनानुगुणता सङ्खतेस्तदाश्रयत्वेन, 
सामान्यमात्रगोचरत्वात्‌। तद्न्मात्रगोचरत्वाद्‌ वा। नापि तदनुगुणव्यापारवत््वेन, 
अकरणत्वादिल्युक्तम्‌। तदनुगुणकरणव्यापारोत्थापकत्वात्तदनुगुणत्वेन नो विवादः। 

अन्वित एव शक्तिरिति चेत्‌। उक्तमत्र वाक्यार्थस्यापूर्वत्वात्‌ 
प्रतीतिक्रमानुपपततेश्चेति। स्मृतक्रियान्विते कारके स्मृतकारकान्वितायाञ्च क्रियायां 
सङतिरतो नोक्तदोषावकाशः। नाऽपि पर्यायतापत्तिः, प्राधान्येन नियमात्‌। 
नापि पौनरुक्त्यं विशेषाऽन्वये तात्पर्यात्‌ नातीतरेतराश्रयत्वम्‌, स्वार्थस्मृतावन- 

पेक्षणात्‌। नापि वाक्यभेदापत्तिः। परस्परपदार्थस्मृतिसत्निधो तदितरानपेक्षणादिति 
चेत्‌ न। अन्विते सङ्कतिग्रह इति कोऽर्थः? यदि यत्र सङ्तिस्तद्रस्तुगत्या 
पादार्थान्वितं, न किञ्चित्‌ प्रकृतोपयोगीति। नहि यत्र चक्षुषः सामर््यमवगतं 
तद्रस्तुगत्या स्पर्शवदिति तद्रत्ताऽपि तस्य विषयः। अथान्विततयैव तत्र 
व्युत्पत्तिरित्यर्थः। तदसत्‌! प्रमाणाभावात्‌। 


अन्वितार्थप्रतिपत्त्यन्यथानुपपत्तिरिति चेन्न। अन्विताभिधानेनाप्युपपत्ते। 
आकाङ्क्षाऽनुपपत्तिरस्तु, न हि सामान्यतोऽन्वितानवगमेऽन्वयविरेषे जिज्ञासा 
स्यात्‌। न दृष्टे फलविशेषे रसविशोषजिज्ञासावदाक्षेपतोऽप्युपपत्तेः। 
शब्दमहिमानमन्तरेण यतः कुतश्चिदपि स्मृतेषु पदाथषु अन्वयप्रतीतिः स्यात्‌। 
न चैवम्‌। ततः शब्दशक्तिरवश्यं कल्पनीयेति चेत्‌। कुतस्तर्हि कविकाव्यानि 
विलसन्ति। न हि संसर्गविशेषमप्रतीत्य वाक्यरचना नाम। न च स्वोत्परेश्चायां 
प्रत्यक्षमनुमानं शब्दस्तदाभासा वा सम्भवन्ति, अन्यत्र चिन्तावशोन 
पदार्थस्मरणेभ्यः। असंसर्गाग्रहोऽसाविति चेत्‌। मम तावत्‌ संसर्गग्रह एवासो। 
तवाऽपि सेव पदावली क्वचिदन्वये पर्यवस्यति क्वचिदनन्वयाग्रहे इति 
कुतो विशोषात्‌। आप्तनाप्तवक्तकतयेति चेत्‌। किं तथाविधेन वक्त्रा तत्र 
कश्चिद्विशेष आहितः? आहो वक्तैवावच्छेदकतया विषटोषः? प्रथमे 
अभिहितान्वयवादिनामिव तवापि शक्तिकल्पनागोरवम्‌। द्वितीये तु वक्तुरिव 
पदानामप्यवच्छेदकतयैव विरोषकत्वमस्तु। एवं तहिं पदानामप्यन्वयप्रतीताव- 
स्त्युपयोगः। कःसन्देहः। परं पदार्थाथिधानेन, न त्वन्यथा। यथा तवैवाप्तस्य 
संसर्गपरतया पदसमभिव्याहारमात्रेण, न त्वन्यथा। अन्यथा तु गुरूमतविदामेव 
शलोक आप्तपदप्रक्षेपेण पठनीयः- 


प्राथम्यादभथिधातृत्वात्‌ तात्पर्योपगमादपि। 
आप्तानामेव सा शक्तिर्वरमभ्युपगम्यताम्‌।॥!इति॥ 


तस्मात्‌ प्रकारान्तरेण संसर्गप्रत्ययो भवतु मा वा, पदार्थनामाकाङ्प्षादि- 
मत्वे सति अभिहितानामवश्यमन्वय इति कुतोऽतिप्रसद्धः। 


न चेवं सति पदाथौ एव करणं, तेषामनागतादिरूपतया कारकल्वाऽनुप- 
पत्तो तद्विशेषस्य करणत्वस्यायोगात्‌। तत्संसमगं प्रमाणान्तरासंङ्गीणौदाहरणाभावाच्च। 

पदानान्तु पूर्वभावनियमेन पदार्थस्मरणाऽवान्तरव्यापारवत्तया तदुपपत्तेः, 
व्यापारस्याव्यवधायकत्वादिति कृतं प्रसक्ताऽनुप्रसक्त्या॥९५॥ 


आमोदः 


निरासमिति ब्रूम इत्यनुषद्ः। अपौरुषेयत्वनिर्णयो न वाक्यार्थप्रतीता- 
वद्धमित्याह -तत्‌ किमिति। सत्यादय इति। वाक्यार्थप्रत्ययस्यानुभूयमानत्वेना- 
पलापानर्हत्वादित्यर्थः। न त्वसंसर्गाग्रहमात्रं तत्रत्याह-न वेति। संसर्गग्रह बाधकाभावात्‌ 
सामग्र्या स्वयेवोपपादितत्वादिति भावः। अन्यथा प्रत्यक्षादावपि असंसर्गग्रहादेव 
व्यवहारोपपत्तौ संसर्गग्रह: क्वापि न सिद्धयेदित्याह -तथापीति। अन्वयग्रहोच्छेदात्‌ 
प्रमाणाभावादन्वयस्येवोच्छेद इत्युक्तमन्वयोच्छेद इति। निमित्तान्तरादिति। समर्थप्वृत्ति- 
जनकलत्वादिलिङ्खादित्यर्थः। अन्यथेति। यद्यपोरुषेयत्वप्रतीतिः शाब्दान्वयनोधे हेतुस्तदेतयर्थः। 


तदेवाह - व्यस्तेति। अपौरुषेयत्वनिश्चयेन पुंदोषशटङ्काया निरासादेते पदार्था 
मिथः संसर्गवन्तः व्यस्तपुंदूषणाशङ्कपदकदम्बस्मारितत्वादिति वेदेऽप्यनुमानस्यैव 
सम्भृतसामग्रीत्वादनुवादकमेव पर्यवसन्नमित्यर्थः। तदिति। अनुवादकमित्यर्थः। 
कारिकार्थमाह - यदीति। न किञ्चिदभिधत्ते नान्वयानुभावकः। पश्चादिति। 
उत्तरकालमित्यर्थः। ननु तथापि वक्तृन्ञानावच्छेदकतया न संसर्गसिद्िरित्यत 
आह -इयानिति। बुद्धीति। वक्तृन्ञानावच्छेदकतयेत्यर्थः। तथा च वाक्यार्थज्ञान- 
स्यानुमानादेव सर्वत्रोत्यत्तेः शब्दो न मानान्तरमिति भावः। इतरत्रेति। लोक इत्यर्थः। 
फलत इति। लोके वेदे चानुमानादेव संसर्गसिद्धेरित्यर्थः। जघन्यत्वादिति। 
अनुमानप्रवृत््यनन्तरप्रवृत्तिकत्वादित्यर्थः। अनुवादकतेत्यापाततः वस्तुतस्तु शब्दप्रमाणमेव 
न सर्वत्रानुमानादेव संसर्गसिद्धेः। न चैवमिति। अनुपानादेवावयवबोधोत्यत्तो नान्विताभिधाने 
प्रमाणमस्तीत्यर्थः। तदेवाह - विषिष्टेति। अन्वितप्रतिपत्तिरन्विताथिधाने प्रमाणं सा 
चानुमानाधीनैवेत्यर्थः। विपरीतेति। लिङ्स्यैव व्याप्तिस्मृतिविलम्बेनानुवादकताव्यव- 
स्थापनादित्यर्थः। यद्वा, अन्विते शक्तिरिति विरुद्धलक्षणेत्यर्थः, अन्विताभिधानं प्रसङ्तो 
विकल्प्य दूषयति-कि्चेति। अविवादादिति। मया पदानामनुभावकत्वस्वीकारादित्यर्थः। 
नापीति स्वार्थशक्तेरितरान्वितपदार्थानामनुभवतात्पर्यकत्वमप्युभयसिद्धमेवेत्यर्थः। 
नन्वन्वयांशेऽपि शक्तिरित्येवान्विताभिधानम्‌ इत्यत आह -नापीति। अन्वयांशस्यापूर्वतया 
तत्र शक्त्यग्रहादित्यर्थः। स्वार्थशक्तिबलेनेत्यत्र वाक्यार्थप्रतिपादनमित्यनुषद्धः। 
तत्राविवादादिति दूषणे सत्येवाह - तस्येति। सद्गतिबलस्य स्वार्थस्मारकमित्यर्थः। 
ननु स्वार्थसङ्घतिरेवान्वयं पदार्थ वोपस्थापयतीत्येवान्विताभिधानमित्याह - नापि सैवेति। 
ननु योगपद्ये को दोष इत्यत आह -यौगपद्येति। पदार्थोपस्थितो योग्यताज्ञानमतन्चर, 
तथा वाक्यार्थोपस्थितावपि स्यादित्यर्थः। नापीति। पदार्थप्रतिपादनावान्तरेत्युपलक्षणं, 

योग्यतादिज्ञानसापेक्षेत्यपि द्रष्व्यम्‌। तस्या इति। स्वतन्त्रेण तस्याः करणत्वे 
शब्दाप्रामाण्यापत्तेरिति भावः। तदेवाह -सङ्खतानीति ननु न पदान्येव करणं, किन्तु 
वाक्यार्थप्रतिपादनानुगुणसङ्तिविशिष्टानीत्यायातन्वितेऽपि शक्तिरित्याह- तथापीति। 
तदाश्रयत्वेनेति। वाक्यार्थाश्रयत्वेनेत्यर्थः। तथा च क्वाद्रयांशोऽपि शक्तिरिति भावः 
तर्हिं किमाश्रया सङ्खतिरत आह -सामन्येति। परमते हि ते जातिमात्रे। पदाथा्थवादिनः। 
तद्रन्मात्रेति। स्वमतेनापीति। तदनुगुणेति। वाक्यार्थानुगुणेत्यर्थः। पादार्थस्मरणं हि 
व्यापारः। स च पदार्थानां न सङतेरिति भावः। ननु पदानामपि पदार्थस्मरणं व्यापारो 
वाक्यार्थानुभवं प्रति सङ्खतिबलादेवेति, कथं नान्वयेऽपि शक्तिरित्याह-तदनुगुणेति। 
एतादूशमन्वयाभिधानमस्मदभिमतमेवेत्यर्थः। ननु चान्वयविशिष्ट पदाथ शक्तिरस्मदभिमतेति 
कुतो न विवाद इत्याह -अन्वित एवेति। उक्तमिति। तत्र शक्तिग्रह एव न 
सम्भवतीत्यर्थः। पदार्थ- स्मरणान्वयप्रतीत्योौगपद्यमेवं स्यादित्याह - प्रतीतीति। उक्तदोषेति। 
वाक्यार्थस्यापूर्वत्वान्न तत्र शक्तिग्रहो योगपद्यञ्च प्रतीत्योः स्यादित्युक्तदोषो न भवतः। 
अन्वयसामान्यज्ञानस्य पूर्वं जातत्वेऽपि विशोषग्रहो वाक्यादिति भावः। नन्वेवं 
घटशब्दानयनशब्दयोरेकार्थप्रतिपादकत्वात्‌ पर्यायता स्यादित्यत आह -नापीति। 
कारकपदस्य प्राधान्येन कारकवाचकत्वं, क्रियापदस्य प्राधान्येन क्रियावाचकत्वमि- 
त्यर्थभेदान्न पर्यायतेत्यर्थः। ननु क्रियापदेनापि कारकमभिहितं कारकपदेनापीति 
पोनरुक्त्यमित्यत आह -नापीति। विरेषेति। विशेषप्रतिपत्तिमभिप्रत्य विरोषदोपादानमतो 
न पोनरुक्त्यमित्यर्थः। ननु कारकपदेन कारकपदोपस्थितो क्रियापदेन तदुपरक्तक्रियोप- 
स्थितिः क्रियापदेन च क्रियोपरिथतौ कारकपदेन तदुपरक्तकारकोपर्थितिरित्यन्योन्याश्रय 
इत्यत आह -नापीति। स्पृतकारकपदमहिम्नैव क्रियोपरक्तकारकस्पृतिर्न तत्र 
क्रियापदापेक्षेति नान्योन्याश्रय इत्यर्थः। ननु कारकान्विता क्रिया, क्रियान्वितं च 
कारकमिति विशेषणविरेष्यभावभेदेन वाक्यभेद इत्यत आह -नापीति। वाक्यार्थयोः 
प्रत्येकं पर्यवसाने वाक्यभेदः, प्रकृते न तथा। नह्यत्रान्वयद्रयं किन्त्वेकमेव 
वाक्यार्थज्ञानमित्यर्थः। तदितरानपेक्षणादिति। वाक्यभेदे हि द्वितीयवाक्यार्थबोधे 
तदितरापेक्षणविलम्बः, प्रकृते तु न तथेत्यर्थः। अन्वित इति। यदन्वितं तत्र शक्तिरिति 
यदि तदा न विवादः। अथान्वयांशेऽपि शक्तिरिति तन्न, प्रमाणाभावादित्यर्थः। तद्रत्तापीति। 
स्पर्शवत्तापीत्यर्थः। न च व्यवहारादन्वित एव शक्तिरिति वाच्यम्‌, पदार्थमात्रशक्त्ये- 
वान्वयबोधव्यवहारोपपत्तेः। अन्वितेति। पदार्थमात्रशक्त्येवेत्यर्थः। आकाडःक्षेति। 
जिज्ञासेत्यर्थः। जिज्ञासानुपपत्तिमेवाह -न हीति दृष्टसविशेषेति। दृष्टबीजपूरादाववश्यमव्र 
रसोऽस्ति, स किं मधुरस्तिक्तो वेति यथा जिज्ञासा, तदा घटमित्युक्ते 
क्रियान्वयस्तावदस्त्येव, सा चानयामि पश्यामि वेति जिज्ञासाविषय एवेत्यर्थः। 
शब्दमहिमानमिति। प्रकारान्तरोपस्थितिमादायापि चेदाकाङक्षा तदा पचतीत्युक्ते 

प्रत्यकषाद्युपस्थितेन कलायादिनाप्यन्वयबोधः स्यात्‌। तथा च शब्दोपस्थापितक्रियाद्या- 
काङ्क्षयैवान्वयबोध इत्यन्विताभिधानमायातमित्यर्थः। शब्दशक्तिरिति। अन्वयांश 
इति शेषः। 


अथ प्राभाकरमतेऽनुशयानो भूटर आह - कुतस्तरहीति। यदि प्रकरान्तरोपस्थितेन 
नान्वयबोधस्तदा रामो राजा वभूवेति कवीनां कथं संसर्गबोधो येन वाच्यनिष्यत्तिः 
स्यात्‌। तथा च चिन्तावश्णोपस्थिताः पदार्था एव संसर्गबोधे कारणमित्यर्थः। 
स्वोत्प्रेक्षायामिति। कवेः काव्यनिष्पादकसंसर्गबोध इत्यर्थः। असंसगांग्रह इति। 
वाक्यरचनाहेतुरिति शेषः। भट्ट आह -ममेति। संसर्गग्रह बाधकाभावादित्यर्थः। 
असंसर्गाग्रहमूलकपदावलीश्रवणमेव क्वचिदसंसर्गाग्रहप्रयोजकम्‌ क्वचित्तु 
संसर्गग्रहप्रयोजकमित्यत्र किं नियामकमित्यर्थः। ननु तवापि कथं प्रत्यक्षोपस्थितं 
कलायमादाय नान्वयबोध इति चेत्‌, न। शाब्दी हयाकाङक्षेति न्यायात्‌। 
शब्दोपस्थापितपदार्थान्वयबोधे शब्दोपस्थापितत्वस्यैव तन्त्रत्वात्‌। यत्र च पश्यतः 
श्रेतमारूढमित्याह, तत्र प्रकारान्तरोपस्थिता एव पदार्था अन्वयबोधमापादयन्तीत्यर्थः। 
विनिगमकमाह- गुरूः आप्तेति। आप्तवाक्यं संसर्गज्ञानपूर्वकं संसर्गज्ञानहेतुः 
अनाप्तवाक्यत्वसंसर्गाग्रहग्राहकमसंसरगाग्रहहेतुरित्यर्थः। कश्चिदतिशय इति। स्ववाक्ये 
काचिच्छक्तिग्राहितेत्यर्थः। अवच्छेदकतयेति। आप्तोक्तमेव तन्त्रमित्यर्थः। 
अभिहितान्वयवादिनामिवेति। नेयायिकादीनां यथा पदार्थं शक्तिः, पदजन्यपदार्थोपस्थितेरेव 
त्त्वात्‌, तत्रान्वयधीहेत्वतिशयाधाने शक्तर्वाक्यार्थधीशक्ति्चेति गौरवम्‌, तथा 
तवाप्याप्तोक्तं शक्त्यन्तरकल्पनमिति गौरवमित्यर्थः अवच्छेदकतयेति। पदोपस्थापितत्वं 
तन्रमित्यर्थः। अयमभ्युपगमवादः। एवं तहीति। अवच्छेदकतया पदानामपि कारणकोटौ 
प्रवेशादित्यर्थः। न त्वन्यथेति। पदार्थोपस्थान एव पदानामन्यथासिद्धत्वं न तु 
कारणत्वमपीत्यर्थः। यथेति। अन्यथावच्छेदकस्य कारणकोटिप्रवेशोन वाप्तानामपि 
कारणत्वप्र् इत्यर्थः। अन्यथेति। यद्यवच्छेदकेऽपि शाक्तिरित्यर्थः। 


प्राथम्यादिति। अवच्छेदकतया यथा पदानां प्रथमोपस्थितत्वं तथा त्वन्मते 
आप्तानामपीत्यर्थः। अभिधातृत्वादिति। यथा पदानामभिधायकत्वं वाचकत्वं 
तथाप्तानामप्यभिधायकत्वं वक्तृत्वमित्यर्थः। तात्पयों पगमादिति। यथा 
वाक्यार्थप्रतीतिप्रयोजनकत्वं तात्पर्य पदानां तथाप्तानामपीत्यर्थः। वरमिति। 
स्वानभ्युपगमख्यापनाय पदार्थकरणत्वं भटर उपसंहरति- तस्मादिति प्रकारान्तरेणेति 
कविकाव्यस्थले संसर्गग्रहो वास्तु, असंसर्गग्रहो वा। वाक्यस्थले पदस्मारिताः पदार्था 
एव करणमित्र्थः। अतिप्रसङ् इति। प्रत्यक्षाद्युपस्थितैः कलायादिभिरित्यर्थः। तत्र 
पदोपस्थापितत्वाभावान्नातिप्रसद्क इति भावः। भटरमुखेन प्रभाकरं निरस्य भट्ट 

निरस्यति-नचेति। तत्संसर्गं इति। कविकाव्यस्थले तावदुत्पेक्षासहकृतं मन एव 
संसर्गबोधहेतुः। व्यापाराभावाच्च नोत्पक्षा मानान्तरमिति भावः। अन्यत्र तु श्वेतरूपोऽयं 
धमी धावन्नर्वः खुरविक्षेपञब्दकारित्वे सति हषाकारित्वात्‌ परिदूष्टतथाश्ववदित्यनुमानादेव 
तथा संसर्गसिद्छिरित्यर्थः। नन्वनेक पदघटिते वाक्ये पदान्यप्यतीतान्येवेत्यत 
आह -पदानान्त्विति। स्मृतिसमारूढानि पदानि समूहालम्बनेनैकप्रत्येकपदस्मारि- 
ततत्तदत्तैकनानापदार्थस्मृतिरूपव्यापारशालीनि करणमिल्यर्थः। कृतमिति। शब्द्रामाण्य- 
प्रसङ्खागतमन्विताभिधाननिराकरणं तदनुप्रसक्तं च पदार्थकरणत्वनिराकरणं तत्र च 
विस्तराभिधाने बहुगौरवं स्यादिति भावः॥९५॥ 


अस्तु तहिं शब्द एव बाधकं सर्वज्ञे कर्तरि, तथा हि- 


प्रकृतेः क्रियमाणानि गुणैः कर्माणि सर्वशः। 
अहङ्कारविमूढात्मा कर्षाऽहमिति मन्यते॥ 


इत्यादि पठन्ति। अस्यायमर्थः-न पारमार्थिकं चेतनस्य कर्तृत्वमस्ति, 
आभिमानिकं तु तत्‌। न च सर्वज्ञस्याऽभिमानो, न चासर्वजञस्य जगत्कर््त्वमस्ति। 


उच्यते- 


न प्रमाणमनाप्तोक्तिर्नादृष्टे क्वचिदाप्तता। 
अदृश्यदृष्टौ सर्वज्ञो न च नित्यागमः क्षमः॥९६॥ 


यदि हि सर्वज्ञकर््र॑भावावेदकः शब्दो नाप्तोक्तः, न तर्हि प्रमाणम्‌। 
अथाप्तोऽस्य वक्ता, कथं न तदर्थदशी? अतीद्धियार्थदशीति चेत्‌। कथमसर्वज्ञः? 
कथं वा न कर्ता? आगमस्यैव प्रणयनात्‌। न च नित्यागमसम्भवो 
विच्छेदादित्यावेदितम्‌॥९६॥ 


आमोदः 


तर्हीति। शब्दस्य स्वातन्त्रयेण प्रामाण्ये सतीत्यर्थः। प्रकृतेरिति। 
प्रकृतेरादिकारणस्य गुणैः सत््वरजस्तमोधिः क्रियमाणानि भूतभोतिकानि गोघटादीनि 
अहङ्करेण बुद्धितत्तवप्रथमविकारेण विमूढः आपादितमोहः आत्मा चेतनः कर्ताऽहमिति 
मन्यतेऽभिमन्यत इत्यर्थः। तथा च पारमाथिकं कर्तृत्वं प्रकृतेः, पुरुषस्य 
चितिशक्तेराभिमानिकमिति भावः। न चेति। दोषाभावादिति भावः। जगदिति। 
तावदुपादानगोचरापरोक्न्ञानाभावादिति। 

न प्रामाण्यमिति। अयमुपदशित आगम आप्तोक्तो न वा ? अन्त्ये, न 
प्रमाणम्‌। आद्ये, प्रकृतवाक्यार्थागोचरसंसर्गयथार्थ्नानवत्त्वमस्याभ्युपेयम्‌। अभ्युपेयतां, 
को दोष इत्यत आह-अदृश्येति। अदृश्यानि एतद्वाक्यप्रतिपादितानि प्रकृतिपुरुषभूतानि 
यदि पश्यति नूनं सर्वज्ञ एवेत्यर्थः। नन्वयं नाप्तोक्तः, किन्तु नित्य इत्यत आह-न 
चेति। वाक्यत्वादिना पोरुषेयत्वसाधनात्‌ सर्गप्रलयसाधनाच्चेति भावः॥१६॥ 


अपिच- 


न चासौ क्वचिदेकान्तः सतत्वस्यापि प्रवेदनात्‌। 
निरञ्चनावबोधार्थो न च सन्नपि तत्परः॥९७॥ 


न ह्यसत्त्वपक्ष एवागमो नियतः। ईश्वरसद्धावस्यैव भूयस्सु प्रदेशेषु 
प्रतिपादनात्‌। तथा चाग्रे दर्णयिष्यामः। तथा च सति क्वचिदसत्त्वप्रति- 
पादनमनेकान्तं न बाधकम्‌। सत्त्वप्रतिपादनमपि तहिं न साधनमिति 
चेदापाततस्तावदेवमेतत्‌। यदा तु निःशेषविशेषगुणशुन्यात्मस्वरूपप्रतिपाद- 
नार्थत्वमकर्तकत्वागमानामवधारयिष्यते, तदा न तन्निषेधे तात्पर्यममीषामिति 
सत्तवप्रतिपादकानामेवागमानां प्रामाण्यं भविष्यतीति। न च तेषामप्यन्यत्र 
तात्पर्यमिति वश््यामः॥९७॥ 


आमोदः 


नन्वागमप्रतिपादितोऽर्थः कथमन्यथाकर्तं शक्यते इत्याह-न चेति। असावागमो 
वेद एकान्ततः कर्तृभावमेव नाभिधत्ते, किन्तु कर्तारमपि प्रतिपादयत्येवेत्यर्थः। ननु 
परस्परविरोधेनागमो न प्रमाणम्‌ एवं तरहीत्यत आह -निरञ्चनेति। अञ्जना धर्मान्तरवेशिष्ठयं 
बोधयति, अतः सन्नप्ययमागमश्चेतनस्य कर्तृत्वाभावपरो न भवति इत्यर्थः। किन्तु 
निरञ्जनत्वेन ध्येयतया बोधयतीति भावः। अग्र इति। पञ्चमस्तवक उत्यर्थः।।९७॥ 


अस्त्वर्थापत्तिस्तर्हिं बाधिका, तथाहि- यद्यभविष्यन्नोपादेक्ष्यद्‌, न 
ह्यसावनुपदिष्य प्रवर्तयितुं न जानाति, अत उपदेश एवान्यथानुपपद्यमान- 
स्तथाविधस्याभावमोदासीन्यं वाऽऽवेदयति। न। अन्यथेवोपपत्तेः। 


हेत्वभावे फलाभावात्‌ प्रमाणेऽसति न प्रमा। 
तदभावात्‌ प्रवृत्तिनों कर्मवादेऽप्ययं विधिः॥९८॥ 

लुद्धिपूर्वा हि प्रवृत्तिर्न बुद्छिमनुत्पाद्य शक्यसम्पादना, न च प्रकृते 
बुद्धिरप्युपदेशमन्तरेण शक्यसिद्धिः, तस्यैव तत्कारणत्वात्‌ भूतावेशन्यायेन 
प्र्तयेदिति चेत्‌। प्रवर्तयेदेव यदि तथा फलसिद्धिः स्यात्‌। न त्वेवम्‌। कुत 
एतदवसितम्‌? उपदेश्णान्यथानुपपत््यैव। यस्यापि मते अदृष्टवशादेव भूतानां 
प्रवृत्तिस्तस्यापि तुल्यमेतत्‌। यद्यस्ति प्रवृत्तिनिमित्तमटृष्ठं, किमुपदेशोन। तत 
एव प्रवृत्तिसिद्दधेः। न चेत्‌ तथापि किमुपदेशेन। तदभावे तस्मिन्‌ सत्यप्यप्रवृतते। 
नित्यः स्वतन्त्र उपदेशो न पर्यनुयोज्य इति चेत्‌। यूयं पर्यनुयोज्याः? ये 
तमवधानतो धारयन्ति विचारयन्ति चेति॥९८॥ 


आमोदः 


यद्यभविष्यत्‌ ईङ्वर इति शोषः। न ह्यसाविति। असर्वज्ञत्वापत्तेरिति भावः 
अर्थापतिं स्फुटयति-तत इति। अन्यथेति। ईशुवराभावमन्तरेणात्यर्थः। ओदासीन्यमिति। 
अनुपदेष्त्वमित्यर्थः। इमामर्थापत्तिमाभासीकरोति नेति। 


तदेवाह -हेत्विति। उपदेशटमन्तरेण प्रवृत्तिनिवृत्ती न स्यातामिति ईश्वरेणो- 
पदेष्टव्यमवश्यमित्यर्थः। कुत एतदित्याह-हेत्वभाव इति। ननु प्रवृत्तिरिष्टसाधनता 
प्रमासाध्या तत्र किमायातमत आह प्रमाणसामान्यसिद्धौ विशेषसिद्धिरावश्यकीत्यर्थः। 
कर्मवाद इति। कर्मादृष्टम्‌, अदृष्टस्य प्रवरत्तकत्वे किमुपदेशोनेति तुल्यमित्यर्थः। न 
चेति। यागादी्टसाधनताबुद्धेः स्वर्गकामो यजेतेति उपदेशमात्रसाध्यत्वादित्यर्थः। 
भूतावेशोति। स्वयमधिष्य परमनुष्ठापयत्वित्यर्थः प्रवर्तयेदेवेति। तावदनुष्ठानकालापेक्षया 
उपदेशस्यैव लघुत्वादिति भावः। एतदिति। भूतावेशन्यायेन प्रवर्तने फलसिद्धिर्न 
भवतीत्येतदित्यर्थः। उपदेषेति। प्रकारान्तरेणोपपत्ति पश्यन्नोपदिशोदित्यर्थः। कर्मवादेति। 
योजयति-यस्यापीति। नित्यत्व उपदेशस्य निरस्तमपि दोषान्तराभिधानाय शडते-नित्य 
इति। यूयमिति। अटूष्राधीनैव चेत्‌ प्रवृत्तिस्तदा कथमुपदेशः प्रवृत्र्थमाद्वियत इत्यर्थः॥९८॥ 


न चार्थापत्तिरनुमानतो भिद्यते, लोके तदसंकीणोदाहरणभावात्‌ 


अनियम्यस्य नायुक्तिर्नानियन्तोपपादकः। 
न मानयोविरोधोऽस्ति प्रसिद्धे वाऽप्यसौ समः॥९९॥ 


जीवंश्चेत्रो गृहे नास्तीत्यनुपपद्यमानमसति वहिःसद्धावे तमापादयती- 
त्युदाहरन्ति। तत्र चिन्त्यते-किमनुपपन्नं जीवतो गृहाभावस्येति, न हयनियम्य- 

स्यानियामकं विना किञ्चिदनुपपन्नम्‌ अतिप्रसङ्ात्‌। ननु स्वरूपमेव तद्‌ न 
तावद्रहिःसत्वेन कर्तव्यं, तदकार्यत्वात्तस्य, स्थितिरेवास्य तेन विना न स्यादित्यस्य 
स्वभाव इति चेत्‌। एवं तर्हिं तत्नियतस्वभाव एवासौ व्याप्तेरेव 
व्यतिरेकमुनिरूप्यायास्तथा व्यपदेश्नात्‌। कथं वा बहिःसत्त्वमस्योपपादकम्‌? 
न हि अनियामको भवन्नप्यनियम्यमुपपादयति, अतिप्रसङ्कादेव। स्वभावोऽस्य 
यदनेन बहिःसत्त्वेन गेहासत्त्वं क्रोडीकृत्य स्थातव्यमिति चेत्‌। सेयं 
व्याप्तिरेवान्वय मुनिरूप्या तथा व्यपदिश्यते इति। न वयमविनाभावमर्था- 
पत्तावपजानीमहे, किन्तु तज्ज्ञानम्‌, न चाऽसौ सत्तामात्रेण तदनुमानत्वमापा- 
दयतीति चेत्‌। न। अनुपपत्तिप्रतिसन्धानस्यावश्याभ्युपगन्तव्यत्वात्‌। अन्यथा 
त्वतिप्रसङ्खात्‌, अर्थापत्त्याभासाऽनवकाशाच्च। यदा हयन्यथैवोपपन्नमन्यथाऽनुपप- 
पन्नमिति मन्यते तदाऽस्य विपर्ययो, न त्वन्यथेति। तथापि कथमत्र व्यपििरगहयेतेति 
चेत्‌। यदाऽहमिह तदा नान्यत्र, यदाऽन्यत्र तदा नेहेति सर्वप्रत्यक्षसिद्धपेतत्‌, 
का तत्रापि कथन्ता? सर्वदेशाप्रत्यक्षत्वे तत्राभावो दुरवधारण इत्यपि नास्ति। 
तेषामेव संसर्गस्यात्मनि प्रतिषेधात्‌। अयोग्यानां प्रतिषेधे का वार्तेति चेत्‌। 
तदवयवानां तत्संसर्गप्रतिषेधादेव नुमानादन्येषां न काचित्‌, न ह्यकारणीभूतेन 
परमाणुना नेदं संसृष्टमिति निश्चेतुं शक्यमिति। न चाऽविनाभावनिश्चयेनापि 
गमयन्नपक्षधर्मोऽर्थापत्तिरिति युक्तम्‌। पक्षधर्मताया अनिमित्तत्वप्रसङ्ात्‌। 
अविशेषात्‌, व्यधिकरणेनाभावनिश्चयायोगाच्च- यद्‌ यत्र यदेति प्रकारानुपपत्तेः। 


प्रमाणयोर्विरोधे अर्थापत्तिरविरोधोपपादिका, न त्वेवमनुमानमित्यपि 
नास्ति विरोधे हि रज्जुसर्पादिवदेकस्य बाध एव स्यान्न तूभयोः प्रामाण्यम्‌। 
प्रामाण्ये वा न विरोधः, स्थूलमिदमेकमितिवत्‌ सहसम्भवात्‌। चेत्रोऽयमयं तु 
मत्र इतिवद्वा विषयभेदात्‌। प्रकृते क्वाप्यस्तीति सामान्यतो गेहस्यापि 
प्रवेादेकविषयताऽप्यस्तीति चेत्‌। यद्येवं क्वचिदस्ति क्वचिन्नास्तीतिवन्न 
विरोधः। अत्रापि विरोध एवेति चेद्‌, एक तर्हिं भज्येत। न भज्येत, अर्थापत्त्या 
उभयोरप्युपपादनादिति चेत्‌। किमनुपपद्यमानम्‌। विरोध एवान्यथानुपपद्यमानो 
विभिन्नविषयतया व्यवस्थापयतीति चेत्‌। अथाथिन्नविषयतयेव किं न 
व्यवस्थापयेत्‌? व्यवस्थापनमविरोधापादनम्‌, एकविषयतयैव चानयोर्विरोधः, 
स कथं तयैव शमयितव्यः, न हि यो यद्विषमूच्छितः स तेनैवोत्थाप्यते इति 

चेत्‌। एकविषयतया अनयोनिरोध इत्येतदेव कुतः? विभिन्नदेशस्वभावतयैव 
सर्वत्रोपालम्भादिति चेत्‌। नन्वियं व्याप्तिरेव। तथा च घुटरकुस्यां प्रभातमिति। 
धूमोऽपि वा अनुपपद्यमानतयेव वहि गमयेत्‌, न हि तेन विना असाधुपपद्यते। 
विरोधोऽपि, धूमाद्रह्लिना भवितव्यम, अनुपलब्धेश्च न भवितव्यमिति। 
तथाचानुपलब्धेरर्वाग्भागव्यवस्थापनं, धूमस्य च व्यवधानेनानुपलभ्य- 
वह्िविषयत्वस्थितिरर्थापत्तिरिति कुतोऽनुमानम्‌? वह्विमानयमित्यनुमानं व्याप्तेः। 
अन्यथाऽनुमानाभावे विरोधासिद्धेः। अर्वाग्भागानुपलब्धिविरोधेन परभागेऽस्य 
वह्धिरित्यर्थापत्तिरे- वेति चेन्न। व्याप्िग्राहकेन प्रमाणेन विरोधस्योक्तत्वात्‌। 
नाप्यत्तरार्थापत्तिः। अन्यथा पाण्डुरत्वस्यापालालत्वविरोधेन पालालत्वस्थिति- 
रप्यर्थापत्तिरेव स्यात्‌। तद्विशिष्टस्य तेनैव व्याप्तेनैवमिति चेत्‌। यद्योवमर्वाग्भागानु- 
पलभ्यमानवहित्वेन विशिष्टस्य धूमस्य तेनैव व्याप्तेः कथमेवं भविष्यतीति 
तुल्यम्‌। केवलव्यतिरेक्यनुमानं पराभिमतमर्थापत्तिरन्वयाभावादिति चेत्‌। 
एवमेतावता विशेषेणानुमानेऽर्थापत्तिव्यवहारं न वारयामः। तव्रानुमानव्यवहारः 
कुत इति चेत्‌। अविनाभूतलिङ्समुत्पन्नत्वात्‌। साध्यधमण विना ह्यभवनमन्वयिन 
इव व्यतिरेकिणोऽप्यविषिष्ठ, तन्निश्चयश्चाऽन्वयव्यतिरेकाभ्यामन्यतरेण वेति। 
तस्मादर्थापत्तिरित्यनुमानस्य पर्यायोऽयं तद्विशेषवचनं वा पूर्ववदादिवदिति 
युक्तम्‌॥९९॥ 


आमोदः 


लोक इति। यदर्थापत्तावुदाहरणत्वेन प्रसिद्धं तदनुमानान्तर्गतमेवेत्यर्थः। 
ननूदाहरणान्तरं भविष्यतीत्याह - प्रकारान्तरेति। फलव्यापारयोर्वैजात्यं प्रमाणभेदकं, 
तच्च प्रकृते नास्तीति भावः। 


अनियम्यस्येति।३।१९ अनियम्यस्याव्याप्यस्य नायुक्तिर्नानुपपत्तिः। अनियन्ता 
अव्यापको नोपपादकः। तथा च व्याप्येन व्यापकानुमानमित्यर्थः। विरोधकरणिकायामर्थापत्तौ 
व्याप्यव्यापकभावस्प्रणं नास्तीति मतान्तरमाशङ्कय विरोधाभावेन प्रतिवन्द्या च दूषयति-न 
मानयोरिति। एतच्चाग्रे स्फुटीभविष्यति। 


अतिप्रसङ्गादिति। एवं सति रासभं विना धूमोऽप्यनुपपन्नः स्यादित्यर्थः। ननु 
स्वरूपमेवेति। तेन विनाऽनुपपन्नमित्यनुषङ्कः। तन्ेति। चेत्रस्वरूपमेव बहिःसत्त्वेन 
क्रियत इत्यसम्भवतीत्यर्थः। यद्रा, चैत्रस्य गृहाभावस्वरूपमेव बहिःसत्त्वेन क्रियत 
इत्यसम्भवतीत्यर्थः। स्थितिरेवास्येति। अस्य चेत्रस्य। गृहेऽसन्नयं यदि बहिरपि न 

स्यान्न स्यादेवेति। यद्वा, अस्य गृहनिष्ठयेत्राभावस्येत्यर्थः। तन्नियतेति। गृहनिष्ठाभावप्रतियोगी 
चैत्रो बहिःसत्त्वनियतस्वभावः। तथा च यदि चेत्रो बहिर्न स्यात्‌ गृहनिष्ठाभावप्रतियोगित्वे 
सति जीवी न स्यादिति व्यतिरेकव्याप्तरेवेत्यर्थः। गृहासत्त्वस्य उपपादकत्वमुक्त्वा 
अन्वयव्याप्ति व्यवस्थापयन्‌ बहिःसत्त्वस्य उपपादकत्वमाह- कथमिति क्रोडीकृत्येति। 
यत्र यत्र जीविगृहासत्त्वं तत्रावश्यं बहिःसत्त्वमिति व्याप्तिरावश्यकीत्यर्थः। तथा 
व्यपदिश्यत इति। उपपाद्योपपादकभावेनोच्यत इत्यर्थः। अज्ञाता व्याप्तिरर्थापत्तौ 
तन््मित्यनुमानादस्याभेद इत्याह-न वयमिति। अनुपपत्तिज्ञानमेव व्याप्िज्ञानम्‌। तच्च 
त्वयाऽवश्यं मन्तव्यमित्याह -अनुपपत्तीति। अतिप्रसङ्खादिति। सर्वदेव कल्पनाप्रसङ्गादि- 
त्यर्थः। एवं हि स्वरूपसती यत्र व्याप्िस्तत्रैव कल्पना स्यान्न तु व्याप्तिभ्रमेणापि 
येनार्थापत्त्याभासः स्यादित्यत आह-अथौपित्त्येति। अन्यथैवेति। यत्र धूमेन 
रासभमनुपपत्तिभ्रमेण कल्पयति तत्रान्यथेवोपपन्नम्‌। अन्यथापीति। यत्र मृते देवदत्ते 
बहिःसत्त्वं कल्पयति तत्रान्यथाऽनुपन्नमित्यर्थः। कथपिति। गृहासत्वबहिः- 
सत्त्वयोरवैयधिककरण्यादित्यर्थः। स्वशरीरव्याप्पिग्रहमाह -यदेति। अधिकरणयोग्यतया 
तत्र तत्र स्वशरीरसंसर्गाभावः कथं प्रत्येतव्य इत्यत आह - सर्वदेशेति। तेषामेवेति। 
प्रतियोगिनां स्मृतानामात्मशरीरसंसर्गनिषेधादित्यर्थः। ननु स्मृतस्यापि योग्यस्य प्रतियोगिनः 
संसर्गो निषिध्यते, न त्वयोग्यस्यापीत्याह-अयोग्यानामिति। तदवयवानापिति। 
योग्यप्रतियोग्यवयवानामित्वर्थः। अन्येषामिति। उदासीनपरमाण्वादीनामित्यर्थः। 
तत्संसर्गसम्भावनैव नास्तीति तत्संसर्गनिषेधाभावेऽपि न दोष इति भावः। ननु गृहाभावो 
हेतुर्गृहवृत्तिरन देवदत्तवृत्तिदेवदत्तबहिःसत््वमपक्षधर्मतया नानुमातुमलमत आह-न चेति। 
देवदत्तो बहिः सन्‌ जीवित्वे सति गृहनिष्ठभावप्रतियोगित्वादिति पक्षधर्मताऽस्त्यवेत्याह - 
पश्चेति। पक्षधर्मतां विनाऽर्थापत्तरप्यनुपपत्तरित्यर्थः। अविशेषादिति। अनुमानार्थापत्त्योरुभ- 
योरपि पश्चधर्मताया अविशेषादित्यर्थः। अविनाभावग्रहार्थं सामानाधिकरण्यापेक्षायां 
पक्षधर्मताया अपि आवश्यकत्वं तदवृत्तेस्तत्राकल्पकत्वादिति भावः। उपरि 
सवितेत्यादावपि भूमिः सन्निहितसवितरका आलोकवत््वादित्यादिना सामानाधिकरण्योपग- 
मादिति भावः। यदि सामानाधिकरण्यं नोपेयं तदा यद्‌ धुमवत्तद्‌ वह्िमदित्यन्योन्याभावगर्भा, 
यत्र धूमस्तत्र वह्धिरिति देशगर्भा, यदा धूमस्तदा वह्धिरिति कालगर्भा च व्याप्तिः कथं 
गृह्येत इत्याह -यद्यत्रेति। ननु जीवी क्वचिदस्ति गेहे च नास्तीति प्रमाणयोर्विरोध- 
ज्ञानाद्रहिरस्तीति या कल्पना सा विरोधकारणिकार्थापत्तिरस्तु। नहयत्रानुपपत्तिज्ञानं तन्वम्‌, 
येन व्याप्तिज्ञानं स्यादित्यत आह -प्रमाणयोरिति। यदेते प्रमाणे तदा न विरोधः, 
यदि तु विरोधस्तदान्यतरत्‌ प्रमाणमित्याह - विरोधे हीति। अन्यथा वस्तु द्विरूपं 
स्यादिति भावः। नन्वत्र विषयभेदेऽपि चेत्‌ प्रमाणयोः प्रवृत्तिस्तदा विरोध एवेत्यत 
आह- प्रकृत इति। यद्येवमिति। क्वचिदित्यनेन उभयत्रापि परस्परभिन्नस्यैव देशस्य 

न विरोध इति। वास्तवविरोधप्रतिसन्धाने सत्येवार्थापत्त्याऽविरोधेनोप- 
पादनमित्यर्थः। तथाप्यर्थापत्तावनुपपद्यमानार्थज्ञानमावश्यकमित्यभिप्रत्याह- किमिति। एष 
विषयताप्रतिसन्धानाधीनो विरोधो भिन्नविषयतया व्यवस्थापना क्रियत इत्याह - विरोध 
एवेति। गूढाभिसन्धिराह -अथेति। वास्तवो विरोधो यथा भिन्नविषयतया प्रतिसन्धानाधीनो 
दुष्परिहरः, तथा भिन्नविषयतयापीति भावः। अभिन्नविषयतेव विरोधापादिका तत्कल्पना 
न तत्परिहारायेत्याशडते- व्यवस्थापनमिति। भिन्नविषयतया व्यवस्थापनमविरोधापादनं 
चेत्तदा वास्तवोमानयोर्विरोध एव नास्ति। क्वचिदस्ति इत्यस्य नेहातिरिक्तविषयमादाय 
पर्यवसितत्वादिति दोषेऽसावविरोधप्रतिसन्धानेऽपि व्याप्िज्ञानमावश्यकमित्यत्रा- 
प्यनुमानप्रवेश एवेत्याशयेनाह -एकेति। घट्टकुस्यामित्यादि स्फुटम्‌ प्रसिद्धे वाप्यसो 
सम इति कारिकाप्रतीकं व्याचष्टे धूमोऽपीति। अनुपपत्तिकरणिकायामर्थापत्ताव- 
मनुमानमन्त्भाव्य विरोधकरणिकायामन्तर्भावयति-विरोधोऽपीति। अर्वाग्भागावस्था- 
पनमिति। वहयभावस्येति शोषः। ननु पर्वते वहिसंसर्गज्ञानमनुमितिः परभागावच्छेदेन 
पर्वते वहिसंसगंज्ञानं यत्र तत्र विरोधकरणिकार्थापत्तिरेव किं च यद्यनुमानं न प्रमाणं 
तदानुऽपलब्धेः प्रमाणस्य केन प्रमाणेन सह विरोधो वक्तव्य इत्याशडुत्े- वह्धिमानयमिति। 
अन्यथाऽनुमानाभाव इत्यादि यदुक्तं तत्तावत्‌ परिहरति- व्याप्तीति सामान्यलक्षणप्रत्यासत््या 
वहिमत्तया प्रत्यक्चेण पर्वतस्यापि विषयीकरणादित्यर्थः। विरोधकरणिकामिह 
परिहरति-नापीति। अन्यथेति। यद्यपि वद्धिमात्रे साध्ये पाण्डरत्वादिविशेषणत्वादाभासं 
पालालवहौ च साध्ये क्व विरोधकरणकत्वं, तथापि प्रतीयमानपाण्डरत्वेन धूममात्रेण 
पालालत्वविशिष्टवहिसिद्धिः स्यादिति भावः, तद्विशिष्प्येति। पाण्डरत्वविशिष्स्येत्यर्थः। 
तेनैवेति। पालालत्वविशिष्टवह्धिनैवेत्यर्थः। तेनैवेति। परभागवर्तिवह्िनैवेत्यर्थः। 
अन्वयसहचार एव व्यापिग्राहको न तु व्यतिरेकसहचारोऽपीति केवलव्यतिरेक्यनुमानमेव 
न भवति किन्त्वर्थापत्तिः स इत्याह-केवलेति। कुत इति। साध्याप्रसिद्धया 
पक्षधर्मतोपनयनवेयर्थ्याद्यनुमानवेधर्म्यादित्यर्थः। साध्यधमेणेति। अविनाभाव उभयत्रापि 
तुल्यः। स च क्वचिद्‌ अन्वयमात्रादनोपाधिकात्‌, क्वचिदन्वयव्यतिरेकाभ्यां, क्वचिच्च 
व्यतिरेकमात्रादेव गृह्यत इत्यर्थः। उपसंहरति- तस्मादिति। तद्विशेषवचनमिति। 
अनुमानविशेषवचनं, केवलव्यतिरेकवचनमिति यावत्‌। पूर्ववदादीति। यथा पारमर्ष 


सूत्रं “पुर्ववत्‌ शेषवत्‌ सामान्यतोदृष्टञचेति ” [ न्या. सू. १.९.५ ] विरोषाभिधानमित्यर्थः। 
चिन्तितमिति। योग्यादृष्टिः कुतोऽयोग्ये [ न्या.कु.३.९ ]इत्यादिनेत्यर्थः॥९९॥ 


अनुपलब्धिस्तु न बाधिकेति चिन्तितम्‌। न च प्रत्यक्षादेरतिरिच्यते। 
तदुच्यते- 

प्रतिपत्तेरपारोक्ष्यादिन्दरियस्यानुपक्षयात्‌। 


अन्ञातकरणत्वाच्य भावावेशाच्य चेतसः॥२०॥ 


या हि साश्चात्कारिणी प्रतीतिः सेद्भियकरणिका, यथा रूपापिप्रतीतिः। 
तथेह भूतले घटो नास्तीत्यपि। साक्षात्कारित्वमस्या असिद्धमिति चेन्न। 
एकजातीयत्वे ज्ञाताज्ञातकरणत्वानुपपत्तेः। न हि तस्मिन्नेव काय तदेव करणमेकदा 
ज्ञातमज्ञातञ्चैकदोपयुज्यते, लिङुन्दियोरपि व्यत्ययप्रसङ्खाज््ञानस्याकारणत्व- 
प्रसङ्खाच्च। न हि तदतिपत्यापि भवतस्तत्कारणत्वं, व्याघातात्‌। तस्माज्ज्ञातानु- 
पलब्धिजन्यस्यासाक्षात्कारित्वात्‌ तद्विपरीतकरणकमिदं तद्विपरीतजातीयमिति 
न्याय्यम्‌। 


ननु ्रनाम ज्ञातानुपलब्धिरसाक्षात्कारिणीमभावप्रतीतिं जनयति। तद्‌ 
यथा निपुणतरमनुसुतो मया मद्दिरे चैत्रो न चोपलब्ध इति श्रुता श्रोताऽनुमिनोति, 
नूनं नासीदेवति। एतेन प्राडसनास्तिताऽपि व्याख्याता। ननु तथाप्यवान्तर- 
जातिभेदोऽस्तु अज्ञातानुपलब्िजन्ये साक्षात्कारस्तु कुत इति चेत्‌ कारणविरोधात्‌ 
कार्यविरोधेन भवितव्यमित्युक्तमेव। अनन्यत्रोपक्षीणेद्धियव्यापारानन्तरभा- 
वित्वाच्च। अधिकरणग्रहणे तदुपक्षीणमिति चेन्न। अन्धस्यापि त्वगिद्दियोपनीते 
घटादौ रूपविशेषाभावप्रतीतिप्रसङ्घात्‌। अस्ति हि तस्याधिकरणमग्रहणम्‌, अस्ति 
च प्रतियोगिस्मरणम्‌, अस्ति च श्यामे रक्तत्वस्य योग्यस्याभावोऽनुपलव्धिश्च। 
अधिकरणग्राहकेन्दरियग्राह्याभाववादिनोऽपि समानमेतदिति चेन्न। प्रतियोगि- 
ग्राहकेद्धियग्राह्योऽभाव इत्यभ्युपगमात्‌। ममापि प्रतियोगिग्राहकेद्विय- 
गृहीतेऽधिकरणे अनुपलब्धिः प्रमाणमित्यभ्युपगम इति चेन्न। वायौ 
त्वगिनद्धियोपनीते रूपाभावप्रतीत्यनुदयप्रसङ्खात्‌। तथापि तत्तत्र सन्निकृष्टमिति 
चेत्‌। हन्तैवमनन्यत्र चरितार्थपिद्दरियमवश्यमपेक्षणीयं रूपाभावानुभवेन। 


स्यादेतत्‌, तथापि वस्त्वन्तरग्रह एव तस्योपयोग इति चेन्न। तस्य तं 
प्रत्यकारणत्वात्‌, कारणत्वे वा महान्धकारे करपरामर्ोन स्पर्शवदद्रव्याभावं न 
प्रतीयात्‌। प्रतीयाच्च पुरोविस्फारिताक्षः पृष्टलग्नस्याऽश्यामत्वम्‌। 
आर्जवावस्थानमप्यधिकरणस्योपयुज्यते इति चेत्‌, तहिं नयनसन्निकषौऽप्यु- 
पयोषट्यते, तदेकसहकागिप्रभासन्निकषपिश्चणात्‌। अन्यथा वातायनविवरविसारि- 
करपरामृष्टेप्यधिकरणे तदुपलम्भप्रसङ्च्च। तथापि योग्यतापादानोपश्रीणञ्चक्ुः। 

यदितरसामग्रीसाकल्ये ह्यनुपलभ्यमानस्याभावो निश्चीयते। तच्च चशुष्यधिकरण- 
सन्निकृष्टे सति स्यादिति चेत्‌। 


ननु परिपूर्णानि कारणान्येव साकल्यम्‌। तथा च किं कुत्रोपक्षीणम्‌। 
अथान्योन्यमेलकं मिथः प्रत्यासत्त्यादिशशब्दवाच्यं तदुपक्षयः न तर्हिं क्चिच्चक्षः 
कारणं स्यादिति। न हि रूपाद्युपलव्धिमप्यसत्निकृष्टमेतदुपजनयति। अथाधि- 
करणसमवेतकिञ्िदुपलस्भोऽपि तद्विषयाभावग्रहेऽनुपलव्धेरपेक्षणीयः, ततस्तत्र 
चरितार्थम्‌, वाय्वादिषु तु रूपाद्यभावप्रतीतिरानुमानिकी। तथा हि अनुपलव्ध्या 
ह्यनुमीयते-अयं नीरूपो वायुरिति। न असिद्धेः न ह्युपलम्भाभावो 
भवतामभावोपलम्भः, उपलम्भस्यातीन्धियत्वाभ्युपगमात्‌। प्राकस्याभावेनानुमेय 
इति चेन्न। वायो रूपवत्ताप्राकट्याभावस्याप्यसिद्धेः, रूपाभावेन समानत्वात्‌ 
व्यवहाराभावेनानुमेय इति चेन्न। कायवाण्व्यापाराभावेऽप्युपेक्षाज्ञाना- 
भावाभ्युपगमात्‌, मूकस्वप्नोपपत्तेश्च। न च व्यवहाराभावमात्रेणानुमातुमपि 
शक्यते। अनैकान्तिकत्वादसिद्धेश्च। 


तद्विषयस्तु व्यवहारस्तद्विषयज्ञानजन्यो वा? तद्विषयज्ञानजनको वा? 
तदाश्रयधर्मजनको वा? तदभावश्च तज्ज्ञानतदाश्रयधर्माभावान्तर्भूत एवेत्यशक्य- 
निश्चय एव। आत्माश्रयेतरेतराश्रयचक्रकप्रवत्तिप्रसङ्खात्‌। न चाज्ञातस्योपलम्भाद्य- 
भावस्य लिङ्ता। न च प्राकस्याभावः सत्तामात्रेणोपलम्भाभावमावेदयतीति 
युक्तम्‌। लिङ्खाभावस्य तथात्वेऽतिप्रसङ्कात्‌। अविनाभावबलेन तु नियमे 
तत्प्रतिसन्धानापत्तेः। न ह्यविनाभावः सत्तामात्रेण ज्ञानहेतुं नियमयति, धुमादावपि 
तथाभावप्रसङ्खादिति। ज्ञानप्रत्यक्षत्वेन त्वदिशा भविष्यतीति येन्न। 
शब्दध्वंसादिनोक्तोत्तरत्वात्‌। अपि च प्रतियोगिग्राहकेनेद्धियेणाधिकरण- 
धर्मप्रतीतिरनुपलब्धेरद्मिति, तद्रहितायास्तस्याः कार्यव्यभिचाराद्रयवस्थाप्येत, 
व्याप्तिबिलाद्रा?। न तावदुक्तरूपानुपलव्धिस्तां विना अभावप्रत्ययमजनयन्ती 
दूर्यते। नापि व्याप्तेः। तथा सति वायौ रूपाभावप्रत्ययस्तामाक्षिपेत्‌, 
एवम्भूतत्वात्‌। अनाक्षेपे वा,न ततकारणको भवेत्‌ न वा भवेत्‌। ततो न 
भवत्येव, लिङ्खात्तदुत्पत्तिरिति चेत्‌। ननु लिङ्गमपि सैव, न तत्त्वान्तरम्‌। यथा 
योनिसम्बन्धोऽलिङ्द्ायामिन्द्रियसन्निकर्षमपेक्षते, लिङ्दशायान्तु तदनपेक्ष 
एव ब्राह्यण्यज्ञाने, तथेतत्‌ स्यादिति चेन्न। कार्यजातिभेदात्तदुपपत्तः। प्रकृते च 

तदनभ्युपगमात्‌। परोक्ष्यापारोक्षये विहायान्यथाऽप्यसो भविष्यतीति चेन्न। 
अनुपलम्भात्‌। सम्भाव्यते तावदिति चेत्‌, सम्भाव्यतां, न त्वेतावताऽपि तमाश्रित्य 
करणनियमनिश्चयः। 


अज्ञातकरणत्वाच्च। यदज्ञायमानकरणजं ज्ञानं तत्साश्चादिद्धियजं, यथा 
रूप प्रत्यक्षम्‌, तथा चेह भूतले घटो नास्तीति ज्ञानमिति। यथा वा 
स्मरणमनज्ञायमानकरणजं साक्षान्मनोजन्म। कुतस्तं न साक्षात्कार्यनुभवरूपम्‌?। 
संस्कारातिरिक्तसत्निकर्षाभावादिति वश््यामः। 


तथापि भावविषये इयं व्यवस्था अभावज्ञान त्वज्ञातकरणत्वेऽपि न 
साक्षादिन्धियजं भविष्यतीति चेन्न। उत्सर्गस्य बाधकाभावेन सङ्खोचानुपपत्तेः। 
अन्यथा सर्वव्याप्तीनां भावमात्रविषयत्वप्रसङ्खोऽविशेषात्‌। तथापि विपक्षे 
किं बाधकमिति चेत्‌। नन्विदमेव तावत्‌। अन्यदप्युच्यमानमाकर्णय। तद्‌ 
यथा अकारणककार्यप्रसङ्खो, रूपाद्युपलव्धीनामपि वाऽनिद्धियकरणात्वप्रसद्ः। 
न हयनुमित्यादिभिरुपलभ्यमानकरणिका्िश्चक्षुरादिव्यवस्थापनम्‌, अपि 
त्वनुपलभ्यमानकरणिकाभीरूपाद्युपलब्िभिरेव। यद्यपि साक्षात्कारिताऽपि ततैव 
पर्यवस्यति, तथापि प्रथमतोऽनुपलभ्यमानकरणत्वमेव प्रयोजकं चक्षुरादिकल्पने 
न ह्युपलभ्यमाने करणान्तरे साक्षात्कारिणीष्वपि तासु चक्षुराद्यनुपलभ्यमानं 
कश्चिदकल्पयिष्यत्‌। अत एव साक्षात्कारित्वेऽपि स्मृतेर्मन एव करणमुपागमन्‌ 
धीराः। संस्कारस्त्वर्थविरेषप्र्यासत्तावुपयुज्यते, इद्धियाणा प्राप्यकारित्वव्यव- 
स्थापनात्‌। 


भावावेशाच्च चेतसः। सर्वत्र हि बाह्यार्थानुभवे जनयितव्ये 
भावभूतप्रमाणाविष्टमेव चेत्‌ उपयुज्यते नातोऽन्यथेति व्याप्तिः। तथेव 
शक्तेरवधारणात्‌। न ह्यनुपलब्धिमात्रसहायं तदभावेऽप्यनुभवमाधातुमुत्सहते। 
शब्दलिङ्कदेरपेक्षादर्शनात्‌। न च यत्र यदपेक्षं यस्य जनकत्वमुपलब्धं, तदेव 
तस्येव तदनपेक्षं जनकमिति न्यायसहम्‌। आ्रेनसम्बन्धमन्तरेणापि दहनाद्‌ 
धूमसम्भावनापत्तेः। तथा च गतं कार्यकारणभावमपरिग्रहव्यसनेन॥२०॥ 

आमोदः 
प्रसङ्कादाह-नचेति- 


तदुच्यत इति। प्रत्यक्षाद्यनतिरेकित्वमुच्यत इत्यर्थः। विवादपदमनुपलब्धं 
ज्ञानं प्रत्यक्षम्‌ इद्धियकरणकं वा अपरोक्षत्वात्‌, अन्यथानुपक्षीणेन्दियजन्यत्वात्‌, 
अज्ञातकरणत्वात्‌, भावावेशाच्चेति। अस्मदादिराज्यानुभवस्य भावभूतकरणसहकृत- 
मनोजन्यत्वनियमादित्यर्थः। अत्र प्रथमं हेतुं साधयति-या हीति। नन्वपरोक्षत्वं 
साक्षात्त्वं तच्चासिद्धमिति शड्ते - साक्षादिति। परिहरति-नेति। अभावं 
साक्षात्करोमीत्यनुव्यवसायसत्त्वेऽपि गत्यन्तरमाह-एकेति। एकजातीयमेवाभावज्ञानं 
ज्ञातयाऽनुपलब्ध्या क्वचिदनुपलब्ध्या च जन्यते इत्यज्ञातानुपलब्धिजन्यमभावज्ञानं 
साक्षात्कारिजातीयमन्द्रियकरणकमेवेत्यर्थः। व्यत्ययेति। लिङमज्ञातमिन्दियं च ज्ञातं 
करणं स्यादित्येवमपि प्रसज्यत इत्यर्थः। ज्ञानस्येति ज्ञातानुपलव्धिस्थले च स्वरूपसत्येव 
जनिका स्याद्‌। तथेव सामर्थ्योपलब्धेरित्यर्थः। न हीति। ज्ञानं विनापि चेदनुपलब्धं 
ज्ञानमद्ीकृतं तदा ज्ञातत्वमनुपलब्धेरतन्त्रमेवेत्यर्थः। तद्विपरीतकारणकमिति। 
स्वरूपसदनुपलव्धिजन्यमित्यर्थः। तद्विपरीतजातीयमिति। साक्षात्कारिजातीयमित्यर्थः। 
तथा च सिद्धमिन्दियकरणकत्वादिति भावः। निपुणतरमिति। शब्दान्मत्रानुपलब्धि- 
ज्ञानवतष्चैत्रस्य मेत्राभावानुमानमित्यर्थः। अनुमितिस्वरूपमाह-नूनमिति। एतेनेति 
यत्रानुपलब्धिर्न शाब्दी, किन्तु मेत्राभावं पृष्टः स्वयमेवानुपलब्धि ज्ञात्वाऽनुमिनोति 
नासीत्तत्र चैत्र इति। अत्र हि स्मरणार्हस्य स्मरणाभावो लिङं तेन प्राक्कालीना 
नास्तिता सिध्यति। अत्राभावानुमितिकाले चैत्रस्य तत्र सत्त्वेऽपि न दोष इति भावः 
ननु वा ज्ञातानुपलव्धिजन्ये ज्ञाने अनुपलब्धत्वं जात्यन्तरमेवास्तु, किं साक्षात्तवेनेत्याशडते 
नन्विति। पारोक्ष्यापारोक्ष्यलक्षणधर्मभेदश्चेत्‌ कार्ये, तदा साक्षातत्वमायातमित्यर्थः। 
नह्यज्ञातकारणजन्यं ज्ञानं न साक्षात्कारीति सम्भवति। तथा च कारणविरोध एवेति 
भावः। द्वितीयं हेतुं विवृणोति-अन्यत्रेति। इन्दिस्याधिकरणग्रहे उपक्षय 
इत्याह -अधिकरणेति। परिहरति -नेति। अधिकरणग्रहस्य प्रकृते जातत्वात्नीलघटे 
पीतरूपाभावोऽन्धेनापि गृहयतेत्यर्थः। कारणान्तरविलम्बोऽपि नात्रेत्याह -अस्ति हीति। 
ननु तवापि त्वगिन्दियेण कथं तत्र न रूपाभावग्रह इति शते अधिकरणेति। 
परिहरति-नेति। त्वगिन्द्रियं न रूपग्राहकमतो न तेन रूपाभावो गृह्यत इत्यर्थः। 
ममापीति। प्रकृते त्वगिन्दियं न रूपग्राहकमतो न तदुपनीतेऽधिकरणे रूपाभावग्रह 
इत्यर्थः। वायाविति। तत्र प्रतियोगिग्राहकेणेन्धियेणाधिकरणानुपस्थितेरित्यर्थः। ननु 
प्रतियोगिग्राहकमिन्धियं वायुसन्निकृष्टमेतावतैव तत्र रूपाभावोऽनुपलम्भेन गृह्यत इति 
शड्ते- तथापीति। अधिकरणसन्निकर्षमात्रेणाधिकरणग्रहोपक्षीणता न सम्भवति, 

अतस्तदभावग्राहकमेव वक्तव्यमित्यर्थः तत्रान्यथासिद्धि प्रकारान्तरेणाशडते- तथापीति। 
तस्येति। वस्त्वन्तरग्रहणस्य रूपाभावोपलम्भं प्रत्यनुपयोगात्‌ न तेनान्यथासिद्धिरित्यर्थः। 
ननु वस्त्वन्तरग्रहणस्यापि कारणत्वं स्यादित्यत आह - कारणत्व इति। न प्रतीयादिति। 
तत्र वस्त्वन्तरस्य त्वगिन्द्रियेण ग्रहणादिति भावः। ननु तत्रापि स्पर्शवद्‌ द्रव्याभावं 
चक्षुरेवं कथं न प्रत्येति इत्यत आह- महान्धकार इति। इदं चक्षुःसामर्थ्याभावबोधनाय। 
अन्यथा चक्षुषैव तत्राभावप्रत्यय इत्यस्यापि वक्तुं सुकरत्वादिति भावः। स्पर्श॑वदिति 
च त्वगिन्द्िययोग्यताघटनाय। दोषान्तरमाह प्रतीयाच्चेति। पुरो विस्फारिताश्च इति। 
वस्त्वन्तरग्रहणाय पृष्ठलग्नस्येत्यधिकरणग्रहणायाभिहितम्‌। शङ्कते -आर्जवेति। 
परिहरति-तहीति। आर्जवावस्थानस्य सत्निकर्षमात्रफलकत्वादित्यर्थः। तदेकेति। अन्यथा 
विस्फारिताक्षस्य वस्त्वन्तरग्रहणमपि न स्यादित्यर्थ। आर्जवावस्थाने व्यभिचारमाह - 
वातायनेति। तदुपलभ्भेति। पीते घटे श्यामाभावोपलभ्भप्रसङ्खादित्यर्थः। तथापीति। 
यद्यपि प्रकारान्तरोपक्षीणत्वमभावग्रहे नेद्ियस्य, तथापि तत्तद्रयाप्येतरयावत्त- 
दुपलभ्भकसामग्रीसमवधाने सत्यनुपलम्भो योग्यानुपलभ्भः, स चाभावग्रहहेतुः। 
अयञ्चाधिकरणे यत्र तिष्ठति तत्राभावग्रहस्तथा चाधिकरणे इद्दरियसम्बन्धो 
योग्यताघटकत्वेनोपश्षीणो न स्वत इत्यर्थः। नच्विति। एवं सतीद्धियसत्निकर्षोऽभावग्रह- 
कारणमित्यायातमित्यर्थः। ननु कारणमेलकं घटयति चक्षुर्न तु कारणमपीत्याह -अथेति। 
एवमन्यत्रापि रूपादिग्रहे चश्वुः कारणं न स्यात्‌, मेलकघटकतयैवान्यथासिद्धेः। एतदेवाह-न 
हीति। ननु वातायनादावार्जवावस्थानसत्त्वेऽपि अधिकरणवृत्तिधर्मस्य चश्ुषा ग्रहणान्नाभावो 
गृह्यते, तस्य तत्र सहकारित्वस्य वक्तव्यत्वात्‌! तथा च चश्ुस्ततरैवोपश्रीणमित्याह -अथेति। 
नन्वेवं वायावपि रूपाभावो न गृह्यते, चक्षुषा तद्वृत्तिधर्मान्तराग्रहात्‌ इत्यत 
आह - वाय्वादिष्विति। तत्रानुपलब्धिः प्रमाणमेव न भवति किन्त्वनुमानमेवेत्यर्थः। 
असिद्धरिति। ज्ञायमानानुपलम्भो लिङ्क तज्ज्ञानं च दुरुपपादमित्यर्थः। ननु वायू 
रूपवत्तया नानुपलम्भविषयः, ताद्प्येण प्राकयाभाववत्त्वात्‌ इत्यनुमानमुपलभ्भे 
स्यादित्याह -प्राकट्येति। रूपवत्ताप्राकर्यस्यापि अभावो वायुधमिको दुर्ग्रह एव 
इत्याह - वायाविति। प्रकटं ज्ञातता। रूपाभावेनेति। प्राकट्याभाववत्‌ रूपाभाव एव 
कुतो न गृह्यत इत्यर्थ। ज्ञानाभावानुमाने हेत्वन्तरमाह-व्यवहाराभावेनेति। अत्र 
व्यवहारविरोषाभिप्रायेणैकान्तिकत्वमाह- कायेति। ननु व्यवहारमात्राभावो लिङ्क स्यादत 
आह-न चेति। स्वीयव्यवहाराभावोऽनेकान्तिकः सकलव्यवहाराभावश्चासि्ध इत्यर्थः। 
ननु स्वकीयरूपवत्ताभावः स्वकीयरूपवत्ताव्यवहाराभावेनानुमेयस्तत्र च 
उपेक्षणीयज्ञानेऽनैकान्तिकत्वे सत्येवाह - तद्विषय इति। तत्राद्ययोस्तद्विषयक- 
ज्ञानाभावान्तर्भूतत्वेन साध्याविशेष एव। अन्त्ये तदाश्रयो धमं ज्ञातता, तदभावस्तदन्तर्भूत 
इति दुर्ग्रह एवेत्युक्तम्‌। आत्माश्रयेति। व्यवहाराभावान्तर्गततद्विषयकन्ञानाभावः तेनैव 

तदनुमानं चेत्‌, तदात्माश्रयः, तेन व्यवहाराभावो, व्यवहाराभावेन च तद्विषयकज्ञानाभाव 
एव चेदनुमेयस्तदा अन्योऽन्याश्रयः। ज्ञानाभावेन प्राकटयाभावः, तेन च व्यवहाराभावः, 
व्यवहाराभावेन च ज्ञानाभाव एव चेदमनुमेयस्तदा चक्रकमित्यर्थः। न चेति। तथा 
चातिप्रसङ्क इत्यर्थः। न च प्राकटथाभाव इति। तस्यैवं स्वभावकल्पने मानाभाव इति 
भावः। एतदेव विशदयति-लिङ्खेत्ति। स्वरूपतालिङ्धाभावेन यत्र कुत्रचिद्‌ 
वह्न्यनुमानप्रसङ्कात्‌। यद्रा, समव्याप्तिस्थले लिङ्खाभावोऽपि साध्याभावबोधक इति 
प्रकृ तानुरूपमिति भावः। अविनाभावोऽपि तत्र बलं [ ? ] ज्ञात एव वाच्योऽन्यथा- 
नुमानाभासानवकाशोऽतिप्रसङ्शचेत्याह -अविनाभावेति। ननु ज्ञानं योग्यमस्तु तदभावं 
योग्यानुपलभ्भेन स्वरूपसत्ता गृहीत्वा तेन रूपाभावो वायावनुमीयताम्‌ इत्याह - ज्ञानेति। 
त्वहिशेत्यपसिद्धान्तवारणाय। शब्दध्वंसादीति। पक्षादिविकल्पग्रस्तत्वादिति भावः। 
अकिरणागतधर्मान्तरग्रहे चक्षुरन्यथासिद्धमिति यदुक्त तत्प्रकारान्तरेण दूषयति-अपि 
चेति। तामिति। अधिकरणवृत्तिधर्मप्रतीतिमित्यर्थः। तथा सतीति। रूपाभावप्रतीतिस्तदुभय- 
सिद्धव्याप्पिश्चेत्तदाधिकरणवृत्तिधर्मान्तरप्रतीतिं सेवाक्षिपेदित्यर्थः। यदि नाक्षिपेत्‌ तदा 
कारणमेव न स्यादथ वा रूपाभावप्रतीतिरेव न स्यादित्याह -अनाक्षेप इति। तत इति। 
स्वरूपसदनुपलब्धेरित्यर्थः। लिङ्घादिति। ज्ञायमानानुपलब्धेरित्यर्थः। सैवेति। 
अनुपलब्धिरेवेत्यर्थः। तद्ग्रहानुपपत्तिश्चोक्तेति भावः। यथेति। विशुद्धमानापि [ ?] 
नृयोनिजत्वं स्वरूपसत्‌ प्रत्यक्षसहकारिज्नातं तु लिङं यथा त्वयोच्यते तथानुपलब्धिरपि 
ज्ञाता चाज्ञाता भावधियं जनयेदित्यर्थः। कार्येति। दृष्टान्ते साक्षातत्वमनुमितित्वं 
जातिभेदोऽस्त। प्रकृते तु नास्तीत्यर्थः। अन्यथापीति। पारोक्ष्यमनुपलब्धं च जातिभेदः 
प्रकृतेऽपीति शड्भते-पारोश्षयेति। अनुपलभ्भादिति। वायो रूपाभावग्रहे भूतले 
घटाद्यभावग्रहे च साक्षात्तस्यैवोपलभ्भात्‌। वैजात्यस्यानुपलभ्भादित्यर्थः। करणेति। 
एकत्र ज्ञाताऽन्यत्राजञातानुपलव्िः करणमिति वेजात्यमन्तरेण व्यवस्थापयितुपशटक्यमित्यर्थः। 
अभावज्ञानस्य इन्दियकरणकत्वे साध्ये कारिकया संगृहीतम्‌-अज्ञातकारणत्वादिति। 
हेतुं विवृणोति अन्ञातेति। यदज्ञायमानेति। ज्ञायमानकरणजन्यं यदज्ञायमानकरणजन्यं 


तत्‌ साक्षादिन्धियजमिति व्याप्तिः तेनान्ञायमानमनोजन्यानुमित्यादो न व्यभिचार 
इति भावः। कुतस्तहीति। साक्षान्मनोजन्यत्वे स्मृतिरपि साक्षात्कारिणी स्यादित्यर्थः। 
संस्कारेति स्मृतो संयुक्तसमवेतविरेषणतासंस्कारदवारेव मनः प्रत्यासत्तिरित्यर्थः। प्रत्यभिज्ञा 
तु चक्षुरादिसन्निकर्षजन्या तन्नाोऽपि संयुक्तविशेषणतया प्रत्यासत्तेः सत्तवात्‌। असन्निकृर्व 
वा तन्नाभासते। न हि यावत्प्रत्येतव्येद्धियसन्निकर्षः कारणमिति टीकाकृदभिधानादिति 
भावः। इयमिति। यदज्ञातकरणकं तत्‌ साक्षात्कारीति व्यवस्थेत्यर्थः। उत्सर्गस्येति। 
भावाभावसाधारणव्यवस्थायां बाधकाभावादित्यर्थः। अन्यथेति। कार्य सकारणकमेवेत्यादि- 
व्याप्तीनामपीत्यर्थः। तथा च तद्ध्वंसेऽपि कारणापक्षा न स्यादिति भावः। विपक्ष 

इति। अभावज्ञानमज्ञातकरणजमप्यस्तु, साक्षात्कारि च न स्यादित्यत्र किं बाधकमित्यर्थः। 
ननु इदमेवेति। नि्बीजशङ्धयाप्यनोपाधिकत्वभङ्कप्रसङ्क एवेत्यर्थः। उत्सर्गस्य बाधकं 
विनाऽप्यपवादप्रसङ्कश्चेति वार्थः। अकारणकेति। अज्ञातकरणकं ज्ञानमिद्धियमक्षमन्तरेण 
भवत्‌ कारणं विनैव स्यादित्यर्थः। रूपादीति। एवं रूपाद्युपलब्धावपीन्धियं करणं न 
स्यादित्यर्थः। तस्मादनुपलभ्यमानकरणकन्ञान- त्वावच्छिन्नं प्रत्येवेन्दरियजत्वकल्य- 
नमावश्यकं, तथा चाज्ञातानुपलव्धिजन्यमभावन्ञानमपि तथा स्यादित्याह-न हीत्यादि। 
नन्वनुपलभ्यमानकरणत्वं नेद्दियकल्पने तच््रम्‌, किन्तु साक्षात्कारित्वं, तच्चा- 
नुपलभ्यमानानुपलव्धिजन्याभावन्ञाने नास्तीति तत्रन्धियजन्यत्वं न स्यादित्याह - यद्यपीति। 
तत्कैवेति। इन्दियकल्पन एवेत्यर्थः। तथापीति। उपलभ्यमानकरणकस्थलेऽनुपलभ्य- 
मानस्य करणस्य केनाप्यकल्पनादनुप- लभ्यमानकरणकत्वमेवेन्दियकल्पकमित्यर्थः। 
नन्वनुपलभ्यमानकरणकत्वेन चेदिन्ियजन्यत्वं साक्षात्त्वं वा, तदा स्मृतिरपि तथा 
स्यादित्यत आह -अत एवेति। इन्दरियजन्यत्वं तु तत्रासत्येव, ननु [ तु ] साक्षात्त्वं 
मनसः, षोढाप्रत्यासत्तिविरहादिति भावः। ननु संस्कारस्तत्र न कुतः करणमत 
आह - संस्कारस्त्विति। निर्व्यापारत्वेन तस्याकरणत्वादिति भावः। ननु मनोजन्यायां 
स्मृतौ संस्कारः किमिति कल्प्यत इत्यत आह -इन्दरियाणामिति। ननु 
षोढाप्रत्यासत्तिविरहेऽप्यलोकिकप्रत्यक्षतवं स्पत स्यादिति चेन्न, इन्दियजत्वेऽपि स्मृतो 
जनकत्वावच्छेदकं नेद्ियत्वं, किन्तु मनस्त्वमिति न साक्षात्त्वं तत्रेति भावः। 
भाववेशादिति। भावस्यासाधारणकरणस्यावेशः प्रवेश इत्यर्थः। तथा च बहिःप्रमायां 
मनसो भाव- रूपकरणसहकारित्वनियमस्य दष्ठत्वादिन्द्रियलिङ्सादृश्येष्वपि तदेव 
कल्पनीयमिति भावः। एवं च घटाभावो भूतल इत्यभावप्रमा मनोभिन्नभावरूपकरणजन्य- 
प्रमात्वान्मनोवत्‌ इत्यनुमानादिन्द्रििकरणत्वसिद्छिः। तदेवाह - सर्वत्र हीति। अविषशि्ठं 
सहकृतं कथमेवमत आह। तथैवेति। अवधारणस्थलमाह-न हीति। तदिति। मन 
इत्यर्थः। ननु शाब्दज्ञानादौ मनसो भावसहकारित्वमस्तु, अभावप्रमान्तु 
भावनिरपेक्षमनुपलव्धिमात्रसहायं जनयतु, को दोष इत्यत आह-न चेति। यत्र यस्य 
यत्पहकारितन्निरपेश्चेणापि तज्जातीयजन्यजनकविप्लव इत्यर्थः। तथा च बहिःप्रमात्वा- 
वच्छेदेनैव भावसापेक्षत्वमित्यर्थः। यद्यपि परामृष्यमाणलिङ्खकरणतापक्षेऽभावस्यपि 
सहकारित्वं तथापि भावघटितकरणसापेक्षत्वमित्यर्थः। प्रकृते परामृष्यताघटितत्वान्न 
दोषः। अनुपलब्धिस्तु न परामृष्यताघटितेति न सा कारणमिति भावः॥२०॥ 


अपिच - 
प्रतियोगिनि सामर्थ्याद्रयापाराव्यवधानतः। 
अक्षाश्रयत्वादोषाणामिन्दियाणि विकल्पनात्‌॥॥२९॥ 

यद्धि प्रमाणं यद्धावावगाहि, तत्‌ तदभावावगाहि यथा लिङ्धं शब्दो 
वा। घटाद्यवगाहि चेन्दियमिति। अन्यथा हि शब्दादिकमपि नाऽभावमावेदयेद्‌, 
भाव एव सामर्थ्यावधारणात्‌। न चैवमेव न्याय्यम्‌। देवदत्तो गेहे नास्तीति 
शब्दात्‌, मया तत्र जिज्ञासमानेनापि न दृष्टो मेत्र इत्यवगतानुपलब्ध्यानुमाना- 
दप्यवगतेः, ग्राहयतु वाश्रयमिन्दरियम्‌। तथापि न तेनेदं व्यवधीयते व्यापारत्वात्‌, 
अन्यथा सर्वसविकल्पकानां प्रत्यक्षत्वाय दत्तो जलाञ्जलिः स्यात्‌। 


नन्वेवं सति धूमोपलम्भोऽप्यस्य व्यापारः स्यात्‌, तथा च गतमनु- 
मानेनापीति चेत्न। यया क्रियया विना यस्य यत्कारणत्वं न निर्वहति, तं प्रति 
तस्या एव व्यापारत्वात्‌। न च धूमाद्युपव्धिमन्तरेण चक्षुषो वह्िज्ञानकारणत्वं 
न निर्वहति, संयोगवदिति। 


अस्ति च भावाभावविपर्ययः। सोऽयं यस्य दोषमनुविधत्ते, तदेवात्र 
करणमिति न्याय्यम्‌। न चानुपलब्धिः स्वभावतो दुष्टा, नाप्यधिकरणग्रहणं 
प्रतियोगिस्मरणं वा स्वभावतो दुष्टम्‌ अनुत्पत्तिद्ायामनुत्पत्तेरुपत्तिद्ञायाञ्च 
स्वार्थप्रकाशन स्वभावताया अपरावृत्तेः। असंसृ्योरधिकरणप्रतियोगिनोः 
संसृष्टतया प्रतिभानं दुम्‌, संसृष्टयोश्चासंसृष्ठतयेति चेत्‌। नन्वयमेव विपर्ययः। 
तथा च आत्माश्रयो दोषः। तस्माद्‌ दुष्टन्द्रियस्य तद्विपर्ययसामथ्यं अदुष्टस्य 
तत्समीचीनक्ञानसामर्थ्यमपि। तथा च प्रयोगः-इद्धियमभावप्रमाकरणं, 
तद्विपर्ययकरणत्वात्‌, यद्‌ यद्विपर्ययकरणं तत्‌ तप्रमाकरणं यथा रूपप्रमाकरणं 
चक्षुरिति। 


विकल्पनात्‌ ल्वपि। अघटं भूतलमिति हि विशिष्धीरवश्यमिन्द्रिय- 
करणिका स्वीकर्त्तव्या प्रमाणान्तरं वा सप्तममास्थेयम्‌। यथा हि विशेष्य- 
मात्रोपक्षीण्मिद्धियमकरणमत्र, तथा विरेषणमात्रोपक्षीणा अनुपलव्धिरपि न 
करणं स्यात्‌। स्वस्व विषयमात्रप्रवृत्तयोः प्रमाणयोः समाहारः कारणमिति 
चेन्न। विषयभेदे फलवेजात्ये च तदनुपपत्तेः। न हि मत्सु तन्तुषु च 
व्याप्रियमाणयोः कुलालकुविन्दयोः समाहारः स्यात्‌। नापि घटपटादिकारिणां 
चक्रवेमादीनां समाहारः क्वचिदुपयुज्यते तत्र कर्बुरकार्याभावान्न तथा, प्रकृते 
तु विशिष्टप्रत्ययस्य परोक्षापरोक्षरूपस्य दर्खनात्तथेति चेन्न। विरुद्धजाति- 
समावेशाभावात्‌। भावे वा करम्बित एव कार्य द्वयोरपि शक्तिरभ्युपगन्तव्या 

दर्शनबलात्‌, न हि नियतविषयेण सामर्थ्येन कर्बुरकार्यसिद्छिः। अन्यत्रापि 
तथाप्रसङ्कात्‌। ननूभयोरप्युभयत्र सामर्थ्ये कोऽर्थो मिथःसन्निधानेनेति चेत्न। 
तत्सन्निहितस्यैव तस्य तत्र सामर्थ्यादिति। एतेन सुरभि चन्दनमित्यादयो 
व्याख्याताः। तथाचाभावविषयेऽपीन्द्रियसामर्थ्यस्य दुरपह्वत्वादलम- 
सद्ग्रहेणेति॥।२९॥ 


आमोदः 


किञ्चाभावप्रमायामिन्दियाण्येव करणमित्याह - प्रतियोगिनीति। अधिकरणग्रहे 
च नेद्धियमन्यथासिद्धमित्याह -व्यापारेति। अश्षाश्रयत्वादिति। येन दुष्टेन यदप्रमा 
जन्यते तेनैवादुष्टेन ततप्रमापीत्यन्यत्र दृष्टमिह च इद्दियमेव दुष्टपभावप्रमाजनक- 
मनुपलब्धेर्दोषाभावात्‌; तथा चाभावप्रमापि तेनैव जननीयेत्यर्थः। इन्दियाणि करणमिति 
शोषः। विकल्यनादिति। घटाभाववद्‌ भूतलमिति विशिष्ट्ञानस्य भावविषयत्वेनानुपलब्धि- 
जन्यत्वाभावादिद्धियमेव करणं वाच्यम्‌। तथा चाभवांशोऽपि तदेव करणमित्यर्थः। 


यद्धीति। उपमानभिन्नमिति शेषः। तेनोपमानेन व्यभिचारः। घटाद्यभावावगाहि 
चेन्दियमित्युपनयः। तस्मात्तदभावावगाहीति निगमनं बोध्यम्‌। अन्यथा हीति तत्रापि 
प्रमाणान्तरं कल्पनीयं स्यादित्यर्थः। न चैवमेवेति। शब्दादीनामभावाग्राहकल्वमेवेत्यर्थः। 
ग्राहयतु वेत्यनास्थायाम्‌, अधिकरणसाहित्येनेवाभावग्रहणात्नाधिकरणग्रहपुरःसरमेवा- 
भावज्ञानमिति भावः। अन्यथा इद्धियसत्निकर्षण निर्विकल्पकेन वा व्यवहितमिद्धियमपि 
सविकल्पकं न जनयेदित्याह -अन्यथेति। धूमोपलम्भ इति। तृतीयलिङ्पराम्शं 
इत्यर्थः। अस्येति। चक्षुष इत्यर्थः। लिङपरामशों न चक्षु्व्यापारः, तेन विनापि 
इन्द्रियेण लैङ्धिकन्ञानजननादित्याह -ययेति। क्रियापदं व्यापारपरम्‌। संयोगवदिति। 
व्यतिरेकदृष्टन्तः, इद्दियसंयोगवदित्यर्थः। तन्तुसंयोगवदिति वा। अक्षाश्रयत्वादिति 
व्याचष्टे अस्ति चेति। अनुपलब्धिरेव दुष्टा स्यादित्याह-न चेति। स्वभावत इति। 
इद्धियगतदोषद्रारा तु दु्वेत्यर्थः। एवमुत्तरत्रापि। न च चश्र्गतपित्तादिसहकारितैवानु- 
पलब्धे्ुषटत्वमिति वाच्यम्‌। विवादपदमभावभ्रम इन्दियजन्यः लिङ्गाभासाद्यजन्य- 
भ्रमत्वादित्यत्र तात्पर्यात्‌। अनुत्यत्तीति। अभावादेव तदा दुष्त्वाभावादित्यर्थः। उत्त्तीति। 
स्वार्थविषयकस्य तदानपायात्‌ क्व दु्त्वमित्यर्थः। अभाववति भावविपर्ययमधिकृत्य 
दोषमाह -असंसष्टयोरिति भाववत्यभावविपर्यये दुष्टत्वमाह - संसृष्ठ्योरिति। नन्विति। 
सम्बोधने प्रतिभासनमिह विपर्ययः, न च स एव दोषः सन्‌ आत्मानमपि जनयतीत्यर्थः। 
स्वाभिमतमुपसंहरति तस्मादिति। अभावप्रमाकरणमिति। विवादाध्यासिताभाव- 
प्रमाकरणमित्यर्थः। अतो न भागवाधः। यद्यदिति। दोषस्य करणत्वाभावान्न तेन 

व्यभिचार इति भावः। इदं खल्वपीति। निपातसमुदाय उदाहियत इत्यर्थ। अघटमिति। 
भावविशेष्यिका अभावविशेषणिका धीरित्यर्थः। यथेति। इन्दरियानुपलम्भयोः 
प्रत्येकमात्रसामर्थ्यादित्यर्थः। नन्विन्दियसंस्कारयोर्यथा प्रत्यभिज्ञानजनकत्वं 
तथेहेन्द्ियानुपलभ्भयोः स्यादित्याह -स्वस्वेति। विषयभेद इति। घटयोर्भावाभावमात्र- 
विषयपर्यवसन्नत्वात्‌ न विशिष्वगाहनसामर्थ्यमित्यर्थः। फलभेद इति। इद्धियस्यापरोक्षज्ञानं 
फलम्‌, अनुपलब्धेस्तु परोक्षमित्यर्थः। प्रत्यभिज्ञाने तु संस्कारस्य करणत्वभावादिद्धियस्यैव 
करणत्वमतः सर्वाणि साश्चात्कारित्वम्‌। तत्त्ांशे च इद्धियसप्बद्धविरेषणतेव प्रत्यासत्तिरिति 
भावः। विषयभेदोदाहरणमाह - मृदिति। फलभेदोदाहरणमाह - घटेति तत्रेति। अकर्ुरत्वं 
घटपटात्मकस्य कार्यस्य, प्रकृते तु कर्बुरत्वमेवेत्याह -प्रकृत इति। अत्रापि न कर्बुरत्वं 
बाधादित्याह - विरुद्धेति। अभ्युपेत्याह- भावे वेति। तथा च अभावांशोऽपि चक्षुषः 
सामर्थ्यं त्वयावगतमिति सिद्धं समीहितमित्यर्थः। अन्यत्रापीति। घटपटादावपीत्यर्थः। 
कोऽर्थं इति। केवलेनेद्दियेणानुपलभ्भेनैव वा विशिष्एप्रत्ययसम्भवादित्यर्थः। 
तत्सहितस्यैवेति। अनुपलव्धिसहितस्येवेन्दियस्य विशिएवुद्धौ सामर्थ्यादित्यर्थः। एतेनेति 
सोरभविशेषणत्वेऽपि चन्दनविशेष्यकत्वेन तदपि चाक्ुषमित्यर्थः। तथा चेति। यथा 
सुरभि चन्दनमित्यत्र केसभांशेऽपि चाश्चुषत्वं तथात्राप्यभवांशेऽपि चा्ुषत्वमित्यर्थः॥२९॥ 


स्यादेतत्‌, नागृहीते विशेषणे विशिष्बुद्दिरूदेति, तत्कार्यत्वात्‌। न च 
विशिष्ठसामर्थ्ये केवलविषशोषणेऽपि सामर्थ्यम्‌, केवलसोरभेऽपि चक्षुषो 
वृत्तिप्रसङ्खात्‌। अतोऽभावविरेषणग्रहणाय मानान्तरसम्भवः। 


अपि च कथमनालोचितोऽर्थं इद्धियेण विकल्प्येत?। न च 
मानान्तरस्याप्येषा रीतिः। अनुमानादिभिरनालोचितस्याप्यर्थस्य विकल्पनात्‌ 
अप्राप्तेश्च। न ह्यभावनेन्दरियस्य संयोगादिः सम्भवति। न च विशेषणत्वं, 
सम्बन्धान्तरपूर्वकत्वात्‌ तस्य। अवश्याभ्युपगन्तव्यत्वाञ्चानुपलब्धेः, न हि 
तदुपलब्धो, तस्याभावोपलम्भ इति चेत्‌। 


उच्यते- 


अवच्छेदग्रहधौव्यादध्चौव्ये सिद्धसाधनात्‌ 
प्राप्त्यन्तरेऽनवस्थानान्न चेदन्योऽपि दुर्घटः॥२२॥ 


स हयर्थविशोषणीभविष्यन्‌ केवलोऽपि विस्फुरेद्‌ यस्यावच्छेदकन्ञानं 
न व्यञ्चकम्‌। स च विकल्पयितव्य आलोच्यते, यो विशेषणज्ञाननिरपेशषेणेद्धियेण 

विन्ञाप्यते। यस्तु तत्पुरः सर एव प्रकाशते, तत्र तस्य विकल्यसामग्रीसमवधानवत 
एव सामर्थ्यान्नायं विधिः, स्वभावप्राप्तो सत्यामत्यधिका प्राप्तिः प्रतिपत्तिबलेन 
रूपादावभ्युपगता, इह त्वनवस्थादुस्थतया न तदभ्युपगमो, न तु स्वभाव- 
प्रत्यासत्तिरेतावतैव विफलायते। न चेदेवं प्रमाणान्तरेऽपि सर्वमेतद्‌ दुर्घटं 
स्यात्‌। तथा हि- सर्वमेव मानं साक्षात्परम्परया वा निर्विकल्पकविश्रान्तम्‌। न 
ह्यनुमानादिकमप्यनालोचनपूर्वकम्‌। ततोऽनालोचितोऽभावः कथमनुपलव्ध्याऽपि 
विकल्प्येत न च तया तदालोचनमेव जन्यते, प्रतियोग्यनवच्छिन्नस्य तस्य 
निरूपयितुमशञक्यत्वात्‌, शक्यत्वे वा किमपराद्धमिन्द्ियेण। तथा सम्बन्धान्त- 
रगर्भत्वनियमेन विशोषणत्वस्य, मानान्तरेऽपि कःप्रतीकारः? तदभावस्य 
तदानीमपि समानत्वात्‌। परस्य तादात्म्यमस्तीति चेत्‌। ननु यद्यसावस्ति, 
अस्त्येव, न चेन्नैव। न ह्यभ्युपगमेनार्थाः क्रियन्ते, अनभ्युपगमेन वा निवर्तन्ते 
इति। अवश्याभ्युपगन्तव्यत्वे कारणत्वं सिद्ध्येद्‌ न तु मानान्तरत्वम्‌। अन्यथा 
भावोपलम्भेप्यभावानुपलब्धिरेव प्रमाणं स्याद्‌ नेद्धियम्‌। अभावोपलम्भे 
भावानुपलम्भवद्‌ भावानुपलम्भवद्‌ भावोपलम्भे अभावानुपलम्भस्यापि 
वज्रलेपायमानत्वादिति॥२२॥ 


आमोदः 


ननु सोरभस्य चाक्षुषत्वेऽपि तदुपनायकं प्राणं प्रमाणान्तरमेव तथाभावस्य 
विरोषणस्य ग्रहार्थमनुपलब्धिः प्रमाणं स्यादिति शडूत- स्यादेतदिति। किञ्चेन्द्ियजे 
विशिष्ठ्ञाने तदाभावो विशेषणं भासेत यदि पूर्वं निर्विकल्पकविषयता स्यान्न 
यैवमित्याह-अपि चेति। न वा इद्धियेण सहायस्य प्रत्यासत्तिः संयोगसमवायात्मिका 
सम्भवतीत्याह अप्राप्तिश्चेति। तदेवाह न हीति। समवायस्तु नातिरिक्तो न वा 
प्रत्यक्ष इति न तदर्थमपि विशोषणताकल्पनमिति भावः। किञ्चानुपलब्धिस्त्वयापि 
तत्राभ्युपगन्तव्येत्याह -अवश्याभ्युपगन्तव्यत्वादिति। 


अभावस्य निर्विकल्पकवेद्यताप्रसङ्मपाकरोति-अवच्छेदेति। प्रतियोग्यादि- 
विशिष्ट एव तत्र प्रमाणप्रवृत्तेः प्राथमिकविशिष्लञानसामग्रीसत््वातनिर्विकल्पकवेद्यतैव 
नेत्यर्थः। ननु प्रतियोगिस्मरणं तटस्थम्‌ अधिकरणोपरागोऽपि नावश्यक इति केवलाभावोऽपि 
निर्विकल्पकेन गृह्यतां, को दोष इत्याह -अ्रोव्य इति। तर्हि इद्धियेण तन्निर्विकल्पकमस्तु 
को दोष इत्यर्थः। विषयमुखीं व्याप्तिमाह -स हीति। प्रमाणमुखीं व्याप्तिमाह -स 
चेति। व्याप्त्योस्त्ववच्छेदमात्रं फलतस्तु न कोऽपि विशेषः, निर्विकल्पकविषयोऽप्य- 

भावश्चाकषुषन्ञाने विोषणतया भासत इत्युभयत्रैव विवक्षितम्‌। नायं विधिरिति। 
निर्विकल्पकपूर्वकत्वनियम इत्यर्थः। प्रापत्यनन्तरेऽनवस्थानादित्युपपादयति- स्वभावेति 
स्वभावसम्बन्धेनेवाभावो भूतलादौ विशेषणं रूपादौ च प्राप्त्यनन्तरमनुभवबलादित्र्थः। 
ननु इहापि वैशिष्ठयानुभवबलात्‌ सम्बन्धान्तरं स्यादित्यत आह -इह त्विति। अत एव 
समवायेऽपि न समवायान्तरं तद्विरहेऽपि स्वमावविशोषणतैवेति भावः। यद्यप्येवं 
समवायवद्‌ वैशिष्ठ्यमप्यायाति तथाप्यन्यत्र विस्तरेण प्रतिपादितमनुसन्धेयम्‌। 
निर्विकल्पकागोचरोऽभावोऽनुपलब्ध्यापि प्रमाणेन ग्रहितुं शक्य इत्याह - सर्वमेवेति। 
यद्‌ यत्‌ प्रमाणं तत्सर्वं निर्विकल्पकविषयविषयकमेवेति व्याप्तेरित्यर्थः 
अनालोचनपर्वकमिति। निर्विकल्पकविषयविषयकमित्यर्थः। यद्वा, प्रत्यक्षेण व्याप्तिग्रहे 
तत्रापि निर्विकल्पकापेक्षाऽस्त्येवेत्यनुमानमपि निर्विकल्पकपूर्वकमेव परम्परयेत्यर्थः। 
अन्यत्रापि दुर्घटत्वं योजयति-सम्बन्धान्तरेति। तवाप्यनुपलव्ध्या अभाववैशिष्यप्रतीतिः 
स्वरूपसम्बन्धेनेव निर्वहेत्‌, न तु वैशिष्येन, तत्रापि वैशिष्ान्तराभ्युपगमेऽनवस्थानादित्यर्थः। 
परस्य भटटस्य। तन्मतेऽधिकरणरूपत्वाद भावस्य। अस्त्येवेति। ममापि 
तेनैवाथिमतनिर्वाहात्‌। परन्तु भावाभावयोस्तादात्म्यं नास्तीति भावः। ननुक्तं 
त्वयाप्यनुपलब्धिरप्यवश्याभ्युपगन्तव्या इत्यत आह -अवश्येति। सहकारिता तस्या 
अस्त्येवेति भावः। ननु भावोपलब्धो कथमभावोपलब्धिः कारणमत आह - वज्जलेपेति 
नियतपूर्ववत्तित्वादित्यर्थः॥२२॥ 


प्रत्यक्षादिभिरेभिरेवमधरो दूरे विरोधोदयः 

प्रायो यन्मुखवीक्षणैकविधुरैरात्मापि नासाद्यते। 
तं सर्वानुविधेयमेकमसमस्वच्छन्दलीलोत्सवं 
देवानामपि देवमुद्धवदतिश्रद्धाः प्रपद्यामहे॥२३॥ 


प्रत्यक्षादिथिरिति। एभिः प्रत्यक्षादिभिर्यन्मुखवीक्षणेकविधुरैर्धमिग्राह - 
उकमानबाधितेरात्मापि नासाद्यते स्वरूपमपि न लभ्यते तेर्विरोधोदयस्तावद्ररेऽधरोऽधमः, 
एवं प्रमाणविरोधे निरस्ते उद्धवदतिश्रद्धाः वयं तमेकं प्रपद्यामहे। देवनामपीन्द्ोपे्द्रादीनां 
देवमाराध्यं सर्वमनुविधेयं व्याप्यं यस्य असमा विलक्षणा स्वच्छन्दाऽप्रतिहता लीला 
इच्छा कृतिर्वा सैव उत्सवो यस्य।।२३२॥ 


।। इति तृतीयः स्तबक ।।२।। 

ननु सदपीश्वरज्ञानं न प्रमाणं, तल्लक्षणयोगात्‌, अनधिगतार्थगन्तु- 
स्तथाभावात्‌ अन्यथा स्मृतेरपि प्रामाण्यप्रसङ्घात्‌। न च नित्यस्य सर्वविषयस्य 
चानाधिगतार्थता, व्याघातात्‌। अ्रोच्यते- 


अव्याप्तेरधिकव्याप्तेरलक्षणमपूर्वदूकः। 
यथार्थानुभवो मानमनपेक्षतयेष्यते॥९॥ 


न ह्यधिगतेऽथें अधिगतिरेव नोत्पद्यते, कारणनामप्रतिबन्धात्‌। न 
चोत्यद्यमानाऽपि प्रमातुरनपेक्षितेति न प्रमा, प्रामाण्यस्यातदधीनत्वात्‌। नापि 
पूर्वाविशिष्टतामात्रेणाप्रामाण्यम्‌। उत्तराविषशिष्तया पूर्वस्याप्यप्रामाण्यप्रसङ्खात्‌। 
तदनपक्षत्वेन तु तस्य प्रामाण्ये तदुत्तरस्यापि तथेव स्यादविोषात्‌। छिन्न 
कुठारादीनामिव परिच्छिन्ने नयनादीनां साधकतमत्वमेव नास्तीत्यपि नास्ति, 
फलोत्यादानुत्पादाभ्यां विशेषात्‌। तत्फलं प्रमेव न भवति, गृहीतमात्रगोचरत्वात्‌ 
स्मृतिवदिति चेत्‌ न। यथार्थानुभवत्वनिषेधे साध्ये बाधितत्वात्‌। अनधिगतार्थत्वे 
सिद्धसाधनात्‌, साध्यसमत्वाच्च। व्यवहारनिषेधे तत्निमित्तविरहौपाधिकत्वात्‌, 
बाधितत्वाच्च। न चानधिगताऽर्थत्वमेव तन्निमित्तं, विपर्ययेपि प्रमाव्य- 
वहारप्रसङ्खात्‌। नापि यथार्थत्वविशिष्मेतदेव, धारावहनबुद्धयव्याप्तेः। न च 
तत्तत्कालकलाविशिष्टतया तत्राप्यनधिगतार्थत्वमुपपादनीयम्‌। क्षणोपाधिनामना- 
कलनात्‌। न च चाज्ञातेष्वपि विशेषणेषु तज्जनितविशिष्टता प्रकाशते इति 
कल्पनीयम्‌, स्वरूपेणा तज्जननेऽनागतादिविशिष्ठतानुभवविरोधात्‌। तज्ज्ञानेन 
तु तज्जनने सूर्यगत्यादीनामज्ञाने तद्विशिष्ठतानुत्पादात्‌। न चेतस्यां प्रमाणमस्ति। 
नन्वनुपकार्यानुपकारयोर्विशेषणविशेष्यभावे कथमतिप्रसङ्खो वारणीयः? 
व्यवच्छिन्तिप्रत्यायनेन व्यवच्छित्तो स्वभावेन, अन्यथा तवाप्यनवस्थानादिति। 

ज्ञाततैवोपाधिरिति चेत्‌। न निराकरिष्यमाणत्वात्‌। तत्सद्धावेऽपि वा 
स्मृतेरपि तथेव प्रामाण्यप्रसङ्घात्‌। जनकागोचरत्वेऽप्युत्रोत्तरस्मृतो पूर्वपूर्वस्परण- 
जनितज्ञाततावभासनात्‌। अस्तु वा प्रत्यक्षे यथा तथा, गृहीतविस्परतार्थश्रुतौ 
का वार्ता। अप्रमेयासाविति चेत्‌। गतमिदानीं वेदप्रामाण्यप्रत्याशया, न ह्यनादौ 
संसारे स्वर्गकामो यजेतेति वाक्यार्थः केनचित्नावगतः सब्देहेऽपि प्रामाण्यसन्देहात्‌ 
न च तत्रापि कालकलाविरोषाः परिस्फुरन्ति। न चैकजन्मावच्छेदपरिभाषयेदं 
लक्षणं, तत्राप्यनुभूतविस्मृतवेदार्थं प्रति अगप्रामाण्यप्रसद्कात्‌। कथन्तर्हि 
स्पतेर्व्यवच्छेदः? अननुभवत्वेनैव। यथाथो हानुभवः प्रमेति प्रामाणिकाः पश्यन्ति। 
^तत्त्वज्ञानाद्‌" इति सूत्रणत्‌, “अव्यभिचारि ज्ञानमिति" च। ननु स्मृतिः प्रभेव 
किं न स्याद्‌, यथार्थज्ञानत्वात्‌ प्रत्यक्षाद्यनुभूतिवदिति चेत्‌ न। सिद्धे व्यवहारे 
निमित्तानुसरणात्‌, न च स्वेच्छाकल्पितेन निमित्तेन लोकव्यवहार नियमनम्‌, 
अव्यवस्थया लोकव्यवहार विप्लवप्रसङ्खात्‌। न च स्मृतिहेतो प्रमाणाभियुक्तानां 
महषीणां प्रमाणव्यवहारोऽस्ति, पृथगनुपदेशात्‌। उक्तेष्वन्तर्भावादनुपदेश इति 
चेत्‌ न। प्रत्यक्षस्यासाश्षात्कारिफलत्वानुपपत्तेः, लिद्धशब्दादेश्च सत्तामात्रेण 
प्रतीत्यसाधनत्वादिति। 


एवं व्यवस्थिते तवर्यतेऽपि-यदियमनुभवैकविषया सती तन्मुनिरीक्षणेन 
तद्यथार्थत्वायथार्थत्वे अनुविधीयमाना ततप्रमाणर्मव्यवस्थाप्य न यथार्थतया 
व्यवहर्तुं शक्यते इति। व्यवहारेऽपि पूर्वानुभव एव प्रमितिरनपेक्षत्वात्‌। न तु 
स्मृतिः, नित्यं तदपेक्षणात्‌। न तु स्मृतिः, नित्यसदपेक्षणात्‌ असमीचीने 
ह्यनुभवे स्मृतिरपि तथेव। 


नन्वेवमनुमानमप्यप्रमाणमापद्येत, मूलप्रत्यक्षानुविधानात्‌। न, 
विषयभेदात्‌ आगमस्तहिं न प्रमाणं, तद्विषयमानान्तरानुविधानात्‌ न। प्रमात्भेदात्‌ 
धारावाहिकवुद्धयस्तहिं न प्रमाणम्‌, आद्यप्रमाणानुविधानात्‌। न। 
कारणविशुद्धिमात्रापेक्षया प्रथमवदुत्तरासामपि पूर्वमुखनिरीक्षणाभावात्‌, 
कारणवलायातं काकतालीयं पौर्वापर्यमिति। 


यदि हि स्मृतिर्न प्रमितिः पूर्वानुभवे कि प्रमाणम्‌। स्मृत्यन्यथानुप- 
पत्तिरिति चेत्‌ न। तया कारणमात्रसिद्धेः, न तु तेनानुभवेनैव भवितव्यमिति 
नियामकमस्ति। अननुभूतेऽपि तर्हि स्मरणं स्यादिति चेत्‌, किं न स्यात्‌। न 

ह्यत्र प्रमाणमस्ति पूर्वानुभवकारोल्लेः स्मृते्दूश्यते, सोऽन्यथा न स्यादिति 
चेत्‌। तत्‌ किं बोद्धवद्दिषयाकारान्यथानुपपत्त्या विषयसिद्िस्त्वयापीष्यते, 
तथाभूतं ज्ञानमेव वा तत्सिद्धिः? आद्ये तद्रदेवानैकान्तिकत्वम्‌। न हि यदाकारं 
ज्ञानं, तत्पर्वकत्वं तस्येति नियमः, अनागतन्ञाने विभ्रमे च व्यभिचारात्‌ 
द्वितीये तु स्मृतिप्रामाण्यमवर्जनीयम्‌। मा भूत्‌ पूर्वानुभवसिद्धिः, किं नश्छिन्नमिति 
चेत्‌। न तरिं स्मृत्यनुभवयोः कार्यकारणभावसिद्धिरिति न। तदप्रामाण्येऽपि 
पूर्वाऽपरावस्था वदात्मप्रत्यभिज्ञानप्रामाण्यादेव तदुपपत्तेः। योऽहमन्वथवममुमर्थ, 
सोऽह स्मरामीति मानसप्रत्यक्षमस्तीति। 


न च गृहीतग्राहित्वमीश्चरज्ञानस्य, तदीयज्ञानान्तरागोचरत्वाद्‌ विश्वस्य 
न च तदेव ज्ञानं कालभेदेनाप्रमाणम्‌, अनपेक्षत्वस्यापरावृत्तेः। तथापि वा 
अप्रामाण्येतिप्रसङ्खादिति॥९॥ 


आमोदः 
सत्त्वेऽपि तस्याप्रमाणत्वादिति चतुर्थीं विप्रतिपत्तिमुपस्थाप्य निराकरोति- नन्विति 
न प्रमाणमिति। न प्रमेत्यर्थः। तथा चाप्रमामरूलकत्वान्न वेदः प्रमाणमित्यर्थः। न वा 
तन्मात्रप्रमाणकं स्वर्गापूर्वाह्यपि परमार्थसदित्यायातम्‌, अलोकिकं परलोकसाधनं नास्तीति 
भावः। अनधिगतार्थगन्तुरिति अगृहीतग्राहिणो ज्ञानस्येत्यर्थः। तथाभावात्‌ प्रमात्वाद्‌ 
अनधिगतार्थत्वविरोषणव्यावृत्त्यर्थमाह -अन्यथेति। व्याघातादिति। अनधिगतार्थत्वेन 
नित्यत्वव्याघातादित्यर्थः। 


अव्याप्तरिति। धारावहनलुद्धिषु। अधिकव्याप्तेरिति। संशयविपर्ययस्वपबुद्धिषु। 
अपूर्वदृगिति। अपूर्वार्थदर्शानमित्यर्थः। परमतं दूषयित्वा स्वमते लक्षणमाह - यथार्थं 
इति। यथार्थ इति विपर्ययव्यावर्तनाय। अनुभव इति स्मृतिव्यावर्तनाय। विरेष्यवृत्तयप्रकारकं 
ज्ञानम्‌, व्यधिकरणप्रकारानवच्छिन्नविषयताप्रतियोगिन्ञानं वा, यत्र यदस्ति तत्र तस्यानुभवो 
वेत्यर्थः। ननु स्मृतिरपि यथार्था प्रमास्तु, किमनुभवपदेनेत्यत आह -अनपेक्षतयेति। 
स्वजनकानुभवयाथार्थ्यानपेक्षतयेत्यर्थः। स्मृतेस्तु तत्सापेक्षत्वमिति भावः। 


नन्वधिगतेऽ्थेऽधिगत्यन्तरोत््रादे पिष्पेषणं स्यादत आह-न हीति। कारणबलेन 
तथा सम्भावदित्यर्थः। ननु द्वितीयज्ञानकर्तव्यं प्रथमेनैव कृतमिति न तत्‌ प्रमाणं 
प्रमातुरपेक्षितमित्याह-न चेति। प्रामाण्यस्य स्वकारणाधीनस्य प्रमातुरपेक्षामन्तरेणा- 
प्युपपत्तरन्यथा शतरुवैभवादिज्ञानमप्रमेव स्यादित्यर्थः पूर्वाविशिषटेति। पूर्वल्ानान्यूनानतिरिक्त- 
विषयतेत्यर्थः। ननु त्वयैवोक्तमनपेक्षतयेति, तथा च सर्वज्ञानं द्वितीयानपेक्ं प्रमाद्वितीयं 
तु पुर्वापिक्षमिति न प्रमेत्यत आह- तदिति। उत्तरज्ञानस्यापि पूर्वज्ञानानपेक्षतया प्रामाण्यं 

स्यादेव। तन्मते विशिष््ानस्याव्यवहितविरेषण- ज्ञानजन्यत्वाभावात्‌। ननु निष्पादितक्रिये 
कर्मणि साधनस्य साधनन्यायातिपातात्‌, द्वितीयादिज्ञानं यदुत्पद्यते, तदा प्रमाणजन्यत्वान्न 
प्रमा इत्यत आह -छित्रेति। गृहीतमात्रेति। मात्रपदमनुमित्यादो व्यभिचारवारणार्थम्‌। 
बाधितत्वादिति। द्वितीयादिज्ञानेऽपि यथार्थत्वस्यानुभवत्वस्य चानुभवसिद्धत्वादित्यर्थः। 
ननु धारावहने द्वितीयादिज्ञानं प्रमात्वेन न व्यवहर्तव्यम्‌, अधिगतार्थगन्तृत्वात्‌ 
स्मृतिवदित्यभिमतम्‌, अत आह व्यवहारेति। निमित्तं च यथार्थानुभवत्वं तत्रास्त्येवेत्यर्थः। 
बाधितत्वादिति। तत्र प्रामाण्यव्यवहारस्य सर्वसिद्धत्वादित्यर्थः। विपर्यय इति। तदरैशिष्यांश 
इत्यर्थः। नापीति। यथार्थत्वे सत्यगृहीतग्राहित्वमित्यर्थः। ननु स्वोत्पत्तिक्षणगोचरत्वात्‌ 
धारावाहिकबुद्धिष्वप्यगृहीतार्थगन्तृत्वमस्त्यवेत्याह -न चेति। अनाकलनात्‌ अप्रत्यक्षत्वात्‌। 
ननु कालकलाऽनाकलनेऽपि तद्रैशिष्याकलनादगृहीतग्राहित्वं स्यादित्यत आह-न 
चेति। विशेषणानां स्वसत्तामात्रेण स्वविशिष्परत्ययजननेऽनागतविरोषणवेशिष्यं वापि 
नानुभूयेतेत्यर्थः। ननु ज्ञानमात्रं विशेषणस्य तन्त्रं, न तु तत्स्वरूपमपीत्यदोष इत्यत 
आह - तदिति सूर्यगत्यादीनां क्षणावच्छेदकानां भट्टाभिमतविशिष्टतां दूषयति-न चेति। 
ननु विशेषणेन विशेष्ये वैशिष्ठयमुपकारो यदि नाधीयते तदा विशेषणविशेष्यभाव एव 
न स्यादित्याह -नन्विति। विोषणविशष्यभावेऽन्यथोपपत्तिमाह - व्यवच्छित्तीति। 
व्यवच्छित्तिरतद्रयावृत्तिः, विशेषणात्यन्ताभाववदन्योन्याभाव इति यावत्‌। विशेषणस्य 
चोपकारकत्वम्‌ अतद्रयावृत्तिबोधजनकन्ञानविषयत्वमिति भावः। ननु वेशिष्याधानमन्तरेण 
व्यवच्छिन्तिप्रत्यायनमेव कथं स्यादित्यत आह-व्यवच्छित्ताविति। विशेषणस्वाभाव्यादेव 
तदुत्पत्तेरित्यर्थः। तत्रापीति। वैशिष्येऽपि वैशिष्यान्तराधीनेऽनवस्थानादन्यथा वेशिष्यस्यापि 
तदीयत्वनियमो न स्यादिति भावः। ननु भूतलादौ स्वभाववैशिष्ठयं प्रतीयते, न तु 
संयोगसमवायौ तत्र सम्भवत इति चेन्न; स्वरूपसम्बन्धेनैव तद्वयवहारोपपत्तेः। अन्यथा 
वेशिष्यस्यैकत्वे घटवत्यपि घटाभाववैशिष्ठयाधीनो घटाभावव्यवहारोऽपि स्यात्‌। 
प्रत्यभावव्यक्तिं वैशिष्ठयभेदे च स्वरूपसम्बन्धेनेवान्यथासिद्धौ किमनन्तवैशिषठ्यकल्पनया? 
न चात्र समवायप्रतिबन्दिः, वैशिष्ठये वैशिष्ठ्याभावप्रतीते स्वरूपसम्बन्धेनैव 
त्वयाप्युपपादनात्‌। अन्यथाऽनवस्थाप्रसङ्घात्‌। वस्तुतस्तु प्रत्यक्षमपि सखेऽन्वेष्टव्यम्‌। न 
चाभाववेशिष्ठयानुभवादस्तु समवाय इति वाच्यम्‌ प्रध्वंसस्यापि समवेतकार्यत्वेन नाशे 
भावो मज्जनापत्तेरिति धारावाहिकबुद्धिषु पूर्वपूर्वज्ञानादिना ज्ञाततैवानधिगतार्था भासते 
इति शङ्कते- ज्ञाततेवेति। स्मृतेरपीति। तत्राप्यनुभवाहितन्ञातताभावात्‌ अनधिगतार्थगन्तृत्वं 
स्यादित्यर्थः। ननु जनकीभूतानुभवविषयस्यैव स्मरणे भानम्‌। तथा च कथं ज्ञातता 
स्मरणे भासतामित्यत आह-जनकेति। अनुभवेन स्परणजननेऽयं नियमो यदनुभवस्यैव 
स्मरणे भानं, न तु स्मृत्या स्मृतिजनन इति भावः। ननु स्मरणजनने जनकस्मरणादिविषयस्य 
जन्यस्मृतिविषयत्वेऽतिप्रसद्ध इत्याह -अस्तु वेति। का वातेति। सा प्रमाऽप्रमा वेत्यर्थः। 
किञ्चित्‌ समयागृहीतग्राहित्वेन प्रमा चेत्तदा व्याप्तिरिति सर्वपूर्वकालागृहीतग्राहित्वमेव 
प्रामाण्यं तस्याञ्च तदभावात्‌ अस्या अपि अगप्रमात्वमेवेत्याह-अप्रमेवेति। गतमिति। 

वेदार्थस्यापि कस्िश्चिज्जन्मनि पुरुषेणानुभवात्‌। न च तत्रापीति। कालकलानामपदार्थत्वेन 
वाक्यार्थाविषयत्वादित्यर्थः। ननु तज्जन्मनि अगृहीतग्राहित्वं लक्षणं विवक्षितमत आह-न 
चेति। अनुभूतेति। तज्जन्मन्येवानुभूतः अप्यविस्मृतो येन पुंसा यस्य वेदस्यार्थस्तं प्रति 
तस्य वेदस्याप्रामाण्यप्रसङ्खादित्यर्थः। कथमिति। यद्यनधिगतार्थत्वं न विशेषणमित्यर्थः। 
अनुभवत्वेनेति। तद्वयवच्छेदार्थमेव लक्षणेऽनुभवत्वप्रक्षेपादित्यर्थः। अननुभवत्वेनेत्यपि 
ववचित्पाठः। स्मूतेरननुभवत्वादनुभवत्वविशेषणेनैव वारणादित्यर्थः। प्रामाणिका इत्यर्थः। 
प्रामाणिकानाम्‌ एतादृशं दर्छनमित्यर्थः। तत्वज्ञानादिति। तत्त्वं ज्ञायतेऽनेनेति व्युत्पत्त्या 
श्ञास््रस्याभिधानात्‌, शास्त्रञ्च वाक्यतयाऽनुभवमेव जनयतीति भावः। अव्यभिचारि 
ज्ञानमिति। “द्धियार्थसन्निकरषोतयन्नं जञानमव्यभिचारी ” ति (न्या. सू १.१. ) प्रत्यक्षलक्षणे 
ज्ञानपदस्यानुभवपरत्वस्यावश्यकत्वात्‌, स्मृतेः प्रत्यक्षभिन्नत्वादिति भावः। नन्विति। 
तथा च किमनुभवोपादानेन इत्यर्थः, स्मृतौ प्रमाव्यवहाराभावात्‌ तत्करणे संस्कारे 
प्रमाणव्यवहाराभावाच्च न तथेत्याह-सिद्ध इति। अव्यवस्थयेति। अनुभवपदवद्‌ 
यथार्थपदमपि तर्हिं त्यज्यताम्‌। अस्तु ज्ञानत्वमेव प्रमात्वम्‌, एवं सति भ्रमेऽपि किन्न 
स्यात्‌ प्रामाण्यमित्यर्थः। पृथगिति प्रत्यक्षादिभ्य इत्यर्थः। उक्तेष्विति। प्रत्यक्षादिष्वित्यर्थः। 
प्रत्यक्षस्येति। स्मृतेरसाक्षात्कारित्वस्य सर्वमतसिद्धत्वादित्यर्थः। लिङ्कशब्दादेरिति। 
ज्ञायमानलिङ्घादेः स्मृतो व्यभिचारादिति भावः। अनपेक्षतयेति। विवृणोति- तवर्यतेऽपीति। 
अनुविधीयमानेति कर्तरि प्रत्ययः। व्यवहारेऽपीति। यथार्थव्यवहारेऽपीत्यर्थः। असमीचीन 
इति। रज्जुं भुजङतयाऽनुभूतपलायितस्य तथेव स्मृतिदर्शनादित्यर्थः। अनुमानेऽप्येतादृशं 
सापेक्षत्वमस्तीत्यप्रामाण्यापत्तिरित्याह -नन्विति। विषयेति। जनकन्ञानस्य लिङविषयत्वात्‌ 
जन्यस्य च लैङ्धिकविषयत्वादित्यर्थः। आगम इति। शब्दजन्यज्ञानस्य मूलभूत- 
कर्तज्ञानसमानविषयत्वादित्यर्थः। परिहरति -प्रमात्रिति। स्मृतौ त्वेकप्रमातृकत्वमिति 
भावः। ननु विषयप्रमातुभेदाद्धारावाहिधियः पुर्वव्यपेक्षाः प्रमाणं स्युरित्यत आह -धारेति। 
न चात्र मानाभावः। अयं वक्तृज्ञानान्युूनानतिरिक्तविषयकतद्भित्नतत्समानकालीन- 
तादृज्ञानवान्‌, अनीश्वरात्त्वात्‌, येत्रवदिति धारावहनवबुद्धो मानात्‌। यद्व्धियार्थ - 
सत्निकर्षाधारस्तृतीयक्षणः तदिन्दियार्थसक्निकर्षोत्पत्त्याधारः, अव्यासक्तमनसो 
यावत्सहकारिसाकल्ये सत्यनाद्येन्धियसन्निकर्षाधारत्वात्‌, द्वितीयक्षणवदित्यनुमानात्‌। तत्रापि 
स्मृतिवत्‌ सापेक्षत्वात्‌। प्रमातृभेदादिति वक्तुरेव तादृशं ज्ञानं न तु श्रोतुः, तथा च 
श्रोतारं प्रति तत्प्रमाणमेवेति भावः। कारणेति। विरोषणांशविषयत्वमत्र कारणविशुद्धिः। 
विषशोष्यांशविषयत्वं तु नोत्तरोत्तरज्ञाने प्रयोजकं, तस्य स्वकारणवबलायातत्वात्‌। 
एतदेवाह - कारणवशादिति। यदि हीति। पूर्वानुभवः स्मृतिरूपप्रमाविषयतयैव सिध्यति, 
पूर्वानुभववशिषठ्यं हि तत्ता, तथा च स्पृतेरप्रामाण्ये स कथं सिद्धयेदित्यर्थः। न हि 
तत्तायां पूर्वानुभववैशिष््यरूपायां न प्रमा इति भावः। स्मृतीति। पूर्वानुभवं विना 
स्मृतिरेव नोत्पद्यत इत्यर्थापत्तिरेव तत्र मानमित्यर्थः। अर्थापत्तावन्यथोपपत्तिमाह - तवेति। 
किन्न स्यादिति। स्मृतानुभवजन्यत्वस्येत्यर्थः। एतदेवाह -नह्यस्तीति। पुर्वानुभवोल्लेखस्त- 

त्ोल्लेख इत्यर्थः। तत्‌ किमिति। यथा सोत्रान्तिकैनीलाद्याकारकादाचित्कत्वान्यथाऽनुप- 
पत्त्याऽनुभवस्य नीलादेः। सिद्धिरिष्यते, तथा नेयायिकेनापीष्यते। तथाभूतं ज्ञानमिति। 
तद्विषयकन्ञानमित्यर्थः। आद्ये तद्वदेवेति। यथा सौत्रान्तिकमतेऽनैकान्तिकत्वं, तथा 
तवापि मते तत्‌ प्रसज्यत इत्यर्थः। अनेकाम्तिकत्वमेवाह-न हीति। अतीतानागताकारं 
ज्ञानं न तु तत्पूर्वकमित्याकारकादाचित्कत्वं विषयसत््वेऽनैकान्तिकमित्यर्थः। विभ्रम 
इति। रजताकारस्य रजताजन्यत्वाद्‌ व्यभिचार इत्यर्थः, स्मृतिप्रामाण्यमिति। तत्तांशः 
स्मृतिविषयतयैव प्रमेय इति स्मृतिरेव तत्र प्रमेत्यर्थः। ननु पूर्वानुभववैशिष्ठ्यं न तत्ता 
किन्त्वतीतधर्मवेशिष््यम्‌। तथा च तत्तांशे न स्मृतिः प्रमा स्यादित्याह-मा भूदिति। 
एवं सति अनुभवः स्मृतिजनक इत्यत्र प्रमाणमेव सिद्धान्तिनो न किमपि स्यादिति 
स्मृतिप्रामाण्यवादी पूर्वपक्षमाह-न तर्हीति। सिद्धान्ती सिन्दधान्तमुपक्रमते-नेति। 
प्रत्यभिज्ञानस्वरूपमाह- योऽहमिति। तथा च पूर्वानुभववेशिष्यमेव तत्ता प्रत्यभिज्ञान 
एव भासते तत्प्रामाण्यादेवानुभवसिद्िर्न तदर्थं स्मृतिप्रामाण्यापेक्षेति। अनुभवानन्तरमनु- 
व्यवसायेन संस्कारजननात्तेन च स्मृत्तिजननम्‌, ततः प्रत्यभिज्ञानं, तदुक्तं तृतीयाध्याये 
टीकाकृता “्रागनुभवः, पुनरनुभवोऽथ संस्कारोऽथ स्मृतिरथ प्रत्यभिज्ञानमिति ” वस्तुतस्तु 
स्मृतेः पारिभाषिकप्रामाण्यविरहेऽपि तद्वति तत््रकारकत्वरूपं वस्तुसाधकं प्रमात्वमस्त्येवेति 
नोक्तदोषः। ईश्वरज्ञानेऽगृहीतग्राहित्वमुपपादयति-न चेति। गृहीतत्वं चातीतग्रहणविषयत्वमेव 
वाच्यं प्रत्ययानुरोधात्‌। अतीतत्वं च ईश्वरज्ञाने नास्तीत्यर्थः। अतिप्रसङ्ञादिति। द्वितीयलक्षणे 
सर्वज्ञानाप्रामाण्यप्रसङ्खादित्यर्थः॥९॥ 


स्यादेतत्‌। अनुपकारकं विषयस्य, तदीयमेतदीयं वा न भवितुमर्हत्य- 
विरेषात्‌। न च तस्येत्यनियतं तत्र प्रमाणमतिप्रसङ्घात्‌। न च तदभिन्ञमन्तरेण 
तदुपकारस्योत्यत्तिः, तथानभ्युमगमात्‌। अभ्युपगमे वा, कार्यत्वस्यानेकान्ति- 
कत्वात्‌। 


अग्रोच्यते- 
स्वभावनियमाभावादुपकारोऽपि दुर्घटः। 
सुघटत्वेऽपि सत्यर्थेऽसति का गतिरन्यथा॥।२॥ 


विशोषभावात्तत्रैव फलं नान्यत्रेत्यस्यापि नियमस्यानुपपत्तेः। 
स्वभावनियमेन चोपपत्तो तथैव विषयव्यवस्थोपपत्ते। अवश्य्चेतदनुमन्तव्यम्‌, 
अतीतादिविषयत्वानुरोधात्‌। न हि तत्र ज्ञानेन किञ्चित्‌ क्रियते इति 

शञक्यमवगन्तुम्‌। असतत्वात्‌। न च तद्धर्मसामान्याधारं किंञ्ित्‌ क्रियते इति 
युक्तम्‌। तेन तस्यैव विषयत्वप्राप्तेः। तादात्म्याद्विशेषस्यापि सैव ज्ञाततेति 
चेत्‌, तत्‌ किं चक्षुषा घटे ज्ञायमाने रसोऽपि ज्ञायते, तादात्म्यात्‌। घटाकारेण 
ज्ञायत एवासौ रस इति चेत्‌। अथ रसाकारेण किं न ज्ञायते। तेन रूपेण 
ज्ञाततानाधारत्वादिति चेत्‌। न तर्हिं वर्तमानसामान्यज्नानेऽप्यतीतानागतादिज्ञानम्‌, 
तेनाकारेण प्राकट्यानाधारत्वादिति॥२॥ 


आमोदः 


पूर्व ज्ञाततानिराकरणं प्रतिज्ञातम्‌ इदानीमवसरं प्राप्य तां निराकर्तुभयूट- 
मतमुत्थापयति-स्यादेतदिति। यदि घटज्ञानेन घटविषये कश्चिदुपकारो ज्ञाततालक्षणो न 
जननीयः, तदा घटज्ञानस्य पटविषयता किन्न स्यात्नियामकाभावादित्यर्थः। ननु किं 
नियामकेनेत्यत आह-न चेति। एवं सर्व ज्ञानं सर्वविषयकं स्यादित्यर्थः। ननु घटज्ञानं 
घटे ज्ञाततां मा जनयतु, चक्षुरादिना ज्ञानजनकेनैव ज्ञातता जन्यतामत आह-न चेति। 
यस्मिज्नुपादाने ज्ञाततालक्षणं कार्य स्यात्‌ तज्ज्ञानमावश्यकमित्यर्थः। कार्यत्वस्येति। 
क्षित्यादिकमुपादानगोचरज्ञानजन्यं कार्यत्वादिति। तच्ज्ञाततायामनैकान्तिकं स्यादित्यर्थः 


स्वाभावेति। स्वभावसम्बन्धो यदि न नियामकः, तदा ज्ञाततापि घटीया न 
स्यात्‌। न हि सा सम्बन्धान्तरेण तस्य, तथा सति अनवस्थाप्रसङ्कात्‌। तथा च 
स्वभावसम्बन्धेन ज्ञानमेव घटीयमस्तु, किमुपकारेणेत्यर्थः। ननु घटो ज्ञात इत्यनुभवबलात्‌ 
तत्रैव स्वभावसम्बन्धोऽस्तु, न तु ज्ञानविषययोरपीत्यत आह -सुघटलत्वेऽपीति। सतीति। 
विद्यमान इत्यर्थः। असति अतीतेऽनागते वा। का गतिरिति। समवायिकारणं विना 
कार्यानुतयत्तेरित्यर्थः। ननु द्रव्यत्वं घटत्वं वा यद्विद्यमानं तत्रैव ज्ञातताधानमस्तु इत्याह--न 
चेति। तादात्म्याच्च ज्ञाततैव तत्त्वतो ज्ञातता स्यादित्याह तादात्प्यादिति। तत्किमिति। 
घटघटत्वयोरिव धटरसयोरपि तादात्म्याविशोषादित्यर्थः। अथेति। तेनाप्याकारेण 
तादात्म्यादित्यर्थः। ननु येन रूपेण ज्ञातताधानं तेनैव तादात्प्यबलात्तज्जञानं भवति न 
त्वन्येनेति। शङधते- तेनेति। वर्तमानसामान्येति। वर्तमानञ्च तत्सामान्यञ्चत्यर्थः। तेनाकारेणेति। 
अतीतानागताकारेणेत्यर्थः प्राकट्यं ज्ञातता॥२॥ 


आमोदः 
ननु क्रियया कर्मणि किञ्चित्‌ कर््तव्यमितिव्याप्तेरसत्वनुमानम्‌। न। 


अनैकान्त्यादसिद्धेवां न च लिङ्गमिह क्रिया। 
तद्ैशिष्प्रकाशत्वान्नाध्यक्षानुभवोऽधिके॥।३॥ 

धात्वर्थमात्राभिप्रायेण प्रयोगे संयोगादिभिरनैकान्तात्‌, न हि शरसंयोगेन 
गगने किञ्चित्‌ क्रियते अन्त्यशब्दाभिव्यक्त्या वा, स्पन्दाभिप्रायेणासिद्धेः। 
व्यापाराभिप्रायेण शब्दलिङुन्दियव्यापार्व्यभिचारात्‌। न हि तैः प्रमेये किञ्चित्‌ 
क्रियते, अपि तु प्रमातर्येव। फलाभिप्रायेणापि तथा। अन्ततस्तेनेवानेकान्ताद्‌, 
अनवस्थानाच्च। आशुविनाशिधर्माभिप्रायेण द्वित्वादिभिरनियमात्‌। आशुकार- 
काभिप्रायेण कर्मण्यसिद्धेः, कर्मण्याशुकारकं ज्ञानमित्येव हि साध्यम्‌। 
कर्तर्याशुकारकत्वस्य कर्मोपकारत्वेनाव्याप्तेः। शब्दादिव्यापारैरेवानेकान्तात्‌। 


स्यादेतत्‌, अनुभवसिद्धमेव प्राकट्यम्‌। तथा हि -ज्ञातोऽयमर्थः इति 
सामान्यतः, साक्षात्कृतोऽयमर्थं इति विषोषतो विषयविशेषणमेयं किचित्‌ 
परिस्फुरतीति चेत्‌। तदसत्‌॥३॥ 


आमोदः 


ज्ञाततासाधकं प्रकारान्तरं शाते -नन्विति। ज्ञानस्यापि क्रियात्वेन तेनापि 
कर्मणि विषये घटादौ किमपि जननीयं तेन धात्वर्थावच्छेदकपरसमवेतक्रियाफलशालित्वं 
कर्मत्वं विषयस्य निर्वहतीत्यर्थः। अनेकान्तादसिद्धिर्वेति। व्यवस्थितो विकल्पः। 
धात्वर्थविवक्षायामनैकाम्तिकलत्वमेव, स्पन्दविवक्षायां स्वरूपासिद्धिरेव। ननु ज्ञातो घट 
इत्यनुभव एव ज्ञातायां प्रमाणमित्यत आह- तद्रैशिष्येति। तदिति ज्ञानं परामृशति। 
तेन ज्ञातो घट इत्यत्र ज्ञानवैशिष्ठ्यमेव प्रकाशते न तु ज्ञाततावैशिष््यम्‌। अधिके 
ज्ञाततायाम्‌। 


न हीति। रे संयुज्यते गगनमित्यत्र धात्वर्थः संयोगः, न तु तेन गगने 
कर्मणि धात्वर्थतावच्छेदकं किञ्चित्‌ फलं जन्यत इत्यर्थः। अन्त्यजञब्दाभिव्यक्त्या 
वेति। अत्राभिव्यक्तिरुत्पत्तिः। अन्त्यश्ञब्देन गगने शब्दस्य जननाद्रयभिचारः स्यादेवेति 
भावः। अपव्याख्यानमन्यत्‌, अन्त्यशब्दस्यातीन्दियत्वाभ्युपगमात्‌। असिद्धेरिति। 
ज्ञानस्पन्दत्वाभावादिति भावः। शब्दलिङुन्दियेति। पदार्थस्मरणसन्निकर्षलिङ्कपरामशनैः 
प्रमेये किमपि न जन्यत इति भवति व्यभिचार इति भावः। फलेति। 
शब्दादिव्यापाराणामपि फलरूपत्वात्‌ तत्रैव व्यभिचार इत्यर्थः। तेनेवेति। प्राकय्येनेवेत्यर्थः, 
फलेनैव वा। ननु फलेनैव किञ्चित्‌ किञ्चित्‌ क्रियतामत आह -अनवस्थानादिति। 
अनियमादिति। व्यथिचारादित्यर्थः। असिद्धेरिति। कर्मण्याशुकारकत्वस्य हेतोः 
साध्याविशिष्त्वादित्यर्थः। कर्तर्याश्ुकारकत्वं च हेतु: शब्दादिव्यापारे 
व्यभिचारीत्याह-कर्तरीति। द्वितीयार्धं व्याख्यातुं शड्ते अनुभवेति॥३॥ 

यथा हि- 


अथेनैव विशेषो हि निराकारतया धियाम्‌। 
तथा, 


क्रिययैव विशेषो हि व्यवहारेषु कर्मणाम्‌॥४॥ 


किं न पश्यसि, घटक्रिया पटक्रियेतिवत्‌ कृतो घटः करिष्यते घट 
इत्यादिः, तथेव गृहाण, घटज्ञानं पटज्ञानमितिवज्ज्ञातो घटो ज्ञास्यते ज्ञायते 
इति। कथमसम्बद्धयोरधर्मध्मिभाव इति चेद्‌, ध्वस्तो घट इति यथा। एतदपि 
कथमिति चेद्‌, नूनं ध्वंसेनापि घटे किचित्‌ क्रियते इति वक्तुमध्यवसितोऽसि। 
तच्निरूपणाधीननिरूपणो ध्वंसः स्वभावादेव तदीय इति किमत्र संबन्धान्तेणेति 
चेत्‌। प्रकृतेप्येवमेव। 


एतेन फलानाधारत्वादर्थः कथं कर्मेति निरस्तम्‌। विनाश्यवत्‌ 
करणव्यापारविषयत्वेन तदुपपत्तेः। स्वाभाविकफलनिरूपकत्वञ्च तुल्यम्‌। 


ननु ज्ञानमतीद्धियत्वादसाधारणकार्यानुमेयं तदभावे कथमनुमीयेत, 
अप्रतीतच्च कथं व्यवहारपथमवतरेदिति ज्ञानव्यवहारान्यथानुपपत्त्या ज्ञातता- 
कल्पनम्‌। तदप्यसत्‌। परस्पराश्रयप्रसङ्खात्‌। ज्ञाततया हि ज्ञानमनुमीयेत, ज्ञाते 
च तद्भयवहारान्यथानुपपत्तिस्तां ज्ञापयेत्‌। कुतश्च ज्ञानमतीद्धियम्‌? इद्धियेणा- 
नुपलभ्यमानत्वादिति चेत्‌ न। अनुमानोपन्यासे साध्याविशिष्एत्वात्‌, अनुपलब्धि- 
मात्रोपन्यासे तु योग्यताविशोषिताऽसौ कथमेद्ियकोपलम्भाभावं गमयेत्‌, 
तद्विरोषणे तु कथमतीद्ियं ज्ञानमिति। तथाविधज्ञाततानाश्रयत्वादिति चेन्न। 
आश्रयसिद्धेः। व्यवहारान्यथानुपपत््यैव सिद्ध आश्रय इति चेन्न। ज्ञानहेतुनैव 
तदुपपत्तेः। तस्यात्ममनः संयोगदिरूपस्य सत्त्येऽपि सुषुप्तिद्ञायामर्थव्यवहारा- 
इभावान्नैवमिति चेन्न। तावन्मात्रस्य व्यवहाराहेतुत्वात्‌। अन्यथा ज्ञानस्वीकारेपि 
तुल्यत्वात्‌। स्मरणान्यथानुपपत््येति चेन्न। तस्याप्यसिद्धेः। अस्ति तावद्वय- 
वहारनिमित्तं किञ्चिदिति चेत्‌। किमतः?। न ह्येतावता ज्ञानं तदिति सिद्धयतीति, 
तस्थैवासिद्धेः। तथापि नियतस्य कर्तः प्रवृत्तेः कर्तृर्मणेव केनचित्‌ प्रवृत्तिहेतुना 
भवितव्यमिति चेत्‌। अस्त्विच्छा प्रत्यक्षसिद्धा, न तु ज्ञानम्‌। सैव कथं 

नियताधिकरणे उत्द्यतामिति चेन्न। ज्ञानाभ्युपगमेऽपि तुल्यत्वात्‌। स्वहेतोः 
कुतश्चिदिति चेत्‌। तत एव इच्छा अस्तु, किं ज्ञानकल्पनयेति। 


स्यादेतत्‌। प्रकाशमाने ल्व्थं तदुपादित्सादिरुपजायते, न तु 
सुषुप्त्यवस्थायामप्रकाशमानेऽप्यर्थे इत्यनुभवसिद्धम्‌। तत इच्छायाः कारणं 
विलक्षणमेव किञ्चित्‌ परिकल्पनीयं, यस्मिन्‌ सति सुस्वापलक्षणमोदासीन्य- 
मर्थविषयमात्मनो निवर्तते इति चेत्‌। हन्तैवं सुस्वापनिवृत्तिमनुभवसिद्धां 
प्रतिजानानेन ज्ञानमेवापरोक्षमिष्यते। अचेतयन्नेव हि सुषुप्त इत्युच्यते, 
अचैतन्यनिवृत्तिरेव हि चैतन्यं ज्ञानमिति। तथा च कालात्ययापदिष्ठो हेतुः। 


एतेन क्षणिकत्वादिति निरस्तम्‌। अपि च किमिदं क्षणिकत्वं नाम? 
यद्याशुतरविनाशित्वं, तदाऽनेकाम्तिकम्‌। अथेकक्षणावस्थायित्वं, तदसिद्धं 
प्रमाणाभावात्‌। 


ननु स्थायिविन्ञानं यादृशमर्थक्षणं गृह्णदुत्पद्यते, द्वितीयेऽपि क्षणे किं 
तादृशमेव गृह्णाति, अन्यादृशं वा, न वा कमपीति न प्रथमः। तस्य 
क्षणास्यातीतत्वात्‌। प्रत्यक्षज्ञानस्य च वर््तमानत्वात्‌। न चातीतमेव 
वर्तमानतयोल्लिति, भ्रान्तत्वप्रसङ्ात्‌। न द्वितीयः, विरम्य व्यापारायोगात्‌। 
प्रथमतोऽपि तथाऽभ्युपगमेऽनागतावेक्षणप्रसङ्कात्‌। न तृतीयः ज्ञानत्वहानेरिति 
महाव्रतीयाः। 


तदसत्‌। ज्ञानं गृह्णातीत्यस्येवार्थस्यानभ्युपगमात्‌। अपि तु तदेव 
ग्रहणमित्यभ्युपगमः। तथा च ज्ञानं प्रथमे क्षणे यमर्थमालण्व्य जातं, द्वितीयेऽपि 
क्षणे तदालम्बनमेव तन्न वेति प्रष्नार्थः। तत्र तदालम्बनमेव तदिति परमार्थः। 
न चेवं भ्रान्तत्वम्‌। विपरीतानवगाहनात्‌। तथापि ज्ञेयनिवृतो कथं ज्ञानानुवृत्तिः, 
तदनुवृत्तौ वा कथं ज्ञेयनिवृत्तिरिति चेत्‌। किमस्मिन्ननुपपन्नम्‌। न हि 
ज्ञानमर्थश्चेत्येकं तत्त्वमेकायुष्कं वेति। सत्यपि वा क्षणिकत्वे कथमप्रत्यक्षम्‌? 
इत्थं यथोच्यते-न स्वप्रकाशं, वस्तुत्वादितरवस्तुवत्‌। न च ज्ञानान्तरग्राह्यं 
ज्ञानयोगपद्यनिषधेन समानकालस्य तस्याभावात्‌ ग्राहककाले ग्राहयस्यातीतत्वेन 
वर्तमानाभावत्वानुपपत्तेः। ग्राह्यकाले च ग्राहकस्यानागतत्त्वादिति चेत्‌। नन्वेवं 
ज्ञातताऽपि न प्रत्यक्षा स्यात्‌, क्षणिकत्वात्‌। कथम्‌? इत्थम्‌ न स्वप्रका्ञा 

वस्तुत्वात्‌। न जनकग्राह्या, अनागतत्वात्‌, विरम्य व्यापारायोगाच्च। न 
समसमयज्ञानग्राह्या ज्ञानजनकेन्द्रियसम्बन्धाननुभवात्‌। न च तदुत्तरज्ञानग्राह्या, 
तदानीमतीतत्वादिति। क्षणिकत्वमेव तस्याः कुत इति चेत्‌। त्वदुक्तयुक्तेरेव। 


तथाहि-यं श्चणमाश्ित्य जाता ततः परमपि तमेवाश्रयतेऽन्यं वा, न 
वा कमपतीति। तत्र न प्रथमः। तस्य तदानीमसत्तवात्‌। न द्वितीयः। अप्रतिसंक्रमात्‌ 
एकधारावगाहिनि च ज्ञाने तदन्यक्षणाऽऽश्रयज्ञातताफलत्वेन भ्रान्तत्वप्रसङ्घात, 
रजतावगाहिनि पुरोवत्तिवृत्तिज्ञातताफल इव। न चान्यमपि क्षणं ज्ञानमवगाहते, 
तदानीं तस्यासत्त्वात्‌। न तृतीयः। निःस्वभावताप्रसङ्कात्‌। न ह्यसौ तदानीं 
तदीयान्यदीया वेति। अतीतेनापि तेनैव क्षणेनोपलक्षितानुवर्तते इति चेत्‌। एवं 
तर्हिं वर्तमानार्थता प्रकाशस्य न स्यात्‌। अन्यथा ज्ञानस्यापि तथानुवृत्तेः को 
दोषः। न हि वर्तमानार्थप्रकाशसमग्बन्धमन्तरेण ज्ञानस्यान्या वर्तमानावभासता 
नाम। अर्थनिरपेक्षप्रकानानुवृत्तिमात्रेण तथात्वे भूतभाविविषयस्यापि ज्ञानस्य 
तथाभावप्रसङ्खात्‌। अथ मा भूदयं दोष इति स्थूल एव वर्तमानं प्रकाशनाश्रीयते 
इत्यभ्युपगमः, तदा तज्ज्ञानस्यापि स एव विषय इति तस्यापि न 
क्षणिकत्वमिति 


ननु ज्ञानमेन्दरियकं चेद्‌ विषयसञ्चारो न स्यात्‌। संजातसम्बन्धत्वात्‌ 
न च जिज्ञासानियमातन्नियमः। तस्याः संशयपूर्वकत्वात्‌। तस्य च 
धर्मिज्ञानपूर्वकत्वात्‌। धर्मिणश्च सन्निधिमात्रेण ज्ञाने जिज्ञासापेक्षणे वा 
उभयथाऽप्यनुवस्थानादिति। तन्न। ज्ञाततापक्षेऽपि तुल्यत्वात्‌, तस्या अपि हि 
ज्ञेयत्वे तत्परम्पराज्ञानपाताज्जिज्ञासानियमस्य च तद्रदनुपपत्तेः। न च 
इन््रियसम्बन्धविच्छेदाद्विराम इति युक्तम्‌। आत्मप्राकाटयाव्यापनात्‌। स्वभावत्‌ 
एव काचिदसावजिन्ञासितापि ज्ञायते, न तु सर्वेति चेत्‌, तुल्यम्‌। 
प्रागुत्पन्नज्ञाततास्मरणजनितजिज्ञासः समुन्मीलितनयनः सञ्जातज्ञान- 
समुत्पादितप्राकट्यं जिज्ञासुरेव प्रतिपद्यते इत्यतो नानवस्थेति चेत्‌। तुल्यमेतत्‌। 


ननु ज्ञानं न सविकल्पकग्राह्यं, तस्य निर्विकल्पकपूर्वकत्वाद्‌ 
निर्विकल्पकगृहीतस्य तावत्कालानवस्थानात्‌ तस्य तेनैव विनाश्ात्‌। नापि 
केवलनिर्विकल्पकवेद्यम्‌। तस्य सविकल्पकोन्नेयत्वेन तदभावे प्रमाणाभावात्‌। 
न च समवायाभाववत्निर्विकल्पकनिरपेक्चसविकल्पकगोचरत्वं ज्ञानस्येति 

साम्प्रतम। तयोर्विशेषणांशस्य प्राग्ग्रहणादनुमानादिवत्तदुपपत्तेः। प्रकृते तु 
ज्ञानत्वादेरनुपलब्धेरगृहीतविशेषणायाश्च बुद्धरविशेष्यानुपसंक्रमात्‌ कथमेवं स्यात्‌। 
न। उत्पन्नमात्रस्येव बाह्यविषयज्ञानस्यालोचनात्‌। ततस्तत्पुरःसरं प्रथमत एव 
तज्जातीयस्य ज्ञानान्तरस्य विकल्पनात्‌। इद्द्रियसक्निकर्षस्य तदैव 
विरेषणग्रहणलक्षणसहकारिसम्पत्ते। व्यक्त्यन्तरसमवेतमपि हि सामान्यं गृहीतं 
तदेवेत्युपयुज्यते, अन्यथा अनुमानादिविकल्पानामनुत्पादप्रसङ्खः। तद्गतस्य 
विशेषणस्याऽग्रहणाद्‌, अन्यगतस्य चानुपयोगात्‌, किं लिङ्धग्रहणसहकारि 
स्यादिति। एतेन शब्दादिप्रत्यक्ष व्याख्यातमिति। 


स्यादेतत्‌। विषयनिरूप्यं हि ज्ञानमिष्यते। न चातीद्धियस्य 
परमाण्वादेर्मनसा वेदनमस्ति। न चागृहीतस्य विेषणत्वम्‌। न च नित्य- 
परोक्षस्यापरोक्षविशिष्बुद्धिविषयत्वम्‌ व्याघातादिति। न। बाहयद्धियग्राह्य- 
स्याग्राह्यस्य वा पूर्वज्ञानोपनीतस्यैव मनसा वेदनात्‌। अन्यथाऽतीद्धिय- 
स्मरणस्याप्यनुत्पत्तिप्रसङ्खात्‌। इयांस्तु विशोषः- तस्मिन्‌ सति तदबलादेव, 
असति तु तज्जनितवासनाबलात्‌। न चैवं सति स्मरणमेतत्‌। अगृहीतज्ञान- 
गोचरत्वात्‌। न च विषयांश तत्तथा स्यादिति युक्तम्‌। अवच्छेदकतया 
प्रागवस्थावदवभासनात्‌। न च प्रत्यभिज्ञानमपि ग्रहणस्मरणाकरम्‌ विरोधात्‌। 
अथ ग्रहणस्मरणयोः कियती सामग्री ? अधिकोऽर्थसन्निकर्षो ग्रहणस्य 
संस्कारमात्र सन्निकर्षः स्मरणस्य। 


अथ ग्रहणत्वेऽपि कुत एतदपरोक्षारम्‌? कारणान्तरनिरपेक्षेण 
संस्काराधिकसन्निकर्षवतेन्द्रियेण जनितत्वात्‌। अथ कः सनिकर्षः? ज्ञानेन 
संयुक्तसमवायः, तदर्थेन संयुक्तसमवेतविशोषणत्वमिति। मनसो निरपेक्षस्य 
बहिव्यापारेऽन्धवबधिराद्यभावप्रसङ्क इति चेत्‌। ज्ञानावच्छेदकं प्रति नायं दोषः। 
न च ज्ञानापेक्षया बहिरित्यस्ति। नापि तद्विषयापेक्षया निरपेक्षत्वम्‌, तस्यैव 
ज्ञानस्यापेक्षणात्‌। अथापि ज्ञानं प्रत्यक्षमित्यत्र किं प्रमाणम्‌? प्रत्यक्षमेव। 
यदसूत्रयत्‌- शज्ञानविकल्पानां' भावाभावसंवेदनादध्यात्मम्‌ ' ( न्या०्सू५.९. 
३९ ) इति।घ्॥ 

प्रत्यक्चमन्यथोपपादयति-यथा हीति। यथा पटस्य ज्ञानमित्यत्राथा ज्ञानविशेषणं, 
तथा ज्ञातो घट इत्यत्र ज्ञानमेवार्थविशेषणमित्यर्थः। ननु ज्ञाननिष्ठ घटत्वं ज्ञानाकार इति 
तदेव ज्ञानं विशेषयति न त्वर्थं इत्यत आह-निराकारतयेति। न हि घटत्वादिकमपि 
ज्ञानाकारो येन ज्ञानं विशिष्यादित्यर्थः। 


कृतो घट इति। अन्यथा ज्ञाततावत्‌ कृततादीनामपि स्वीकारापत्तेरिति भावः। 
न च यथापेक्षाबुद्धिः द्वित्वादिकमाधत्ते तथा ज्ञानावच्छेदेनैवं कर्मणि किञ्िदाधाय- 
कत्वमद्खीकर्तव्यमिति वाच्यम्‌। तत्रानुभवबलात्‌ तथास्तु अन्यत्रानुभवोऽन्यथासिद्धो 
ज्ञानत्वञ्च हेतुरप्रयोजक इति भावः। असम्बद्धयोर्ञानार्थयोरित्यर्थः। ध्वस्त इति। 
तत्राप्यसम्बन्धेन भिन्नकालेनैव ध्वंसेन यथा धर्मधर्मिभाव इत्यर्थः। परमुखेन प्रकृते 
धर्मधर्मिभावं समर्थयति-स्वभावादेवेति। स्वरूपसम्बन्धादेवेत्यर्थः। स्वरूपादेवेति 
क्वचित्पाठः तस्याप्ययमर्थः। एतेनेति। परसमवेतक्रियाफलशालिन एव कर्मत्वादित्यर्थः। 
विनाश्यवदिति। मुद्र रेण घटं ना्ञयतीत्यत्र मुद्र रस्य करणस्य यो व्यापारः नाशस्तेन 
सह स्वरूपसम्बन्धेन तद्विषयत्वं यथोपपाद्यते तथा प्रकृतेऽपीत्यर्थः। यथात्र द्वितीया 
प्रयोगमात्रसाधुस्तथा प्रकृतेऽपि स्यादिति भावः। न च घटपटयोरेकन्ञानविषयत्वे घटो 
ज्ञातः पटो ज्ञात इति भिन्नभिन्नज्ञाततानुभवः कथमिति चेत्‌, न। तत्रैकस्यैव 
ज्ञानस्योभयविशोषणत्वेन प्रतीतेरितिभावः। असाधारणेति। स चासाधारणो धर्मः 
प्राकस्यमेवेत्यर्थः। ननु याज्ञायि ८ ? ) ज्ञानं किमतः स्यादित्याह -अप्रतीतमिति। 
अनुपलब्धिमात्रेति। अनुपलब्धिमात्रमेवैन्दियकस्य उपलम्भस्याभावं गमयेत्‌ यदि 
तदा परमाण्वाद्यभावमपि गमयेदित्यर्थः। अनुपलब्धिमात्रमुपलम्भाभावं गमयतीति, 
चेत्‌, न। एेन्दरियकत्वस्याप्यतीन्द्रियतया अनुपलब्धिमात्रेण तदभावावगमे 
परमाण्वाद्यभावमपि गमयेदिति भावः। योग्यानुपलम्भस्य तूपलम्भाभावबोध- कत्वाभ्युपगमे 
ज्ञानयोग्यत्वस्य त्वयैव स्वीकारादित्याह - तद्विशेषणे त्विति। ननु ज्ञानमतीन्दियं 
तथाविधन्ञाततानाधारत्वादित्यनुमानमस्तु इत्याह - तथाविधेति। साक्षात्कृततानाधारत्वादिति 
हेत्वर्थः। ज्ञानस्य पक्षस्यासिद्धेरित्याह-आश्रयेति। व्यवहारेति। ज्ञानमन्तरेण 
घटादिव्यवहारोऽपि न स्यादिति सिद्धं ज्ञानमित्यर्थः। तद्धेतोरेव तत्सम्भव इत्याह-नेति। 
व्यवहारं प्रति ज्ञानहेतोरन्वयव्यभिचारं दर्शयति- तस्येति। अन्वयव्यभिचारो न दोषः 
इत्याह - तावन्पात्रस्येति। आत्मनः संयोगमात्रस्येत्यर्थः। अन्यथेति। रैव चेत्‌ ज्ञानसामग्री 
तदासुषुप्तावस्थायं ज्ञानमेव कुतो नोत्पद्यत इत्यर्थः। स्मरणेति। ज्ञानं विना 
स्मरणमनुपपन्नमिति ज्ञानकल्पनेत्यर्थः। तस्यापीति। स्मरणस्यापि ज्ञानत्वेनाद्याप्य- 
सि द्धरित्यर्थः। अस्ति तावदिति। तच्च ज्ञानमेव पर्यवस्यतीति भावः। गृढाभिसन्धिराह-न 
हीति। तस्यैवेति। व्यवहारो ज्ञानजन्य इति कार्यकारणभावग्रहे सति व्यवहाररूपं 
कार्य स्वकारणतया ज्ञानं गमयेत्‌, अयञ्च कार्यकारणभावग्रहो ज्ञानसिद्धया सिद्धयेत्‌, 

तदेव तु न सिद्धमस्तीत्यर्थः। कर्तृधर्मेणेति। ज्ञानसामग्री च न कर्तृधर्मं इति न 
तयाऽप्यन्यथासिद्धिः। कर्तृधमों हि तत्समवेत इष्यत इत्यर्थः, प्रत्यश्चसिद्दधा। तन्मतेऽपीति 
शोषः। कथमिति। ज्ञानमन्तरेणेत्यर्थः ज्ञानेति। ज्ञानमप्यनियताधिकरणं कथमुत्यद्यतामिति 
तुल्यमित्यर्थः। कुतञ्चिदिति नियतादित्यर्थः। इच्छोत्यत्तिरेव तस्मात्नियामकात्‌ किं न 
स्यादित्याह -तत इति। विलक्षणपिति। येनार्थस्य प्रकामानता सम्भवति, इच्छादिकं 
तु न तथेत्यर्थः। अनुभवसिद्धमिति। पूर्वपक्षिणा यदुक्तं तत्रानुभवपदः प्रत्यक्षपरतया 
गृहीत्वा दूषयति -हन्तेति। सुस्वापनिवृत्तेरज्ञानपरतामाह-अचेतयन्निति। तथा चेति। 
ज्ञानस्य प्रत्यक्षत्वे सिद्धे ज्ञानातीद्ियत्वसाधकं तथाविधज्ञाततानाश्रयत्वं हेतुर्बाधितमित्यर्थः। 
एतेनेति। बाधेनेत्यर्थः। अनैकान्तिकमिति। शब्दविभागादाविति शेषः। 
एकक्षणावस्थायित्वम्‌ एकक्षणमात्रावस्थायित्वमित्यर्थः। तदसिद्धमिति। ज्ञानस्यापि 
तत्क्षणद्रयावस्थायित्वादिति भावः। ज्ञानस्य क्षणिकत्वं प्रमाणयन्नाशड्ते- नम्विति। 
स्थायिविन्ञानमिति यद्युपनिबन्धेन। अर्थक्षणमिति। अर्थावच्छेदकं कालोपाधिम्‌ 
अर्थस्वरूपं वा। वर्तमानत्वात्‌। वर्तमानाकारत्वात्‌। भ्रान्तत्वेति। अयथार्थविषयत्वादित्यर्थः। 
विरम्येति। यमर्थमवलम्ब्योत्पद्यते यज्ज्ञानं तस्य तदतिरिक्तार्थानिवगाहन- 
स्वाभाव्यापरित्यागादित्यर्थः। ज्ञानत्वेति। अर्थप्रवणस्येव ज्ञातत्वादिति भावः। महाव्रतीयाः 
भट्टैकदेशिनः शब्दाकोशलमाह -ज्ञानमिति। धात्वर्थस्य क्रियायाः कर्तृत्वविरोधादिति 
भावः। यमर्थमवलस्व्य ज्ञानमुत्पन्नं द्वितीयेऽपि क्षणे सोऽर्थो वर्तत एवेति तत्रापि 
तज्ज्ञानस्य वर्तमानाभत्वं न निरुद्धं, च चातिरिक्तावगाहित्वं येन विरम्य व्यापारत्वापत्तरन 
बाध्या ( ? ) दृश्यत्वेन तदर्थज्ञानं येन भ्रान्तत्वापत्तिरिति समाधत्ते- तत्र चेति। 
ज्ञेयनिवृत्तावित्यभ्युपगमवादः। शब्दविभागादिविषयकन्ञानाभिप्रायं वा शब्दादिनाशक्षणेऽपि 
ज्ञानसत्तवात्‌, क्षणस्य तु कालोपाधेरज्ञेयत्वान्न तदभिप्रायकम्‌। न हीति। येन ज्ञेयनिवत्तो 
नावतिष्ेतेति शेषः। अतीन्दियतासाधकस्य क्षणिकत्वस्य हेतोरभ्युपगमवादेना- 
प्रयोजकत्वमाह - सत्यपि चेति पूर्वपश्ष्याह -इत्थमिति। यथोच्यते इत्थं क्षणिकत्वे 
ज्ञानस्यातीद्दियत्वमिति योजना। स्वप्रकाशत्वं चे्वरज्ञाने योगिज्ञान च सिद्धमिह 
निषिध्यते। यद्वा घटज्ञानं नैतज्ज्ञानविषयः ज्ञानत्वादिति स्वप्रकाशन्षिधः इतरवादिनि 
घटवदित्यर्थः। तस्येति, ग्राहक नज्ञानस्येत्यर्थः। वर्तमानत्वेति। जानामीति। 


वर्तमानाभत्वानुपपत्तेरित्यर्थः। परमुखेन स्वसिद्धान्तमाविष्कर्तु गूढाभिसन्धिराह 
सिद्धान्ती -नन्वेमिति। विरम्येति। घटाद्यालग्ब्य जातस्य ज्ञानस्योत्पत्स्यमानज्ञातताग्रहे 
विरम्य व्यापारत्वापत्तेरित्यर्थः। अननुभवादिति। भू प्राप्तावित्यस्य धातोः प्रयोगः, 
तेनाप्राप्तरित्यर्थः। तदुत्तरेति। ज्ञाततानन्तरोत्पत्तिकन्ञानग्राहत्यर्थः। अतीतत्वात्‌ ज्ञातताया 
इत्यनुषद्कः। त्वदुक्तेति। ज्ञानस्य यया युक्त्या क्षणिकत्वं साधितं तयेत्यर्थः। तामेवाह- तथा 
हीति। तस्येति ज्ञातताश्रयस्येत्यर्थः। अप्रतिसडक्रमादिति। आश्रयान्तरागमनादित्यर्थः। 
एकशक्षणेति। अन्यविषयकज्ञानेनान्यत्र ज्ञातताधाने ज्ञातान्नातव्यवहारविप्लवप्रसङ् इत्यर्थः। 
यद्वा, जनकन्ञानस्य भ्रान्तत्वापत्तिरिति मूल एव स्फुटम्‌। ज्ञातताफलत्व इवेति। 

ज्ञाततालक्षणं फलं यस्य ज्ञानस्य तत्त्वादित्यर्थः। नन्वागामि्चणो ज्ञानविषयत्वादेव 
ज्ञातताश्रयः स्यादित्यत आह-न चेति। तदानीमिति। उत्तरक्षणस्य पूर्वक्षणेऽवर्तमान- 
त्वादित्यर्थः। न हीति। स्वजनकाविषये ज्ञायमानत्वादिति भावः। अतीतेनापीति। 
सैवा ज्ञातता स्वगोचरमपि स्वोत्तरक्षणमुपलक्षयति। नचातिप्रसङद्कः, स्वोत्तरक्षणत्वस्येवो- 
पलक्ष्यतावच्छेदकत्वादित्यर्थः। एवं तरहीति। जनकन्ञानगोचरस्य क्षणस्यातीतेऽपि या 
विन्ञाततानुवत्तिः स्यादित्यर्थः, प्रकाशस्येति। ज्ञातताया इत्यर्थः। अन्यथेति। ज्ञानमप्यतीते 
विषयक्षणेऽनुवर्ततामिति कुतः क्षणिकतेत्यर्थः। ननु विषयवर्तमानताधीनत्वं न 
ज्ञाततावर्तमानत्वं किन्तु ज्ञानवर्तमानत्वाधीनमेव वरमभ्युपगन्तव्यमित्यत आह-न 
हीति। वर्तमानेऽ्थं वर्तते यः प्रकाशः प्राकट्यं तेन सह यः सम्बन्धो जन्यजनकलक्षणं 
ज्ञानस्य सैव वर्तमानाभताऽन्या नास्तीति त्वदभ्युपगमादित्यर्थः। ननूक्तमतीतेऽप्यर्थे 
उपलक्षणतया ज्ञाततानुवर्तत एव। तथा च तत्सम्बन्ध एव ज्ञानस्य वर्तमानाभता 
भवेदत आह -अथेति। अर्थो ज्ञानजनकञ्ञानविषयो वर्तमानः। भूतेति। अतीतेऽनागते 
विषये ज्ञातता ज्ञानेनाधीयते, तत्सम्बन्धेन तदपि ज्ञानं वर्तमानाभं स्यादित्यर्थः। तत्रापि 
सामान्याश्रयज्ञाततायास्त्वयाऽभ्युपगमादित्यर्थः। परद्वारा स्वाशयमुदघाटयति-अथेति। 
स एव विषयो वर्तमानतयेत्यर्थः। सञ्जातेति। संयुक्तसमवायेन जातमात्रमेव 
ज्ञानमनुव्यवसीयते, एवं तदपि। एवं तदपि इति विषयसञ्चाराभाव इत्यर्थः। ननु 
सम्बन्धसत्त्वेऽपि जिज्ञासालक्षणसहकारिविरहान्न ज्ञानग्रहप्रोढयमित्यत आह-न चेति। 
ज्ञानसामान्यज्ञानाधीना ज्ञानविरेषे जिज्ञासा वाच्या। ज्ञानसामान्यज्ञानमपि जिज्ञासाधीनम्‌, 
एवं सापि ज्ञानसामान्यज्ञानाधीना। जिज्ञासापेक्षायामूर्ध्वं धावतीत्यादावनवस्था। अथ 
ज्ञानसामान्यज्ञानानपेक्षम्‌, तथापि विशेषन्ञानेऽपि तथेव स्यादिति सैवानवस्थेत्यर्थः। 
यद्वा, अहमिदानीं घट ज्ञानवानिति जिज्ञासा ज्ञानवत्त्वेनात्मज्ञाने सति स्यात्तत्रापि 
जिज्ञासापेक्षायामनवस्थेत्यर्थः। धर्मिण इति। ज्ञानस्येत्यर्थः। उभयथेति। घटज्ञानं 
जानीयामिति जिज्ञासा घटज्ञानपूर्वसंशयाधीना, स च संशयो घटज्ञाने ज्ञाते स्यात्तदपि 
घटज्ञानज्ञानं जिज्ञासाज्ञानापेक्षम्‌ इत्येवमनवस्था। तदनपेक्षं चेत्तदा ज्ञानधारैवेति 
सुतरामनवस्थेत्यर्थः। गूढाभिसन्धिः प्रतिवन्दिमुखेन तावत्‌ परिहरति-ज्ञाततेति। यथा 
ज्ञातताया नावश्यज्ञेयता तथा ज्ञानस्यापीत्यर्थः। ननु घटादेरज्ञातताधारस्य नाशादन्यत्र 
गमनाद्रा न संयुक्तसमवायलक्षणः सत्निकर्षं इति न ज्ञातताज्ञानधौव्यम्‌, ज्ञाने तु 
सन्निकर्षस्य ध्रौव्यमित्याह-न चेति। आत्मेति। आत्मसमवेतज्ञातताया ज्ञानतुल्य- 
योगक्षेमत्वमेवेत्यर्थः। आत्मनिष्ठज्ञाततायां सच्निकर्षे सत्यपि नावश्यज्नेयतेति यदि तदपि 
तुल्यमेवेत्याह - तुल्यमिति। ज्ञाततायाः सामान्यतो ज्ञानं घटज्ञाततामपि विषयीकृत्य 
जातमिति तत्र जिज्ञासया नयनोन्मीलनं ज्ञातताज्ञानञ्चेति यदि, तदेव ज्ञानेऽपि समानमिति 
शङ्केत्तराभ्यामाह-प्रागिति। वस्तुतो ज्ञानग्रहे ज्ञानान्तरसामग्री प्रतिबन्धिका चरमन्ञानमनुद्धूतं 
वा जायते ज्ञानान्तरजनने स्वरूपायोग्यं वा अन्त्यश्ञब्दवत्‌। बहिरिद्धियकरणकन्ञानसामग्री 
मानसज्ञानसामग्री इति वा फलबलात्‌ कल्प्यते। किञ्च बहिः प्रमासामग्रयाः एव 
मानसज्ञानप्रतिबन्धकत्वमत एवानुमित्यादिसम्भवः। अत एव प्रत्यक्षसामग्री तोऽनुमिति- 

सामग्र्या बलवत्त्वमित्यर्थः। ननु ज्ञानत्वनिर्विकिल्पकेन ग्राहयज्ञानस्य नाशात्‌ विशेष्यनाशे 
च विशिष्परत्यक्षानुदयात्‌ ज्ञानमप्रत्यक्षमेव स्वीकरतुमर्ह तीत्याह - नन्विति। तस्य ग्राहयज्ञानस्य 
तेनैव निर्विकल्पकेनैव तदभाव इति सविकल्पकाभाव इत्यर्थः। समवायाभावादिति। 
समवायवदभाववच्चेत्यर्थः। तयोरिति समवाये सम्बन्धिनोऽभावे च प्रतियोगिनो 
विशेषणस्य सर्वभानाद्विशिष्ठज्ञानसामग्रीसत्त्वादित्यर्थः। अनुमानादिवदिति। तत्र व्यापिज्ञान 
एव साध्यस्य विशेषणस्य पूर्व ज्ञानादित्यर्थः। ज्ञानत्वादेरित्यादिपदादनु- 
भवत्वस्मृतित्वपरिग्रहः। कथमेवं स्यादिति कथं ज्ञानं प्रत्यक्षं स्यादित्यर्थः। बाह्यविषयेत्यु- 
पलक्षणमक्षरविषयस्यापि तुल्यत्वात्‌! प्रथमं घटज्ञानं ततो ज्ञानत्वनिर्विकल्पकं , ततः 
पूर्वोत्पन्नविशिष्ठलञाननाशतज्जातीयज्ञानान्तरोत्पादो, ततो द्वितीयज्ञाने ज्ञानत्ववैशिष्यग्रह 
इत्यर्थः। ननु विशोष्यनिष्ठतया विशेषणं न गृहीतमिति कथं ज्ञानान्तरे तद्रैशिष्यग्रह 
इत्यत आह -व्यक्त्यन्तरेति। अन्यथेति। यदि तद्गततयैव विशोषणज्ञानमुपयुक्तं 
स्यादित्यर्थः। तत्रापि महानसादो गृहीतं वह्िमत्तवं पर्वते विशेषणतया न भासेत इति 
भावः। अन्यत्र गृहीतं विशेषणमन्यत्र भासत इत्यभ्युपगमे प्रथमोत्पन्नककारगतं कत्वं 
द्वितीये ककारे भासत इत्युपपादितं स्यादन्यथा अणुद्धयावस्थायिनः ककारादेर्विशिष्ठल्ञान- 
विषयतैव नोपपद्यतेत्यर्थः। अनुमितौ तदानीमनुमित्यन्तरात्नैवं, न वा सर्वत्र 
तत्सजातीयज्ञानसामग्रीसमवहितस्यैव ज्ञानस्यैव ग्रहात्‌। अभावत्वे प्रतियोगित्ववद्‌ 
विषोषणज्ञानत्वादिदं पूर्वगृहीतमेव भासते फलवत्त्वात्‌ तथा कल्पनादित्येके। 
ज्ञानज्ञानत्वनिर्विकल्पानन्तरं ज्ञाने ज्ञानत्वमात्मनि च ज्ञानं विशेषणतया भासत इत्यपरे 
विषयविरोषणकमेव ज्ञानं गृह्यते, तदेव ज्ञानं ज्ञानत्वेन निर्विकल्पकरूपमित्यपरे। 
गकारादिग्रहेऽप्येवमेवोत्यन्नोऽयमिति। परमाणुमहं जानामीत्यनुव्यवसायानुपपत्ति 
शते स्यादेतदिति। परमाण्वादिविषयकस्य विशेषणांशायोग्यतया मनसा ग्रहीतुमशक्य- 
त्वादित्यर्थः। बाह्येति। सम्पातायातं, विशेषणस्य योग्यता न तन््रं किन्तु ज्ञानमात्रम्‌। 
अतोऽनुमानाद्युपनीतस्य तस्य मनसा ग्रहणं नानुपन्नमित्यर्थः। अन्यथेति। यद्यप्युपनीतं 
मनसा न गृदयेतेत्यर्थः। ननु स्मरणमपि यदि मानसमेव, तदा साक्षात्कारिज्ञानान्न भिद्येत 
इत्यत आह-इयानिति। तस्मिन्ननुभवे विद्यमाने तदुपनीतो विषयो मनसा यदि गृह्यते, 
तदा तज्ज्ञानं साक्षात्कारि। यत्र त्वनुभवः संस्कारं जनयित्वा निवृत्तस्तत्र 
संस्कारोपनीतविषयगोचरं ज्ञानं स्मरणमेवेत्यर्थः। एवं सतीति। यदि पूर्वगृहीतमेव 
मनसा गृह्यते इत्यर्थः। तथा चास्य भेदस्य परिभाषामात्रत्वादिदमपि ज्ञानं स्मरणमेव, 
गृहीतग्राहित्वादित्यर्थः। अगृहीतेति। विषयांश गृहीतमग्राहित्वेपि ज्ञानांशेऽगृहीतग्राहित्वेन 
प्रामाण्यमित्यर्थः। अवच्छेदकतयेति। विशेष्यतया यत्र गृहीतस्य ग्रहणं तत्‌ स्मरणं, 
यथा स घट इति अवच्छेदकतयाऽनुगृहीतस्यापि ग्रहणमनुभव एव प्रत्यभिज्ञायां 
तत्त्वांशस्येवेत्यर्थः। अवच्छेदकत्वं विशोषणत्वम्‌। विरोधादिति। जातिसङ्धरप्रसङ्घादित्यर्थः। 
कियती सामग्रीति। कः सामग्रीभेद इत्यर्थः। अधिक इति। संस्कारापेक्षया सन्निकर्षं 
इति उपनायकत्वाभिप्रायेण, न तु षोढासत्निकर्षाभिप्रायेण। ग्रहणत्वेऽपीति। अनुभवत्वेऽपि 
प्रत्यभिज्ञानस्य साक्षात्त्वं कुतः, प्रत्युत स्मृतिवत्यपरोक्षत्वमेवोचितमित्र्थः। इन्दियेण 

मनसा स्मृतिरपि जन्यते इत्यत उक्तं संस्काराधिकसक्निकर्षवतेति। तथाप्यनुमानादौो 
मनो जन्ये साक्षात्त्वं स्यादत उक्तम्‌। कारणान्तरनिरपेक्षेणेति। तथा 
चेद्धियार्थसत्निकर्षोत्यन्नत्वेन प्रत्यभिज्ञानं साक्षात॒कारीत्यर्थः। अथ कः सन्निकर्षो 
ज्ञानेन येन प्रत्यक्षं स्यादिति शेषः। उत्तरं संयुक्तेति। मनः संयुक्त आत्मा तत्समवाय 
इत्यर्थः। विषयेण सन्निकर्षमाह - तदर्थेनेति। उपपादितं विस्मृत्य शते मनस इति। 
ज्ञानावच्छेदकमिति। येन विषयेण ज्ञानमवच्छिद्यते तं विषयं प्रति न निरपेक्षत्वदोषो 
न वा तत्प्रयुक्तोऽन्धवधिराद्यभावप्रसङ्कदोष इत्यर्थः। ज्ञानापेक्षयेति। ज्ञानक्रोडीकृतो 
विषयो बाह्योऽप्यवान्तर एवेत्यर्थः। नापीति। तथा च निरपेक्षबहि्व्यापारवत््व- 
मन्धवधिराद्यभावप्रसञ्चकं स्वरूपासिद्धमित्यर्थः। तथापीति इद्धियार्थसत्निकषोत्पन्नत्वेऽपि 
ज्ञानं निर्विकल्पकवदप्रत्यक्षमेव स्यादित्यर्थः। प्रत्यक्षमिति! प्रत्यक्षवेद्यमित्यर्थः। 
प्रत्यक्षमेवेति। घटमहं जानामीति प्रत्यक्षमेव ज्ञानप्रत्यक्षत्वे प्रमाणमित्यर्थः। अन्यथा 
घटप्रत्यक्षतायामपि विवादः स्यादिति भावः, सूत्रकारसम्मतमित्याह-यदिति। अध्यात्मं 
प्रत्यात्मनि ज्ञानविकल्यानां ज्ञानभेदानाम्‌ अस्ति मे ज्ञानं नास्ति मे ज्ञानमिति 
भावाभावसंवेदनादिति सूत्रार्थः। किञ्च ज्ञानत्वं प्रत्यक्षवृत्ति आद्युत्तरविनाश्यात्म- 
विरेषगुणवृत्तिजातित्वात्‌ सुखत्ववदित्यनुमानमत्रेति भावः।च्॥ 


ननु नेश्वरज्ञानं प्रमा, नित्यत्वेनाफलत्वात्‌। नापि प्रमाणम्‌। अकारकत्वात्‌ 
अत एव च न तदाश्रयः प्रमातेति। उच्यते- 


मितिः सम्यकपरिच्छित्तिस्तद्त्ता च प्रमातृता। 
तदयोगव्यवच्छेदः प्रामाण्यं गौतमे मते॥५॥ 


समीचीनो ह्यनुभवः प्रमेति व्यवस्थितम्‌। तथा च अनित्यत्वेन 
विरोषणमनर्थकम्‌। नित्यानुभवसिद्धौ तद्वयवच्छेदस्यानिष्त्वादसिद्धौ च 
व्यवच्छेद्याभावात्‌। नचेदमनुमानम्‌, आश्रयासिद्धिबाधयोरन्यतराक्रान्तत्वात्‌। न 
तत्प्रमाकरणमिति त्विष्यत एव, प्रमया सम्बन्धाभावात्‌। तदाश्रयस्य तु 
प्रमातृत्वेमेतदेव, यत्‌ तत्समवायः। कारकत्वे सतीति तु विशोषणं 
पूर्ववन्निरर्थकमनुसन्धेयम्‌। यद्येवम्‌ “आप्तप्रामाण्यात्‌' ( न्याण्सू२.१.६७ ) इति 
सूत्रविरोधः। तेन हीश्वरस्य प्रामाण्यं प्रतिपाद्यते, न तु प्रमातृत्वमिति चेन्न। 
निमित्तसमावेशेन व्यवहारसमावेशाविरोधात्‌ प्रमासमवायो हि प्रमातुव्यवहार- 
निमित्त, प्रमया त्वयोगव्यवच्छेदेन सम्बन्धः प्रमाणव्यवहारनिमित्तं, तदुभयञ्चष्वरे। 
अत्रापि कार्ययेति विशेषणं पूर्ववदनर्थकमूहनीयम्‌। 


२०८ न्यायकुसुमाञ्जलिः 


स्यादेतत्‌ प्रमीयतेऽनेनेति प्रमाणं, प्रमिणोतीति प्रमातेति कारकशब्द्‌- 
त्वमनयोः, तथाच कथमकारकमर्थ इति चेत्‌ न। एतस्य व्युत्यत्तिमात्रनिमित्तत्वात्‌। 
प्रवृत्तिनिमित्तन्तु यथोपदर्शितमेव व्यवस्थापनात्‌। अन्यथा अस्मदादिषु न 
प्रमातृव्यवहारः स्यात्‌, सर्वत्र स्वातच्याभावात्‌। करणव्यवहारस्त्वन्यत्र 
यदप्यन्यनिमित्तकोऽपि, तथापीहोक्तनिमित्तविवश्येवेति। एवन्तर्हि पञ्चमप्रमाणा- 
भ्युपगमेऽपसिद्धान्तः। न हि तत्‌ प्रत्यक्षमनुमानमागमो वा, अनिन्धियलिङशब्द- 
करणत्वात्‌। न, साश्षात्कारिप्रमावत्तया प्रत्यक्षान्तभभावाद्‌ इद्धियार्थसन्निकषौत्यत्न- 
त्वस्य च लोकिकमात्रविषयत्वात्‌। 


स्यादेतत्‌- तथापीश्वरज्ञानं न प्रमा, विपर्ययत्वात्‌। यदा ल्वेतदस्मदा- 
दिविभ्रमानालम्बते, तदेतस्य विषयमस्पृशतो न ज्ञानावगाहनसम्भव इति 
तदर्थोऽप्यालम्बनमभ्युपेयम्‌, तथा च तदपि विपर्ययः, विपरीतार्थालम्बनत्वात्‌। 
तदनवगाहने वा अस्मदादेविभ्रमानर्विटुषस्तदुपमायोपदेशानामसर्व्पूर्वकत्वमिति 
न। विभ्रमस्याप्रमाण्येऽपि तद्विषयस्य तत््वमुल्लितोऽभ्रान्तत्वात्‌। अन्यथा 
भ्रान्तिसमुच्छदप्रसद्धः प्रमाणाभावात्‌ तथाप्यारोपिता्था- वच्छिननज्ञानालम्बनत्वेन 
कथं न भ्रान्तत्वमिति चेत्‌। न यद्‌ यत्र नास्ति तत्र तस्यावगतिरिति भ्रान्त्यर्थत्वात्‌ 
एतदालम्बनस्य चैवमुल्लितः सर्वत्र यथार्थत्वात्‌। न हि न तद्रजतं, नापि 
तत्रासत्‌, नापि तत्नावगतमिति।॥॥५॥ 


आमोदः 


अफलत्वादिति। अफलरूपत्वादित्यर्थः। अकरणत्वादिति। अस्मदादिप्रमां 
प्रति कारणत्वेऽपि करणत्वाभावादित्यर्थः। अत एवेति प्रमाया नित्यत्वादेव तदाश्रयस्य 
तत्राकर्तृत्वादित्यर्थः। तद्वत्ता चेति। प्रमासमवायि त्वमेव प्रमातृत्वम्‌ न तु कारकत्वे 
सति इत्यर्थः। तदयोगेति। प्रमाया अयोगव्यवच्छेदेन सम्बन्धि प्रमाणमीश्वरोऽपीत्यर्थः। 


व्यवस्थितमिति। पराभिमतलक्षणनिराकरणेनेत्यर्थः। तथा चेति। नित्येऽप्यनुभवे 
लक्षणस्य गतत्वादित्यर्थः, प्रत्युतानित्यपददाने तत्राव्याप्तिः स्यादित्याह -नित्येति। 
उभयथापि नित्यपदमनर्थकमित्यर्थः। नन्वीश्वरज्ञानं न प्रमा अफलत्वात्‌, न 
प्रमाणमकरणत्वादित्यनुमाने को दोष इत्यत आह-न चेति प्रामाण्यमाह - तदाश्रयस्येति। 
पुर्ववदिति। अनित्यपदवदित्यर्थः। यद्येवमिति। यदीर्वरो न प्रमाकरणमित्यर्थः। 
मन््रायुवेदप्रामाण्यवच्च तत्प्रामाण्यमाप्तप्रामाण्यादिति द्वितीयाध्याये सूत्रविरोध इत्यर्थः 
(न्या. सू. १.१.६८ ) कथं विरोध इत्याह-तेन हीति। निमित्तसमावेशमाह -प्रमयेति। 
ननु कार्यया प्रमया समवायः प्रमातृत्वम्‌, एवमग्रेऽपीति कथं निमित्तसमावेश इत्यत 

आह-अत्रापीति। अनित्यपदवदिदमप्यनर्थकमित्यर्थः। ईङ्वरव्यावृत्तं निमित्तान्तरं 
शङकते- प्रमीयत इति। एतस्येति वैयाकरणव्युत्यत्तिमात्रमिदमिः्यर्थः। व्यवस्थापनादिति। 

नित्यप्रमासाधकेः प्रमाणोरित्य्थः। अन्यथेति यदि शाब्दिकप्रवृत्तिनिमित्तानुसरणं, 
तदा “स्वतन्त्रः करत्तेत्युनुशासनात्‌ ( पा. सू. ) प्रयोज्यस्य कर्तृत्वं न स्यादित्यर्थः 
( महाभाष्यम्‌ )। यदि कर्तृत्वं फलानुकूलकृतिमत्त्वं तत्र च कृतिं विना प्रमोत्पत्तौ 
प्रमातृत्वमस्मदादीनामपि सर्वत्र न स्यादित्यर्थः। अन्यनिमित्तकः। कर्तृव्यापारविषय- 
त्वादिनिमित्तकः। उक्तेति। फलायोगव्यवच्छेदेनेत्यादीत्यर्थः पञ्मेति। ईङ्वर 
उक्तप्रमाणातिरिक्तमेव प्रमाणमित्यर्थः। उक्तबहिर्भावमाह-न हीति। अन्तर्भावयति- 
साक्षादिति। सूत्रविरोधं परिहरति-इन्दियेति। अस्मदादिभ्रमविषयकमीश्वरज्ञानमपि 
भ्रमः स्यादिति आशडधते -तथापीति। भरमाविद्रतायां दोषमाह - तदनवगाहन इति। 
तदुपशमायेति। अस्मदादिमोहोपशमायेत्यर्थः। विभ्रमस्येति। रजतत्वप्रकारकं शुक्तावस्य 
ज्ञानमीती्वरज्ञानं व्यधिकरप्रकारतानवच्छिन्नं प्रमेवेत्यर्थः। अन्यथेति। भ्रमविषयकस्या- 
प्रामाण्ये भ्रमः सर्वत्राप्रामाणिक एव स्यादित्यर्थः। एवमुल्लिखत इति। यत्र यन्नास्ति 
तत्र तस्यावतिरस्येति-एवमुल्लिखत इत्यर्थः। अयं तूल्लेखो यथार्थं एवेति भावः। 
भ्रमे च ज्ञानस्यायाथार्थ्यमाह-न हीति।॥५॥ ' 


साक्षात्कारिणि नित्योयोगिनि परद्वारानपेक्षस्थितौ 
भूतार्थानुभवे निविष्टनिखिलप्रस्ताविवस्तुक्रमः॥ 
लेशादृष्टिनिमित्तदुष्टिविगमप्रभ्रष्टशङ्खातुषः 
शङ्गोन्मेषकलद्भिभिः किमपरैस्तन्मे प्रमाणं शिवः॥६॥ 


साक्षात्कारिणीति। तत्‌ तस्मान्मम शिवः प्रमाणम्‌। कोदृशः शिव 
इत्याह - भूतार्थेति। यथार्थानुभवे निविष्टः विषयीभूतो निखिलः प्रस्तावी 
प्रपञ्चरूपो वस्तूनां क्रमो यस्य स तथोक्तः। साक्षात्कारिणीति अनुभवविरेषणं 
साक्षात्कारपदस्य धर्मपरतया योज्यम्‌। नित्यं योगो यस्य। परद्वारेति। 
परमिन्दियशब्दलिङ्गादि, तदेव द्वारम्‌, तदनपेक्षा स्थितिर्यस्यानुभवस्येत्यर्थः। 
लेशा स्वल्पा याऽदृष्टिरदर्शनं तन्निमित्ता या दृष्र्दोषस्तस्य विगमेन प्रभ्रष्ट 
शङ्कातुषो प्रामाण्यशङ्कालेशो यस्मि्नित्यर्थः। शङ्जेन्मेष एव अगप्रामाण्य- 
शङ्काप्रादुभाव एव कलङ्ख येषां बौद्धादीनानां तैः किमू? तेषां विमतिरतन्र- 
मित्यर्थः। भूतार्थानुभव इति बहुव्रीहिणा ईश्वरज्ञानपरं वा विशेषणान्तरमपि 
तत्परतया योज्यम्‌॥६॥ 


।। इति चतुर्थः स्तवकः।। 


पञ्चमः स्तबव्छः 


नन्वीश्वरे प्रमाणोपपत्तो सत्यां सर्वमतदेवं स्यात्‌, तदेव तु न पश्याम 
इति चेत्‌। न दहयेष स्थाणोरपराधो यद्येनमन्धो न पश्यति। तथा हि- 


कार्यायोजनधत्यादेः पदात्‌ प्रत्ययतः श्रुतेः। 
वाक्यात्‌ संख्याविशेषाच्च साध्यो विश्चजिदव्ययः॥९॥ 


क्षित्यादिः कर्तृपूर्वकं, कार्यत्वादिति।।९॥ 


आमोदः 


तत्साधकप्रमाणाभावादिति पञ्चमीं विप्रतिपत्तिमीश्चरे प्रमाणमथिधाय 
निराकर्तुमुपक्रमते-नन्विति। सर्वमिति। पूवोक्तान्यथासिद्धयादिनिराकरण- रूपमित्यर्थः 
स्थाणुरीश्वरो दारुविोषः। अन्धो युक्तिहीनो नेत्रहीनश्च। कार्येति क्षित्यादिलक्षणात्‌ 
कार्यात्‌ ईश्चरोऽनुमेय इत्यर्थः। आयोजनम्‌। सर्गाद्यकालीनद्वयणु- कोत्पादकपर- 
माणुद्रयसंयोगजनकं कर्म। तद्धि परमाणुद्धयं संघर्टयति इत्यर्थः। स्प धु }तिर्ब्रहाण्ड- 
भूगोलकादिधारणम्‌, आदिपदात्‌ संहरणं गृह्यते। न हि तदपि ईश्वरादन्यस्मात्सम्भाव्यते। 
पदादिति। व्यवहारादित्यर्थः। पद्यते हि व्यवहाराङ्मर्थस्तेन पदादिनिर्माणि नैपुण्यं 
कुविन्दादीनां वाग्व्यवहारणश्चाद्यो नश्वरं विनेत्यर्थः, प्रत्ययत इति। विश्चासादित्यर्थः। 
न न्यत्र विश्वासः सम्भवतीत्यर्थ। श्रुतेरिति। सर्व्नन प्रणीता वेदा वेदत्वात्‌; यन्नैवं 
तन्नैवमिति व्यतिरेकी। वाक्यादिति। वेदः पोरुषेयो वाक्यत्वादस्मदादिवाक्यवदित्यन्वयी 
वा हेतुरभिमतः। संख्याविशेषादिति। द्रवणुकन्यणुकपरिमाणजनकद्धित्वत्रि- 
त्वादिसंख्याविशेषादित्यर्थः। न हि साऽस्मदाद्यपेक्षाबुद्धिजन्येति भावः। यद्वा, कार्य 
तात्पर्य ततोऽपि ईश्वरसिद्िः। आयोजनम्‌। सहस्रराखवेदयोजना। न हि 
साऽर्वाचीनसाध्येति भावः। धृतिः समस्तवेदधारणं, न तदप्यस्मदाद्यधीनम्‌। आदिपदात्‌ 
सहस््र्ाखवेदाध्यापनं सङ्गृहीतम्‌। पदादिति। ईश्चरादिपदमीश्वरवाचकं पदं प्रमाणम्‌। 
प्रत्ययत इति। लिडादिप्रत्ययात्‌ पुमभिप्रायपरादित्यर्थः। श्रुतेरिति श्रुतिरेव विष्णुसंहिता 
सुद्राध्यायरूपात्र प्रमाणमित्यर्थः। वाक्यादिति। यद्वाक्यं यत्संसर्गप्रतिपादकं तत्तर्ज्ञानपूर्वैकम्‌। 
तच्च वेदार्थगोचर ज्ञानमीश्चरनिष्ठमेवेत्यर्थः। संख्याविशोषादिति। संख्या समाख्या 
कटकलापादिरूपा, सा च तत्तद्रूपेण तत्तच्छाखाध्ययनाधीना तत्र चेश्वरादन्यो न क्षमः। 


पञ्चमः स्तक २९९ 
तदुक्त समाख्यापि च शास्त्राणां नाद्यप्रवचनादूते इति। सर्वविदव्यय इति। नित्यसर्वज्ञ 
इत्यर्थः। 


श्ित्यादीति। जन्यकृत्यजन्यं जन्यमित्यर्थः। न च क्षित्यादीनामप्यदृष्टद्रारक- 
जन्यकृतिजन्यत्वमस्तीति वाच्यम्‌। अदृष्टननककृतेन दूष्नैवान्यथा सिद्धत्वेनाजनकत्वात्‌। 
करतपूर्वकमिति। उपादानगोचरापरोक्षक्ञानविषयीभवदुपादानकमित्यर्थः। कार्यत्वादिति। 
समवेतत्वादित्यर्थः॥९॥ 


न बाधोऽस्योपजीव्यत्वात्‌ प्रतिबन्धो न दुर्बलैः। 
सिद्धयसिग्धयो्विरोधो नो नासिद्िरनिबन्धना॥२॥ 


तथा हि-अत्र ये शटरीरप्रसद्मुद्धाटयन्ति, कस्तेषामायः?। किमीश्चरं 
पक्षयित्वा कन्त्वाच्छरीरित्वं; ततः शरीरव्यावत्तेरकर्कत्वम्‌। अथ शित्यादिकमेव 
पक्षयित्वा कार्यत्वाच्छरीरिकर्त्तृकत्वम्‌। यद्वा शरीराऽजन्यत्वादकार्यत्वम्‌, तत 
एव वाऽकर्तृकत्वं परव्याप्तिस्तम्भनार्थं विपरीतव्याप्तयुपदर्खनमात्रं वेति? तत्र 
प्रथमद्वितीययोराश्रयासिद्धिबाधापसिद्धान्तप्रतिज्ञाविरोधाः। तृतीये तु व्याप्तौ 
सत्यां नेदमनिष्टम्‌, असत्यान्तु न प्रसङ्कः। चतुर्थे बाधानैकान्तिको। पञ्चमे 
त्वसमर्थविशोषणत्वम्‌। षष्ठेऽपि नागृहयमाणविशेषया व्याप्त्या बोधः। न 
चागृहयमाणविशेषव्याप्त्या गृहयमाणविशोषायाः सत्प्रतिपक्षत्वम्‌ अस्ति च 
कार्यत्वव्याप्तेः पक्षधर्मतापरिग्रहो विशेषः। कर्ता शरीरी, विपरीतो न कर्तेति 
चानयोस्तद्विरहः। 


ननु यद्‌ बुदधिमद्धेतुकं तच्छरीरहेतुकमिति नियमे यच्छरीरहेतुकं न 
भवति तद्बुद्धिमद्धेतुकमपि न भवतीति विपर्ययनियमोऽपि स्यात्‌, तथा च 
पक्षधर्मताऽपि लभ्यते इति चेत्‌। न। गगनादेः सपक्षभागस्यापि सम्भवात्‌ 
केवलव्यतिरेकित्वानुपपत्तेः। अन्वये तु विरेषणासामर्थ्यात्‌। हेतुव्यावृत्तिमात्रमेव 
हि तत्र कर््तव्यावृत्तिव्याप्तं, न तु शरीररूपहेतुव्यावृत्तिरित्युक्तम्‌। व्याप्तश्च 
पक्षधर्म उपयुज्यते, न त्वन्योऽतिप्रसङ्कात्‌। 


एतेन तद्वयापकरहितत्वादिति सामान्योपसंहारस्याऽसिद्धत्वं वेदितव्यम्‌ 
न हि यद्वयावृत्तिर्यदभावेऽन्वयव्यतिरेकाभ्यामुपसहर्तुमज्ञक्या, तत्‌ तस्य व्यापकं 
नागेति। विरेषविरोधस्तु विरेषसिद्धो सहोपलम्भन तदसिद्धो मिथोधर्मिपरिहारा- 
नुपलम्भेन निरस्तो नाशङ्खमप्यधिरोहतीति। 


२९२ न्यायकुसुमाञ्जलिः 


स्यादेतत्‌। अस्ति तावत्‌ कार्यस्यावान्तरविशेषो यतः शरीरिकर्तृ- 
कत्वमनुमीयते, तथा च तत्प्रयक्तामेव व्याप्तिमुपजीवेत्‌ कार्यत्वसामान्यमिति 
स्यात्‌। न स्यात्‌। न हि विोषोऽस्तीति सामान्यमप्रयोजकम्‌। तथा सति 
सोरभकटुत्वनीलिमाऽऽदिविशेषे सति न धूमसामान्यमग्निङ्मयेत्‌। किं नाम 
साधकसामान्ये साध्यसामान्यमाश्रित्य प्रवर्तमाने तद्विरोषः साध्यविशेषव्याप्ति- 
माश्रयेद्‌, न तु विषेष सति सामान्यमकिञ्चित्करम्‌। तस्यापि विशेषान्तरा- 
पेक्षयाऽकिञ्चित्करत्वप्रसङ्खात्‌। सोरभादिविशेषं विहायापि धूमे वह्िर्दू्ठे, न 
तु विरोषं विहाय काये कर्तेति चेत्‌। न। कार्यविशेषः करणविशेषे व्यवतिष्ठते, 
न तु कार्यकारणसामान्ययोः प्रतिबन्धमन्यथा कुर्यादिति। किं न दृष्ठं कार्य 
कारणमात्रे अङ्कुरो बीजे तद्विशेषो धान्ये तद्विशेषः शालो तद्विशेषः कलमे 
इत्यादि बहुलं लोके। क्व वा दूष्मणुद्रव्यारभ्यं द्रव्यं नित्यरूपाद्यारव्धं रूपादि 
तथापि सामान्यव्याप्तेरविरोधात्‌ सिद्धयत्येव। अवश्यद्चेतदेवमङ्खीकर्तव्यम्‌। 
अन्यथा कार्यत्वस्याकस्मिकत्वप्रसङ्खात्‌। 


स्यादेतत्‌। अन्वयव्यतिरेकि तावदिदं कार्यत्वमिति परमार्थः 
तत्राकाशादेर्विपक्षात्‌ किं कर्तृव्यावृत्तेः कार्यत्वव्यावृत्तिराहोस्वित्‌ कारणमात्र- 
व्यावृत्तेरिति सन्दिह्यते। तदसत्‌। कर्तुरपि कारणत्वात्‌। कारणेषु 
चान्यतमव्यतिरेकस्यापि कार्यानुत्पत्ति प्रति प्रयोजकत्वादन्यथा कारणत्व- 
व्याघातात्‌। करणादिविशेषव्यतिरेक सम्देहप्रसङ्घाच्च। कथं हि निश्चीयते 
किमाकाशात्‌ कारणव्यावृत्त्या कार्यत्वव्यावृत्तिः, उत करणव्यावृत्त्या? एवं 
किमुपादानव्यावृत््या, किमसमवायिव्यावृत््या, किं निमित्तव्यावृत््येति। कार्यत्वात्‌ 
करणमुपादानमसमवायि निमित्तं वा बुद्धयादिषु न सिद्धयेत्‌। कर्तुः कारणत्वे 
सिद्धे सर्वमेतदुचितं, तदेव त्वसिद्धमिति चेत्‌ किं पटादौ कुविन्दादिरकारणामेव 
कत्ता, प्रस्तुते चोदासीन एव साधयितुमुपक्रान्तः? तस्माद्‌ यत्किच्छिदेतदपीति। 


ननु कत्ता कारणानामधिष्ठता साक्षाद्वा शरीरवत्‌, साध्यपरम्परया वा 
दण्डादिवत्‌?। तत्र न पूर्वः, परमाण्वादीनां शरीरत्वप्रसद्धात्‌। न द्वितीयः, 
द्वाराभावात्‌। न हि कस्यचित्‌ साक्षादधिष्टयस्याऽभावे परम्परया अधिष्ठानं 
सम्भवति। 


पञ्चमः स्तलकः २९३ 


तदयं प्रमाणार्थः-परमाण्वादयो न साश्चात्चेतनाऽधिष्ठाः, शरीरेतरत्वात्‌। 
यत्पुनः साक्षादधिष्ठेयं न तदेवं यथास्मच्छरीरमिति। नापि परम्परया अधिष्ठेयाः, 
स्वव्यापारे शरीरानपेक्षत्वात्‌, स्वचेष्टायामस्मच्छरीरवत्‌। व्यतिरेकेण वा 
दण्डाद्युदाहरणम्‌। एवं क्षित्यादि न चेतनाधिष्ठितहेतुकं शरीरेतरहेतुकत्वादित्यति- 
पीडया सत्प्रतिपक्षत्वम्‌। 


अपि च पटादौ कुविन्दादेः किं कारकाधिष्ठनाऽर्थपपेश्षा तेषामचेतनानां 
स्वतोऽप्रवृत्तेः आहो कारकत्वेन? न पूर्वः। तेषां परमेश्वरेणेवाधिष्ठनात्‌। न 
ह्यस्य ज्ञानमिच्छा प्रयत्नो वा वेमादीन्‌ न व्याप्नोतीति सम्भवति। न 
चाधिष्ठितानामाधिष्ठन्तरापेक्षा तदर्थमेव। तथा सत्यनवस्थानादेवाऽविशोषात्‌। 
न द्वितीयः। अधिष्ठातृत्वस्यानङधत्वाप्रसङ्ध दृष्टान्तस्य साध्यविकलत्वापत्तेः। न 
च हेतुत्वेनैव तस्यापेक्षाऽस्त्विति वाच्यम्‌। एवं तर्हि यत्कार्यं तत्सहेतुकमिति 
व्यापिः, न तु सकर््तृकमिति। तथा च तथेव प्रयोगे सिद्धसाधनात्‌ 


किञ्चानित्यप्रयत्नपूर्वकत्वप्रयुक्तां व्याप्तिमुपजीवत्‌ कार्यत्वं न 
लुद्धिमत्पूर्वकत्वेन स्वभावप्रतिबद्धम्‌। न ह्यनित्यप्रयतनोऽपि बुद्धया शरीरवत्‌ 
कारणत्वेनाऽपेक्षयते, येन तत्निवृत्तावप्यकार्यलुद्धिर्न निवर्तते इति। 


तदेतत्‌ प्रागेव निरस्तप्रायं नोत्तरान्तरमपेक्षते। तथा हि-साक्षादधिष्ठतरि 
साध्ये परमाण्वादीनां शरीरत्वप्रसङ्क इति किमिदं शरीरत्वं यत्‌ प्रसज्ज्यते? 
उथेद्धियाश्रयत्वम्‌? तन्न। तदवच्छिन्नप्रयलनोत्पत्तो तदवच्छिन्नज्ञानजननद्वरेणेद्धि- 
याणामुपयोगात्‌ अनवच्छिन्ने प्रयते नायं विधिः। नित्यत्वात्‌। अत एव 
नाऽर्थाश्रयत्वम्‌। न हि नित्यज्ञानं भोगरूपमभोगरूपं वा यलमपेक्षते तस्य 
कारणविरेषत्वात्‌। न च नित्यसर्वज्ञस्य भोगसम्भावनाऽपि। विरोषादर्शनाभावे 
मिथ्याज्ञानानवकारे दोषानुत्यत्तो धर्माधर्मयोरसत्तवात्‌। 


तस्मात्‌ साक्षाद्मयत्ानधिष्ठेयत्वात्‌ स्वव्यापारे तदनपेक्षत्वाच्चेति द्यं 
साध्याविशिष्टप्‌। अनिद्धियाश्रयत्वादभोगायतनत्वात्‌ स्वव्यापारे तदनपेक्षत्वाच्चेति 
त्रयमप्यन्यथासिद्धम्‌। अभोगायतनत्वादनिद्धियाश्रयोऽपि, भोक्तकर्मानुपग्रहा- 
दभोगायतनमपि स्परशंवद्वेगवद्रव्यानुद्यत्वात्तदनपेक्षमपि स्यात्‌। अचेतनत्वाचेत- 
नाधिष्ठितिमपि स्यादिति को विरोधः। 

तथा च साक्षात्प्रयत्ाऽधिषठितेतरजन्यत्वादिति साध्यसमः। 
इद्धियाश्रयेतरजन्यत्वाद्‌ भोगायतनेतरजन्यत्वादिति हयमप्यन्यथासिद्धम्‌। 
कार्यललानाद्यनपेक्षत्वाच्छरीरेतरजन्यमपि स्यात्‌। अचेतनहेतुकत्वाञ्चेतनाधिष्ठिपपीति 
को विरोधःय 


अप्रसिद्धविशोषणश्च पक्षः। न हि चेतनानधिष्ठितहेतुकत्वं चिदं 
प्रमाणसिग्धम्‌। न च येतनाधिष्ठितहेतुकत्वनिषेधः साध्यः, हेतोरसाधारण्यप्रसङ्खात्‌ 
गगनादेरपि सपक्षाद्रयावृत्तेः। यत्‌ पुनरुक्तं -कुविन्दादेः पटादौ कथमपेक्षेति। 
तत्र कारकतयेति कः सन्देहः। किन्तु कारकत्वमेव तस्य ज्ञानचिकीर्षाप्रयलवतो 
न स्वरूपतः। तदेव चाधिष्ठातृत्वम्‌। 


यत््वधिष्िते किमधिष्ठनेनेति। तत्‌ कि कुविन्द उद्वार्यते, ईश्वरो वा, 
अनवस्था वाऽऽपाद्यते। न प्रथमः। अन्वयव्यतिरेकसिद्धत्वात्‌। न द्वितीयः 
परमाण्वदूष्ठद्यधिष्ठतृत्वसिद्धो ज्ञानाऽऽदीनां सर्वविषयत्वे वेमाद्यधिष्ठनस्यापि 
न्यायप्राप्तत्वात्‌। न तु तदधिष्ठनार्थमेवेश्वरसिद्िः। शनो 


न तृतीयः। तस्मिन्‌ प्रमाणाभावात्‌ तथाप्येकाऽधिष्ठितमपरः 
किमर्थमधितिष्ठतीति प्रष्ने किमुत्तरमिति चेत्‌। हेतुप्ररनोऽयं, प्रयोजनप्रष्नो 
वा? नाद्यः। ईश्राधिष्ठनस्य नित्यत्वात्‌। कुविन्दाद्यधिष्एठनस्य स्वहेत्वधीनत्वात्‌। 
न द्वितीयः। कार्यनिष्पादनेन भोगसिद्धः स्पष्त्वात्‌। 


एकाधिष्ठानेनैव कार्य स्यादिति चेत्‌। स्यादेव। तथापि न 
सम्भेदेऽन्यतरवेयर्थ्यम्‌। परिमाणं प्रति सद्कुघापरिमाणप्रचयवत्‌ प्रत्येकं 
साम्योपलब्धो सम्भूयकारित्वोपपत्तेः। 


अस्ति तत्र वैजात्यमिति चेत्‌। इहापि किञ्चिद्धविष्यतीति। न चाकुर्वतः 
कुलालादेः कायसडाक्षोभादिसाध्यो भोगः सिद्ध्येदिति तदर्थमस्य 
कर्तृत्वमीश्वरोऽनुमन्यते, तदर्थमात्रत्वादेश्र्यस्येति। 


यत््वनित्यप्रयलेत्यादिः। भवेदप्येवं यद्यनित्यप्रयतनिवृत्तावेव बुद्धिरपि 
निवतेत, न त्वेतदस्ति, उदासीनस्य प्रयत्नाभावेऽपि बुद्धिसद्धावात्‌। हेतुभूता 
लुद्धिनिवतते इति चेन्न। उदासीनबुद्धेरपि संस्कारं प्रति हेतुत्वात्‌। कारकविषया 
लुद्दिर्निवर्तेते इति चेन्न। उदासीनस्यापि कारकबोद्धुत्वात्‌। न हि 

घटादिकमकुर्वन्तश्चक्रादिकं नेक्षामहे। हेतुभूता कारकबुद्धिर्निवतेते इति चेत्न। 
अयतमानस्यापि दुःहेतुभूताया अपि तद्दधेतुकण्टकस्पर्शबुद्धेरभावात्‌। 
चिकीषहितुभूतोनुभवो निवर्तते इति चेन्न। केनचित्निमित्तेनाऽकुर्वतोऽपि 
चिकीर्षातद्धेतुबुद्धिसम्भवात्‌। अनपेक्षकृति- हेतुचिकीर्षाकारणं लुद्धि्निवतेते 
इति चेद्‌, न तर्हिं बुद्धिमात्रम्‌। तथा चानित्यप्रयत्नहेतुकत्वप्रयुक्तं 
विशिष्एप्रयलचिकीषहितुवुद्धिमप्पूर्वकलत्वमिति तच्निवृत्तो तदेव निवर्ततां, न तु 
लुद्धिम्पर्वकत्वमात्रम्‌, तत्र तस्याप्रयोजकत्वादिति लुद्धिमत्पूर्वकत्वसाध्यपक्षे 
परिहारः। सकर्चकमिति प्रयलप्रधानपक्षे शङ्कैव नास्ति, तस्यैव तत्रानुपाधित्वात्‌। 


एतेन शरीरसम्बन्धे लुद्धिगतकार्यत्ववद्‌ लुद्धिसम्बन्धे प्रयलगतकार्य- 
त्वमुपाधिरिति निरस्तम्‌। यो हि बुद्धया शरीरवच्छरीरनिवृत्त्या लुद्धिनिवृत्तिवद्रा 
प्रयतेन बुद्धिं बुद्धिनिवृत्या प्रयलनिवृत्ति साधयेत्‌, स एवं कदाचिदुपालभ्यः। 
वयं त्ववगतहेतुभावं कलितसकलशक्तिकारकप्रयोक्तारं कायदिवानुमिमाना 
नैवमास्कन्दनीयाः, तत्र तस्यानुपाधित्वात्‌। न च प्रयत आत्मलाभार्थमेव 
मतिमपेक्षते। विषयलाभाऽर्थमप्यपेक्षणात्‌। ततः प्रयताद्‌ बुद्धिः, तत्निवत्तेश्च 
प्रयत्ननिवृत्तिः सिद्धयत्येवेति विस्तृतमन्यत्र। कार्यबुदधिनिवृत्त्या तु कार्य एव 
प्रयत्नो निवर्तते, न नित्यः। नित्ये च प्रयते नित्येव बुद्धिः प्रवर्तते, नानित्या। 
न हि तया तस्य विषयलाभसम्भवः। शरीरादेः प्राक्‌ तदसम्भवे देहानुपपत्तौ 
सर्वानुपपत्तेः। शरीराजन्यत्ववच्चानित्यप्रयतनाजन्यत्वमिति संक्षेपः॥२॥ 


आमोदः 


अत्र कण्टकोद्धारप्रकारमाह -न बाध इति। ईश्वरो न कर्तां अश्टरीरत्वादिति 
व्यापकानुपलब्धिबाधस्तावन्न भवति अस्य कार्यत्वस्य हेतोरीश्वररूपधर्मिसिद्धयर्थ- 
मुपजीव्यत्वात्‌। न च श्षित्यादि न सकर्तृकं शरीराजन्यत्वादित्यादि वा प्रतिरोधोऽपि 
अस्य व्यर्थविरेषणतया दुर्बलत्वात्‌। व्याप्त्या शरीरी कर्ता विषयीक्रियते इति विरोधोऽपि 
ईश्वरसि्धो सिद्धत्वादेव असिद्धो तु विरोधनिरूपकाभावादेव नास्ति व्याप्यत्वासि दधरनिबन्धनं 
विपक्षबाधकाभाव उपाधिशङ्का च, तदुभयाभावात्‌ सापि नास्ति। आश्रयासिद्धेस्तु 
निबन्धनमाश्रयाभावः, सन्देहसिषाधयिषयोश्राभावः। सोऽपिनास्तीति भावः। 


शरीरप्रसङ्गमिति। ईश्वरो यदि कर्ता स्यात्‌ शरीरी स्यादित्यतिप्रसङमित्र्थः। 
अत एवेति। शरीराजन्यत्वादेवेत्यर्थः। यद्‌ यत्‌ कार्य तत्तत्‌ सकर्तृकमिति परव्याप्तिः। 
यच्छरीराजन्यं तत्न सकर्तृकमिति तद्विपरीतव्याप्तिः, स्तम्भनं फलाजनकत्वम्‌। 

ईश्चरपक्षकयोरनुमानयोरीश्वरासिद्धया वाश्रयासिद्धिः, तत्सिद्धो धर्मिग्राहकमानबाधः, 
ईश्वरस्य शरीरित्वसाधनेऽपसिद्धान्त ईश्वरस्यापि कर्तृपदार्थत्वात्‌ प्रतिज्ञाविरोधश्चेत्याह- 
प्रथमेति। तृतीय इति। क्षित्यादिकं शरीरकर्तृकं कार्यत्वादित्यत्रत्यर्थः। व्याप्तिरेव 
तादृशी नास्तीत्यर्थः। चतुर्थं इति। क्षित्यादिकमकार्य शरीराजन्यत्वात्‌ इति 
बाधितमङ्कुरादावनैकान्तिकमेवमभ्युपगन्तुरपसिद्धान्तश्चत्यर्थः। पञ्चम इति ध्ित्यादिकं 
न सकर्तृकं शरीराजन्यत्वात्‌। अत्राजन्यत्वमात्रं व्याप्यं शरीरन्तु विशोषणं व्यर्थमित्यर्थः। 
षष्ठ इति। परव्याप्तिस्तभ्भनं बाधनं वा प्रतिरोधो वा। आद्ये च बलवत्ताभावः। अन्त्ये 
पक्षधर्मताऽनुपग्रहेण हीनबलत्वमित्यर्थः। एतदेवाह -कतैति। क्षित्यादिकं न बुद्धिमद्धेतुकं 
शरीराहेतुकत्वादिति व्यतिरेकिणि पक्षधर्मतासम्पत्तिरस्तयेवेत्याशडते-नन्विति। नेदमनुमानं 
केवलव्यतिरेकि गगनादावन्वयदर्शनादित्याह -गगनेति। नन्विदमन्वयव्यतिरेकि स्यात्‌, 
को दोष इत्यत आह -अन्वये वेति। विशेषणासामर्थ्यं स्फुटयति -हेतु्व्यावृत्तीति ननु 
विशेषणासामर्थ्येन किमायातमत आह- व्याप्त इति। विशोषणान्तभविन व्याप्तिरेव 
नास्तीति भावः। नत्वन्य इति। व्याप्तिरहित इत्यर्थः। ननु क्षित्यादिकं न सकर्तृकं 
कर्तृव्यापकरहितत्वादिति सामान्योपसंहारेण व्यापकानुपलब्धिर्बाधः सतप्रतिपक्षो वास्तु 
इत्यत आह -एतेनेति। शरीरादीनां व्यापकत्वमभिप्रेत्य यदि व्यापकानुपलब्धिरुच्यते, 
तदा विशेषणासामर्थ्यं व्यापकान्तरं चानिणीतमिति तद्रहितत्वं सद्दिग्धासिद्धमित्यर्थः। 
एतदेवाह -नहीति। यस्य व्यापकस्य व्यावृत्तिर्यदभावे सकर्तृत्वाभावे सामान्यस्यानिर्णयात्‌ 
स्वरूपासिद्धर्विशेष्यशरीराजन्यत्वादो प्रयुक्ते व्यर्थविशेषणत्वान्नोपसंहारः सम्भवतीत्यर्थः। 
यद्यपि पक्षधर्मतासम्पादकमेव शरीरं विशेषणमस्तु क्षित्यादावजन्यत्वाभावात्‌, तथापि 
हेतो विशोषणं यदुपादीयते तद्रयथिचारवारकमेव। अत एव गन्धादिषु मध्ये गन्धस्यैव 
व्यञ्जकत्वादित्यत्राप्येवकारान्तभविणेव गन्धादिषु मध्य इत्यस्यापि विरेषणत्वम्‌। अन्यथा 
गन्धमात्रव्यञ्जकत्वं विशेष्यमेव नास्ति यस्येदं विशोषणं स्यात्‌। अत एव येन 
विशोषणेनेत्यभिधानमतीव तुच्छमेव लक्षणन्तु अयोगान्ययोगव्यवच्छिन्नमेव 
व्यवहारमितरभेदं वा साधयति। तेनायोगव्यवच्छेदार्थमयोगव्याप्तिवारकमपि 
विशोषणमुचितम्‌। यथा शब्देतरोद्धूतविशेषगुणनाश्रयत्वे सति ज्ञानकरण- 
मनःसंयोगाश्रयत्वमिन्दियत्वमित्यत्र शब्देतरेति। विशेषणम्‌। सिद्धयसिद्धयोरिति 
कारिकाप्रतीकं व्याचष्टे विशेषेति। अवान्तरेति। घटत्वपटत्वादिरेवेत्यर्थः। उपजीवेदिति। 
कार्यत्वमपि तत्र सकर्तृकत्वं साधयेदित्यर्थः। नहीति। कार्यत्वसकर्तृकत्वयोर्बाधकं 
नास्ति, विशेषस्योपाधित्वमेव यदि बाधक तदा धूमाद्यनुमानं न स्यादित्यर्थः। ननु 
सुरभिधूमत्वादिकमपि लिङ्मनुमापकमेव, तथा च कुतोऽत्र व्यर्थविरोषणत्वमत 
आह -किन्नामेति। वह्िमात्रं यत्रानुमेयं तत्र सुरभिधूमत्वं व्यर्थविरोषणत्वादलिङ्खमेव, 
चन्दनप्रभववहिविोषानुमितो तु तल्लिङ्घमेवेत्यर्थः। तदेवाह - तद्विशेष इति। ननु 
विशेषयोरेव व्याप्तौ किं सामान्यव्याप्त्या इत्यत आह -नन्विति। विशेषान्तरेति। 
तथा च तदेव विशोषान्तरं तत्रोपाधिः स्यादिति अपर्यवसानमित्यर्थः। ननु यत्र यं 

विोषमपहाय सामान्यं दृष्ठं तत्र स विशेषो न तन््रम्‌। प्रकृते शरीरजन्यत्वं विरोषमपहाय 
कर्तृसामान्यं न दृष्टमिति स विशेषस्तत्र तन्त्रमेवेत्याह - सौरभेति। कार्यविशेष इति। 
घटत्वादिकं कुलालादिजन्यत्वे व्यवतिष्ठतां कार्यत्वसामान्यं कर्तृसामान्यमनुमापयत्‌ 
नाभासमित्यर्थः। विशोषव्याप्तेः सामान्यव्याप्त्यपवादकत्वं दृष्टान्तेन दर्शयति- किन्नेति 
कारणमात्र इति। लिङ्धमित्यध्याहारः। एवमुत्तरत्रापि। तद्विशेषो धान्याड्कुरः, तद्विशेषः 
जञाल्यङ्कुरः, तद्विशेषः कलमाङ्कुरः। नन्वशरीरः कर्ता चेति दुर्घटं, कुत्राप्यदर्खनादत 
आह-क्व वेति। अणुश्च द्रव्यसमवायिकारणञ्च नित्यञ्च रूपं रूपासमवायिकारणञ्चेति 
यथान्यत्रादृष्टपमपि पक्षधर्मताबललभ्यं तथा प्रकृतेऽपीत्यर्थः। सिध्यत्येवेति। अणुद्रव्यं 
नित्यञ्च रूपमित्यनुषद्धः। अनङ्गीकारे दण्डमाह -अन्यथेति। कार्यत्वावछिन्नं यदि 
कारणजन्यं न स्यादित्यर्थः सकर्तृकत्वे साध्ये कार्यत्वमन्यथा सिद्धमिति 
शङ्कते - स्यादेतदिति। यद्वधावृत्त्या यस्य व्यावृत्तिस्तदेव तस्य व्यापकमिति भावः। 
करणादीति। एवं सन्देहे करणाद्यपि कार्यव्यापकं न स्यादिति कार्यत्वात्‌ 
सकरणत्वादिकमपि नानुमीयेतेत्यर्थः। सर्व॑मिदमिति। कर्तृव्यावृत्त्या कार्यव्यावृत्त्यादि- 
कमित्यर्थः। कर्ता न कारणं, किन्तु कृतिः कारणमिति भावः। तत्‌किमिति। 
कुलालेन कृतोऽयं घटः, कुविन्देन कृतोऽयं पट इति लोकिकपरीक्षकप्रतीतिबलात्‌ 
कर्तुरपि कारणत्वादित्यर्थः। प्रस्तुत इति। त्यादि सकर्तृकं कार्यत्वादित्यनुमानादुदासीन 
एव कता किन्न सिध्यतीति वाभिमतमित्यर्थः। एतदिति। कर्तुरकरणत्वाभिधानमित्यर्थः। 
शरीवदिति। तद्‌ यथा साक्षादधितिष्ठतीत्यर्थः। दण्डादिवदिति। यथादण्डादि 
शरीरद्राराधितिष्ठतीत्यर्थः। परमाण्वादीनामिति। साक्षादधिष्ठेयस्येव शरीरत्वादित्यर्थः। 
द्वाराभावादिति। तत्र शरीरस्य द्वारस्य त्वयाऽनभ्युपगमादित्यर्थः। साक्षादधिष्टेयस्येति। 
शरीरस्येत्यर्थः। शरीरेतरत्वादिति। शरीरतदवयवेतरत्वे सति रूपवत्त्वादित्यर्थः तथा 
च मनसि प्राणवायौ शरीरावयवे च न व्यभिचारः। साक्षादधिष्ेयत्वं च 
शरीरक्रियामद्वारीकृत्याधिष्ठयत्वम्‌। शरीरक्रियानपेक्षव्यापारानाश्रयत्वं नैयायिकमतेऽन्व- 
याभावाद्वयतिरेकमाह -यदिति। न तदेवमिति। न तच्छरीरतदवयवेतरदित्यर्थः। नापि 
परम्पराधिष्ठेया इति। रीरद्वारापि नाधिष्टेया इत्यर्थः। स्वव्यापार इति। 
द्ववणुकारम्भकसंयोगजनकक्रियायाम्‌। न हि तत्र शरीरं द्वारं त्वयेष्यते इत्यर्थः। 
व्यतिरेकेणेति। यत्‌ परम्पराधिष्ठेयं तत्‌ स्वव्यापारे शरीरापेक्षं यथा दण्डादिः। 
कारणपक्षकमुक्त्वा कार्यपक्षकमाह -एवमिति। शरीरेतरहेतुकत्वादि। शरीराहेतुक- 
त्वादित्यर्थः अन्यथा घटादो व्यभिचारः स्यात्‌। अतिषीडयेति। यथाश्रुतहेतौ व्यभिचारस्य 
शरीराहेतुकत्वादिति हेतो विशेषणवेैयर्थ्यस्य स्फुटत्वात्‌ यद्यपि न सत्प्रतिपक्षता तथापि 
परमाण्वादीनां साक्षादधिष्ठेयत्वपरम्पराधिष्ठेयत्वनिरासादयं सप्रतिपश्चो निर्वहेदित्यतिपीडार्थः। 
सिद्धसाधनमभिधातुमुपक्रमते-अपि चेति। कुविन्दादीनामधिष्ठतृत्वेन कारणत्वमात्रेण 
वाऽपेश्चेति विकल्पार्थः। नन्वीश्वरः पटादिकारणं कथमधितिषटेदित्यत आह-न हीति। 
न व्याप्नोतीति। न विषयीकरोतीत्यर्थः। नन्वीश्वराधिष्ठितमपि कुविन्दोऽधितिष्ठेदित्यत 

आह-नेति। अविशोषादिति। अधिष्ठिताधिष्ठानं प्रत्यविशेषात्‌ चेतनानन्त्यमेकस्मिन्नपि 
कार्ये स्यादित्यर्थः। अनङ्कत्वेति। अधिष्ठातुपूर्वकत्वं क्षित्यादौ साध्यते। तच्च पटादौ 
नास्ति, तत्र तेषां कारणत्वेनेवापेक्षणादिति साध्यवैकल्यादित्यर्थः। ननु कुविन्दादयोऽपि 
हेतुत्वेनैव पटादिधथिरपेक्षयतां, तथापि चेतनपूर्वकत्वं तत्र पर्यवस्यतीत्याह -न चेति। 
इदानीमुपक्रान्तं सिद्धसाधनं स्फुटयति-एवं तर्हीति। क्षित्यादिकं बुद्धिमत्पूर्वकं 
कार्यत्वादित्यत्रानित्यप्रयलपूर्वकत्वमुपाधिमाह-किञ्चेति। ननु नित्यप्रयल- पूर्वकत्वं 
बुद्छिमदूर्वकत्वे साध्ये तदोपाधिः स्यात्‌, यदि स्वव्यतिरेकेण साध्यव्यतिरेकं साधयेत्‌। 
अनित्यप्रयतलस्य च बुद्धि प्रत्यकारणत्वेन तत्निवत्तौ कथं बुद्धिर्निवर्तताम्‌ ? भवतु 
कारणत्वं, तथापि तन्निवृत्तौ कार्या बुद्धिर्निवर्ततां न त्वकार्येत्यत आह -न हीति। 
अनित्यप्रयत्नो बुद्धेः करणत्वे न व्यापकः किन्तु स्वभावसम्बन्धादेव रूपरसादिवत्‌, 
तथा च व्यापकनिवृत्तौ बुद्धिमतयर्वकलत्वमपि निवर्तिष्यत एव; सा च बुद्धिः कार्याऽकार्या 
वा स्यादिल्यर्थः। शरीरनिवृत्तावपि अकार्या लुद्िर्नं निवर्तत इति त्वया यथोच्यते 
तथाऽत्र वक्तुमशक्यम्‌। अनित्यप्रयलस्य बुद्धया स्वभावप्रतिबन्धादित्यर्थः, प्रागेवेति। 
ये शरीरप्रसङ्कमुद्घाटयन्तीत्यादिना। किमिदमिति। परमाणवो यदि साक्षात्‌ प्रयलाधिष्ठेयाः 
स्युरितीश्वरवादिभिरभ्युपगम्यत एव। न चापाद्यापादकयोरत्र भेद इत्यर्थः। ननु तद्धित्रमेव 
प्रसञ्जकं वक्तव्यम्‌, तथा च नापाद्यापादकयोरभेद इत्यत आह-न चेति। 
नच्विद्धियाश्रयत्वमेव परमाणुनां साक्षात्‌ प्रयलाधिष्ठेयत्वेनापाद्यं, तथा च नाभेद इत्यत 
आह -अथेति।-अत्रान्यथासिद्धिमाह तदवच्छिन्नेति। यदवच्छेदे न प्रयत उत्पद्यते 
तदवच्छेदेन ज्ञानजनने भवेदिन्दरियाणामुपयोगः। प्रकृते परमाण्ववच्छिन्ने स्वात्मनि 
प्रयत एव नोत्पाद्य इति कथमिद्धियाश्रयत्वं स्यादित्यर्थः। विधिरिति। इन्दियोपयोग 
इत्यर्थः। अत एवेति। अथाश्रयत्वलक्षणमपि शरीरं परमाणुनामापाद्यमित्यर्थः। अर्थाश्रयत्वं 
हि भोगायतनत्वं वाच्यं, तच्चेश्वरे भोगाभावान्नास्तीत्याह-न हीति। तस्येति 
आयतनस्येत्यर्थः। न चेति। यद्यप्यापाद्याबाधोऽनुगुण एव, तथापि परमाणौ 
भोगायतनत्वमापाद्यं तत्र वा दृष्वत्‌ साक्षात्परयत्नाधिष्ठेयत्वमुपाधिरिति भावः। भोगसम्भावनां 
निरस्यति - विशोषेति। तर्क दूषयित्वा तदुपष्टम्भनं तत्‌ प्रमाणमुक्तं तद्‌ 
दूषयति-साश्चादिति। साक्षात्प्रत्यनाधिष्ठेयत्वमेव हि रीरेतरत्वेन हेतुना विवक्षितम्‌ 
तच्च साध्यमेव। एवं परमाणवो न साक्षात््रयत्नाधिष्टेया इति साध्ये स्वव्यापारे 
साक्षात्प्रयलानधिष्ठेयत्वमेव हेतुत्वेन विवक्षितं, तदपि साध्याविषिष्मेवेत्यर्थः। यदि 
चेद्दियाश्रयत्वं भोगायतनत्वं वा शरीरत्वं विवध्ितं तदा शरीरेतरत्वादित्यस्य 
हेतोरतीद्धियाश्रयत्वादभोगायतनत्वादित्यर्थः सम्पद्यते तदा नेतदुभयं साक्षात्‌ प्रयलाधिष्ठयत्वं 
साधयितुमर्हति, अन्यथासिद्धत्वात्‌। स्वव्यापारे तदनपेक्षत्वादित्यस्यापि द्वितीयहेतोः 
स्वव्यापारे इद्ियाश्रयानपेक्षत्वात्‌ भोगायतनानपेक्षत्वादित्यदित्यर्थः सम्पद्यते। न चानेनापि 
परम्परानधिष्ठेयत्वं साधयितुं शञक्यतेऽन्यथासिद्धत्वादित्यर्थः। त्रयाणामन्यथासिद्धि 
क्रमेणाह -अभोगेति। ईश्वरे भोगाभावात्‌ परमाण्वादिर्भोगानवच्छेदकः स्यात्‌, 

अतीद्धियाश्रयः स्यात्‌, साक्षातुप्रयतनानधिष्ेयोऽपि स्यात्‌, न विरोध इत्यर्थः। स्पर्शवदिति। 
स्पर्शवद्रेगवद््व्यन्तराप्रेयत्वादेव शरीरानपेश्चक्रियः स्यादित्यर्थः श्ित्यादि चेतनाधिष्ठितहेतुकं 
शरीरेतरहेतुकत्वात्‌ इत्यतिपीडया सत्प्रतिपक्षत्वमुक्तम्‌। तदपि शरीरपदार्थविकल्पद्रारकं 
साध्याविशिष्पन्यथासिद्धञ्च। तत्‌ क्रमेणाह तथा चेति। अन्यथासिद्धिमाह - कार्येति। 
अचेतनहेतुकं चेतनाधिष्ठितहेतुकं भवत्येवेति व्याप्तिः। शरीरेतरजन्यत्वं च 
कार्यज्ञानानपेक्षत्वप्रयक्तमतोऽन्यथासिद्धमित्यर्थः। दोषान्तरमाह अप्रसिद्धेरिति। विशेषणं 
साध्यं, तथा च न तद्विशेषणिकानुमितिर्न वा व्यापिग्रहो न वा सन्देहसिषाधयिषयोरभावात्‌ 
पक्षत्वमिति। ननु गगनादौ प्रसिद्धश्चेतनाधिष्ठितहेतुकत्वाभाव एव साध्य इत्यत आह-न 
चेति। ननु कारकत्वेनैव चेत्‌ कुन्विदादीनां कारणत्वं तदा क्षित्यादौ बुद्धिमत्यूर्वकत्वे 
साध्ये पटादिर्दृष्टन्तः साध्यविकलः स्यात्‌; कुविन्दादेरेव तत्कारणत्वात्‌, न तु 
तच्जञानादेरित्यत आह -किन्त्विति। न स्वरूपत इति। इन्दियादिवदित्यर्थः। कुविन्द 
उद्वर्यतटति। पटादौ कुविन्दस्याकर्तृत्वप्रसङ्कः क्रियते, किमीर्वरस्येति विकल्पार्थः। 
अनवस्था चेति। अधिष्टिताधिष्ठानविश्रान्त्यभावात्‌ चेतनानन्त्यं स्यादित्यर्थः। 
कुविन्दाधिष्ठनमन्वयव्यतिरेकायातमीष्वराधिष्ठानं चावर्जनीयसिद्धमित्युभयकर्तृकं 
घटादीत्यर्थः। तत्रेति। द्वितीयेऽधिष्ठतरीत्यर्थः। ननु परतः प्रमुक्त पश्यंश्चेतनः स्वयमुदास्ते, 
तथा चेश्वरः कुविन्दो वा पटादिकं किमर्थमधितिष्ठतीति- शते तथापीति। केन 
हेतुना पटोपादानगोचरमस्य ज्ञानं क्रियत इति प्रश्ने तावदुत्तरमाह - ईश्चरेति। 
प्रयोजनप्र्नमुत्तरयति कायैति। तथाप्यन्यतरवैयर्थ्य शते एकेति। प्रत्येकदृष्टसामर्थ्ययोः 
सम्भेदे द्वयोरपि कारणत्वं दृष्टचरमेवेत्याह -स्यादेवेति। कुत्र दृष्टमिदमित्यत आह 
परिमाणमिति। ननु दृष्टान्ते केवल संख्याद्या इच्छापेक्षया समुदिता बद्धे ( ?) 
परिमाणे वैजात्यमवश्यं कल्पनीयम्‌। अत्यथा परस्परव्यथिचारेण तेषां कारणत्वमेव 
न स्यात्‌ प्रकृते तु वैजात्यं नानुभूयत इति शते अस्तीति। एककर्तृकश्चित्याद्यपेक्षया 
द्विकर्वकपटादो तृणारणिमणिजन्य- वह्िवद्रेजात्यस्यावश्यं कल्पनीयत्वादाह - इहापीति 
न चेति। तथापीश्वरः कुविन्दादेः कर्तृत्वं कथं सहते तद्रयतिरेकेणापि पटं निष्पादयेत्‌ 
इत्यत आह -न चेति। 


बुद्धिमद्धेतुकत्वे साध्येऽनित्यप्रयत्नहेतुकत्वस्य उपाधित्वं यदुक्तं 
तत्राह -यत्त्विति। साध्याव्यापकत्वमाह -यदीति। नहि यत्निवृत्तावपि यन्न निवर्तते 
तत्तस्य व्यापकमित्यर्थः। साध्यं विशिनष्टि-हेत्विति। यथाश्रुते दोषमाह -उदासीनेति। 
उदासीनबुद्धेः कारकविषयत्वमाह -नहीति। अयतमानस्येति। कण्टकस्पर्शजन्यदुःख- 
सहिष्णोरित्यर्थः। तत्र कृतिश्चेन्नोत्यद्यते नूनं चिकीर्षापि नाभुदतस्तथा विशेषयति- 
चिकीर्षेति। केनचिदिति। निषिद्धकर्मचिकीर्षोरपि पापभयात्‌ कृतिः परं नोत्पद्यते 
यत्र तत्र तादूशबुद्धेः प्रयतनं विनापि सत्त्वादित्यर्थः। अनपेश्चेति। यत्र चिकीर्षायामुत्यन्नायां 
कृतिरुत्यद्यते एव तादृशचिकीषहितुबुद्धिर्निवर्तत इत्यर्थः। निरपेक्षकृतिहेतुचिकीर्षा- 
कारणबुद्धिमपर्वकत्वे साध्येऽनित्यप्रयलहेतुकत्वमुपाधिः, न तु बुद्धिमद्पर्वकत्वमात्र 

साध्ये इत्याह -न तहीति। तस्यैवेति। यद्यपि क्षित्यादिक कृतिमद्धेतुकम्‌, 
अत्रानित्यप्रयलपूर्वकत्वमुपाधिः सम्भवत्येव, तथापि अनित्यप्रयल इत्यत्र व्यर्थविरोषणत्वं 
व्यावर्त्यं सिद्धयसिद्धिव्याघातश्चेति भावः। एतेनेति। तदेव शरीरहेतुकं यत्‌ कार्य 
मुक्तिहेतुकमिति यथा त्वयोच्यते तथा तदेव बुद्धिमत्पूर्वकं यत्‌ कार्य प्रयतनहेतुकमिति 
मयाप्युच्यते इति निरस्तमित्यर्थः, पूर्वनिरस्तमप्येतत्‌ प्रकारान्तरेणाशङ्क्य निरस्यत 
इत्यपौनरुक्त्यम्‌। प्रयतेन बुद्धिरत्र न साध्यते येन तद्गतकार्यत्वमुपाधिः स्यात्‌, 
किन्तु कार्यत्वाद्धेतोस्िरितयमप्येकवारेण साधयाम इति न परस्परमुपाध्युपाधिमद्धाव 
इत्यर्थः। ननुक्तं जन्ये प्रयले बुद्धयपेक्षा नाजन्येऽपीत्यत आह-न चेति। बुद्धिविषय 
एव प्रयलविषय इति नियमात्‌। लुद्धिमन्तरेण यतस्य विषयलाभ एव न सम्भवतीत्यर्थः। 
ततश्चेति। विषयनियमार्थं बुद्धयपेक्षाया आवश्यकत्वेन बुद्धिः प्रयलव्यापिकेति 
व्यापकनिवृत्तेव्याप्यनिवृत्तिरिति सकर्तृकत्वे साध्येऽपि बुद्धिसिदधिरित्यर्थः। अन्यत्रेति। 
किरणावल्यामात्मततत्वविवेके चतुर्थाध्यायनिबन्धे चेत्यर्थः। नहि तयेति। तया 
अनित्युद्धया, तस्य नित्यप्रयतस्येत्यर्थ। बुद्दिश्चेदनित्या, तदाशरीरात्‌ प्राक्‌ सा न 
स्यात्‌, तया च विना शरीरं न स्यादिति बुद्धेरनुत्पाद एवायात इत्याह -शरीरादेरिति। 
ननु चानित्यप्रयलवत्वं न चेदुपाधिस्तदाह नित्यप्रयलाजन्यत्वात्‌ क्षित्यादिकमकर्तृकमिति 
सत्प्रतिपक्षः स्यादित्यत आह -शरीरेति। अत्रापि व्यर्थविरोषणत्वमेवेत्यर्थः॥२॥ 


तर्काभासतयाऽन्येषां तर्काशुद्धिरदूषणम्‌। 
अनुकूलस्तु तर्कोऽत्र कार्यलोपो विभूषणम्‌॥३॥ 


कारकव्यापारविगमे हि कार्यानुत्पत्निप्रसङ्ः। चेतनाचेतनव्यापार- 
योर्हेतुफलभावावधारणात्कारणान्तराभावे इव कत्र॑भाव कार्यानुत्पत्तिप्रसङ्कः, 
कर्तुरपि कारणत्वात्‌। 


यस्त्वाह ~ प्रत्यक्षानुपलम्भाभ्यां तदुत्पत्तिनिश्चयो दृश्ययोरेव, न 
त्वदूश्ययोः। प्रत्यक्षस्यानुपलम्भस्य च तावान्मात्रविधिनिषेधसमर्थत्वात्‌, 
धूमाग्निवत्‌, कम्पमारुतवच्च। न हि धूमः कार्योऽनलस्येति उदर्यस्यापि, न 
हि शाकम्पो मातरिश्वन्‌ इति स्तिमितस्यापि स्यात्‌, किन्तु भोमस्पृश्ययोरेव। 
तथेहापि शरीरवत एव कारणत्वमवगन्तुमुचितं, नान्यस्येति। 


तदसत्‌। प्रत्यक्षाऽनुपलम्थो हि दूश्यविषयावुपायस्तदुत्यत्तिनिश्चये, न 
तु दृष्यतैव तत्रोपेया। किन्नाम दृश्याश्रितं सामान्यद्वयम्‌। तदालीढस्य हि 
तदुत्पत्तिनिश्चये दृश्यमदृश्यं वा सर्वमेव तज्जातीयं तदुत्यत्तिमत्तया निश्चितं 
भवति। यथा स्पर्रूपरसगन्धानामुत्तरोत्तरनिमित्ततायां तव, अस्माकच्चातीन्धरिय- 

समावायादिसिद्धो। न चेदेवमुदाह्यतयोरेव दहनपवनयोरालोकरूपवतोस्त- 
दुत्पत्तिनिश्चये कथमनालोकनिरस्तरूपयोः सिद्धिर्यटुदर्यस्तिमितसाधारणी सिद्धिः 
स्यादिति तद्धवेदप्येवं यदि शरीरादिकं विना कार्यमिव भौमं स्पर्शवद्वेगवन्तञ्च 
विनाऽग्निमात्रात्‌ पवनमात्राद्रा धूमकम्पौ स्याताम्‌, न त्वेवम्‌। नचैवं 
चेतनव्यभिचारोऽपि शव्याऽभिधान इत्यलं बालप्रलापानां समाधानैः। 


तदुत्पत्तेरसिद्धावपि तत्तदुपाधिविधूननेन स्वाभाविकत्वस्थितो यदि 
कर्तरमतिपत्य कार्य स्यात्‌ स्वभावमेवातिपतेदिति कार्यविलोपप्रसङ् इति। 
एतच्च सर्वमात्मतत्त्वविवेके निपुणतरमुपपादितमिति नेह प्रतन्यते। एवञ्च 
सिद्ध प्रतिबन्धे न प्रतिबन्ध्यादेः क्षुद्रोपद्रवस्यावकाशः। प्रतिबन्धसिद्धा- 
विष्ठापादनात्‌। तदसिद्धौ तत एव तत्सिद्धेरप्रसङ्खादिति 


ननु तस्य सर्वदा सर्वत्राविशेषे कार्यस्य सर्वदोत्पत्तिप्रसङ्क इति 
निरपेक्षेश्चरपक्षे दोषः, सपक्षे उपेक्षणीय एवास्त्विति बालस्य प्रवीपकलि- 
काक्रीडयैव नगरदाहः। तत्न। स्थेमभाजो जगत एवाकारणत्वप्रसङ्खात्‌। उ्मिति 
ब्रुवतः सोगतस्य दत्तमुत्तरं प्राक्‌। 


आर्षं धर्मोपदेशच्च वेदशास्राविरोधिना। 
यस्तर्केणानुसन्धत्ते स धर्म वेद नेतरः॥ 


तमिममर्थमागमः संबदति, विसंवदति तु परेषां विचारम्‌- 


विश्वतश्चक्षुरुत विश्चतोमुो विश्चतोबाहुरुत विश्वतस्पात्‌ 
सम्बाहुभ्यां धमति सम्यतत्रर््यावाभूमी जनयन्‌ देव एकः॥ 


अत्र प्रथमेन सर्वज्ञत्वं, चक्षुषा दषटेूपलक्षणात्‌। द्वितीयेन सर्ववक्तुत्वं, 
मुन वागुपलक्णात्‌। तृतीयेन सर्वसहकारित्वं, बाहुना सहकारित्वोपलक्षणात्‌। 
चतुर्थेन व्यापकत्वं, पदा व्याप्तेरुपलक्षणात्‌। पञ्चमेन धर्माधर्मलक्षणप्रधान- 
कारणत्वं तौ हि लोकयात्रावहनाद्‌ बाहू! षष्न परमाणुरूपप्रधानाधिष्ठेयत्वं, ते 
हि गति्ीलत्वात्‌ पतत्रव्यपदेशाः पतन्तीति। सन्धमति, सञ्चनयन्निति च 
व्यवहितोपसर्गसम्बन्धः। तेन संयोजयति समुत्पादयत्नित्यर्थः। द्यावा 
इत्यर््वसप्तलोकोपलक्षणं, भूमीत्यधस्तात्‌, एक इत्यनादितेति स्मृतिरपि-अहं 

सर्वस्य प्रभवो मत्तः सर्वं प्रवर्तते-इत्यादिः। एतेन ब्रह्मादिप्रतिपादका आगमा 
बोद्धव्याः॥२॥ 


तर्काभासतयेति।।३।। 
आमोदः 

अन्येषां वादिनाम्‌ ईश्चरानुमाने त्काशुद्िर्दूषणम्‌। तद्‌ यदि ईश्वरः कर्तां 
स्यात्‌ शरीरी स्यादित्यादिप्रतिकूलतर्कपराघातरूपं तन्न दूषणं सिद्धयसिद्धिपराहतत्वादि- 
त्याह -तर्काभासतयेति। अन्येषां तर्काणामित्यपि केचित्‌। नन्वनुकूलतर्काभाव एव 
तर्कापरिशुद्धिरित्यत आह-अनुक्ूलस्त्विति। कर्ताऽपि कारणमेव, तदभावे क्षित्यादिकार्य 
नोत्पदयतेत्यर्थः। एतदेव विवृणोति- कारकेति। ननु परमाणोरदष्ठदेव कार्यमुत्पाद्यतामित्यत 
आह-चेतनेति। चेतनव्यापारस्य हेतोरचेतनव्यापारः फलमिति तेन विना न स्यादेवेति 
कार्यविलोपप्रसङ्क इत्यर्थः। किञ्च यथा कार्यस्य कारणान्तरापेक्षा तथा 
कर्त्रपिक्षाप्यावश्यकीत्याह - कारणन्तरेति। सौगतमतमास्कम्दितुमुपन्यस्यति- यस्त्विति 
प्रत्यक्षानुपलम्भाभ्यामन्वयव्यतिरेकाभ्याम्‌। तदयमर्थः-अदृश्यायाः कृेर्व्यतिरेको दुर्ग्रह 
इति तत्साधारण्येन व्याप्िग्रहोऽप्यशक्यः, अन्यथा वह्िसामान्यव्याप्तिबिलाज्‌जाठर्यादि- 
वह्धिरधूमात्‌ सिद्धयेत। सिध्येच्च-शाखाकम्पात्‌ अयोग्यस्तिमितो वायुरिति। 
भौमस्पृश्ययोरिति। भौमो वहिविशेषः स्पृश्यः प्रत्यक्षस्पर्शाश्रयो वायुः। शरीरवदिति। 
तथा च व्यापकांशस्य कृते दृष्यत्वमुपपद्यत इत्यर्थः। शरीरिकृतेर्घटादिकार्य- 
विेषेऽन्वयव्यतिरेकदर्शनात्‌ कृतिसामान्यकार्यसामान्ययोरपि बाधकं विना व्यापिग्रहः 
सम्भवल्येवेत्याह - प्रत्यक्षेति। तदालीढस्य तदाक्रान्तस्य। यथेति। दृश्यादूश्यस्पर्शंस्य 
दूश्यादृर्यरूपकारणतायां प्रत्यक्षानुपलम्भगोचर दूश्यमात्रस्पर्शरूपयोस्तदुत्त्तिनिश्चय- 
व्यवस्थापनीयता दुर्दर्शने ( ? ) इत्यर्थः। एवमगरेऽपि। कार्यद्रव्यमुपादानवदिति 
व्याप्त्याऽस्मन्मते द्रयणुकपरमाणुसिद्धिरित्यर्थः। सालोकस्य वह्नेः पाकं प्रति कारणता 
प्रत्यक्षानुपलम्भाभ्यां गृह्यत इत्यत्रादिपाकात्‌ निरालोकजाठर्यवह्धिर्न सिद्धयेत्‌, दण्डादेरेव 
रूपवतश्चक्रादिकम्पकारणता गृहीता इति शाखाकम्पात्नीरूपो वायुरपि न 
सिद्धयेदित्याह -नचेदेवमित्यादि। उदाहतयोसुक्तयोरालोकरूपवतोस्तदुत्यत्तिनिश्चये कथम- 
नालोकनिरस्तरूपयोरुक्तयोर्दहनपवनयोः सिद्धिरित्यन्वयः। नन्वेवं धुमादुदर्यवहिसिद्धिः, 
कम्पाच्च स्तिमितवायुसिद्धिः स्यादित्युक्तमित्याह -यत्त्विति। तद्धवेनेति। शरीरादिकं 
विना क्षित्यादिकार्य यथोपलभ्यते तथा भोमेन्धनं विना धूमः, स्पर्शवदवेगवदवायुं 
विनाऽपि कम्प उपलभ्येत, तदा तत्‌ साधारणी सिद्धिभवेदित्यर्थः। न चैवमिति 
चेतनं विनापि कार्यमित्यभिधातुमशक्यमित्यर्थः। अभ्युपेत्याह - तदुत्यत्तेरिति। तथा च 
स्वाभाविकसम्बन्धबलादेव कार्यत्वाद्धेतोः कर्ता सेत्स्यतीत्यर्थः। उपाधिविधूनन- 
प्रकारस्याप्रपञ्चने हेतुमाह -एतच्चेति। नन्वेवं शोऽपि शुद्धं पशुत्वात्‌ सिद्धयेत्‌ 
योग्यबाधेऽयोग्यमपि सि्दरयेदित्याह -एवञ्चेति। व्याप्िरेवात्र नास्ति। श्ृद्स्य 

योग्यसंस्थाननियमाद्वाध एवात्रतयर्थः। अपेश्चणीयान्तरेणान्यथासिद्धौ दण्डादेरप्यकारणत्वं 
स्यादित्याह -स्थेमेति स्थेमा स्थेर्य्य, न तु स्थिरस्याकारणत्वं बोद्ध्‌( ? )पत- 
मेवेत्याह-ओमितीति। प्रागिति प्रथमस्तबकेन तूपनिषदादिसिद्धेऽपीश्चरे किमुक्तानुमानेन, 
किं वा तर्कोपवर्णनेनेत्यत आह -आर्षमिति। न्यायानुसरणमन्तरेणाश्रद्धामलक्षालनमेव 
न भवतीत्यर्थः। तमिममिति। नित्यसर्वज्षकर्तृत्वं क्षित्यादेरित्यर्थमित्यर्थः। प्रथमेनेति। 
विश्चतश्चक्षुरित्यनेन कथमेवमत आह -चश्चुषेति। सर्ववतृत्वं सहस्रशाखवेदयप्रणेतृत्वं, 
नायमर्थः पदस्य त ? }इत्यत आह -मुखेनेति। सर्वसहकारित्वं सर्वकारणसहकारित्वम्‌। 
ननु नायं पदार्थ इत्यर्थं आह -बाहुपदेनेति। बाहुः पुरुषस्य स्वकृत्ये सहकारीति 
लक्षणया तत्प्रयोगः। चतुर्थेन विश्वतः पादित्यनेन व्यापकत्वं सकलमूर्तदरव्यसंयोगित्वम्‌। 
ननु नायम्‌ पदार्थ इत्यत आह-पदेति। बाहुपदेन धर्माधर्माभिधानाय यौगिकमर्थमाह - तौ 
हीति। षष्न पतत्रैरित्यनेन पतन्तीति पतत्राः परमाणवोऽभिमताः। व्यवहितेति। 
छन्दसि परे व्यवहिताश्चेति व्यवहितोपसर्गानुशासनं पाणिनेः। ननु ब्रह्मणो विश्चकर्तृत्वं 
श्रूयते, न त्वीश्चरस्येत्यत आह -एतेनेति। ईश्वरस्य जगत्कर्तृत्वसाधनेनेत्यर्थः। 
ब्रह्मादीनामधिकारिपुरुषत्वेन ईश्वरस्यैव प्रयोजककर्तृत्वादिति भावः।॥२॥ 


आयोजनात्‌ ल्वपि- 


स्वातन््ये जडताहानिर्नादृष्ठं दृष्टघातकम्‌। 
हेत्वभावे फलाभावो विशेषस्तु विशोषवान्‌॥४॥ 


परमाण्वादयो हि चेतनायोजिताः प्रवर्तन्ते अचेतनत्वाद्‌ वास्यादिवत्‌। 
अन्यथा कारणं विना कार्यानुत्पत्तिप्रसङ्कः। अचेतनक्रियायाश्चेतनाधि- 
छएनकार्यत्वावधारणात्‌। क्रियाविशेपविश्रान्तोऽयमर्थो, न तु तन्मात्रगोचरः। 


चेष्ठा हि चेतनाधिष्नमपेक्षते इति चेत्‌। अथ केयं चेष्टा नाम?। 


यदि प्रयलवदात्मसंयोगाऽसमवायिकारणिका क्रिया, प्रयत्नमात्र- 
कारणिकेति वा विवक्षितम्‌। तन्न। तस्यैव तत्रानुपाधित्वात्‌। अथ हिताहित- 
प्राप्तिपरिहारफलत्वं तततवम्‌। तन्न। विषभक्षणोद्रन्धनाद्यव्यापनाद्‌ इष्टनिष्प्राप्ति- 
परिहारफलत्वमिति चेत्‌। कर्तारं प्रत्यन्यं वा?। उभयथाऽपि परमाण्वादिक्रिया- 
साधारण्यादविशेषः। भ्रान्तसमीहाया अतथाभूताया अपि चेतनव्यापारपेक्षणाच्च। 
शरीरसमवायिक्रियात्वं तदिति चेन्न। मूतशरीरक्रियाया अपि चेतनपूर्वकलत्वप्रसक्तेः। 
जीवत ति चेन्न। नेत्रस्पन्दादेष्चेतनाधिष्ठानाभ्युपगमप्रसङ्कात्‌ स्पावद््व्यान्तरा- 
प्रयोगे सतीति चेन। ज्वलनपवनादौ तथाभावाभ्युपगमापन्ते। चेष्ठयैव शरीरस्य 

लक्ष्यमाणत्वात्‌ सामान्यविशेषश्चेष्टत्वं, यत उत्नीयते प्रयतनपूर्विकेयं क्रियेति 
चेन्न। क्रियामात्रेणैव तदुन्नयनात्‌। भोक्तृबुद्धिमत्वपूर्वकत्वं यत इति, चेत्‌, 
तर्हिं तद्विश्रान्तत्वमेव तस्य। न चैतावतैव क्रियामात्रं प्रत्यचेतनमात्रस्य 
चेतनाधिष्ठानेन व्याप्तिरपसार्यते। विशेषस्य विशेषं प्रति प्रयोजकतया 
सामान्यव्याप्तिं प्रत्यविरोधकत्वात्‌। अन्यथा सर्वसामान्यव्याप्तेरुच्छेदादि- 
त्युक्तम्‌। 

एतेनाऽशरीरत्वादिना सत्प्रतिपक्षत्वमपास्तम्‌। अत्राप्यागमसंवादः- 


यदा स देवो जागत्ति तदेदं चेष्टते जगत्‌। 
यदा स्वपिति शान्तात्मा तदा सर्व निमीलति॥ 


अज्ञो जन्तुरनीशोऽयमात्मनः सुदुःयोः। 
ईश्वरप्रेरितो गच्छेत्‌ स्वर्गं वा श्वभ्रमेव वा॥ 


मयाऽध्यक्षेण प्रकृतिः सूयते सचराचरम्‌। 
तपाम्यहमहं वर्षं निगृह्णाम्युत्सुजामि च॥ इत्यादि॥ 


अत्र जागरस्वापो सहकारिलाभालाभौ। ईश्वरप्ररणायामज्ञत्वमप्रयत- 
मानत्वञ्च हेत्‌ दितौ परमाण्वादिसाधारणौ। स्वर्गश्चभ् चेष्ानिष्ठोपलक्षणे। 
एतदेव सर्वाधिष्ठनमुत्तरप्र विभाव्यते मयेत्यादिना। न केवलं प्रणायामहमधिष्ठाता, 
अपि तु प्रतिरोधेऽपि। यो हि यत्र प्रभवति, स तस्य प्रेरणावद्धारणेऽपि 
समर्थः। यथाऽर्वाचीनः शरीरप्राणप्रेरणधारणयोरिति दर्शितं तपामीत्यादिना। 


धृतेः ल्वपि। क्षित्यादिब्रह्याऽण्डपर्यन्तं हि जगत्‌ साक्षात्‌ परम्परया 
वा विधारकप्रयलाधिष्ठितं गुरुत्वे सत्यपतनधर्मकत्वाद्‌ वियति विहद्मशटरीरवत्‌ 
तत्संयुक्तद्रव्यवच्च। एतेनेन्द्राग्नियमादिलोकपालप्रतिपादका अप्यागमा 
व्याख्याताः। सवविानिबन्धनश्च सर्वतादात््यव्यवहारः-आत्येवेदं सर्वमिति। 
यथैक एव मायावी अश्चो व्याघ्रो वराहो किन्नरो भिक्षुस्तापसो विप्र इत्यादि। 


अदू्रदेव तदुपपनत्तरन्यथासिद्धमिदमिति चेत्‌। तद्भावेऽपि प्रयलान्वयव्य 
तिरेकानुविधानेन तस्यापि स्थितिं प्रति कारणत्वात्‌। कारणैकदेशटस्य च 
कारणान्तरं प्रत्यनुपाधित्वात्‌ उपाधित्वे वा सर्वेषामकारणत्वप्रसङ्खात्‌। 

रीरस्थितिरेवं नत्वन्यस्थितिरिति चेत्‌। न। प्राणेद्ध्िययोः स्थितेरव्यापनात्‌, 
प्राडःन्यायेनापास्तत्वाच्च। अत्राप्यागमः- एतस्य वा अक्षरस्य प्रज्ञासने गां 
द्यावापृथिव्यो विधृते तिष्ठतः ' 


इति। प्रशासनं-दण्डभूतः प्रयलः। 


उत्तमः पुरुषस्त्वन्यः परमात्मेत्युदाहतः। 
यो लोकत्रयमाविश्य विभर्त्यव्यय ईश्वरः॥ इति स्मृतिः। 


अत्रोत्तमोत्वमसंसारित्वं सर्वज्त्वादि च। परमत्वं सर्वोपास्यता। 
लोकत्रयमिति सर्वोपलक्षणम। आवेश्ो ज्ञानचिकीर्षाप्रयलवतः संयोग। भरणं 
धारणम्‌। अव्ययत्वमागन्तुकविशेषगुणशून्यत्वम्‌। एश्वर्य संकल्पाप्रतिधातः इति। 
एतेन कूर्मादिविषया अप्यागमा व्याख्याताः। 


संहरणात्‌ ल्वपि ब्रह्माण्डादिद्वयणुकपर्यन्तं जगत्‌ प्रयतवद्विनाश्यं 
विनाश्यत्वात्‌ पाट्यमानपटवत्‌। अत्राप्यागमः- 


एष सर्वाणि भूतानि समाभिव्याप्य मूर्तिभिः, 
जन्मवृद्धिक्षयैरनित्यं सम्भ्रामयति चक्रवत्‌॥ 


सर्वभूतानि कौन्तेय! प्रकृतिं यान्ति मामकीम्‌। 
कल्पक्षये पुनस्तानि कल्पादौ विसुजाम्यहम्‌॥ इत्यादि। 
एतेन रौद्रमंशं प्रतिपादयन्तोऽप्यागमा व्याख्याताः।्॥ 


आमोदः 


खल्वपीति। उदाहियत इत्यर्थः। यद्वा, आयोजनादपि साध्यो विश्चजिदव्यय 
इत्यर्थः खल्वपीति निपातसमुदायस्य समुच्चयवाचित्वात्‌। सर्गाद्यकालीनद्वयणुकोत्पादकं 
कर्मं॑स्वसमानकालीनप्रयतजन्यं कर्मत्वात्‌ चेष्टावदित्यनुमानस्योपकुर्वाणं 
तर्कमाह-स्वातन्य इति। आयोजनं हि परमाणुद्रयसंयोगजनक कर्म, तद्‌ यदि 
परमाणुद्रयात्‌ स्वतन््रादेव जायते तदा तेषां जडत्वमचैतन्यं न स्यादित्यर्थः। ननु 
दृष्टादेव तदुत्पद्यतामत आह -नादृष्टमिति। अदृष्टस्यापि दृष्टकारणसहकृतस्यैव 
जनकत्वादित्यर्थ:। दृष्टघातकमिति। द्ष्टकारणताविघटकमित्यर्थ:। अत्र 
विपश्चबाधकमाह हेत्वभावे फलाभाव इति। चेतनव्यापारस्य हेतोरभावे कमैव फलं 
परमाणुषु नोत्पद्यत इत्यर्थः। ननु चेष्ठरूपे कर्मणि चेतनापेक्षा, न तु क्रियान्तरेऽपीत्यत्यत 
आह - विशेष इति। 


२२६ न्यायकुसुमाञ्जलिः 


तकोौपकार्यमानमाह-परमाण्वादय इति। तन्मात्रेति। क्रियामातरतयर्थः। तस्यैवेति। 
प्रयलवदात्मसंयोगासमवायि कारणत्वमेवात्र साधयितुमुपक्रान्तम्‌। साध्यञ्च नोपाधि- 
रनुमानमात्रोच्छेदप्रसङ्गादित्यर्थः। तत्त्वमिति। चेष्त्वमित्यर्थः। एतच्चेष्ठलक्षणेऽव्याप्तिमाह- 
विशेषेति। तत्र हि न हितप्राप्तिर्न वाऽहितनिवृत्तिरित्यर्थः। उद्रन्धनादेरपि तत्काल- 
मिष्यमाणत्वात्तत्संग्रहार्थं लक्षणान्तरं शङ्कते -इष्टानिष्टेति। पक्षाद्रधावृत्तादुपाधेः 
साधनव्यापकत्वमाह-उभयथेति। परमाणुक्रियायास्तत्कर्तरीश्वरस्यास्मदादेश्च 
इच्छाविषयार्थहेतुत्वादित्यर्थः। चेतनाधिष्ठानजन्यत्वस्य साध्यस्य व्यापकोऽपीष्टा- 
निष्प्राप्तिपरिहारफलक्रियात्वमुपाधिरित्याह-अचेतने क्रिया चेतनाधिष्ठनजन्या क्रियात्वात्‌ 
शरीरक्रियावत्‌ इत्यत्ष्निषप्राप्तिपरिहारफलकक्रियात्वस्य साध्याव्यापकलत्वमाह -भ्रा्तेति। 
समीहा चेष्टा। अतथाभूताया इति इष्टानिष्टप्राप्तिरूपफलरदहिताया इत्यर्थः। तदिति। 
चेष्टात्वमित्यर्थः। तथा च न साध्याव्यापकमित्यर्थः। समव्याप्तोपाध्यभिप्रायेणाह- 
मतेति। जीवच्छरीरक्रियात्वमुपाधिरित्याह- जीवत इति। नेतरस्पन्दादेरिति। वायुमात्रकृत- 
स्येत्यर्थः। स्पर्शवद्द्रव्यान्तराप्रयुक्तक्रियात्वमुपाधिरित्याह - स्पर्शवदिति। नेत्रक्रिया 
चस्पर्ञवता वायुनाक्रियत इत्यर्थः। ज्वलनपवनक्रिययोरदृष्टवदात्म- संयोगासमवायि- 
कारणकयोरपि त्वन्मते चेतनाधिष्ठानप्रसद्धादित्यपि समव्याप्तोपाध्य- भिप्रायम्‌ 
स्पर्शवदद्रव्यान्तराप्रयोज्यशटरीरक्रियात्वमुपाधिमाशडते - शरीरस्येति। ज्वलनादिक्रिया- 
व्यावर्तनाय स्पर्शवदित्यादि वा नेत्रस्पन्दादिव्यावर्तनाय। अत्रान्योन्याश्रयमाह- चेषयैवेति। 
शरीरावयवक्रियायां साध्याव्यापकत्वमत्रापि द्रष्व्यम्‌। क्रियामात्रेणैवेति। स्वमताभिष्टप्भेन 
यत इति। उन्नीयत इत्यनुषद्घः। तर्हिं या चेष्टाबुद्धिमत्पूर्विका इति विशेषव्याप्तावपि 
या क्रिया बुद्धिमत्पर्विकेति सामान्यव्याप्तिबलात्‌ परमाण्वादिक्रियायां बुद्धिमत्पर्वकत्वं 
स्यादेवेत्याह - तहीति। चेष्ठामात्रविश्रान्तत्वमेव भोक्तृबुद्छिमत्पर्वकत्वस्येत्यर्थः। 


ननु परमाणवो न चेतनाधिष्ठिताः प्रवर्तन्ते शरीरत्वादिति सत्प्रतिपक्षः स्यादित्यत 
आह -एतेनेति। सामान्यव्याप्तौ बाधकाभावेनेत्यर्थः। जागतिं सिसृश्षावान्‌ भवतीत्यर्थः। 
जगत्‌ परमाणुरूपं चेषते क्रियावद्‌ भवतीत्यर्थः, स्वपिति सञ्धिहीषुर्भवति। निमीलति 
निष्क्रियं भवतीत्यर्थः। जनयतीति जन्तुः परमाण्वादिः, स चाचेतनः, तथा च 
चेतनापेक्षास्यावश्यकी। सुखदुःखाभ्यां प्रवृत्तिनिवृत्ती लक्ष्येते, तज्ज्ञानाधीनत्वात्तयोः। 
मयाध्यक्षेणेति। मयाऽधिष्ठात्रा इत्यर्थः, प्रकृतिर्मूलकारणं परमाणुः सूयते आरभते। 
सचराचरमिति। चरेण जद्खमेन सह वर्तमानं सचरं स्थावरमित्यर्थः। अन्यत्रापि शक्ति 
दर्शयति-तपामीति। वर्षातपयोरहमेव कर्ता। वर्षं निगृह्वामि। अवग्रहो मदधीन 
एवेत्यक्षरार्थः। तात्पर्य ॒तु स्फुटयिष्यति-सहकारीति। सिसृक्षासञ्धिहीषे = 
सहकारिलाभालाभौ, प्रयतमानत्वञ्चेति। ईशता यतः, अनीशोऽयतमानः, इष्टानिष्टे 
ईश्वरस्यैव, तेनेश्वरस्य यदिष्टं तद्‌ गच्छति। तदारभत इत्यर्थः। अनिष्ठं गच्छति ततो 
निवर्तत इत्यर्थः। धारकस्य प्रयतः, धारको वा प्रयलः। परम्परयेत्यत्र दष्ठन्तस्ततूसंयुक्त- 
द्रव्यवदिति एवं सति च क्षित्यादिकं प्रत्यक्षप्रतिबद्धपतनम्‌, गुरुत्वे सति 

अपातिद्रव्यत्वादिति मानार्थः। कण्ठधृतवस्त्रादो व्यभिचारवारणाय परम्परयेति। ननु 
लोकानां धृतिहेतवो लोकपाला एव न त्वीश्चर इत्यत आह -एतेनेति। ईश्वरस्यैव 
साक्षद्धारकत्वपरग्पराधारकत्वव्युत्पादनेनेत्यर्थः। यमादयोऽपि जगन्धारणे द्वारभूता इत्यर्थः। 
नन्वेवं सर्वतादात्म्यप्रतिपादकागमविरोधः स्यादित्यत आह-सवविशेति। सर्वत्रावेशेन 
प्रयलेनाधिष्ठनमस्येत्युपदर्शनार्थत्वात्‌ तस्येत्यर्थः। आत्मैवेदं ब्रह्मवेद सर्वमित्यागमोऽपि, 
अन्यथाऽस्य सकलाभेदप्रतिपादकत्वे प्रत्यक्षबाधः स्यादिति भावः। यद्रा, 
इन्द्रादिशरीरमाविश्य सर्वमिदमीश्चर एव धारयतीत्याह-एतेनेति। अत्रानुरूपं 
निदर्शनमाह - यथेति। 


तत्सद्धावेति। नादृष्टं दृष्टघातकमित्युक्तत्वादित्यर्थः। सर्वेषामिति। 
एकेनान्यस्यान्यथासि द्धश ङ्खग्रस्तत्वादित्यर्थः। एवमिति। प्रयलप्रतिबद्धगुरुत्वेतयर्थः। यत्र 
प्रयत्नप्रतिबन्धागुरुत्वं तत्र॒ शरीरत्वमित्यत्र साध्याव्यापकत्वमाह - प्राणेति। 
शरीरावयववेदान्तादौ च साध्याव्यापकत्वम्‌। प्राडन्यायेनेति। शरीरपदेनात्र 
साक्षात्प्रयलाधिष्ठेयत्वं वा विवक्षितमिन्दियाश्रयत्वम्वा भोगायतनञ्चेतयर्थः। यद्वा, विशेषस्तु 
विशोष- वानित्यादिनेत्यर्थः। अक्षरस्य नित्यस्य, दः सुरलोकः, दण्डभूत इत्यभिधानं 
प्रशासनपदार्थतया यलमात्रं तु विवश्षितम्‌। उत्तम परमपदयोरर्थ भेत्तुमाह-अग्रेति। 
सर्वोपलक्षणमिति। अन्यथा एकादशशभुवनानामधार्यत्वमन्यधार्यत्वं वा स्यादिति भावः। 
विभतीति प्रकृत्यर्थप्रकृतार्थपरतया व्याचष्टे भरणयिति। उत्तम पदादेव नित्यत्वे 
लब्धेऽव्ययपदस्यैव वैयर्थ्यमाशङ्कघाह -अव्ययत्वमिति। संयोगादिशुन्यत्वमनुपपन्नमत 
आह -विशेषेति। परमपदेनोत्तमपदेन वा देश्ये लब्धे तदुपादानवैयर्थ्य - 
माशङ्कघाह -एेश्र्यमिति। एतेनेति। कूर्मादिशरीरपरिग्रहेण ईश्वरस्यैव क्षित्यादिधारक- 
त्वादित्यर्थः। 


संहरणादिति। प्रयतवद्विनाश्यमिति। तथा चार्वाचीनस्य तादृशटद्वेषाभावे 
पौरुषधौरेयसिद्धिरित्यर्थः। तथा च प्रयोगः -ब्रह्माण्डादि स्वजनकप्रयलसमानकालीन- 
चरमकारणनाश्प्रतियोगिजन्यत्वात्‌, तत्कालघटितविघटितघटवदिति। अन्येषां पक्षसमत्वादेव 
न व्यभिचारः। मूतिभिरिति। रुद्रादिमूर्तिभिरित्यर्थः। सम्भ्रामयतीति। उत्पाद्यविनाशयति 
विनाश्योत्पादयतीत्यर्थः। सर्वभूतानीति। प्रलयावस्थायां परमाणुमात्रविशिष्टानीत्यर्थः। 
प्रकृतमिति। यामादिकारणमाहुस्तां सिसृक्षां यान्ति, पुनः सर्गायापक्षन्ते इत्यर्थः। 
विसुजामि सर्गानुकूलानि करोमीत्यर्थः। एतेनेति। ईश्वरस्यैव संहारकर्तत्वप्रतिपादनेनेत्यर्थः। 
व्याख्याताः ईश्चरपरतया।्च॥ 


पदात्‌ ल्वपि- 


कार्यत्वान्निरुपाधित्वमेवं धृतिविनाशयोः। 
विच्छेदेन पदस्यापि प्रत्ययादेश्च पूर्ववत्‌॥५॥ 

पदशब्देनात्र पद्यते गम्यते व्यवहारा़मथोऽनेनेति वृष्दव्यवहार एवोच्यते 
अतोऽपीश्चरसिद्धिः। तथा हि-यदेतत्‌ पटादिनिर्माणनेपुण्यं कुविन्दाऽऽदीनां, 
वाण्व्यवहारश्च व्यक्तवाचां, लिपितत्क्रमव्यवहारश्च 


बालानां, स सर्वः स्वतच्रपुरुषविश्रान्तो व्यवहारत्वात्‌ निपुणतरशिल्पि- 
निर्मितापूर्वघटघटनानेपुण्यवत्‌, चेत्रेत्रादिपदवत्‌, पतराक्षरवत्‌, पाणिनीयवर्ण- 
निरदेशक्रमवच्येति। 


आदिमान्‌ व्यवहार एवम्‌, अयन्त्वनादिरन्यथाऽपि भविष्यतीति चेन्न। 
तदसिद्धेः आदिमत्तामेव साधयितुमयमारम्भः। न चैवं संसारस्यानादित्व- 
भद्ुप्रसद्धः। तथापि तस्याविरोधात्‌। न हि चेत्रादिव्यवहारोऽयमादिमानिति 
भवस्याप्यनादिता नास्ति, तदनादित्वे वा न चत्रादिपदव्यवहारोऽप्यादिमानिति। 
अस्त्वर्वाग्दशी कश्चिदेवात्र मूलमिति चेन्न। तेनाशक्यत्वात्‌, कल्पादावादर्णाभा- 
सस्याप्यऽसिद्धेः। साधितौ च सर्गप्रलयो। 

ननु व्यवहारयितुवृब्धः शरीरी समधिगतो, न च टश्वरस्तथा, तत्कथमेवं 
स्यात्‌। न। श्रीरान्वयव्यतिरेकाऽनुविधायिनि काय तस्यापि तद्वत्त्वात्‌ गृह्णाति 


हि ईश्वरोऽपि कार्यवशाच्छरीरमन्तरान्तरा, दर्शयति च विभूतिमिति। 
अव्राप्यागमः- 


पिताऽहमस्य जगतो माता धाता पितामहः। 
तथा, 


यदि हाहं न वर्तेयं जातु कर्मण्यतन्दरितः। 
मम वर््मानुवर्तन्ते मनुष्याः पार्थं सर्वशः॥ 
उत्सीदेयुरिमे लोका न कुर्या कर्म चेदहम्‌।इति॥ 
एतेन नामः कुलालेभ्यः कमरिभ्य' इत्यदि यजूंषि बोद्धव्यानि। 
प्रत्ययोऽपि। प्रत्ययशब्देनात्र समाश्वासविषयप्रामाण्यमुच्यते। तथा 
च प्रयोगः आगमसंप्रदायोऽयं कारणगुणपूर्वकः प्रमाणत्वात्‌, प्रत्यक्षादिवत्‌। 


न हि प्रामाण्यप्रत्ययं विना क्रचित्‌ समाश्चासः। न चासिद्धस्य प्रामाण्यस्य 
प्रतीतिः। न च स्वतः प्रामाण्यमित्यावेदितम्‌। न च नेदं प्रमाणम्‌, 

महाजनपरिग्रहादित्युक्तम्‌। न चासर्वज्ञो धर्माधर्मयोः स्वातन््येण प्रभवति। न 
चासर्वजञस्य गुणवत्तेति निशड्धमेतत्‌। 


श्रुतेः ल्वपि। तथा हि- सर्वज्ञप्रणीता वेदाः वेदत्वात्‌। यत्‌ पुनर्न 
सर्व्प्रणीतं, नाऽसौ वेदो यथेतरवाक्यम्‌। 


ननु किमिदं वेदत्वं नाम? वाक्यत्वस्यादृष्टविषयवाक्यत्वस्य च 
विरुद्धत्वात्‌, अदष्टविषयप्रमाणवाक्यत्वस्य चासिद्धेः। मन्वादिवाक्ये 


गतत्वेन विरोधाच्चेति चेन्न। अनुपलभ्यमानमूलान्तरत्वे सति 
महाजनपरिगृहीतवाक्यत्वस्य तत्त्वात्‌। न हयस्मदादीनां प्रत्यक्षादि मूलम्‌। 
भ्रमविप्रलिप्से, महाजनपरिग्रहादित्युक्तम्‌। नापि परम्परैव मूलं, महाप्रलये 
विच्छेदादित्युक्तम्‌। 


अन्वयतो वा। वेदवाक्यानि पौरुषेयाणि वाक्यत्वाद्‌, अस्मदादिवाक्यवत्‌ 
अस्पर्यमाणकर्तृकत्वानैवमिति चेन्न। असिद्धः 


अनन्तरञ्च वक्त्रेभ्यो वेदास्तस्य विनिःसृताः 
प्रतिमन्वन्तरञ्चैषा श्रुतिरन्या विधीयते॥ 


वेदान्तकृद्ेदविदेव चाहम्‌, इति स्मृतेः। तस्माद्‌, “यज्ञात्‌ सर्वहुतः 
ऋचः सामानि जजिरे ' इत्यादिश्रुतिपाठकस्पृतेश्च। 
अर्थवादमात्रमिदमिति चेन्न। कर्तृस्मरणस्य सर्वत्राविध्यर्थत्वात्‌। तथा 


चास्मरणे कालिदासादेरस्मरणात्‌। एवञ्च कुमारसम्भवादेरकर्तृकत्वप्रसद्धः। 
अनैकान्तिकत्वं वा हेतोः। 


प्रमाणान्तरागोचरार्थत्वात्‌ सत्प्रतिपक्षत्वमिति चेन्न। प्रणेतारं प्रत्यसिद्धेः। 
अन्यं प्रत्यनैकान्तिकत्वात्‌। आकस्मिकस्मितबीजसुनुस्परतेः कारणविशेषस्यान्यं 
प्रति प्रमाणान्तरागोचरस्यापि तेनैव वक्त्रा प्रतिपाद्यमानत्वात्‌। 


वक्तेव प्रकृते न सम्भवति। हेत्वभावे फलाभावात्‌। चक्षुरादीनां 
तत्रासामर्थ्यात्‌। अस्मादादीद्धरियवत्‌। मनसो बहिरस्वातच््यात्‌। न। चेतनस्य 
ज्ञानस्येद्धियस्य मनसो वा पक्षीकरणे आश्रयासिद्धः प्रागेव प्रपञ्चनात्‌। 

नित्यनिराकरणे चासमार्थ्यात्‌। 


परमाण्वादयो न कस्यचित्‌ प्रत्यक्षाः तत्सामग्रीरहितत्वादिति चेन्न। 
द्रष्णारं प्रत्यसिद्दधः। अन्यं प्रति सिद्धसाधनात्‌। 


तथापि वाक्यत्वं न प्रमाणम्‌। अप्रयोजकत्वात्‌। प्रमाणान्तरगोचरार्थत्व 
प्रयुक्तं तत्र पौरुषेयत्वं, न तु वाक्यत्वप्रयुक्तम्‌। न। सुगताद्यागमानाम- 
पौरुषेयत्वप्रसङ्खत्‌ प्रमाणवाकयस्य सत इति चेत्न प्रणेतृप्रमाणान्तरगोचरार्थत्वस्य 
साध्यानुप्रवेात्‌। स्वतन््रपुरुषप्रणीतत्वं हि पौरुषेयत्वम्‌ अर्थप्रतीत्येकविषयो 
हि विवक्षाप्रयतनौ स्वातच्यम्‌। मन्वादिवाक्यस्याऽपौरुषेयत्वप्रसङ्खाच्च। तदर्थस्य 
शब्देतरप्रमाणागोचरत्वात्‌। प्रयुज्यमानवाक्येतरगोचरार्थत्वमात्रमिति चेन्न। तस्य 
वेदेऽपि सत्त्वात्‌, एकस्याप्यर्थस्य शाभेदेन बहुभिर्वाक्यैः प्रतिपादनात्‌। 
अस्त्वेवं न तु तेषां मिथो मूलमूली भाव इति चेन्न। उक्तोत्तरत्वात्‌ 


संख्याविरेषात्‌ ल्वपि। द्वयणुकत्यणुके तावत्‌। परिमाणवती द्रव्यत्वात्‌। 
तच्च परिमाणं कार्यं कार्यगुणत्वात्‌। न च तस्य परमाणुपरिमाणं द्रयणुकपरिमाणं 
वा कारणम्‌। नित्यपरिमाणत्वात्‌, अणुपरिमाणत्वाच्च, अन्यथा अनाश्रय- 
कार्योत्प्तिप्रसङ्खात्‌। द्रयणुकस्य महत््वप्रसङ्ञच्च ्यणुकवदण्वारभ्यत्वाविरेषात्‌ 
तत्र कारणबहुत्वेन महत्त्वे अणुपरिमाणस्यानारम्भकत्वस्थितेः। अणुत्वमेव 
महदारम्भे विशेष इत्यपि न युक्तम्‌! महतो महदनारम्भप्रसङ्कात्‌। अणुत्वमहत्त्वयो- 
विरूद्धतया एकजातीयकार्यानारम्भकत्वप्रसङ्खात्‌। बहुभिरपि परमाणुभिर्द्रभ्यामपि 
द्रयणुकाभ्यामारम्भप्रसङ्लाच्च। 


एवं सति को दोष इति चेत्‌। परमाणुकार्यस्य महतत्वप्रसङ्धः। 
कारणबहूत्वस्य तद्धेतुत्वात्‌। अन्यथा द्वाभ्यां त्रिभिश्चतुभिरित्यनियमेनाप्यण्वारम्भे 
तद्वैयर्थ्यप्रसङ्खात्‌। अणुन एव तारतम्याभ्युपगमस्तु संख्यामवधीर्य न स्यात्‌। 
अस्तु महादारभ्य एव त्रिभिरिति चेन्न। न महतः कार्यस्य कार्यद्रव्यारभ्यत्व- 
नियमात्‌। तथापि वा तारतप्ये संख्यैव प्रयोजिकेति। न च प्रचयोऽपेक्षणीयोऽव- 
यवसंयोगस्याभावात्‌। 


तस्मात्‌ परिमाणप्रचयौ महत एवारम्भकाविति स्थितिः। अतोऽनेक- 
संख्या परिशिष्यते। सा अपक्षाबुद्धिजन्या, अनेकसंख्यात्वात्‌। न चास्मदादी- 

नामपेक्षाबुद्धिः परमाणुषु सम्भवति। यद्‌ यस्यासौ सर्वज्ञः। अन्यथा 
अपेक्षाबुद्धेरभावात्‌ संख्याऽनुत्यत्तो तद्गतपरिमाणानुत्पादेऽपरिमितस्य द्रव्य- 
स्यानारम्भकत्वात्‌ त्यणुकानुत्त्तो विश्वानुतयत्तप्रसङ्का अस्मदादीनामेवाऽऽनुपानि- 
क्यपेश्षाबुद्धिरस्त्विति चेन्न। इतरेतराश्रयप्रसङ्घात्‌। जाते हि स्थूलकार्य तेन 
परमाण्वाद्यनुमानं, तस्मिन्‌ सति द्वययणुकादिक्रमेण स्थूलोत्यत्तिः। अस्त्वदूष्ठदेव 
परिमाणं कृतमपेक्षाबुद्धयेति चेत्‌। न । अस्तु तत॒ एव सर्व, किं 
दृष्टकारणेनेत्यादेरसमाधेयत्वप्रसङ्घादिति॥५॥ 


आमोदः 
ननु घटादिना एव प्रयतनपूर्वको न तु ब्रह्माण्डनाशोऽपीत्यत्र विशेषस्तु 
विशेषवान्‌, न तु सामान्यव्याप्तौ विशेषस्योपाधित्वं धूमानुमानादिविप्लवप्रसङ्गादिति 
यत्‌ पूर्वमुक्तं तदेतद्र्तिष्यमाणहेतुष्वप्यतिदिशति- 


कार्यत्वादिति॥ ( ५५ ) यथा धृतिविनाशयोः कार्यकारणभावो निरुपाधित्वग्राहकः, 
एवं पदस्यापि व्यवहारस्यापि न त्वादिमत्त्वमुपाधिः स्यादत आह - विच्छेदेनेति। 
प्रलये विच्छेदेन प्रयोज्यप्रयोजकवृद्धाभावात्‌। घटादिनिर्माणि घटादिपदव्युत्पत्त्य- 
भावादाद्यव्यवहारप्रवर्तक ईश्चरोऽभ्युपगन्तव्य इत्यर्थः। पदपदमीश्चरादिपरं सार्थमिति 
द्वितीयव्याख्याना दधतत व्युत्पादयति-पदशब्देनेति। व्यक्तवाचो मनुष्याः, स्वातन््यञ्च 
पुरुषस्य तज्जातीयव्यवहारानुपजीवित्वम्‌। अत्र पक्षभेदेन दृष्टान्तात्‌ क्रमेणाह - 
निपुणतरेत्यादि। व्यवच्छेदेत्यादि प्रतीकं व्याचष्ट अनादित्वमुपाधिमाशङ्ते- 
आदिमानिति। अन्यथापीति। स्वतन्त्रपुरुष- मन्तरेणापीत्यर्थः। तदसिद्धेरिति 
अनादित्वासि दधेरित्यर्थः। स्वतच्रपुरुषाधी- नत्वेनादिमन्तेव सेत्स्यतीत्याह -आदिपत्तामेवेति। 
न त्वपसिद्धान्त इत्यत आह-न चैवमिति। तथापीति। संसारानादित्वेऽपि 
प्रकृतव्यवहारस्यादिमत्त्वाविरोधादित्यर्थः। यद्वा, प्रकृतव्यवहारस्यादिमत्त्वेऽपि 
संसारस्यानादित्वाविरोधादित्यर्थः। सर्गध्वंसव्याप्यप्रागभावप्रतियोगित्वं संसारानादित्वम्‌। 
प्रकृतव्यवहारस्य च स्वतन््रपुरुषाधीनत्वमादिमत्त्वमिति न विरोध इति भावः। एतदेव 
दृष्टान्तेनोपपादयति-न हीति प्रकृतहे तावन्यथासिद्धि शङड्ते -अस्त्विति। 
लिप्यादिमूलमादर्शः। ननु यदि प्रलयेन विच्छेदः स्यात्‌ तदाऽदर्ाभावः स्यात्‌। न 
त्वेवमत आह -साधिताविति। अस्मदाद्यदृष्टाधीनमीश्वरस्यापि रीरमित्याह -शरीरेति। 
अत्रोपजीव्यसङ्कतिमाह - गृह्णाति हीति। विभूतिरिति। ब्रह्माद्यवतारादीत्यर्थः। 
पितामहस्येति। जगतोऽभिनवपटादिनिर्माणरूपस्य पिता जनकः। माता पालकः, 
धाता रक्षकः, पितामहो जनकस्यापि जनक इत्यर्थः। यद्यहं कर्मण्यतद्धितोऽनलसो 
न वर्तेयं न स्याम्‌, ततश्च यदि कर्म न कुर्या, तदा अमी लोकाः लोक्यमाना 
व्यवहारा उत्सीदेयुरुच्छिन्ना भवेयुरित्यर्थः। ननु कथमेतावतेवोत्सीदेयुरत उक्तम्‌-ममेत्यादि। 

मदुपदिष्टेन वर्त्मना मनुष्या वर्तन्ते व्यवहरन्तीत्यर्थः। एतेनेति। कुलालादिदेहमुपगृह्य 
ईष्वर एव प्रवर्तक इति साधनेनेत्यर्थः, प्रत्ययादपीति। साध्यो विश्वविदव्ययः 
इत्यनुषङ्कः। लिङ्घादिप्रत्ययादिति व्याख्यान्तराद्वयवच्छेततुं, विषयिणा विषयमुपलक्षयति 
प्रत्ययशब्देनेति। सम्प्रदीयते गुरुणा शिष्यायेति सम्प्रदायः। आगमश्चासो सम्प्रदायश्चेति 
आगमसम्प्रदायः। प्रवाहो वा सम्प्रदायः। कारणं यो गुणस्तत्‌ पूर्वक इत्यर्थः। 
प्रत्यक्षादिवदिति। प्रत्यक्षे सन्निकर्षे अनुमाने यथार्थपरामर्ः। समाश्चास इदमित्थमेवेति 
सम्प्रत्ययः। स च प्रामाण्यग्रहाधीनः, प्रमाणस्योत्पत्तौ गुणो हेतुः, गुणश्च शाब्दे ज्ञाने 
वक्तृयथार्थज्ञानमित्यादि प्रमायाः परतन््रत्वादित्यादिना साधितमेवेत्यर्थः। ननु 
ज्ञानमात्रहेत्वधीनत्वं स्वतस्त्वमेव प्रामाण्यस्य, न तु गुणजन्यत्वमत आह -न चेति। 
ननु वेदजन्या प्रमैव न भवतीत्यत आह-न च नेदमिति। ननु तथाप्यस्मदादिगुणजन्यत्वं 
स्यादित्यत आह-न चेति। स्वातच््येणेति। वेदं विना नास्मदादेर्धर्माधर्मज्ञानमित्यर्थः। 
हेतुकृतं वेदत्वमाक्षिपति- नन्विति। अस्मदादिविसंवादिवाक्ये सर्वज्ञपूर्वकत्वं 
विरुद्धमदृष्टविषयकास्मदादिविसंवादिवाक्ये वा दृष्टविषयवाक्यत्वं विरुद्धमत 
आह -वाक्यत्वस्येति। व्यभिचारितो व्यतिरेकी विरुद्ध इति सिद्धान्तानुसारात्‌। 
अनुपलभ्यमानमूलान्तरत्वे सतीति। मन्वादिवाक्य ( ? ) वाक्यच्छेदाय। महाजनपरि- 
गृहीतवाक्यत्वादिति। सुगताद्यागमव्यवच्छेदाय। प्रथमविषशेषणासिद्धिमाह - नहत्रेति। 
द्वितीयविशोषणासिद्धिमाह -नापीति। अन्यथासिद्धि निरस्यति-नापीति। यद्यपि 
श्ाखासहस्रस्य प्रतिपादकलत्वाभावात्‌ वाक्यत्वमसि्धं, न च शाखासमुदायत्वमेव वेदत्वम्‌, 
शाखाया वेदनिरूप्यत्वेनात्माश्रयत्वात्‌। नापि वेदत्वं शब्दगतोऽपीति विशोषणं 
देवदत्तीयत्वाद्यनुमापकजातिसद्धरात्‌। स्वर्गकामादिपदसमभिव्याहतवाक्यत्वं च 
स्मृतावतिव्यापकत्वात्‌ विरुद्धार्थ, नापि शब्दतदुपजीविप्रमाणातिरिक्त- 
प्रमाणजन्यप्रमित्यविषयार्थत्वे सति शब्दजन्यवाक्यार्थज्ञानाजन्यप्रमाणशब्दत्वं तत्‌। यद्यपि 
शब्दत्वं यत्किञ्चिच्छब्दे विरुद्ध प्रमाणशब्दत्वं च तथा। ज्ञानाजन्यप्रमाणशब्दत्वमसम्भवि। 
वाक्यत्वेति विशोषणोऽपि तथा। जन्यवाक्यार्थज्ञानजन्येत्यत्र जन्यपदव्यावर्त्याभावः,। 
शब्दजन्येति कृते प्रत्यक्षटृष्ार्थवक्तृवाक्ये विरुद्धं जन्यप्रमित्यविषयार्थकत्वेऽसम्भवि। 
जन्यपदव्यावर्त्याभावश्च प्रमाया जन्यप्रमित्यविषयार्थकत्वे सतीत्यसम्भवि। 
शब्दतद्पजीविप्रमाणातिरिक्तत्वेन प्रमाणविरेषान्नोक्तदोषः। तथापि प्रमेयत्वसामान्यलक्षणया 
प्रत्यासत्या यत्‌ प्रत्यक्षं योगजधर्माधीनं च यत्‌ प्रत्यक्षं तद्विषयकार्थत्वात्‌ 
शब्दतदुपजीविप्रमाणातिरिक्तप्रमाणजन्यप्रमित्यविषयार्थकत्वं विशोषणं स्वरूपासिद्धम्‌। 
किंस्विद्विश्चस्य भेषजमित्यादौ भागासिद्धं वेदादर्थ प्रतीत्यास्मदाद्युदीरितवेदभागे 
शब्दजन्यवाक्यार्थज्नानाजन्यमसिद्धमतो यथान्यायेन वा दुष्टं कृतमर्थन्यासेन। वाक्यादिति 
सङ्गृहीतं हेतुं व्याचष्ट-अन्वयतो वेति। पौरुषेयाणीति। स्वजातीयोच्चारणान- 
पेक्षोच्चरितजातीयानीत्यर्थः। तेन तदर्थधीजन्यत्वे तदुच्चारणधीजन्यत्वे वा साध्ये 
व्यापकजन्यत्वेन सिद्धसाधनम्‌, स्वतन््पुरुषप्रणीतत्वे च साध्ये इदानीं पठ्यमाने वेदे 

भागासिद्धिः, तज्जातीयत्वे च साध्ये स्मृत्यादौ व्यभिचार इत्यपास्तम्‌। आद्यस्मृतिपुराणभारतेषु 
स्वजातीयोच्चारणानपेक्षोच्चरित- जातीयत्वसत्त्वान्न व्यभिचारः। ननु यदि वेदः सकर्तुकः 
स्यात्‌ तदा रघुकाव्यादौ कालिदासादेरिव कर्तुः स्मरणं स्यात्‌ इत्याह -अस्मर्यमाणेति। 
प्रकृतेऽपि कर्तुः स्मरणमस्त्येवेत्याह -अनन्तरञ्चेति। श्रुतिपाठकेति। श्रुतिपाठकानां 
या स्मृतिस्तत इत्यर्थः। तथा चेति। श्रुतेरित्येवार्थः पर्यवस्यति । श्रुत्युपाधिकस्मृतेश्चेति 
पाठे श्रुत्युपाधिका स्मृत्यर्थप्रतिपादिकेत्यर्थः। ननु कार्यान्वितं एव वृद्धव्यवहाराधीना 
शक्तिरिति तदेव प्रमाणं न त्वर्थवादोऽपीत्याह अर्थवादेति। 


सदेव सौम्येदमग्र आसीत्‌ ८ छान्दो।६। “रुद्रः किल रुरोद! )' 


इत्यादयर्थवादानां मुख्यार्थपरत्वे बाधकाभावात्‌ अर्थवादानामपि प्रमाणत्वात्‌। 
अत एव "यन्न दुःखेन सम्भिन्नम्‌' इत्यादीनामपि प्रमाणत्वमन्यथा 
स्वर्गपदशक्तिग्रहानुपपत्तेरित्यभिप्रायवानाह-कर्तस्मरण- स्येति। अनैकान्तिकत्वमिति। 
अस्मर्यमाणकर्तृकत्वं कुमारसम्भवादौ न चापौरुषेयत्वमित्यनैकान्तिकत्वमित्यर्थः। 
तत्स्मरणस्यार्थवादत्वेन त्वया प्रामाण्यानभ्युपगमादिति भावः। ननु वेदाः न पौरुषेयाः 
प्रपाणान्तरागोचरार्थत्वादिति व्यतिरेकिणा स्रतिपक्षितमेतदित्याह- प्रमाणेति प्रणेतुरीश्चरस्य 
शब्दापेक्षया यतप्रमाणान्तरं प्रत्यक्षं तद्गोचरार्थत्वं वेदेऽप्यस्तीति स्वरूपासिद्धिरित्याह- 
प्रणेतारमिति। अनैकान्तिकत्वं स्फुटयति-आकस्मिकेति। उत्तमाद्खना काचित्‌ स्वे 
मया दृष्टेति वाक्ये पौरुषेयत्वे सत्यपि वक्तृभित्नपुरुषप्रमाणान्तरागोचरार्थत्वसत््वादनै- 
कान्तिकत्वमित्यर्थः। वेदे पोरुषेयत्वानुमाने बाधकमाह - वक्तेवेति। स्वरगापूर्वादिज्ञानवतो 
वेदकर्तृत्वं सम्भाव्येत, तच्च प्रकृतवक्तुरनास्तीत्यर्थः। हेत्वभाव इति। स्वर्गापूर्वादि- 
ज्ञानहेत्वभावे ज्ञानरूपफलाभाव इत्यर्थः। हेत्वभावमेवाह -चक्षुरादीनामिति। वेदवक्ता 
नातीद्धियार्थद्शी पुरुषत्वात्‌। तज्ज्ञानं नातीद्धियविषयकं ज्ञानत्वात्‌। तदिन्दियं मनो 
वा नातीन्दियार्थावगाहि इन्दियत्वात्‌, मनस्त्वाद्रेति। सिद्धयसिद्धिपराहतमिति पूर्वमेव 
प्रपञ्ितमित्याह - चेतनस्येति। किञ्च सामग्री चेन्नास्ति तदा कार्य तस्य ज्ञानं मास्तु, 
नित्यं तु स्यादेव इत्याह -नित्येति। अतीद्धियार्थदर्शित्वं वक्तुरनुमान- बाधितमित्याह- 
परमाण्वादय इति। द्रष्टा यद्यनित्यज्ञानवान्‌ नूनं तत्सामग्चप्यस्त्येव इति स्वरूपासिद्धो 
हेतुरित्याह -्रष्टारमिति। ननु यत्र यत्र पौरुषेयत्वं तत्र तत्र प्रमाणान्तरगोचरार्थत्वं दृष्ठ, 
प्रकृते च तथा नास्तीति पौरुषेयत्वं निवर्तत इत्युपाधिं शङ्कते - प्रमाणान्तरेति। 
मण्डलीकरणादिप्रतिपादकवाक्ये पौरुषेयत्वे साध्ये सत्यपि प्रमाणान्तरगोचरार्थत्वं नास्तीति 
साध्याव्यापकत्वमाह - सुगतेति। पश्षधर्मविच्छित्रसाध्यव्यापकतामाह- प्रमाणस्येति। प्रणेतषु 
प्रपाणान्तरगोचरार्थत्वमेव पौरुषेयत्वं साध्यमिह विवर्जितं न च साध्यमेवोपाधिर्भवितुपर्हति। 
सकलानुमानोच्छेदकत्वादित्याह- प्रणेत्रिति। उपाधेः साध्यानुप्रवेशं स्फुटयितुमाह- 
स्वतन्त्ेति। तथापि कथं प्रमाणान्तरागोचरार्थत्वमुपाधिः साध्यमध्ये निविशते 
इत्याह -अर्थप्रतीतीति। वाक्यप्रणयनानुकूलज्ञानेच्छाकृतिमत्त्वं स्वातच््यं, तथा च 

प्रमाणान्तरगोचरार्थत्वं साध्यप्रविष्टमेवेत्यर्थः। किञ्च त्वन्मते मन्वादिवाक्यानां 
शब्देतरप्रमाणगोचरार्थानाम्‌ अपौरुषेयत्वं स्यादित्याह -मन्वादीति। ननु मन्वादिवाक्ये 
प्रमाणान्तरं वेदस्तद्गोचरार्थत्वमस्त्येवेति नोक्तोपाधिव्यावृत्तिरित्याह- प्रयुज्यमानेति। एवं 
सति साधनाव्यापकत्वमुपाधेरित्याह - तस्येति एकस्याः शाखायाः प्रयुज्यमानायाः 
शाखान्तरगोचरार्थत्वसत्त्वादित्याह -एकस्यापीति। ननु मूलभूतप्रमाणान्तरगो- 
चरार्थत्वमुपाधिः, स च वेदव्यावृत्त एवेति क्व साधनव्यापकत्वमित्याह -अस्त्वेवमिति। 
उक्तोत्तरत्वादिति। मूलभूतप्रमाणान्तरगोचरार्थस्य पौरुषेयत्वस्य साध्यत्वान्नोपाध्युपाधिमद्धाव 
इत्युक्तत्वादित्यर्थः। द्वयणुकपरिमाणजनकं परमाणुद्रयगतं द्वित्वं द्वयणुकत्रयगतच्च त्रित्वं 
त्रसरेणौ महतत्तजनकं तदुभयमप्यस्मदाद्यपेक्षाबुद्धिजन्यं न सम्भवतीति यदपेक्षाबुद्िजन्यं 
स ईश्वर इति साधयितुं पीठमारचयति-दरबणुकेति। कार्यगुणत्वादिति षष्ठीसमासः। 
अणुपरिमाणत्वादित्युभयत्र हेतुः, मनः परिमाणमत्र दृष्टन्तः। तच्च धर्मिग्राहकमानादणु 
चा ( ? ) जनकत्वं चेति भावः। यदि नित्यं परिमाणमणुपरिमाणं वा परिमाणमारभेत, 
तदा स्पर्शणशन्यानामाकाशकालमनसां द्रव्याणामारम्भकाणामपि परिमाणमनाश्रयमेव 
परिमाणमारभतेत्याह -अन्यथेति। किञ्च त्रसरेणुमहत्त्तमणुत्वेनैव चेदुत्पाद्यं, तदा 
परमाणुपरिमाणमपि द्वयणुके महत्त्वमेवोत्पादयेत्‌ इत्याह -द्वयणुकस्येति। ननु त्रसरेणो 
कारणबहुत्वाधीनं महत्त्वं नाणुत्वाधीनमितिकथमविशोष इत्याह -कारणेति। ननु 
चानित्यमणुत्वं महत््वमारभते, न तु नित्यमपीत्यारङ्कय निराकरोति-अणुत्वमिति। 
तहिं व्यभिचारान्महत््वं महत्त्वारम्भकं न स्यादित्याह महत इति। ननु अणुत्वमहत्त्वाभ्यां 
महत्त्वमारभ्यतां, को दोष इत्यत आह -अणुत्वेत्ति। यदि वाणुत्वस्य 
बहुत्वसामानाधिकरण्यमात्रं महत्त्वारम्भे तन््र, तत्राह -बहुभिरिति। अनित्याणुत्वमात्र 
चेन्महक्त्वारम्भे त्रं, तत्राह द्वाभ्यामिति। यद्वा, परिमाणारम्भे यदि संख्या न तच, 
तदाऽनियमः स्यादित्यर्थः। एवं सतीति। बहुभिः परमाणुभिर्महदारभ्यतां को दोष 
इत्यर्थः। महत्त्वं प्रति बहुत्वं तन्त्रं, तथा च बहुभिः परमाणुभिरारम्भे भग्ने घटे 
कपालशर्कराद्युपलम्भो न स्यादिति भावः। कारणबहुत्वस्य तद्धेतुत्वात्‌ 
महदारम्भहेतुत्वात्‌, तस्य च त्वया परमाणावभ्युपगमादित्यर्थः। नन्वणुत्वसमानाधिकरणम्‌ 
बहुत्वमप्यणुत्वमारभतां, तथा च परमाणुकार्यस्य कुतो महत्त्वापत्तिरित्यत आह -अन्यथेति। 
द्वाभ्यामणुभ्यामणुद्रव्यमारभते, त्रिभिश्चतुभिरपि यदा तादूशमेवाणुद्रव्यमारभ्येत, तदा 
बहुत्वसंख्याया वैयर्थ्यमेव स्यात्‌, कार्ये विरोषानाधानादित्यर्थः। ननु कथं बहुत्वमतन्त्रं 
यावताणुद्रयापेक्षयाऽणुत्रयारब्धम्‌ अणुतरम्‌, अणुचतुष्टयारब्धम्‌ अणुतमं स्यादित्यत 
आह-अणुन एवेति। एवं सति संख्यायाः परिमाणारम्भकत्वं त्वयाऽभ्युपगतमिति 
सिद्धं नः समीहितमिति भावः। 


परमाणुकार्यस्य महत्त्वप्रसद्क इति यदुक्तं तत्रष्टप्रसङ्माह -अस्त्विति। 
त्रिभिरिति। परमाणुभिरित्यर्थः। महत इति। घटादौ तथादर्शनादिति भावः। ननु 
सहचारमात्रमेतत्‌, न तु नियम इत्यत आह- तथापि चेति। परमाणुभिरपि महद्दरव्यारम्भे 

महत्तरतमादिभावेन यत्‌ तारतम्यमुपलभ्यते तत्र परमाणुसंख्यैव तन्त्रं, 
महत्त्वप्रचययोरभावादित्यर्थः। ननु द्वयणुके परमाणुप्रचयेन द्वयणुकप्रचयेन च त्रसरेणो 
परिमाणमारभ्यतां किं द्वित्वत्रित्वाभ्यामत आह न चेति। तत्र प्रचयाभावात्‌ संख्यैव 
तन््रमित्यर्थः। परिशिष्यत इति। द्रवणुकन्यणुकपरिमाणारम्भायेति शोषः, स्वापेक्षितं 
रचिते पीठे तावदुपपादयति-सा चेति। अपेक्षाबुद्धिरिति। प्रात्यक्षिकीत्यर्थः। 
एवमनभ्युपगमेऽनिष्टपरग्परामाह -अन्यथेति। अन्योन्याश्रयं विशदयति- जाते हीति। 
कार्यपदं तात्पर्यपरम्‌, आयोजनपदं व्याख्यानपरं, पदपदमीश्वरादिपरम्‌॥५॥ 


अथ वा, कार्येत्यादिकमन्यथा व्याख्यायते- 


उदेश एव तात्पर्य व्याख्या विश्वदृशः सती। 
ईश्वरादिपदं सार्थं लोकवृत्तानुसारतः॥६॥ 


आम्नायस्य हि भाव्यार्थस्य कारये पुरुषप्रवृत्तिनिवृत्ती। भूतार्थस्य तु 
यद्यपि नाहत्य प्रवर्तकत्वं निवर्तकत्वं वा, तथापि तात्पर्यतस्तत्रैव प्रामाण्यम्‌। 
तथा हि विधि्णक्तिरेवावसीदन्ती स्तुत्यादिभिरुत्तभ्यते। प्रशस्ते वावसीदन्ती 
हि सर्वः प्रवर्तते, निन्दिताच्च निवर्तते इति स्थितिः 


तत्र पदशक्तिस्तावदभिधा, तद्बलायातः पदार्थः। आकाङक्षादिमत्त्वे 
सति चाऽन्वयशक्तिः पदानां पदार्थानां वा वाक्यं, तद्बलायातो वाक्यार्थः। 


तात्परयार्थस्तु चिन्त्यते- तदेव परं साध्यं प्रतिपाद्यं प्रयोजनमुदेश्यं वा 
यस्य तदिदं तत्परम्‌, तस्य भावस्तत्त्वम्‌, तद्‌ यद्विषयं, स तात्पर्यार्थं इति 
स्यात्‌। तत्र न प्रथमः, प्रमाणेनार्थस्य कर्मणोऽसाध्यत्वात्‌। फलस्य च 
तप््रतिपत्तितोऽन्यस्याभावात्‌। प्रशस्तनिन्दितस्वार्थप्रतिवादनद्वारेण प्रवुत्तिनिवुक्तरूपं 
साध्यं परमुच्यते इति चेन्न। गङ्खायां घोष इत्यत्र तीरस्याऽप्रवृत्तिनिवृत्तिरूप- 
स्यासाध्यस्यापि परत्वात्‌। तीरविषये प्रवृत्तिनिवृत्ती साध्ये इति तीरस्यापि 
परत्वमिति चेन्न। स्वरूपाख्यानमात्रेणापि पर्यवसानात्‌ 


न द्वितीयः पदवाक्ययोः पदार्थतत्संसगौ विहाय प्रतिपाद्यान्तराभावात्‌। 
पदशक्तिसंसर्गशक्ती विना स्वार्थाविनाभावेन प्रतिपाद्यं परमुच्यते ' इत्यपि न 
साम्प्रतम्‌। न हि यद्‌ यच्छब्दार्थाविनाभूतं तत्र तत्र तात्पर्यं शब्दस्य, अतिप्रसङ्कात्‌। 
तदा हि गङ्मायां जलमित्याद्यपि तीरपरं स्यात्‌, अविनाभावस्य तादवस्थ्यात्‌ 

मुख्ये बाधके सति तत्तथा स्यादिति चेत्‌। न। तस्मिन्नसत्यपि भावात्‌। यद्‌ 
यथा- 


गच्छ गच्छसि चेत्‌ कान्त! पन्थानः सन्तु ते शिवाः। 
ममापि जन्म तत्रैव भूयाद्‌ यत्र गतो भवान्‌॥।' इति 


मुख्यार्थाबाधनेऽपि वारणे तात्पर्यम्‌। न च परं व्यापकमेव, 
अव्यापकेऽपि तात्पर्यदर्शनात्‌। तद्‌ यथा-मञ्चाः क्रोशन्तीति तात्पर्यम्‌। न च 
मञ्चपुरुषयोरविनाभावः, नापि पुरुषक्रोशनयोः। 


नापि तुतीयः। तदि प्रतिपाद्यापेक्षितं, प्रतिपादकापेक्षितं वा स्यात्‌? 
नाद्यः शब्दप्रामाण्यस्यातदधीनत्वात्‌, तथात्वे वाऽतिप्रसङ्घात्‌। यस्य यदपेश्षितं, 
तं प्रति तस्य परत्वप्रसद्धात्‌। तदर्थसाध्यत्वेनाऽपेक्षानियम इति चेत्‌। न, 
कार्यज्ञाप्यभेदेन साध्यस्य वहुविधत्वे भित्रतात्पर्यतया वाक्यभेदप्रसङ्खात्‌। धूमस्य 
हि प्रदेशश्यामलतामशकनिवत््याद्यनेकं कार्यम्‌। आदेनधनदहनाद्यनेकं ज्ञाप्यम्‌। 
तथा चेह प्रदेशोधूमोद्गम इत्यभिहिते तात्पर्यतः को वाक्याथ भवेत्‌? 
चेतनापेक्षाया नियन्तुमशक्यत्वात्‌। नाऽपि प्रतिपादकापेक्षितं, वेदे तदभावात्‌। 


चतुर्थस्तु स्यात्‌। यदुदेशोन यः शब्दः प्रवृत्तः स तत्परः, तथेव 
लोकव्युत्पत्तेः। तथा हि - प्रशंसावाक्यमुपादानमुदिश्य लोके प्रयुज्यते, 
तदुपादानपरम्‌। निन्दावाक्यं हानमुद्िश्य प्रयुज्यते, तद्धानपरम्‌, एवमन्यत्रापि 
स्वयमूहनीयम्‌। 


तस्माल्लोकानुसारेण वेदेऽप्येवं स्वीकरणीयम्‌ अन्यथा अर्थवादनां 
सर्वथेवानर्थवयप्रसङ्खात्‌। स चोदो व्यवसायोऽधिकारोऽभिप्रायो भाव आशय 
इत्यनर्थान्तरमिति तदाधारप्रणेतुपुरुषधोरेयसिद्धिः। 


तथा च प्रयोगः- वैदिकानि प्रशंसावाक्यानि उपादानाभिप्रायपूर्वकाणि 
प्रशंसावाक्यत्वात्‌ परिणतिसुरसमाम्रफलमित्यादिलोकवाक्यवदिति। एवं 
निन्दावाक्यानि हानाभिप्रायपूर्वकाणि निन्दावाक्यवत्‌ परिणतिविरसं 
पनसफलमित्यादिवाक्यवत्‌, अन्यथा निरर्थकत्वप्रसङ्खश्च विपश्रे बाधकमुक्तम्‌। 

अपि च नो चेदेवं, श्रुतार्थापत्तिरपि हीयेत। सिद्धो ह्यर्थः प्रमाणविषयो, 
न तु तेनैव कर््तव्यः। न च पीनो देवदत्तो दिवा न भुङक्ते इत्यत्र रात्रो भुङ्क्त 
इति वाक्यशेषोऽस्ति, अनुपलम्भवाधितत्वात्‌। उत्पत्त्यभिव्यक्तिसामग्री- 
ताल्वादिव्यापारविरहात्‌, अयोग्यस्याशशङ्तुमप्यक्यत्वात्‌। तस्मादभिप्रायस्थ 
एव परिशिष्यते, गत्यन्तराभावात्‌ स चेद्ेदे नास्ति, नास्ति श्रुतार्थापत्तिरिति 
तदव्युत्यादनानर्थक्यप्रसङ्खः। तस्मात्‌ कार्यात्तात्पर्यादप्यत्नीयते, अस्ति प्रणेतेति। 


आयोजनात्‌ ल्वपि। न हि वेदादव्याख्यातात्‌, कश्चिदर्थमधिगच्छति। 
न चेकदेशद्शिनो व्याख्यानमाद्रणीयम्‌। 


पौर्वापर्यापरामूष्टः शब्दोऽन्यां कुरुते मतिम्‌। 


इति न्यायेनानाश्चासात्‌। त्रिचतुरपदकादपि वाक्यादेकदेशश्राविणोऽन्य- 
ार्थप्रत्ययः स्यात्‌, किमुतातीन्धियादन्तरान्तरवाक्यसम्भेददुरधिगमात्‌। 


ततः सकलवेदवेदार्थदशी कश्चिदेवाऽभ्युपेयोऽन्यथाऽन्धपरग्पराप्रसङ्घात्‌। 
स च भ्रुताऽधीतावधृतस्मृतसाङ्खोपाङ्वेदवेदार्थस्तद्विपरीतो वा न सर्वज्ञादन्यः 
सम्भवति। को हयप्रत्यक्षीकृतविश्चतदनुष्न एतावानेवायमाप्नाय इति निश्चिनुयात्‌ 
कश्चाऽर्वाग्ृग्‌ निःशेषाः श्रुतीर्र्थतोऽर्थतो वाऽधीयीत, अध्यापयेद्वा। 


अत्रापि प्रयोगः- वेदाः कदाचित्‌ सर्वविदार्थविद्वयाख्याताः अनुतूमति- 
चलनेऽपि निश्चलार्थानुष्ठानत्वात्‌, यदेतत्सर्व तदर्थविद्वयाख्यातं, तथा 
मन्वादिसंहितेति। अन्यथा त्वनाश्चासेनाव्यवस्थानादननुष्नमव्यवस्था 


वा भवेदनादेशिकत्वात्‌। अनुष्ठतार एवादेष्ठर इति चेत्‌। न तेनानियत- 
बोधत्वात्‌। वेदवद्वेदानुष्ठनमप्यनादीति चेत्‌। न। तद्दि स्वतन््रं वा, वेदार्थबोधतन्रं 
वा?। आद्ये निर्मूलत्वप्रसद्धः। द्वितीये त्वानियमापत्तिः। न। ह्यसर्वज्ञाविशेषे 
पूर्वेषां तदवबोधः प्रमाणं, न त्विदानीन्तनानामिति नियामकमस्ति। 


पदात्‌ ल्वपि। श्रूयते हि प्रणवेशुवरेशानादिपदम्‌, तश्च सार्थकम्‌, 
अविगानेन श्ुतिस्मृतीतिहासेषु प्रयुज्यमानत्वात्‌ घटादिपदवदिति सामान्यतः 
सिद्धे कोऽस्यार्थः? इति व्युत्पित्सोर्विम्ञं सति निर्णयः, स्वार्गादिपदवत्‌। 

उत्तमः पुरुषस्त्वन्यः परमात्मेत्युदाहतः। 
यो लोकत्रयमाविश्य विभर्त्यव्यय ईश्रः॥ 


इत्यऽर्थवादात्‌, यववराहादिवद्राक्यशेषाद्रा। तद्‌ यथा ईश्वरप्रणिधा- 
नमुपक्रम्य भ्रूयते- 


सर्वज्ञता तुप्तिनादिबोधः स्वतच््रता नित्यमलुप्तशक्तिः। 
अनन्तशक्तिश्च विभोविधिन्ञाः षडाहुरङ्गानि महेश्वरस्य।ति॥ 


एवम्भूतोऽर्थः प्रमाणवबाधित इति चेन्न। प्रागेव प्रतिषेधात्‌। तथापि न 
तत्र प्रमाणमस्तीति चेत्‌। स्वर्गे अस्तीति का श्रद्धा। न द्युक्तविशेषणे सु 
किञ्चित्‌ प्रमाणमस्त्यस्मदादीनाम्‌। 


याज्ञिकप्रवृत्त्यन्यथाऽनुपपत्त्या तथैव तदित्यवधार्यते इति चेद्‌। न। 
इतरे तराश्रयप्रसङ्खात्‌-अवधृते हि स्वर्गरूपे तत्र प्रवृत्तिः, प्रवृत्यन्यथाऽनुपपत्त्या 
च तदवधारणमिति। पूर्ववृद्धप्रवृत््या तदवधारणेऽयमदोष इति चेन्न। 
अन्धपरम्पराप्रसङ्खात्‌। विशिष्दृष्टवशात्‌ कदाचित्‌ कस्यचिदेवं विधमपि सुं 
स्यादिति नास्ति विरोधः, तन्निषेधे प्रमाणाभावादिति चेत्‌। तुल्यमितरत्रापि। 


अत्रापि प्रयोगः-यः शब्दो यत्र वृद्धैरसति वृत्त्यन्तरे प्रयुज्यते स 
तस्य वाचकः, यथा स्वर्गशब्दः सुविशेषे प्रयुज्यमानस्तस्य वाचकः, प्रयुज्यते 
चायं जगत्कर्तरीति। अन्यथा निरर्थकत्वप्रसङ्के सार्थकपदकदम्बसमभि- 
व्याहारानुपपत्तिरिति। एतेन-सुद्रोपेन््रमहेनद्रादिदेवताविरेषवाचका व्याख्याताः। 


अपि च अस्मत्पदं लोकवद्वेदेऽपि प्रयुज्यते, तस्य च लोके 
नाचेतनेष्वन्यतमदर्थः, तत्र सर्वथेवाप्रयोगात्‌। नाप्यात्ममात्रमर्थः, परात्मन्यपि 
प्रयोगप्रसङ्खात्‌। अपि तु यस्तं स्वातन््येणोच्चारयति, तमेवाह, तथेवान्वय- 
व्यतिरेकाभ्यामवसायात्‌। ततो लोकव्युत्पत्तिमनतिक्रम्य वेदेप्यनेन स्वप्रयोक्तेव 
वक्तव्यः, अन्यथाऽप्रयोगप्रसङ्घात्‌। न च यो यदोच्चारयति वैदिकमहं शब्दं, 
स एव तदा तस्यार्थं इति युक्तम्‌। तदा सति मामुपासीतेत्यादो स एवोपास्यः 
स्यात्‌। अहं सर्वस्य प्रभवो मत्तः सर्व प्रवर्तते, इत्युपाध्यायशिष्य- 
परम्परैवात्मन्येश्र्य समधिगच्छेत्‌, तथा च उपासनां प्रतयन्मत्तकेलिः स्यात्‌। 

लोकव्यवहारश्चोछठिदयेत। तस्पान्नानुवक्ताऽस्य वाच्योऽपि तु वक्तैवेति स्थिते 
प्रयुज्यते- वेदे अस्मच्छब्दः स्वप्रयोक्तृवचनः अस्मच्छब्दत्वाल्लोकवदिति। 


एवमन्येऽपि यः कः स इत्यादिशब्दा द्रा्व्याः। तेषां बु्धयुपक्रमप्रर्न- 
परामशौद्युपहितमर्यादत्वात्‌, तस्य च वक्तृधर्मत्वात्‌। बुद्धयुपक्रमो हि प्रकृतत्वं, 
जिज्ञासाऽऽविष्करणञ्च प्रश्नः, प्रतिसन्धानञ्च परामर्शं इति। एवञ्च 
संशयादिवाचका अप्युत्रेयाः। 


न च जिज्ञासासंशयादयः सरवन प्रतिषिन््धा इति युक्तम्‌। शिष्यप्रतिबोध- 
नायाहार्यत्वेनाविरोधात्‌। को धर्मः कथंलक्षणक इत्यादिभाष्यवदिति। एतेन 
धिगहो बत हन्तेत्यादयो निपाता व्याख्याताः॥६॥ 


आमोदः 


कार्यायोजनेत्यादिग्रहणककारिकाव्याख्यानमाह - उद्देश इति। उदेशोऽभिप्रायः, 
न तु प्रतीतिप्रयोजनकत्वादिकं मीमांसकाभिमतमित्यर्थः। भूतभाव्यार्थयोरूभयत्रापि 
तात्पर्यमाह -आप्नायस्य हीति। भाव्यार्थस्य। 


(स्वर्गकामो यजेते 'त्यादेः भूतार्थस्य “वायुरव क्षेपिष्ठ देवता ' ^तेजो वे घृतम्‌! 
इत्यादेः। विधिशक्तिः प्रवृत्तिजनकत्वम्‌। अवसीदन्ती च कार्यमजनयन्ती उत्तभ्यते 
प्रवृत्तिजनकीक्रियते। कथमुत्तम्भनमत आह - प्रशस्ते हीति। “वायुः क्षेपिष्ठ देवता 
ध्चिप्रफलदायिनीति ज्ञात्वा। वायव्यं ( श्वेत ) छागलमालभेतेत्यादिविधिवाक्यबलाद्रायव्यं 
छागलमालभते। पदार्थवाक्यार्थाभ्यां तात्पर्यार्थं भेत्तुमाह-अभिधा सद्तः तद्वलायातः 
तत्प्रतिसन्धानस्मारितः, अन्वयशक्तिः संसर्गप्रतिपादकत्वम्‌। पदानामिति स्वमते। 
पदार्थानामिति भटूटमते। तद्वलायातस्तज्जनितानुभवविषयः। एतदुभयमपि तात्पर्यार्थं 
इत्याह - तात्र्यार्थस्त्विति। तत्परस्य भावस्तात्पर्यम्‌ इत्यत्र परशब्दार्थं विकल्पयति, 
तदेवेति। साध्यमिति। कार्यमित्यर्थः। तदिदं वाक्यम्‌ तत्परम्‌, तस्य भावस्तत्परवाक्यत्वं 
तत्‌ तत्परवाक्यं यद्विषयं स तात्पर्यार्थं इत्यर्थः। प्रमाणेन शब्देन कर्मणो 
विषयस्यासाध्यत्वादजन्यत्वात्‌। ननु वाक्यस्य यत्‌ फलं तदेव तात्पर्यार्थः स्यादित्यत 
आह-फलस्येति। वाकयार्थप्रतिपत्तिर्वाकयार्थघीरेवेति न तात्पर्यार्थ इत्यर्थः। ननु प्रवत्तिनिवृत्ती 
एव तात्पयार्थः स्यादित्याह -प्रशस्तेति। एवं सति तीरादिपरत्वं लक्षणादौ न स्यादित्यर्थः 
ननु गङ्ञायां घोषः प्रतिवसतीत्यादिवाक्यमपि प्रवृत्तिनिवृत्तितात्पर्यकमेव, परन्तु तीरप्रतिपत्ति 
जनयित्वा तदुभयं जनयतीति तीरतात्पर्यकताऽभिधीयत इति शृते तीरविषय इति। 
यत्र तद्वाक्यं प्रतिपत्तिपरतया नाभिधीयते, किन्तु तीरप्रतिपत्तिमात्रपरतया, तत्र तीरतात्पर्यकं 
न स्यादिति परिहरति-स्वरूपेति। प्रतिपाद्यो हि पदार्थो वाक्यार्थो वा ताभ्यामन्यस्यैव 

तात्पर्यर्थत्वादि- त्यक्तमित्याह-पदेति। ननु पदार्थवाक्यार्थान्यतराविनाभूतो योऽर्थः स 
एव तात्पर्यार्थः।' स्यादित्याशङ्क्य निराकरोति-न हीति। तथा स्यादिति। 
अविनाभूतार्थतात्पर्यकं वाच्यं स्यादित्यर्थः। वारणे गमनवारणे। ननु मया न मन्तव्यं 
मद्गमनस्य प्रियामरणहेतुत्वादित्यनुमानात्तत्र वारणप्रतीतिर्न तु वाक्यादिति वाच्यम्‌, 
तत्तात्पर्यक यद्यपि मया न गन्तव्यं मयेति शब्दाथा नानुमानिकः तथाप्यनुमानद्वारापि 
तात्पर्य वाक्यस्यैव निर्वहति। तथा पर्वते धूमोऽस्तीति वहितात्पर्यक वाक्यम्‌ 
अनुमाननिर्वाहतात्पर्यकम्‌। वस्तुतस्तु वारणमपि वाक्यार्थं एव। न चापदार्थत्वात्‌ 
तत्संसर्गः कथं वाक्यार्थः स्यादिति? व्युत्पत्तिबलायातस्यापदार्थसंसर्गस्यापि वाक्यार्थत्वात्‌। 
अन्यथा प्रियामरणहेतुत्वादिति लिङ्गमपि वाक्यार्थो न स्यात्‌। मरणस्यापदार्थत्वात्‌। 
अन्यत्र जन्ममरणमन्तरेण न भवतीति तस्याक्षेष्यत्वात्‌। ननु पदार्थस्य यदेव व्यापकं 
तदेव परमित्यत आह-न चेति। पुरुषक्रोशनयोरित्युपलक्षणम्‌। मञ्चक्रोशनयोरित्यपि 
द्रष्व्यम्‌। अतदधीनत्वादिति। प्रतिपाद्यपुरुषापेक्षितप्रयोजनानधीनत्वादित्यर्थः। ननु तथैव 
किं न स्यादित्यत आह - तथात्व इति। अतिप्रसद्धमेवाह -यस्य यदिति। अस्तं गतः 
सवितेति वाक्यं द्विजानां सन्ध्योपासने, वेश्यायाः प्रसाधने, वणिजः पण्योत्सारणे, 
स्नुषाया दीपदाने, गोपस्य गवानयने, गृहस्थस्यातिथिपरिग्रहेऽपेक्षासत्तवाद्वाक्यभेदः 
स्यादित्यर्थः। नन्वत्र वाक्यार्थः सवितुरस्तगमनं सन्ध्योपासनादिकं च न तत्साध्यमिति 
तत्परत्वाभावान्न वाक्यभेद इत्याह - तदर्थंति। वाक्यार्थसाध्यतयेत्यर्थः। एवं सतीह 
प्रदेशो धूम इति वाक्यं तात्पर्यभेदात्‌ भिद्यते इत्याह- कार्येति। ननु यद्यपि बहूनि 
कार्यञ्ञाप्यभेदेन वाक्यार्थसाध्यानि, तथापि यदेव प्रतिपाद्यापेक्षितं तदेव तात्पर्यार्थः 
स्यादित्यत आह -चेतनेति। वेदे तदभावादिति तव मत इति शोषः। एवमन्यदपीति 
उपेक्षावाक्यमुपेक्षापरमित्यादि। अर्थवादानामिति। स्तुतिनिन्दापरकृति- 
पुराकल्पवाक्यानामित्यर्थः। तत्र स्तुतिः “तरति मृत्युं तरति ब्रह्महत्यां योऽश्वमेधेन 
यजते ” इत्यादिः। निन्दा तु “एष वाव प्रथमो यज्ञानाम्‌। अनेन हुत्वा योऽन्येन 
जुहोति सोऽन्धं तमः प्रविशती "त्यादिः। 


परकृतिस्तुः- 


“वपामेवाग्रे अभिधारयन्त्यथ पृषदाज्यं तदु ह॒ चरकाध्वर्यवः 
पृषदाज्यमेवाग्रेऽभिधारयन्ती "त्यादिः। पुराकल्पस्तु- 


“पुरा ब्राह्माणाः पवमानस्तोममस्तोषन्नित्यादिः। तदेतेषां यदि प्रवृत्तिपरता 
न स्यादानर्थक्यमेव स्यादित्यर्थः। उद्देश शब्दस्याभिप्रायार्थत्वं पययिणाह स चेति। 
अधिकार इति। एतदधिकृत्यानेनोक्तमित्यर्थः प्रतीयत इति भावः, वैदिकानि वाक्यानीति। 
सर्गाद्यकालीनानीत्ययमर्थः। सर्गस्य साधितत्वादत्राक्षयासिद्िः। वेदस्य 
स्वतन््राथिप्रायपूर्वकत्वव्यतिरेके भट्ट प्रति विपक्षबाधकमाह नो चेदेवमिति। पीनो 
देवदत्तो दिवा न भुङ्ते इति वाक्यश्रवणानन्तरं रात्रो भुङ्ते इति वक्तुरथिप्रायविषयं 


पञ्चमः स्तलकः रद्र 


वाक्यं यथा श्रोता कल्पयति तथा (तरति मृत्युं तरति ब्रह्महत्यां योश्वमेधेन यजेत 
इत्यत्र विधिकल्पनं वक्तुरथिप्रायं विनाऽनुपपन्नमित्यर्थः। नन्वर्थापत्त्या शोषीभूतवाक्यमेव 
जन्यतामित्यत आह -सिद्ध इति। प्रमाणस्य ज्ञापकत्वं न तु ज्ञाप्यजनकत्वमपीत्यर्थः। 
अनुपलम्भेति। यदि स्यात्‌ तदा वाक्यान्तरवदुपलभ्येतेत्यर्थः। ननु सदपि 
वाक्यमयोग्यत्वान्नोपलभ्येतेत्यत आह -उत्यत्तीति। स्वमते अभिव्यक्तीति। परमते 
पीनो देवदत्तो दिवा न भुङक्ते इत्यादिवाक्योच्चारणानन्तरं वक्तुस्ताल्वादिव्यापारोऽपि 
नोपलभ्यते येन रात्रो भुक्तमिति वाक्यमयोग्यमपि कल्प्येतेत्यर्थः। अभिप्रायस्थ 
एवेति। वक्तुरिति शोषः। नन्वर्थं एव तादृशः कल्प्यतां किं शब्दकल्पनया इत्यत 
आह - गत्यन्तरेति। अर्थकल्पनयाऽन्वयबोध एव न सम्भवति अन्वयबोधे हि 
पदविशोषोपस्थापितत्वं तन्त्रम्‌, अन्यथा गौः कर्मानयनं कृतिरित्यादौ अन्वयबोधः 
स्यात्‌। अत एव यत्रान्यत्‌ क्रियापदं न श्रूयते तत्रास्ति भवतीति क्रियापदं 
प्रयोक्तव्यमित्याचक्षते शाब्दाः। पचतीत्युक्ते बधूपदशितकलापमादायान्वयबोधप्रसङ्घात्‌। 
न। ननु यथान्योदीरिते कलापादिपदेनान्वयबोधः, तथा प्रत्यक्षकलापादिकमादायापीति 
वाच्यम्‌, तत्र समभिव्याहाराभावात्‌ आकाङ्क्षाया एवाभावात्‌, वेदे विधिशेष- कल्पनार्थमेव 
व्युत्पादनं तत्र शास्त्र व्यर्थ स्यादित्याह -स चेदित्यादि) प्रकृतिमुपसंहरति- तस्मादिति 
तात्पर्यविषयस्य प्रवृत्ति निवृत्त्यादेः कार्यत्वमिति लक्षणया कार्यपदेन तात्पर्यमुक्तमिति 
भावः। आयोजनं समस्तवेदव्याख्यानम्‌। तच्चार्वाचीनपुरुषाशक्यमिति ईश्वर एव 
प्रथमव्याख्या इत्यर्थः। पौर्वापर्यापरामृष्ठः विशोषणविशोष्यभावेनानवगतः। त्रिचतुरेति 
विमलं जलमित्यश्रुतवतो नद्याः कच्छे महिषश्चरतीत्यादेः' दुरधिगमादिति। वेदादिति 
शोषः। अन्यथेति। यद्यस्मदादिरेव व्याख्याता स्यादित्यर्थः। कार्यायोजनपदे व्याख्याय 
धृत्यादेरित्यपि तदन्तभविणैव व्याचष्टे स चेति। अधिगतो ज्ञानविषयीकृतः श्रुतः 
श्रोत्रेण साक्षात्कृतः, धृतो निरन्तराभ्यासेन दृढसंस्कारविषयीकृतः। तद्विपरीतो 
अध्ययनादिश्रवणादिकमन्तरेणैव समाकलितस्साङ्घेपाद्खवेदार्थः। अध्यापितश्रावितधारित- 
समस्तवेदाथो वा। अन्यथासिद्धिनिरासायाह -को हीति। इदानीं सर्वविदार्थविद्व्याख्यातत्व- 
मनुपलम्भवाधितमत आह -कदाचिदिति। सर्गादौ मन्वादीन्न मानसानुत्पादयत्यर्थः। 
अन्यथेति। सर्वविद्रयाख्यानमन्तरेणेत्यर्थः। कथमनुष्ठनमत आह -अव्यवस्थानादिति। 
अर्वाचीनव्याख्यानस्याव्यवस्थितत्वादित्यर्थः। अर्वाचीनेनैवान्यथाव्याख्यानेऽनुष्नं व्यवस्थितं 
न स्यादित्याह -अननुष्ननेति। अनादेशिकत्वादिति। परमार्थाभिज्ञोपदेशाविषयत्वादित्यर्थः। 
ननु पूर्वपूर्वानुष्ठातृणामुपदेश इदानीन्तनानुष्ठने तनं स्यादित्याह -अनुष्ठतार इति। तेषामिति। 
असर्वज्ञत्वेनानियतबोधत्वादिःत्यर्थः। वेदवदिति। तथा च किं सर्वविद्रयाख्यानेनेत्यर्थः। 
स्वतन्रमिति। यादूच्छिकमित्यर्थः। वेदार्थावबोधतन्रमिति। अर्वाचीनव्याख्यातवेदार्थाव- 
बोधतन्रमित्यर्थः। ननु कथमनियमः पूर्वेषां प्रामाणिकत्वात्‌, तद्वयाख्यानस्यैव 
नियामकत्वादित्यत आह-न हीति। पूर्वत्वमतन््रमित्यर्थः। प्रणवस्येङ्वरवाचकत्वम्‌। 


रेञ्चरे न्यायकुसुमाञ्जलिः 


“समस्तं व्यस्तं त्वां शरणद गृणात्योमिति पदम्‌” ( शिवमहिग्नस्तो. ) 
इति श्रवणात्‌। अविगानेनेति। अविरोधेनेत्यर्थः। न च स्तोमेन व्यभिचारः, श्रुत्यादिषु 
प्रयुज्यमानत्वादिति हेत्वर्थो न तु श्रुतो प्रयुज्यमानत्वादितिमात्रम्‌। यद्वा, विगानं निरर्थकतया 
प्रसिद्धिः। स्तोमे च ताद्प्येणैव प्रसिद्धेः। स्वर्गादिपदवदिति। यथा “यत्न दुःखेन 
सम्भिन्नमित्याद्यर्थवादात्‌ स्वर्गादिपदे शक्तिग्रहः, तथा “उत्तमः पुरुषस्त्वन्यः ' 
( श्रीमद्धवद्रीता ) इत्याद्यर्थवादादीश्वरपदशक्तिग्रह इत्यर्थः। वाक्यशेषादिति। यद्यपि 
वाक्येषोऽप्यर्थवाद्‌ एव, तथापि वाच्यसन्देहे विधिशोषः, अन्यत्र त्वर्थवादमात्रमिति 
विकल्पेनाथिधानम्‌। यवादिपदे यथा “वसन्ते सर्वशञस्यानामि "त्यादिना शक्तिग्रहस्तथा 
प्रकृतेऽपि 'सर्वज्ञतेत्यादिना शक्तिग्रहः इत्यर्थः। अर्थवादमुपदर्शयति-उत्तम इत्यादि। 
प्रणिधानम्‌ ध्यानम्‌। विधिोषमाह - सर्व्ञतेत्यादि। तृप्तिः सम्भोगेच्छाविरहः स्वतन्रता 
सर्वकारकप्रयोक्तृत्वम्‌। अलुप्तशक्तिः नित्ययलः। अनन्तशक्तिरविनाशिविनीच्छा 
एतानि षड्‌ अङ्कानि धर्मान्‌ विदित्वा आहुः प्रामाणिकाः। तथा च तावद्धर्मविनिष्टमीश्वरं 
प्रणिदध्यादिति विधेः शेषोऽयमित्यर्थः। एवम्भूत इति। सर्वज्ञतादिधर्मयुक्त इत्यर्थः। 
प्रागेवेति। योग्यानुपलव्ध्यादिप्रमाणजातवबाधकत्वस्य प्रागेव टूषितत्वादित्यर्थः। तथापीति। 
अर्थवादस्याप्रामाणिकत्वादिति भावः। स्वर्गं इति। तत्रार्थवादस्यैव प्रमाणत्वादित्यर्थः। 
ननु स्वर्गः सुखं, तत्र प्रमाणं प्रत्यक्षमेवात आह-न ह्युक्तविषोषण इति। 
दुःखासम्भिन्नत्वादिविरोषणविशिष्ठः। किञ्चिदिति। अर्थवादादन्यदित्यर्थः। ननु विशिष्ठ 
सुखमन्तरेण बहूवित्तव्ययायाससाध्ये वाजपेयाद प्रेक्षावतां प्रवृत्तिरेव न स्यादित्याह- 
याक्ञिकेति। इतरेतराश्रयमेव स्फुटयति -अवधृत इति। अन्धेति। मूलाभावादित्यर्थः। 
अदृष्टादुत्यन्ने विशि्टसुखे तज्ज्ञानात्तज्जातीयसुखान्तरार्थ प्रवृत्तिः स्यादित्याह - विशिष्टेति 
तुल्यमिति। तददृष्टम्‌ यागादिनैवोत्पाद्यम्‌। यागादौ च प्रवृत्तिरर्थवादोपस्थित- 
विशिष्टसुखप्रतीत्येव इदृषश्चार्थवादः प्रकृतेऽपीत्यर्थः। सार्थकेति। संसर्ग- परतयेत्यर्थः। 
तथा च न स्तोमेन व्यभिचारः, रुद्रादीति। “रुद्रो वै उग्रा देवता ” इत्यर्थवादादुद्रपदे, 
“सहस्राक्ष इन्द्र' इत्यर्थवादादिन्द्रपदे शक्तिग्रह इत्यर्थः। प्रयोगप्रसङ्ञदिति। परेणेत्यादिः। 
स्वातच्च्येणेति। अन्यथा, वाच्यस्त्वया मद्वचनात्‌ स राजा' ( रघुवंश श ) इत्यत्र 
कविरेवाहंपदवाच्यः स्यादिति भावः। तथैवेति। स्वतन्त्रोच्चारयितृवाचकस्यैवेत्यर्थः। 
स्वप्रयुक्तैवेति। स चेश्वर इत्यर्थः। “मामुपासीते'ति वेदभागमुच्चारयन्‌ स एव उच्चारयितैव 
अस्योपास्य इत्यर्थः। तथा सतीति। अनुवक्तृपरग्परे वोपास्या स्यादित्यर्थः, द्रष्टव्या 
इति। ईश्वरसाधकत्वेनेति ोषः। कथमेवमत आह -तेषामिति। यथासंख्यमन्वयः। 
उपहितमर्यादत्वादिति। उपहितवाचकत्वादित्यर्थः। एतावता कथं वक्तुः सिद्धिरत 
आह -तेषामिति। प्रकृतत्वं प्रथमं बुद्धावुपनिपतितत्वम्‌। प्रतिसन्धानमिति। 
स्मरणारूढस्तत्पदवाच्य इत्यर्थः। उतन्नेया इति। संशयाद्याधारसाधकत्वेनेति शोषः। 
विप्रतिषिद्धा इति दोषाभावादित्यर्थः। निदोषस्याप्याहार्यः संशय इत्यत्र दृष्ठन्तमाह-क 
इति। एतेनेति। संशयादीनां वक्तृधर्मकथनेनेत्यर्थः। धिगादिशब्दार्थानामपि कुत्साविषय- 
खेदानुश्टयानां वक्तृधर्मत्वादित्यर्थः॥६॥ 


पञ्चमः स्तलकः र्र्‌ 


प्रत्ययादपि। लिडादिप्रत्यया हि पुरुषघोरेयनियोगार्था भवन्तस्तं 
प्रतिपादयन्ति। तथा हि- 


प्रवृत्तिः कृतिरेवात्र सा चेच्छातो यतश्च सा। 
तज्ज्ञानं विषयस्तस्य विधिस्तज्ज्ञापकोऽथवा।॥७॥ 


प्रवृत्तिः लु विधिकार्यां सती न तावत्कायपरिस्पन्दमात्रम्‌, आत्मा 
ज्ञातव्य इत्याद्यव्यापनात्‌। नापीच्छामात्रम्‌, तत एव फलसिद्धौ कर्मानारम्भ- 
प्रसङ्खात्‌। ततः प्रयलः परिशिष्यते। आत्मन्ञानभूतदयादावपि तस्याभावात्‌ 
तदुक्त ्रवृत्तिरारम्भ ' इति। 


सेयं प्रवत्तिर्यतः सत्तामात्रावस्थिताद्‌, नासो विधिः, तत्र शास््रवेयर््यात्‌। 
अप्रतीतादेव कुतश्चित्‌ प्रवृत्तिसिद्धो तत्प्रत्यायनार्थं तदभ्यर्थनाभावात्‌। न च 
प्रवृत्तिसिद्धो त्प्रत्यायनार्थं तदभ्यर्थनाभावात्‌। न च प्रवृत्तिहेतुजननार्थं तदुपयोगः, 
प्रवृत्तिहेतोरिच्छिया ज्ञानयोनित्वात्‌। ज्ञानमनुत्पाद्य तदुत्पादनस्याशक्यत्वात्‌, 
तस्य च निरालम्बनस्यानुत्पत्तरप्रवर्तकत्वाच्च, नियामकाभावात्‌ 


तस्माद्‌ यस्य ज्ञानं प्रयनजननीमिच्छां प्रसूते, सोऽर्थविशेषस्तच्ज्ञापको 
लाऽ्थविरेषो विधिः प्रेरणा प्रवर्तना नियुक्तिर्नियोग उपदे इत्यनर्थान्तरमिति 
स्थिते विचार्यते। स हि कर्तृधर्मो वा स्यात्‌, कर्मधमों वा, करणधर्मो वा, 
नियोकिततृधमों वेति? 


आमोदः 

लिडनदीत्यादिपदेन लोट्तव्यानीयादयो गृहयन्ते। नियोगः प्रवर्तनम्‌ प्रयोजनमर्थो 
येषां ते नियोगार्था इति। प्रवृत्तिरिति। कृतिरेव प्रयल एवेत्यर्थः। सा कृतिर्यतो भवति 
सा इच्छा चिकीर्षा इत्यर्थः। यतश्चिकीर्षां भवति तज्ज्ञानं चिकीर्षाजनकन्ञानस्य यो 
विषय इष्टसाधनत्वादिर्मतभेदेन स विधिः विधिप्रत्ययार्थः। स्वाभिमतमाह -तच्ज्ञापक 
इति। तदनुमापकः प्रमाथिप्राय इति यावत्‌। प्रवृत्तेः कृतित्वनिर्वाहाय परिोषमाह- 
प्रवृत्तिरिति। विधिकार्यत्यत्र विधिपदं विधायकवाक्यपरम्‌। ज्ञातव्य इति। ज्ञानानुकूल- 
स्पन्दाभावादित्यर्थः। तत एवेति। इच्छामात्रादेव फलस्य स्वगदिरुत्पत्तौ कर्मणो 
यागादेरननुष्ठनप्रसङ्घादित्यर्थः। स्वामिमतमाह - तत इति। आत्मज्ञानेति। श्रवणमनननिदि- 
ध्यासनादेः प्रयतसाध्यत्वात्‌ भूतदयादीनामपि प्रयतविषयत्वोपपादनादित्यर्थः। 


रञ्च न्यायकुसुमाञ्जलिः 


तदुक्तमिति। प्रवृत्तिर्वागबुद्धिशरीरारम्भ इति गोतमीयसूत्रे ( १.१.१७) 
यत इति। मनःसंयोगादेरित्यर्थः। नासौ विधिरिति। न लिङ्खादिवाच्य इत्यर्थः। तत्रेति। 
तद्वाधनार्थ शास्त्रं न स्यादित्यर्थः। एतदेव स्फुटयति। अप्रतीतादेवेति। ननु लिङ्गादिना 
प्रवृत्तिहेतुः कश्चिदुत्पाद्यतामत्रैव शास्त्रमुपकरिष्यति इत्यत आह-न चेति। प्रवृत्ति 
प्रति हेतुरिच्छैव, सा च ज्ञानाधीनेवेति ज्ञानमेव शास्त्रणोत्याद्यं, तच्च ज्ञानं सविषयकं 
निर्विषयकस्यानुत्यततर्यव्र क्वचित्‌ प्रवर्तकत्वप्रसङ्खच्चेत्यर्थः। सोऽर्थविरेष इष्टमाधनत्वादि- 
विद्यमानः पर्यवस्यतीत्यर्थः। पर्यायोत्कीर्तनेन प्रवर्तकन्ञानविषयत्वं विधित्वमिति दर्शयति 
विचारार्थं विकल्पयति-स हीति। प्रवर्तकञ्ञानविषय इत्यर्थः कर्तुधर्मं इति। 
यागादिकर्तर्नियोज्यस्य स च स्पन्दः प्रयतः इच्छा वा स्यादिति भावः। कर्मपदेन 
यागादिक्रिया तद्धर्मः कार्यत्वादिव पूर्वस्य वा कर्मणः कश्चिद्धर्मः इत्यर्थः। करणधर्म 
इति। करणस्य यागादेरेव धर्म इष्टसाधनत्वमित्यर्थः। नियोक्छिति। नियोक्ता उपदेष्टा, 
तस्य धर्मोऽभिप्राय इत्यर्थः।(७॥ 


न प्रथमः - 


इष्टहानेरनिष्टाप्तरप्रवृत्तरविरोधतः। 
असत्त्वात्‌ प्रत्ययत्यागात्‌ कर्तृधर्मो न सङ्करात्‌॥८॥ 


स हि न स्पन्द एव, आत्मानमनुपश्येदित्याद्यव्याप्तेः ग्रामं 
गच्छतीत्यादावतिव्याप्तेश्च। नाऽपि तत्कारणं प्रयलः। तस्य सर्वाख्यातसाधारण- 
त्वात्‌। 


ननु न सर्वत्र प्रयल एव प्रत्ययार्थः। करोतीत्यादौ प्रकृत्यर्थातिरेकिण- 
स्तस्याभावात्‌। संख्यामात्राभिधानेन प्रत्ययस्य चरितार्थत्वात्‌ ततो लिङ्खदिवाच्य 
एव प्रयल इति। न, कुर्यादित्यत्रापि तुल्यत्वात्‌ प्रयतमात्रस्य प्रकृत्यर्थत्वेऽपि 
तस्य पराङ्खताऽऽपन्नस्य प्रत्ययार्थत्वान्न तुल्यत्वमिति चेत्‌। न, तथापि तुल्यत्वात्‌ 
न चैकस्य तद्राचकत्वेऽन्यस्य तद्विपर्यय आपदयोत। एको द्रौ बहव एषिषिषतीत्यादो 
व्यभिचारात्‌। तन्न द्वितीयसंख्येच्छादिकल्पने करोति प्रयतते इत्यादावपि तथा 
स्यात्‌। प्रत्येकमन्यत्र सामर्थ्यावधृतो सम्भेदे तथा कल्पनायास्तुल्यत्वात्‌। 


रथो गच्छतीत्यादौ तदसम्भवे का गतिरिति चेत्‌, तन्तवः पटः कुर्वन्तीत्यत्र 
या। लोकोपचारोऽयमपर्यनुयोज्य इति चेततूल्यम्‌। लिङः कार्यत्वे वृद्धव्यवहाराद्‌- 
व्युत्य्तो सर्व समञ्जसम्‌। आख्यातमात्रस्य तु न तथेति चेत्‌। न। विवरणादेरपि 


पञ्चमः स्तबकः रच्छ 


व्युत्पत्तेः। अस्ति च तदिह-किं करोति? पचति, पाकं करोतीत्यर्थः 
इत्यादिदर्शनात्‌ 


तथापि फलानुकूलताऽऽपन्नधात्वर्थमात्राभिधाने तदतिरिक्तप्रयला- 
भिधानकल्पनायां कल्पनागौरवं स्यात्‌, अतो विवरणमपि तावन्मात्रपरमिति 
चेत्‌। भवेदप्येवं, यदि पाकेनेति विवृणुयात्‌, न त्वेतदस्ति। धात्वर्थस्यैव 
पाकमिति साध्यत्वेन निर्देशात्‌। ततस्तं प्रत्येव किञ्चिदनुकूलताऽऽपन्नं 
प्रत्ययेनाभिधानीयमिति युक्तम्‌। 


तथापि तेन प्रयलेनैव भवितव्यं, न त्वन्येनेति कुत इति चेत्‌। 
नियमेन तथा विवरणात्‌। बाधकं विना तस्यान्यथाकर्तुमञक्यत्वात्‌। अन्यथाऽति 
प्रसद्खात्‌॥८॥ 

आमोदः 

चरमं पक्षमुपग्रहीतुं परिशेषमाह -इष्हानेरिति। यदि कर्तृधर्मः स्पन्दो विधिः 
स्यात्‌ तदात्मा ज्ञातव्यो, भूतेभ्यो दयां कुर्यादित्यादावव्यापिः, जलताडनादिस्पन्दोऽपि 
विधिः स्यादित्यतिव्याप्िरित्याह -अनिष्ठप्तेरिति। स्पन्दज्ञानच्च न प्रवर्तकमिति भावः 
यतस्य प्रवर्तकत्वं दूषयति-अप्रवृत्तेरिति। न हि प्रयतनज्ञानं प्रवर्तंकमित्यर्थः। 
यतमात्रस्यानिष्टसाधनसाधारण्यादित्येके। इच्छाविधित्वं दूषयति-विरोधत इति। न 
हि इच्छाज्ञानमेवेच्छां प्रसूते, न वा इच्छैवेच्छामित्यर्थः। नन्विच्छा ज्ञातैव प्रवृत्तिहेतुरित्यत 
आह-असत्त्वादिति। न च लिङ्कादिश्रुतिकाले सा सती, तत्सत्त्वकाले वा प्रवृत्तिपूर्व 
तच्ज्ञानसम्भव इति भावः। किच्च इच्छाया इच्छाजनकत्वे प्रत्ययस्य इच्छजनकत्वमन्वय- 
व्यतिरेकसिद्धं व्यक्तं स्यादित्याहप्रत्ययत्यागादिति। स्पन्देच्छायतनानां कर्तृधर्माणाम्‌ 
एकत्र यागादो साड्ूर्यादन्यतरस्य विधित्वेनानिर्णयादित्याह - सङ्करादिति। सङ्कर इच्छादि- 
सङ्कल्पः चिकीर्षति यावत्‌। यद्रा, सङ्कराद्‌ गौरवसङ्की्णत्वादित्यर्थः, प्रयलजनकचिकीर्षाया 
इष्टसाधनताज्ञानसाध्यत्वेन तस्यामेव लाघवेन विधिशक्तिकल्पनात्‌ इच्छायां विधिशक्तौ 
गौरवमित्यर्थः 


नापि प्रयल इति। लिडःवाच्यो विधिरित्यर्थः। सर्वाख्यातेति। भावनाख्यस्य 
यलस्य लडागदिसर्वाख्यातसाधारणतया लिडनख्यातविरोषणं किमुपनेयं यतः प्रवृत्तिः 
स्यादित्यर्थः, प्रकृत्यर्थति। प्रत्ययानां प्रकृत्यर्थगतस्वार्थबोधकता न स्यात्‌ यद्यर्थभेदो 
न स्यादित्यर्थः। प्रकृत्यर्थेति। नन्वेवं कृधातोः परस्य लिङ्कादेर्निर्थकतेव स्यादित्यत 
आह- संख्यामात्रेति। प्रत्ययस्येति। लिडख्यातस्येत्यर्थः। ननु चैत्रः कुर्यादित्यत्र 
कृञः प्रयलमात्रमर्थः प्रयलविरषस्तु चेत्रादिसम्बन्धी लिडादिवाच्य इति पौनरुक्त्यमिति 


रच्छ न्यायकुसुमाञ्जलिः 


डते प्रयलमात्रस्येति। तर्हि करोतीत्यादावपि तथेव स्यादिति परिहरति- तथापीति। 
प्रकृतिप्रत्ययोरभित्नार्थतां दृष्टान्तेनाह -एक इति। अत्र संख्याद्रयमिच्छाद्रयञ्च प्रकृति- 
प्रत्ययाभ्यामुपस्थाप्यते, परन्त्वन्वयाभिधानदशायां योग्यताबलादेकमेवान्वेतीति यदा, 
तदा प्रकृतेऽपि समानमित्याह -तत्रेति। ननु तथापि पौनरुक्त्यं न समाहितमित्यत 
आह -प्रत्येकमिति। सामग्रीवश्ञादुभाभ्यामेकोपस्थितो पुनरुक्तदोषाभाव इत्यर्थः। तदसम्भव 
इति। यलार्थता अचेतने न सम्भवतीत्यर्थः। येति। गतिरित्यनुषद्कः। लोकेति। अत्र 
पटानुकूलव्यापारवन्तस्तन्तव इत्याख्यातस्य व्यापारमात्रे लक्षणा इत्यर्थः। तुल्यमिति। 
रथो गच्छतीत्यादावपि व्यापारमात्रे लक्षणेत्यर्थः। ननु पचेत्‌ स्नायादित्यादिश्राविणः 
पाकानुकूलयलन प्रवृत्तिदर्शनात्‌ लिडगदीनामेव यलनार्थतेति शङ्त-लिङ इति। 
आख्यातान्तरस्यापि यलार्थतानिश्चयो विवरणादेवेत्याह -नेति। विवरणमेव विवृणोति- 
अस्ति चेति। ननु पाकं करोतीत्यत्र विवरणमपि फलानुकूलव्यापारवानित्येवम्‌। तथा 
च व्यापारो व्याख्यातार्थो व्यापारविशेषो वा इत्यत्र लाघवमेव नियामकमाशङ्ते- तथापीति। 
भवेदेवमिति। पाकस्य धात्वर्थस्य तुषप्रक्षेपणरूपव्यापारकलापस्य फलमोदनादिकं 
प्रति अनुकूलता यदि विवरणप्रतिपाद्या तदा किं करोति पचतीति, पाकेन व्यापारकलापेन 
ओदनं साधयतीति विवरणं स्यादित्यर्थः। धात्वर्थस्येति। पाकस्य व्यापारकलापस्य 
साध्यत्वेन निर्देशश्चेत्‌, नूनं तत्साधकं यलनस्वरूपमेवं विवरणीयमित्यर्थः। न हि 
यलं विना तुषादि्रक्षेपो धात्वर्थः सम्भवतीति भावः। किञ्चिदिति। यतस्वरूपमित्यर्थः। 
न त्वन्येनेति। व्यापारान्तरेणेत्यर्थः। तथेति। यलार्थत्वेनेत्यर्थः। तस्येति। विवरणस्येत्यर्थः। 
भवति हि कोकिलः पिक इत्यादौ विवरणाधीनैव व्युत्पत्तिः। अतिप्रसङ्घादिति। 
अन्यत्रापि विवरणेऽर्थान्तरशङ्का स्यादित्यर्थः। 


ननु यलोऽप्यनुकूलव्यापारत्वेनैवाभिधीयताम्‌, न तु यलत्वेन, अन्यथाख्यातयल- 
पदयोः पर्यायतापत्तिरित्याह -स्यादेतदिति। तावन्मात्रमेवेति। धात्वर्थानुकूलत्वमात्रमेवेत्य्थः। 
युक्त्यन्तरमाह -अचेतनेष्विति। असति बाधक इति। रथो गच्छतीत्यादावपि 
गमनानुकूलव्यापारमात्रप्रतीतौ लक्षणानुपयोगादित्यर्थः ॥८॥ 


स्यादेतत्‌, यस्य कस्यचित्‌ फलं प्रत्यनुकूलताऽऽपत्तिमात्रमेव करोत्यर्थे 
न तु प्रयल एव, सोऽपि ह्यनेनैवोपाधिना प्रत्ययेन वक्तव्यो, न तु यलत्वमात्रेण 
प्रयतपदेनाविोषप्रसद्धात्‌, तद्वरं तावन्मात्रमेवास्तु, लाघवाय अन्यथा 
त्वनुकूललत्वप्रयलत्वे दवावुपाधी कल्पनीयो, अचेतनेषु सर्वत्र गोणार्थस्तिडोऽसति 
बाधके कल्पनीया इति चेत्‌। अ्रोच्यते- 


कृताकृतविभागेन कर्ततृरूपव्यवस्थया। 
यत एव कृतिः पूर्वा परस्मिन्‌ रैव भावना॥९॥ 


पञ्चमः स्तबकः रच 


यलनपूर्वकत्वं हि प्रतिसन्धाय घटादौ कृत इति व्यवहारात्‌। 
हेतुसत्त्वप्रतिसन्धानेऽपि यलनपूर्वकत्वप्रतिसन्धानविधुराणामङ्कुरादो तदव्य- 
वहारात्‌ करोत्यर्थो यत एव तावदवसीयते अन्यथा हि यत्किञ्िदनुकूल- 
पुर्वकत्वाविशोषाद्‌ घटादयः कृताः, न कृतास्त्वङ्कुरादय इति कुतो 
व्यवहारनियमः। तेन च सर्वमाख्यातपदं विव्रियते इति सर्वत्र स एवार्थ इति 
निर्णयः। तथा च समुदिते प्रवृत्तं पदं तदेकदेशोऽपि प्रयुज्यते, विशुद्धिमात्र 
पुरस्कृत्य ब्राह्मणे श्रोत्रियपदवत्‌। अन्यथाऽपि मध्योत्तमपुरुषगामिनः प्रत्ययाः 
प्रथमे पुरुषे जानाति, इच्छति, प्रयतते, अध्यवस्यति, शेते, संशेते इत्यादयश्च 
गोणार्था एवाचेतनेषु। न च वृत्त्यन्तरेणापि प्रयोगसम्भवे एवितिकल्पनायुक्ता। 
अन्यायश्चानेकार्थत्वमिति स्थितेः। अतः एवानुभवोऽपि यावदुक्तं भवति 
पाकानुकूलवर््तमानप्रत्यलवांस्तावदुक्तं भवति पचतीति। एवं तथाभूतातिवृत्त- 
प्रयत्नोऽपाक्षीदिति। एवं तथाभूभाविप्रयलः पक्ष्यतीति। न तु पचतीति 
पाकानुकूलयत्किञ्िद्रानिति। अन्यथाऽतिथावपि परिश्रमशयाने पचतीति 
प्रत्ययप्रसङ्खात्‌। 


अपि च कर्त्तुव्यापार एव कृञर्थश्चेतनश्च कर्ता, अन्यथा 
तद्वरवस्थाऽनुपपत्तेः। न ह्यभिधीयमानव्यापारवत््वं कर्तृत्वम्‌, अनभिधानदज्ञायां 
कुर्वतोऽप्यकर्ततत्वप्रसङ्कात्‌। नाप्याख्यातप्रत्ययाभिधानयोग्यव्यापारशालित्वं 
कर्तृत्वं, योग्यताया एवानिरूपणात्‌। फलानुगुणमात्रस्य सर्वकारकव्यापार- 
साधारणत्वात्‌। नापि विवक्षतो नियमः अविवक्षादशायमनियमप्रसङ्ात्‌। 
स्वव्यापारे नेदमनिष्ठमिति चेत्‌। एवं तर्हिं ^स्वव्यापारे च कर्तत्वं सर्वत्रैवास्ति 
कारके" इति न्यायेन करणादिविलोपप्रसङ्कः। न स्वव्यापारापक्षया 
करणादिव्यवहारः, किन्तु प्रधानक्रियापेक्षया। अस्ति हि काञ्चित्‌ क्रियामुदिश्य 
प्रवर्तमानानां कारकाणामवान्तरव्यापारयोगो, न त्ववान्तरव्यापारार्थमेव तेषां 
प्रवृत्तिरिति चेत्‌। तर्हिं तदपेक्षयैव कर्तकर्मादिव्यवहारविशेषनियमे किं 
कारणमिति चिन्त्यताम्‌। स्वातच््यादीति चेत्‌। ननु तदेव किमन्यत्‌ 
प्रयतादिसमवायादति विविच्याथिधीयतामिति। तस्मात्‌ सर्वत्र समानव्यापार 
एवाख्यातार्थः।।९॥ 


रञ्च ८ न्यायकुसुमाञ्जलिः 


आमोदः 

कृताकृतविभागेनेति व्याचष्-यलेति। “स एव ' यल एव) सर्वत्र गौणार्थास्तिडः 
कल्पनीया इति समाधत्ते समुदित इति। यलत्वसमानाधिकरणपूर्वापरीभूतानुकूलत्वं 
समुदितमाख्यातवाच्यम्‌। रथो गच्छतीत्यादावयोग्यता यलत्वं न भासते। पूर्वापरीभूताकूलल्वं 
तु तदेकदेशभूतं भासते। एवं च पट्कजं कुमुदमित्यत्रापि रूढ्यर्थयोग्यतया योगार्थान्वयो 
लक्षणां विनैवेति भावः। दृष्टान्तमाह - विशुद्धीति। ब्राहमणत्वसमानाधिकरण- 
विशुद्धपितृ-मातृयोनिजत्वे सति छन्दोऽध्येतृत्वं यत्‌ समुदितं श्रोत्रियपदवाच्यं तत्र 
छन्दोऽध्येतृत्वमनधीतवेदनब्राह्यणेऽयोग्यतया नान्वेति, किन्तु ब्राह्मणत्वे सति 
विशु्धयोनिजत्वपुरस्कारेण प्रवर्तते, न तु लाक्षणिकमित्यर्थः। अपि च अचेतने 
गोणत्वभिया (त्वया! ( व्या? ) पारे शक्तिः कल्पनीया, तच्च तवाप्यापतितमित्याह - 
अन्यथापीति या पारशटवतावपीत्यर्थः। “मेषदूतादो' 


“आसारेण त्वमपि शमयेरि "त्यादौ 


तथा दर्शनात्‌। सम्बोध्ये मध्यमपुरुषस्य वक्तरि चोत्तमपुरुषस्यानुश्ासनात्‌। 
सम्बोध्यत्वं वक्तृत्वं वचनेन ( त? )स्येवेत्यर्थः। प्रथमपुरुषेऽपि जानातीति प्रयोगोऽचेतने 
यथा (त्वन्मते ' गौणस्थता^ऽस्मन्तेऽपि' रथो गच्छतीत्यादावित्यर्थः। ननु चाचेतने 
धात्वर्थानुकूलो व्यापारोऽन्यत्र तु यल एवाख्यातार्थः स्यादित्यक्षादिपदवन्नानार्थतैवास्त्वित्यत 
आह-न चेति। वृत्त्यन्तरेणापीति। एकदेशमात्रपरत्वेनापीत्यर्थः। यद्वा, लक्षणेत्यर्थः। 
एवच्च पट्जं कुमुदमिवापि स्वतन््रोपस्थितये लक्षणा। यथा पुरोडाशकपालेन तुषानावपति 
इत्यादौ पुरोडाशञश्रपणप्रयोजनकत्वेनोपस्थितकपालस्य तुषावापेऽन्वयमलभमानस्य 
स्वतन््रोपस्थितये लक्षणा। अत एव गोर्जात इत्यादौ व्यक्त्युपस्थितये लक्षणा। वस्तुतस्तु 
पड्कूजादिपदे गवादिपदे वैकदेपरतया प्रयुज्यमानेऽपि न लक्षणेति “शब्दमयूखे'! 
विवृतम्‌। यलस्याख्यातार्थत्वेऽनुभवं प्रमाणयति अत एवेति। “यत्किच्िद्धानि 'ति। 
यत्‌किचिद्वयापारवानित्यर्थः। अन्यथेति। श्रमशान्तेः पाकानु वृलत्वात्‌। 
“कर्तृरूपव्यवस्थये "ति व्याचष्टे अपि चेति। "कर्तृरूपे 'ति कर्तृपदेत्यर्थः। (तद्वयवस्थे 'ति। 
अयं कर्ता नायं कर्तेति व्यवस्थाऽनुपपत्तरित्यर्थः। व्यवस्थापकान्तरमाशङ्कय निराकरोति 
न हीति। यस्य व्यापारं धातुराख्यातप्राधान्येनाभिधात्रे ( धत्ते? ) स कर्तेत्यचेतनेऽपि 
रथो गच्छतीत्यादौ कर्तृत्वमित्यत्राभिधानस्य विशेषणत्वे दोषमाह अनथिधानेति। 
अभिधानस्योपलक्षणतया दोषमाह - कर्तृत्वज्ञानाधीनमभिधानमभिधानाधीनं कर्तृत्वमि- 
त्यन्योन्याश्रयोऽपीति भावः। नापीति। उपलक््यतावच्छेदकापरिचयाद्‌ “योग्यता या? ) 
एवानिरूपणादि (त्यर्थः। ननुफलानुगुणत्वमेव योग्यतावच्छेदकं स्यादित्यत आह-नापीति। 
अनियमेति। कारणादेरपि कर्तृत्वप्रसङ्घादित्यर्थः करणादेरपि स्वव्यापारे कर्तृत्वमित्याह 
स्वेति। एवं सर्वेषां कर्तृत्वमेवायातं न॒ करणत्वादिकमित्याह-एवयिति। ननु 
स्वव्यापारापेक्षया सर्वकारकाणां कर्तृत्वमेव प्रधानक्रियापेक्षया तु करणादिव्यवस्थेति 


पञ्चमः स्तबकः रच्र 


श्ते-न स्वव्यापारेति। प्रधानक्रियापेक्षयापि नियामकानुयोगस्तदवस्थ एवेत्याह - तहीति। 
स्वातन््यं कर्तृत्वम्‌। कर्तृव्यापारविषयत्वं करणत्वमित्यादिविशेषनियामकमित्याशडते 
स्वातन्त्यादीति। इदं कर्तृत्वमस्मदाद्यभिमतमिति सम्बोध्य बोधयति नन्विति। 
यतमानव्यापार एवेति। यतन एवेत्यर्थः।।९॥ 


तथापि फलानुगुणतैवास्तु प्रत्ययस्य प्रवृत्तिनिमित्त प्रयलस्वक्षेपतो 
लप्स्यते इति चेत्‌, न- 


भावनैव हि यल्नात्मा सर्वत्राख्यातगोचरः। 
तया विवरणधौव्यादाक्षेषानुपपत्तितः॥१०॥ 


केन हि तदाक्षिप्येत? न तावदनुकूलत्वमात्रेण, तस्य प्रयतत्वेना- 
व्यापनात्‌। न हि यलनत्वैकार्थसमवाय्येवानुकूलत्वम्‌। अत एव न संख्यया, 
तस्याः संख्येयमात्रपर्यवसायित्वात्‌। कर्ति चेत्‌। न। द्रव्यमात्रस्याकर्तृत्वात्‌। 
व्यापारवतश्चाभिधाने व्यापाराभिधानस्यावश्याभ्युपगमनीयत्वात नापि धात्वर्थन 
तदाक्षेपः। विद्यते इत्यादो तदसम्भवात्‌। न ह्यत्र धात्वर्थो भावनाऽपेक्षी, 
सत्ताया नित्यत्वात्‌। तत्र न भविष्यतीति चेत्‌। न। पूर्वापरीभूतभाव- 
नाऽनुभवस्याविशेषात्‌। भावनोपरागेण ह्यतथाभूतोऽप्यर्थस्तथाभासते इति। न 
च पदान्तरलब्धया भावनयाऽनुकूलतायाः प्रत्ययार्थस्यान्वयः तदसम्भवात्‌। न 
लु प्रकृत्यैव साऽथिधीयते। धातूनां क्रियाफलपात्राभिधायित्वात्‌। अन्यथा 
पाक इत्यादावपि भावनाऽनुभवप्रसङ्कात्‌। नापि चेत्र इत्यादिना पदान्तरेण। 
प्रकृतिप्रत्यययोरुभयोरप्यकारकार्थत्वात्‌। 


ओदनमित्यादेः कारकपदत्वात्‌ तस्य च क्रियोपहितत्वात्‌ 
तेनाथिधानमाक्षेपो वा, कथमन्यथोदनमित्युक्ते, किं भुङक्ते पचति वेति 
विरेषाकाङक्षादर्शनात्‌। सा चाक्षेपाभिधानयोरन्यतरमन्तरेण न स्यात्‌। तस्यां 
दशायां न चेदाक्षेपो नूनमभिधानमेवेति॥ 


स्यादेतत्‌, अभिधीयतां तिं कर्ताऽपि। तदनभिधाने हि सद्धेयमात्र- 
माक्षिप्य सद्धा कथं कर््तारमन्वियात्‌, न तु कर्मादिकमपि। शाकसूपौ पचति 
शाकसूपौदनान्‌ पचतीत्यादौ विरोधनिरस्ता सङ्खया चेत्र इति कर्तारमविरुद्धमनु- 
गच्छतीति चेत्‌। चेत्र ओदनं पचतीत्यत्र का गतिः? 


२५० न्यायकुसुमाञ्जलिः 


एकत्र निर्णीतः शास्त्रार्थोऽपरत्रापि तथा, यववराहादिवदिति चेत्‌। 
न, पच्यते इत्यादावपि तथाभावप्रसङ्घात्‌। चेत्राभ्यां चेत्रैरिति विरोधनिरस्ता 
सूप इत्यविरुद्धं कर्म्म समनुक्रामतीति चेत्‌। चैत्रमेत्राभ्यां शाकसूपे पच्यते 
इत्यत्र का गतिः? 


अन्यत्र निणीतेनार्थेन व्यवहार इति चेत्‌। न, पचतीत्यादावपि 
तथाभावप्रसङ्खात्‌। तत्र पूर्व्वक एव निर्णयः, पच्यते इत्यत्र त्वपर इति चेत्‌। 
न। विशेषाभावात्‌। आत्पनेपदपरस्यैपदाभ्यां विरोष इति चेत्‌। न, पच्यते 
पचते पश्यते इत्यादौ विप्लवप्रसङ्खादिति। 


दूर्यते च समानप्रत्ययाभ्हितेनान्वयः सद्ुघायाः। तद्यथा-भूयते सुष्यते 
इत्यादो, न हि तत्र कर्त्रा कर्मणा वा अन्येनैव वा केनचिदन्वयः, किन्तु 
भावेनैव। अनन्वये तदभिधायिनोऽनर्थकल्वप्रसङ्खात्‌। आक्षिप्तेन चान्वये तत्रापि 
कर्त्रैवान्वयापत्ते। को हि सुप्यते स्वपितीत्यनयोः कर्त्राकषिपं प्रति विशेषः॥१०॥ 


आमोदः 


यलानुभवं प्रमाणत्वेनोपन्यस्तमन्यथासिद्धमित्याह। तथापीति। आश्चेपत इति। 
पाकादिक्रियाणां यलं विनाऽनुपपत्तेः क्रियैव तमाक्षिपतीत्यर्थः। पादत्रयं यलानुवादमात्रम्‌। 
चतुर्थ पादं व्याचष्ट- केनेति। तदिति। यलस्वरूपमित्यर्थः। ^अनुकूलत्वमात्रेणे 'ति। 
धात्वर्थानुकूलत्वमात्रेणेत्यर्थः। तस्येति प्रयलभिन्नस्याप्यनुकूलत्वात्‌ प्रयलत्वेन रूपेण 
व्याप्त्यभावादित्यर्थः। अन्यथा रथो गच्छतीत्यादावपि यलाक्षेपः स्यादिति भावः। 
नन्वाख्यातवाच्यया संख्यया पचतीत्यादौ यलाक्षेपः स्यादित्यत आह -अत एवेति। 
संख्यायाः प्रयलेकार्थनियमाभावादेवेत्यर्थः। एतदेवाह - तस्या इति। नन्वाख्यातवाच्यः 
कर्ता, स च स्वव्यापारं यलमाक्षिपेत्‌ इत्याह - कत्रैति। शुद्धं द्रव्यमेव वा कर्तृपदेनोच्यते, 
व्यापारविषशिष्ठं वा, कृतिरूपव्यापारविशिष्ं वा ? आद्य आह-द्रव्येति। द्वितीये रथो 
गच्छतीत्यादावपि यलनाक्षेपप्रसङ्खः। तृतीये त्वाह -व्यापारवत इति। व्यापारोऽत्र यत्नो 
विवक्षितः। तत्र न भावं प्रतीत्यत्र यलनाक्षेप इति शेषः। विद्यत इत्यादावपि 
पूर्वापरीभूतभावनान्वयः प्रथमं स्यादेव प्रयोगवत््वात्‌ परन्तु बाधकात्‌ तद्‌ भज्यत 
इत्याह -पूर्वेति। नन्वनुभव एवायं कथं स्यादित्यत आह -भावनेति। भावनोपराग 
आख्यातसमभिव्याहारः, अतथाभूतो भावनानधीनः सत्तादिस्तथाभूतो भावनोपरक्त इत्यर्थः। 
अनुकूलमात्रमाख्यातप्रत्ययाथोऽस्तु, तस्य तु यलत्वं पदान्तरसमभिव्याहारलभ्यं स्यादित्यत 
आह-न चेति। तदसम्भवात्‌ तादूशपदान्तराभावादित्यर्थः। ननु धातुनैव भावनाभिधीयताम्‌, 
आख्यातं तु अनुकूलतामात्राभिधानपर्यवसितं स्यादित्यत आह-न खल्विति। 

मण्डनमतमाश्चित्य दूषयति-धातूनामिति। क्रियाफलं ' विक्लृत््यादि पच्यादिधात्वथोऽस्तु 
लाघवात्‌, न त्वधःसन्तापादिव्यापारकलापः। न चैवं व्यापारोपरमे फलदश्ायां 
पचतीत्यादिप्रयोगापत्तिः। व्यापारवर्तमानताया आख्यातार्थत्वात्‌ कथं तथा प्रयोगः ? 
ननु फलमेव चेत्‌ क्रिया धात्वर्थस्तदा परसमवेतक्रियाफलशालितया तण्डुलादिना 
यत्‌ कर्मत्वं तन्न स्यादिति चेन्न। परसमवेतव्यापारफलजालित्वादेव तण्डुलादीनां 
कर्मत्वोपपत्ते। स च व्यापारो धात्वर्थं आख्यातार्थो वेति तत्फलभागितायास्तण्डुलादीनां 
सत्त्वात्‌। अन्यथेति। यदि धातूनां यलार्थता तदेत्यर्थः। पदान्तरेणेति। यत्नाक्षेप इति 
शोषः। प्रकृतिश्चैत्रः, प्रत्ययस्तु विभक्तिः। तथा च चेत्र इत्यतः शब्दात्‌ 
शु्धप्रातिपदिकमात्रोपस्थितौ कथं यलाक्षेप इत्यर्थः। ननु ओदनं पचतीत्यत्र ओदनस्य 
कर्मत्वं प्रतीयते, कर्मत्वञ्च भाव्यत्वमेव; तथा च तद्राच्या वा तदाश्चेप्या वाऽवश्यम्भावना 
स्यादन्यथा भावनासामान्याज्ञाने पाकभावना भोजनभावना चेति विशेषाकाङक्षेव न 
स्यादिति शडत-ओदनमिति। भावनाया आख्यातोप- स्थाप्यत्वमन्तरेण विरेषाकाङ्क्षा 
न स्यादिति-तुल्यमिति। परिहरति-पचतीति। तस्यां दशायामिति। कर्मपदासमभि- 
व्याहारदशायामित्यर्थः। नूनमिति। आक्षेपकाभिमतकर्मत्वादी- नामनुपर्थितेरित्यर्थः। 
आख्यातेन तर्हिं कर्तैवाभिधीयतां, तथा च कर्तरि लड 'त्यनुश्ासनमपि समर्थितं 
स्यादित्याह -अभिधीयतामिति। अनभिधान दण्डमाह- तदिति। कर्तुरभिधाने 
समानपदाश्रिता संख्यापि करतरैवान्वेति, न कर्मादिनेत्यत्र न विनिगमकं स्यादित्यर्थः 
आख्यातोपस्थाप्या संख्या द्वित्वबहुत्वोपरुद्धकर्मस्थले कर्तारमेवान्वेति चेत्‌, तदा 
एकत्वावरुद्धकर्मस्थलेऽपि कर्तारमेवात्रेष्यति। न हि यवमयश्चरुर्भवतीत्यत्र म्लेच्छ- 
प्रसिद्धकङ्गुपरत्व निरस्तेऽर्थवादादीर्घशूकपरत्वे च निर्णीते यवैर्यजेतेत्या( दा }वपि 
निर्णयान्तरापेक्षा इत्याह-शाकेत्यादि। तथाभावेति। कत्रैव संख्यान्वयप्रसङ्खादित्यर्थः। 
द्वित्वबहुत्वावरुद्धकर्तृस्थले कर्मान्वियस्य दर्शनात्‌। पचत इत्यत्रापि कर्मान्वय एव। 
यत्रापि कर्तृकर्मणोदवित्वबहुत्वावरोधस्तत्रापि कर्मान्वय एव, एकत्र निर्णीतः शास्त्रार्थं 
इति न्यायादित्याह - वैत्राभ्यामित्यादि। पूर्वक इति। कर््रन्वय एवेत्यर्थः। (अ )पर 
इति। कर्मान्वय एवेत्यर्थः। अत्र विनिगमनाविरहमाह -नेति। विप्लवेति। यत्र धातुरात्मनेपदी 
कर्तरि च लकारस्तत्रापि तदुपस्थाप्या संख्या कर्मान्वितैव स्यादित्यर्थः। "पच्यत" इति 
दूषन्तार्थ, “पक्ष्यत' इति च कर्तृकर्मणोः समानरूपत्वादुदाहतम्‌। यद्वा, "विप्लवप्रसङ्घात्‌' 
अविशेषप्रसङ्घादित्यर्थः तथा च “पच्यत! इति न दषनतार्थम्‌। ननु कर्तां चेदाख्यातवाच्यः 
स्यात्तदा तद्वाच्यया तदन्वयो न स्यात्‌। न ह्येकपदोपस्थाप्ययोः पदार्थयोरन्योन्य- 
मन्वयो दृश्यत इत्याह - दृश्यत इति। सुप्यत इति। आख्यातोपस्थाप्येन भावेनैव 
संख्यायास्तदुपस्थाप्याया अन्वयबोधस्य दर्शनादित्यर्थः। ननु तत्रापि कर््रादिनैवान्वयः 
स्यादित्यत आह-न हीति। कर्म तावदिह नास्त्येव, कर््रान्वये चेत्रभत्राभ्या( ) सुप्यत 
इत्यत्र द्विवचनं स्यादत एव भावस्यैकत्वादेकवचनमिति पठन्ति। न चात्र 
चेत्रमत्रगतस्वापद्रयलाभाय द्विवचनापत्तिः। स्वापत्वेन तदुभयस्वापस्यैकत्वात्‌ द्विवचन- 

बहुवचनयोरसाधुत्वादिति भावः। ननु भावस्थले संख्यान्वयो मास्तु, को दोष इत्यत 
आह -अन्वय इति। निश्चितानन्वयत्वेनापार्थकत्वापत्तिरित्यर्थः। करत्रैवेति। तथा च 
चेत्रमेत्राभ्यां सुप्यत इत्यत्र एकत्वमनन्वितमेव स्यादित्यर्थः। ननु सुप्यत इत्यत्र कर्ता 
नाक्षिप्यत एवेत्यत आह-को हीति।।१०॥ 

स्यादेतत्‌, भावकर्मणोरित्याद्यनुशासनबलात्तावत्‌ भावकर्मणी 
प्रत्ययवाच्ये, ततस्तदभिहिता सद्या, ताभ्यामन्वीयते। यस्तु प्रत्ययो न तत्रोत्प्नः, 
तदभिहिता सङ्खया, मुख्यं वा पूर्वचोदनाल्लोकवद्‌' ( मी" ९२०२०३३ ) इति 
न्यायेन कर्तारमेवाश्रयते इति नियमः। न। विपर्ययप्रसङ्खात्‌। शेषात्‌ कर्तरि 
परस्मेपदं' कर्तरिशबि, त्यनुशासनबलाद्धावकर्तारो प्रत्ययवाच्यौ, ततस्तदभिहिता 
सङ्ख्याऽपि ताभ्यामन्वीयते। यस्तु प्रत्ययो, न तत्रोत्पन्नस्तदभिहिता सङ्खया 
तेनैव न्यायेन कर्ग्म समाश्रयेदिति नियमोपपत्तेः। तस्मान्मतिकदममपहाय 
यथाऽनुशासनमेव गृह्यते इति प्राप्तम्‌। एवं प्राप्तेऽभिधीयते- 


आक्षेपलभ्ये सङ्खधेये नाभिधानस्य कल्पना। 
सङ्खधेयमात्रलाभेऽपि साकाङक्षेण व्यवस्थितिः॥९९॥ 


सङ्कयाऽपि तावदियं भावनाऽनुगामिनी; यं यं भावनान्वेति, तं तं 
सङ्खयाऽपीति स्थितेः एकप्रत्ययवाच्यत्वनियमात्‌। भावना च शुद्धं 
प्रातिपदिकार्थमात्रमाकाङक्षति। न हि व्यापारवन्तं व्यापार आश्रयते, 
आत्माश्रयत्वात्‌, समवायं प्रति तदनुपयोगात्‌, विजातीयव्यापारवतोऽकक्तत्वाच्च। 
न च द्वितीयाद्याः प्रातिपदिकविभक्तयः। ततः प्रथमानिर्दिष्नैव भावनाऽन्वीयते 
इति तस्यान्वययोग्यतानियमात्‌ सङ्खघाऽपि तदनुगामिनी तेनैवान्वीयते इति 
नातिप्रसङ्कः, नञर्थवत्‌। यथा हि चैत्रो न ब्राह्मणो गौरो न स्पन्दते न 
कुण्डलीत्यादौ विशेषण विशेष्य समभिव्याहारविशेषेऽपि नञा तदनभिधान- 
विशेषेऽपि नञर्थस्य विशेषणांशेरेवान्वयो न विशेष्योशेन। 


ननु बाधात्तत्र तथा, न हि विर्ष्येण तदन्वये विशेषणोपादानमर्थवद्धवेत्‌, 
तन्निषेधेनेव विशेषणनिषेधोपलब्धेः। उभयनिषेधे चावृत्तो वाक्यभेदादनावृत्तो 
निराकङ्त्वादिति चेत्‌। न, तुल्यत्वात्‌। समानप्रत्ययोपात्तभावनाऽऽ्िप्तान्व- 
योपपनत्तो बाधकं विना सत्निहितत्यागे व्यवहितपरिग्रहस्य गुरुत्वात्‌ भावनायाश्च 
सामान्याक्षेपेऽपि साकाङ्क्षपरित्यागे निराकाङक्षान्वयानुपपत्ते। न ह्यन्यतरा- 

काङ्क्षा अन्वयहेतुः, अपि तूभयाकाङक्षा। प्रातिपदिकार्थो हि फलेनान्वय- 
मलभमानः क्रियासम्बन्धमपेक्षते, भावनाऽपि व्यापारभूता सती व्यापारिणमिल्यु- 
भयाकाडक्षा अन्वयहेतुः। कटं कटेनेत्यादि तु कारकतयेव फलसमन्वितं न 
व्यापारान्तरमपेक्षते इति निराकाङ्ःक्षमिति। 


अत एवा^ऽऽस्यते सुप्यते इत्यादौ नाक्चिप्तेनान्वयः। न हि चैत्रेणेति 
त॒तीयान्तशब्दस्य भावनायामाकाङ्क्षाऽस्ति। भाव्याकाङ्क्षाऽस्तीति चेत्‌। न, 
फलेन शयनादिधात्वर्थनान्वयात्‌। फलसंबन्धिनश्चात्र कर््रनतिरेकात्‌, न हि 
श्ञयनादयो धात्वर्था; कर्वरतिरेकिसंबन्धाः। न च फलतत्संबन्धिव्यतिरेकेणान्यो 
भाव्यो नाम यमपेक्षेत। 


स्यादेतत्‌, किमिति न प्रयुज्यते कटः करोति चैत्रमित्यादि, 
अभिहितानभिहितव्यवस्थाऽभावादिति चेत्‌ न, यैत्रमिति प्रथमान्तस्यासाधुत्वात्‌ 
द्वितीयान्तस्य तु कर्म्मवचनत्वेन तत्संबन्धाद्धाव्यानपेक्षणी भावना 
भावकमात्रमपेक्षेत। न च कटस्य चेतरं प्रति भावकत्वं, विपर्ययात्‌। अनाप्तेन 
तु विवक्षायां प्रयुज्यत एव। 


प्रयुज्यतां तर्हिं कटं करोति चैत्र इत्यादि। नु नित्यसम्दिग्धत्वेन 
वाक्यार्थासमर्पकत्वात्‌। ततस्तदुपपत्तये विशेषस्य व्यञ्जनीयत्वात्‌। व्यज्यतां 
तर्हि तृतीयया चैत्रेणेति, एवं देवदत्तः क्रियते कटमिति व्यज्यतां द्वितीययेति 
चेत्‌। न, अप्रयोगात्‌। न ह्यनाप्तेनाऽप्येवंप्रायाणि प्रयुज्यन्ते। लक्षणविरोधेन 
कुत एतदेवेति चेत्‌। लोकस्यापर्यनुयोज्यत्वात्‌। 

न हि गा्गिकयेति पदं साध्विति शूलाघाऽथिधायिपदसन्निधिमनपेक्ष्य 
प्रयुज्यते। तस्य तदुपाधिनैव विहितत्वादिति चेत्‌। एतदेव कुतः? लोके 
तथैव प्रयोगदर्शनादिति चेत्‌। तुल्यम्‌। करोतीत्यादि कर्मविभक्तिसमभिव्याहारेणैव 
प्रयुज्यते, क्रियते इति कर्तृविभक्तिसमभिव्याहारेणेवेति किमत्र क्रियताम्‌। 


इममेव विोषमुररीकृत्यानभिहिताधिकारानुशासनेन होतावान्‌ परामर्शः 
सवेषां हदि पदमादधातीत्यभिधानाभिधानविभाग एव व्युत्ादनदशायां पेशल 
इति। 

स्यादेतत्‌, भवतु सर्वाख्यातसाधारणी भावना, कालविरेषसंबन्धिनी 
सा लडाद्यर्थः, कालत्रयापरामृष्ठा लिङर्थ इति चेत्‌। न, यत्पदेन 
समानार्थत्वप्रसङ्खात्‌। विषयोपरागानुपरागाभ्यां विष इति चेत्‌। न, यागयतन 
इत्यनेन पर्यायताऽऽपत्तेः। कर्तृसद्कयाऽभिधानाभिधानाभ्यां विष इति चेत्‌। 
न, यागयत्नवानित्यनेन साम्यापत्तेः। इष्ट एवायमर्थं इति चेत्‌। न, इतो 
वत्सरशतेनाप्यप्रवृत्ते। फलसमभिव्याहारभावान प्रवर्तते इति चेत्‌। न, स्वर्गकामो 
यागयत्नवानित्यतोऽप्यप्रवृत्तेः। तत्‌ कस्य हेतोः? न हि यत्नो यत्नस्य 
हेतुर्यतप्रतीतिर्वां यत्नस्य कारणम्‌, अपि त्विच्छा। न च साऽपि प्रतीता 
यलजननी येन सैव विध्यर्थ इत्यनुगम्यताम्‌, अपि तु सत्त्या। न च लिडः 
श्ुतिकाले स सती। न च लिङेव तां जनयति। अर्थविरोषमप्रत्याययन्त्यास्त- 
स्यास्तज्जनकत्वे व्युत्यत्निग्रहणवैयर्थ्यात्‌। अनुपलब्धलिडाच्चेच्छानुत्पत्ति- 
प्रसङ्खादिति। एतेन वृद्धव्यवहाराद्‌ व्युत्पत्तिर्भवन्ती बालस्यात्मनि प्रवृत्तिहेतु- 
्योऽवगतस्तमेवाश्रयेत्‌, स्वयञ्च कुर्यामिति सड्धल्पादेवायं प्रवृत्तः, ततः स 
एव लिङर्थ इति निरस्तम्‌। कुर्यामिति प्रयत्नो वा स्यादिच्छा वा? नाद्यः, 
स्वात्मनि वृत्तिविरोधात्‌। न द्वितीयः, सा हि सत्तयैव प्रयत्नोत्पादिनी, न च 
लिङः भश्रुतिकाले सा सतीत्युक्तम्‌। 


फलेच्छा तु निसर्गवाहितया सत्यपि न प्रयत्नं प्रति हेतुः। 
अन्यविषयत्वात्‌। तदर्थ शास््रवेयर्थ्यात्‌। तस्याः कारणान्तरत एव सिद्धेः, 
तत्प्रतीत्यर्थमपि शास््रानपेक्षणात्‌, तस्या मनोवेद्यत्वात्‌। अप्राप्ते च 
शास्रानवकाशात्‌। तदथिधाने च स्वर्गकाम इति कर्तृविशेषणपोनरुक्त्यात्‌, 
तदा हि यजेतेत्यस्यैव यागकर््ता स्वर्गकाम इत्यर्थः स्यात्‌। 


यदि च फलविषयैव साधनविषयं प्रयलं जनयेत्‌; अन्यत्रापि प्रसुवीत, 
नियामकाभावात्‌। हेतुफलभाव एव नियामक इति चेत्‌। न। अज्ञातस्य तस्य 
नियमकत्वे लिडः विनाऽपि स्वर्गेच्छातो यागे प्रवृत्तिप्रसङ्कात्‌। ज्ञातस्य तु 
तत्साधनत्वस्य नियामकत्वे तदिच्छैव तत्र प्रवर्तयतु। यो यत्कामयते स 
ततूसाधनमपि कामयत एवेति नियमात्‌। न च सा तदानीं सती। न च 
तज्ज्ञानमेव प्रयतलजनकं, तच्च लिड क्रियत इति युक्तम्‌। स्वर्गकामो 
यागचिकीर्षावानित्यतोऽपि प्रवृत्तिप्रसङ्खात्‌। लिड वेच्छां प्रतीत्यानिच्छन्नपि 

सर्वः प्रवर्तेत। स्वसम्बन्धितया तदवगमस्तथा न तु सामान्यत इति चेत्‌। न। 
प्रथमपुरुषेण तदभिधाने तस्याविध्यर्थत्वप्रसङ्खात्‌। ओदनकामस्त्वं 
पाकचिकीर्षावानित्यतोऽपि प्रवृत्त्यापततेश्च। 


अपि च, सङ्कल्पज्ञानात्‌ यदि प्रयत्नो जायेत तथापि सड्ूल्पस्य कुतो 
जन्म किमर्थ? सड्त्पज्ञानादेव, प्रयलार्थञ्चेति चेत्‌। नन्विच्छविरेषः स्त्यः; 
स तावत्‌ सु स्वभावतः; तत्साधने चोपाधिकः, सङ्कल्पविषयस्तु कथम्‌? 
तत्साधनत्वादेवेति चेत्‌। तिं तत्साधनत्वज्नानात्‌ न तु सङ्ल्पस्वरूपज्ञानाद्ध- 
वितुमर्हतीनि। अन्यथेष्साधनताज्ञानमप्यनर्थकमापद्येत। तस्मात्‌ सड्ल्पः प्रवर्तक 
इत्यभ्युपेयते, किन्तु सत्तामात्रेण न तु ज्ञात इति नासौ विधिः ज्ञानञ्च 
विषयोपहारेणैव व्यवहारयतीति तद्विषय एवावशिष्यते इति कर्तृधर्ग्म- 
व्युदासः॥११॥ 


आमोदः 


वैयाकरणमते संख्यान्वयं प्रति विनिगमक शर्धते स्यादेतदिति। यत्र भावे 
प्रत्यय उत्यन्नस्तत्र भावगता संख्या प्रतीयते, यथा सुप्यते चैत्रेणेत्यत्र भावोऽत्र धात्वर्थं 
एव, यत्र तु कर्मणि तत्र कर्मगता, यथा पच्यते तण्डुलः। यत्र तु न भावे, न वा 
कर्मणि तत्र कर्तृगता, यथा चैत्रः पचति तण्डुलमित्यत्रत्यर्थः। अत्र कर्वृगतसंख्याप्रतीतो 
न्यायमाह - मुख्यार्थेति ( “मुख्यं वे ति ? ) कारकपरिगणनानुशासने कर्तारमुपक्रम्याभि- 
धानात्‌ कर्तुरेव मुख्यत्वं, तथा च तद्गतैव संख्या प्रतीयते। लोकवदिति। यथा चेत्र 
तावद्‌ भोजय, मेत्रमपि भोजयिष्यामि इत्यत्र लौकिकवाक्ये चैत्रभोजनस्य मुख्यत्वमित्यर्थः। 
न्यायोत्थानस्थानन्तु जेमिनीयसूत्रे' तत्र “अग्नावैष्णवमेकादश्शकपालं चरुं निर्वपेत्‌ 
सङ्ग्रामे सरस्वतीमप्याज्येन यजेते त्यत्र प्रथमे देशितस्याग्नावेैष्णवनिर्वापस्यैव 
प्रथममनुष्ठानं न सारस्वतस्येत्यादि। तदेतद्दूषयति-नेति। विपर्ययमेवाह -शोषादिति। 
न तत्रेति। न कर्तरि, न वा भाव इत्यर्थः। तेनैव न्यायेनेति मुख्यार्थेति ( “मुख्यं 
वे'ति? ) न्यायेनेत्यर्थः। अत्र कर्तृविनिर्मुक्तत्वात्‌ तदतिरिक्तकारकमध्ये कर्मण एव 
प्रथमं देषटनेति न्याय ' संवादः। यथानु्ासनं यथाव्याकरणम्‌। तेन कर्तरि विहितस्याख्यातस्य 
कर्तृगतसंख्याभिधानं, कर्मविहितस्य कर्मगतसंख्याभिधानं, भावविहितस्य भावगत- 
संख्याभिधानमिति भावः। 


कर्तृकर्मणी आख्यातवाच्ये इति पूर्वपक्षे प्राप्ते सिद्धान्तोऽभिधीयत 
इत्याह -एवयिति। आक्षेपेति। संख्येयः कर्तां कर्मच तदुभयमाक्षेपलभ्यं 
चेत्तदाऽभिधानस्याख्यातवाच्यत्वस्य कल्पना न युक्ता इत्यर्थः। नन्वेवं यत्किञ्चित्‌ 
संख्येयमादायेव पर्यवसानं स्यात्‌ इत्यत आह -साकाङक्षे( णे ति भावनानुगामिनीति। 

भावनामनुयातुं शीलमस्येत्यर्थः। शीलमेव दर्शयति यं यमिति। एतादृशं शीलमेवास्याः 
कुत इत्यत आह -एकेति। ननु भवत्वेवं भावनाया एव अन्वये किं नियामकमत 
आह -भावना चेति। शुद्धमिति। भावनानवरुद्धमित्यर्थः। कथमेवमत आह-न हीति 
व्यापारवन्तं व्यापारविशिष्टम्‌। व्यापारश्चात्र कृतिः। तथा च तत्कृतिविषशिष्टे तत्कृत्यन्वये 
आत्माश्रय इत्यर्थः। नन्वात्माश्रयभयात्तत्कृतिविषशिष्टे तत्कृतिनन्वितु, कृत्यन्तरमन्वी- 
यतामित्यत आह-समवायं प्रतीति। कृतिसमवायं प्रति कृतेरप्रयोजकत्वात्‌। कृतौ 
कृतिसमवायाभावात्‌ प्रथमकृतावपि कृत्यन्तरापेक्षायामनवस्थानाच्चेत्यर्थः। ननु 
कृतिविशिष्टकृतिनन्वितु, व्यापारान्तरमन्तीयतापित्याह -विजातीयेति। कृत्यन्वयादेव 
कर्ता भवति, न तु व्यापारान्तरयोगादपि, तथा सति करणादीनामपि कर्तृत्वप्रसद्ध 
इत्यर्थः। ननु कृतौ कृतिसमवायो मास्तु, सम्बन्धान्तरमस्तु, को दोष इत्यत 
आह - विजातीयेति। विजातीयेन सम्बन्धेन समवायभिन्ने च सम्बन्धेन 
व्यापारवतोऽकर्तृत्वात्‌, अन्यथा विषयतासम्बन्धेन कर्मणोऽपि कर्तृत्वापत्तिरिति भावः 
तदयं समुदायार्थः। चेत्रः पचति इत्यत्र चैत्रस्य प्रथमान्तस्य भावनानवरुद्धतयोपस्थितत्वाद्‌ 
भावनां प्रत्याकाङक्षा, भावना च भावकं भाव्य )नापेक्षते। तत्र तण्डुलानि द्वितीयया 
पाकभावनाभाव्यत्वेनेवोपस्थितांस्तण्डुलान्‌ विहाय भावकमेव काङ्छ्तीत्युभयाकाङ्छ्रावशात्‌ 
कर्तरैवान्वयो भावनाया इति संख्यान्वयोऽपि तेनैव समानपदोपात्तत्वप्रत्यासत्तेः। चैत्रेण 
तण्डुलाः पच्यन्ते इत्यत्र तु तृतीयया चैत्रः कर्तृत्वेनोपस्थापित इति तेनान्वयो न 
कर्तृत्वं नास्त्येवातो धात्वर्थेनैवान्वयो भावनाया इत्याक्षेष्ये एव कर्तृकर्मणी, न तु 
वाच्य इति। ननु द्वितीयान्तेनैव वा न कथं भावनान्वय इत्यत-आह न चेति। 
उभयोपस्थितावपि साकाङ्क्षेणैवान्वय इत्यत्र दृष्ान्तमाह -नञर्थवदिति। अत एव 
विशेषणविशेष्योभयसमभिव्याहारेऽपि यथा विोषणेनेवान्वयो न तु विरेष्येण, तथा 
प्रकृतेऽपि प्रथमातदन्यविभक्त्यन्तोपस्थितौ प्रथमान्तेनैवान्वय इत्यर्थः। न ब्राह्मण 
इत्यादिना जातिगुणकर्मद्रव्याणां क्रमेण नजर्थान्वयो दर्शितः। ननु यत्र 
विशेषणसमभिव्याहारस्तत्र विशेषणमात्रेणैव नञर्थान्वयो न विषशेष्येणेति नियमात्तत्र 
तथास्तु, प्रकृते तु नियामकं न पश्याम इत्याह -नन्विति। ननु विशेषणविरशेष्याभ्यामेव 
नञर्थान्वयोऽस्तु इत्यत-आह -तन्निषेधेनैवेति। नजपदानुवृत्तानुभयान्वये वाक्यभेद 
एव, अनावृत्त त्वेकान्वयेनैव निराकाङक्षत्वान्नापरान्वय इत्याह उभयेति। भावनान्वये 
तावक्नियामकमुक्तमेव, संख्याया अपि तदन्वितेनैवान्वयकल्पने लाघवं, 
संख्येयान्तरगवेषणायां तु गोरवमित्याह -समानेति। भावनान्वयमेव विशदयति- भावनाया 
इति। ननु भावनाया भाव्यभावकोभयाकाङक्षाऽस्त्येवातो न तस्याः सम्बचिप्रतिनियम 
इत्यत आह-न हीति। फलेनौदनादिना क्रियासम्बन्धमधःसन्तापनादिधात्वर्थश्च 
भावनासम्बन्धमन्तरेण नोपपद्यत इति भावनामप्यपेश्चत इति विोषः। भावनापि 
व्यापारभूता सती व्यापारिणम्पेक्षते निराश्रयायास्तस्या अनुपपत्तरित्यर्थः। साकाङ्श्षमुक्त्वा 
निराकाङक्षमाह -कटं कटेनेति। कारकतया कर्तृतया कर्मतया वेत्यर्थः। भाव्यस्य 

धात्वर्थानतिरेकत्वमाह -फलेनेति। तर्हिं फलसम्बन्धिना भावनान्वीयतामत 
आह -फलसम्बन्धिन इति। धात्वर्थ(1 ) इति। स्वापादय इत्यर्थः। किमितीति। यदि 
कर्तृकर्मणी नाख्यातवाच्ये, तदा नियामकाभावात्‌ किमितीति फकिकिकोत्थानं कथमेवं 
प्रयुज्यतामत आह -अभिहितेति। चैत्र मिति। प्रथमान्तं द्वितीयान्तं वा। आद्य 
आह -प्रथमेति। द्वितीये त्वाह -कर्मेति। 'तत्सम्बन्धात्‌' कर्मत्वसम्बन्धात्‌। भाव्यश्चत्र 
एव स्यात्‌। तथा च तद्विषयिणी भावना भावकमपेक्षते, स च न कटस्तस्य 
भाव्यत्वात्‌। चैत्रस्यैव भावकत्वादित्यर्थः। तथा विवक्षायां कटस्यैव चेत्रं प्रति 
जनकत्वविवक्षायामित्यर्थः। प्रयुज्यतामिति। आप्तेनेति शोषः। तहीति। चैत्रस्य 
प्रथमान्तोपस्थितत्वेन चेतनत्वेन च भावनान्वययोग्यत्वादित्यर्थः। व्यज्यतामिति। कटः 
करोति चैत्रेण, चेत्र क्रियते कटमिति तृतीयाद्वितीयाभ्यां विशेषस्याभिव्यक्तत्वेन 
सन्देहाभावादित्यर्थः। अप्रयोगादिति। “पाणिनिस्मृते रपि प्रयोगमूलकत्वादिति भावः 
लक्षणाविरोधेनेति। अनुशासनविरोधेनेत्यर्थः। अभिहितानथिहितव्यवस्था तव नास्त्येवेति 
भावः। लोकस्येति। अनादेरप्रयोगस्यापर्यनुयोज्यत्वादि 'त्यर्थः। एतदेव दृष्टन्तेनाह-न 
हि गार्गिकयेति। स्वस्य गार्ग्यत्वेन श्लाघते। अत्र वुणप्रत्ययस्य शलाघ्यसमभिव्याहारादेव 
साधुत्वादित्यर्थः। तस्येति। लुणप्रत्ययस्येत्यर्थः। तदुपाधिना श्लाघापदसमभिव्याहारेणेत्यर्थः। 
तर्हिं कथमीदृशमनुशासनमत आह -इममेवेति। लोकप्रयोगाप्रयोगावेव यदि तन््र, 
तदानुष्टासनवैयर््यमित्यत आह-न होतावानिति। इत्यभिधानेति। अत्र यद्विशेष्यं तेन 
संख्यान्वयः। तेन चैत्रः तण्डुलान्‌ पचतीत्यत्र फलजनकयलाश्रयश्चत्र एव विशेष्यः, 
चैत्रेण तण्डुलाः पच्यन्त इत्यत्र चैत्रवृत्तियतविषया तण्डुला इति त एव विशेष्या 
इति तत्रैव संख्यान्वयः, रथो गच्छतीत्यत्र रथस्यैव विशेषणं विशेष्यः, तेनैव संख्यान्वयः, 
रथो गच्छतीत्यत्र रथस्यैव विशेष्यत्वं, रथेन गम्यते ग्राम इत्यत्र तु ग्रामस्येति। 
तेनेवाचेतनस्थलेऽपि संख्यान्यश्चत्रेण सुप्यत इत्यत्र कर्माभावात्‌। कर्तृव्यापारो- 
परुद्धतयेवोपस्थितेश्चत्रवृत्तिव्यापारविषयः स्वाप इति धात्वर्थ एव विशोष्य, तेनैव 
संख्यान्वयः, तेन चैत्रः कर्ता पचत्योदनमत्र भावनान्वयं विनापि संख्यान्वयश्चत्रेणेव, 
तस्य विशोष्यत्वात्‌। न च तत्र भावनान्वयादपदार्थता आख्याता, नैवं तृचा एकस्या 
एव भावनाया अभिधानात्‌। एवं चैत्रः पचतीत्यत्रापि सुपा तिडग च एकस्या एव 
संख्याया अभिधानमिति नेयं भावना विरोष्यत्वे सति प्रथमान्तपदोपस्थाप्यत्वमेव 
कर्तुः कर्मणो वा आधेयत्वं न त्वनुमेयत्वमित्यवधेयम्‌। कर्तृधमों यत्नो न लिङर्थः। 
तस्य सर्वाख्यात- साधारणत्वादिति यदुक्तं तत्राभ्युपगम्य विशेषं शते स्यादेतदिति। 
कालत्रयेति। न हि यजेत स्नायादित्यादौ कश्चित्‌ कालो भासत इत्यर्थः। यलपदेनेति। 
तत्रापि कालत्रयापरामृष्टो यत एवार्थं इत्यर्थः। ननु यजेतेत्यत्र यागविषयो यत्नः 
प्रतीयते। यतनपदात्तु यत्नमात्रमिति न साध्यमिति शङ्कते - विषयेति। ननु “यजेत 
स्वर्गकाम ' इत्यत्र लिड कतृसंख्याभिधीयते, न तु यागप्रयत्न इत्यत्रेति 
शडते-कर्तृसंख्येति। इष्ट एवेति। अयमेव लिङर्थ इत्यर्थः। लिङर्थस्य प्रवर्तकत्वात्‌ 

अस्य चातथाभुतत्वान्नायं लिङ्थं इत्याह -इत इति। अर्थसाम्येऽपि 
फलसमभिव्याहारविरहान्न प्रवर्तकत्वमस्येत्याह-फलेति। अर्थाविरोषेऽपि विनिगमकं 
पृच्छति-तदिति। उत्तरं न हीति। यल इति। प्रतीयमानो यल इत्यर्थः। नन्विच्छा 
चेद्‌ यत्नं जनयति, तदा सैव लिङर्थः स्यादित्याह-न चेति। इच्छायाः 
प्रवृत्तिहेतुज्ञानविषयत्वाभावादित्यर्थः। इच्छायाः कर्तृधर्मस्य विधित्वेन कारिकयाऽसत्त्वादि 
यद्वाधकमुक्तं तद्‌ विवृणोति न च लिङ इति। सा सती येन यत्नं जनयेदिति शोषः 
न च लिडः : ) श्रुतिकालेऽपि स्वहेतुबत( ल याता साऽस्तीति वाच्यम्‌, तदा प्रवृत्ति 
प्रति लिडोऽप्रयोजकन्त्वेन वैयर्थ्यापत्तेरिति भावः, ननु नाप्रयोजकत्वम्‌ इच्छाजन्यस्यैव 
प्रयोजनत्वादित्याह -न चेति। तस्या इति। लिङ इत्यर्थः। व्युत्यत्तीति। तर्हि 
लिङपदमव्युत्पन्नस्यापीच्छां जनयित्वा प्रवृत्ति जनयेत्‌ इत्यर्थः। इच्छाया लिङर्थत्वे 
युक्त्यन्तरमाशङ्कय निराकरोति-एतेनेति। अहं सड्ल्पात्‌ प्रवृत्तः, अतोऽयमपि वृद्धं 
पचेतेत्यादिश्रवणसमनन्तरं सङ्कल्पादेव प्रवर्तत इति सद्धल्प एव लिङर्थ इति 
व्यवहाराधीनो व्युत्त्तिग्रह इत्यर्थः। स एवेति। सङ्कल्प एवेत्यर्थः, स्वात्मनीति। न 
हि यत एव यलनं जनयतीत्यर्थः। सा हीति। साधनगोचरेच्छेत्यर्थः। प्रयुक्तमिति। 
लिड्‌ च न तदुत्पादिकेत्यप्युक्तमिति भावः। ननु फलेच्छा तदानीं सम्भवत्येवातः 
सत्त्वात्‌ सेव लिङर्थः स्यादित्यत आह-फलेच्छेति। निसर्गवाहित्वं निरुपाधित्वं 
प्रवृत्तिः साधने न तु फलेऽपि, न च फलेच्छा साधने प्रवर्तयति भिन्नविषयत्वादित्यर्थः। 
तदर्थं चेति। फलेच्छोत्यादनार्थ ज्ञापनार्थं वा न शास्तरमर्थवदित्यर्थः। कारणान्तरत 
इति। फलज्ञानादेवेत्यर्थः। तस्या इति। फलेच्छाया इत्यर्थः। ननु मनोवेद्याऽपि श्ञास््रेण 
बोध्यतामत आह-अप्राप्त इति। “विधिरत्यन्तमप्राप्तावि 'ति वस्तुगतेरित्यर्थः। 
दोषान्तरमाह - तदभिधान इति। लिड फलेच्छाभिधीयते। “स्वर्गकाम 'पदेन चेति 
पोनरुक्त्यान्न सा लिङिन्तयर्थः। पौनरुक्त्यमेव स्पष्टयति तदा हीति। तथा च स्वर्गकाम 
इति पदं व्यर्थमापद्यतेत्यर्थः। अन्यविषयत्वादिति। हेतुं तर्कोपष्टम्भेन स्फुटयति-यदि 
ही( चे ;ति। ननु फलेच्छा हेतौ प्रवर्तयन्तीति कुतोऽतिप्रसङ्क इति शङ्कते -हेत्विति। 
अन्ञातस्य नियामकत्वे शास््रवेयर्थ्यपाह -अन्ञातस्येति। भ्रमादसाधने प्रवृत्तिर्न स्यादित्यपि 
बोध्यम्‌। तस्येति। हेतुफलभावस्येत्यर्थः। यागस्वर्गयोर्हेतुफलभावो यदि ज्ञातस्तदा 
हेतुगोचरेच्छैव हेतौ प्रवर्तिकेति कृतं शास्त्रेणेत्वाह -ज्ञातस्येति। ननु शास्त्रं विना 
साधनेच्छैव कथं स्यादित्यत आह-य इति। इष्टसाधनताज्ञानादेव तत्रेच्छेति भावः। 
ननु तथापि तत्साधनेच्छैव लिड बोध्यतामत आह-न चेति। तदानीं लिङ्श्रवणकाले। 
ननु चासत्या एव साधनेच्छाया ज्ञानं निज लिडः? )-जन्यतामत आह -न चेति। 
जनितमपि तज्ज्ञानमसत्यामिच्छायां प्रवृत्ति जनयतीति ज्ञानजननतन्रमित्याह - स्वगेति। 
इत्यतोऽपिति। एतज्जनित- ज्ञानादपीत्यर्थः। ननु लिड जनितमिच्छाज्ञानं प्रवर्तकं न 
तु तदुदाहतवाक्यजनितमित्यत आह -लिङ इति। ननु स्वसम्बन्धीच्छाया यदा ज्ञानं 
भवति, तदा प्रवर्तत एवेत्याह -स्वेति। तर्हिं यजेतेति वाक्यान्न प्रवर्तेत, अनेन 

स्वसम्बन्धिन्या इच्छाया प्रत्यायनात्‌ इत्याह -प्रथमेति। स्वसम्बन्धीच्छाप्रवृत्तावपि न 
प्रवर्तत एवेति व्यभिचारमाह -ओदनेति। सङ्धल्पज्ञानस्य यतजनकत्वे सङ्कल्पस्य 
वै यर्थ्यमाह -अपि चेति। वुःत इति( ? )। इष्टसाधनताज्ञानस्य त्वया 
सड्कल्पजनकतानभ्युपगमादिति भावः। किमर्थंञ्चेति। किं वास्य प्रयोजनमित्यर्थः। 
लिड सङ्कल्पविषयकं ज्ञानं जन्यते, तेन च ज्ञानेन सङ्कल्प उत्पाद्यते, उत्पने च 
प्रयत्नो जन्यते इत्युभयत्रैव प्रने उत्तरमाह - सङ्कल्येति। इच्छाविशेष इति। 
कुर्यामिति( ? )। चिकीर्षारूपमित्यर्थः। सड्ूल्ये सडल्पज्ञानस्य प्रयोजकत्वमाह - सुख 
इति। स्वभावत इत्ति। फलेच्छाया फलज्ञानमात्रजन्यत्वात्‌ साधनेच्छायास्तु 
फलेच्छाजन्यत्वादुभयत्रापि सड्ल्पन्ञानमप्रयोजकमित्र्थः। सड्ल्पन्ञानस्य सड्ल्पा- 
तिरिक्तागोचरसङ्कल्पजनकत्वात्‌ सड्धल्पगोचरमेव सड्ल्पं जनयेत्‌, सड्ल्पस्य च 
फलततूसाधनेतरत्वात्‌ न सद्धल्पविषयत्वमित्याह - सङ्कल्येति। सङ्ल्पविषयः सद्भ्य 
इत्यर्थः। ननु सङ्धल्पोऽपि प्रवृत्तिद्रारा सुखसाधनं भवत्येवेति तत्रं कथं नेच्छा 
स्यादित्याह - तत्‌ साधनेति। सुखसाधनत्वादेवेत्यर्थः। तर्हिं सड्ल्पेऽपीष्टसाधनताज्ञाना- 
धीनैवेच्छा न तु सद्धल्यस्वरूपन्ञानाधीनेत्याह - तहीति। अन्यथा चन्दनावपि 
स्वरूपज्ञानादेवेच्छा स्यान्न तु सुखसाधनतानज्नानादित्याह -अन्यथेति। यद्वा, ओपाधिक 
इष्टसाधनताज्ञानाधीन इत्यर्थः। सङ्कृल्पविषयस्त्विति। लोध इति शोषम्‌ ( :? )। कथमिति। 
अद्कीक्रियत इति शेषः। सड्ल्पोऽपि प्रवृत्तिद्रारा तत्ूसाधनत्वसत््वादुपायेच्छार्थमेव 
सड्धल्ये सुखसाधनत्वन्ञानमित्याह - ततूसाधनत्वादेवेति। तरिं इष्टसाधनत्व्ञानमेव 
सड्भल्पहेतुरद्धीकृतो न तु सङ्कल्पस्वरूपन्ञानम्‌ इत्याह - तर्हीति। अन्यथेति। 
चन्दनादिस्वरूपज्ञानादपि इच्छोत्यत्त्यापत्तिरिति भावः। नासौ विधिरिति। न सङ्कल्पः 
प्रवर्तकन्ञानविषय इत्यर्थः। ननु यत्किञ्चिजू्ञानं प्रवर्तकमस्तु, किं विषयविवेचनेनेत्यत 
आह-ज्ञान्चेति। “अवशिष्यत ' इति वक्तुमिति शोषः। कर्तृधर्मेति। स्पन्दप्रयलेच्छानां 
कर्तृधर्माणां प्रवर्तकत्वव्युदास इत्यर्थः॥॥९९॥ 


अस्तु तर्हिं कर्म धर्मः। नेत्युच्यते - 


अतिप्रसङ्गान्न फलं नापूर्वं तत्त्वहानितः। 
तदलाभान्न कार्यञ्च न क्रियाऽप्यप्रवृत्तितः॥९२॥ 


कर्म्म हि फलं वा स्यात्‌, तत्कारणमपूर्व वा, तत्कारणं क्रिया वा? 
न प्रथमः फलेच्छायाः प्रवृत्ति प्रत्यहेतुत्वात्‌, अतिप्रसङ्खादित्युक्तत्वात्‌। न 
द्वितीयोऽव्युत्पत्तेः। लिड हि प्रवृत्तिनिमित्तमपत्वत्वं वा स्यात्‌, कार्यत्वं वा 
स्यात्‌, उभयं वा? न प्रथमः। शब्दप्रवृत्तिनिमित्तस्यापूर्व्वत्वस्य प्रमाणान्त- 
रादवगतापूर्व्वव्याघातात्‌, अन्वगतावव्युत्पत्तेः, सम्बन्धिनोऽनवगमे सम्बन्धस्य 
प्रत्येतुमशक्यत्वात्‌। तत एवावगतावितरेतराश्रयदोषात्‌। 

न च गन्धवत्त्वेनोपनीतायां पृथिव्यां पृथिवीशब्दवत्‌ अपूर्व प्रवर्तते 
लिङिति युक्तम्‌ तत्रोभयोरपि प्रतीयमानत्वेन सब्देहे कल्पनागोरवपुरस्कारेण 
पृथिवीत्व एव सङ्तिविश्रान्तेरुपपत्तेः, न त्वत्रापूर्वत्वप्रतीतिः। 


स्यादेतत्‌, कार्यत्वमुपलक्षणीकृत्य तावदेषा लिङ्प्रवृत्ता, तदुपलक्षितश्च 
यागो वा यत्नो वाऽन्यो वा शब्देतरप्रमाणगोचरो नाधिकारिविशेषण- 
स्वर्गसाधनसमर्थः। न चाकाम्यफले कामी नियोक्तुं शक्यते! ततोऽन्यदेवालोकिकं 
किच्िदनेनोपलक््यते, यो लिडादिप्रवृत्तिगोचर इति किमनुपपन्नमिति चेत्‌। 
उपलक्षणं हि स्मरणमनुमानं वा? उभयमप्यनवगतसम्बन्धेनाशक्यम्‌, न हि 
संस्कारवन्मनोवददूषटवद्वा कार्यत्वमपूर्वत्वमुपलक्षयति, ज्ञानापेक्षणात्‌। ततो हस्तीव 
हस्तिपकं, धूम इव धूमध्वजं, तत्सम्बन्धन्ञानादुपलक्षयेत्‌, न त्वन्यथा। 


तथा च न्यायसम्पादनाऽप्यरण्ये रुदितम्‌, न हि युक्तिसहसरैरप्यविदिते 
सङ्तिग्रहोऽविदितसङ्कतिर्वा शब्दः प्रवर्तते इति। एतेन भेदाग्रहात्‌ क्रिया 
काये व्युत्पत्तिरिति निरस्तम्‌, न हयन्ञाते भेदाग्रहो व्यवहाराद्धम्‌, अतिप्रसङ्कात्‌। 


किच्चापूर्वतवे प्रवृत्तिनिमित्त कल्प्यमाने लोकिकी लिङ्नर्थिका प्रसज्येत, 
तत्रोपलक्षणीयाभावात्‌। तत्र कार्यत्वमेव प्रवृत्तिनिमित्तमिति यदि, प्रकृतेऽपि 
तथेवास्तु क्ठप्तत्वात्‌ सम्भवाच्चेति॥ 


अस्तु तर्हिं तदेव प्रवृत्तिनिमित्त, तर्कसम्पादनया त्वपूर्वव्यक्तिलाभ 
इति चेत्‌। न। नित्यनिषेधापूर्वयोरलाभप्रसङ्खात्‌। न चास्मिन्‌ पक्षे एकत्र 
निणीतिन शास्त्रार्थेनान्यत्र तथेव व्यवहार इति सम्भवति। कार्यत्वस्यैव 
प्रवृत्तिनिमित्तत्वेन निणीतत्वात्‌, न त्वपूर्वत्वस्य। न्यायसग्पादनायाश्च तत्रासम्भ- 
वात्‌। फलानुगुण्येन हि व्यक्तिविशेषो लभ्यते, न च तत्‌ तत्र भ्रूयते। न 
चाश्रुतमपि कल्पयितुं शक्यते। बीजाभावात्‌ 


तद्धि विध्यन्यथाऽनुपपत्त्या कल्प्येत, कार्य्यत्वप्रत्ययान्यथाऽनुपपत्त्या 
वा, लोकवत्‌। न प्रथमः। भवतां दर्शने तस्योपेयरूपत्वात्‌, यतः 
श्रुतस्वर्गफलत्वेऽपि साध्यविवृद्धिरुच्यते! न द्वितीयः। शब्दबलेन तत्प्रत्यये 
तदनपेक्षणात्‌, लोके हि तद्प्रत्यय इष्भ्युपायताऽधीनो न तु वेदे इत्यभ्युपगमात्‌। 
अन्यथेष्भ्युपायतैव प्रथमं वेदादवगन्तव्या, प्रमाणान्तराभावात्‌, ततः 


पञ्चमः स्तबकः २६९ 
कार्य्यतेत्यानुमानिको विधिः स्यात्‌, न शाब्दः। 


आनुमानिकं फलमस्तु, यत्कर्तव्यं तदिष्भ्युपाय इति व्याप्तरित्यपि 
न युक्तम्‌। सुन व्यभिचारात्‌। अन्यत्वे सतीति चेत्‌। न। दुःमभावेन व्यभिचारात्‌। 
फलं विहायेति चेत्‌। तदेव किमुक्तं स्यात्‌। दष्टं स्वभावत इति चेत्‌। तर्हिं 
ततोऽन्यदनिष्ठं स्यात्‌, तच्च कर्तव्यमिति व्याघातः। तत्साधनमिति चेत्‌। 
तत्साधनत्वे सतीति साध्याविशिष्ठं विरोषणम्‌। स्वभावतो नेदमिष्ं कर्तव्यञ्च, 
ततो नूनमिष्टसाधनमिति साधनार्थं इति चेत्‌। न। स्वभावतो नेदमिष्ठमित्यसिद्दः। 
अनन्योदेशप्रवृत्तकृतिव्याप्तत्वात्‌, अन्यथा तदसिद्धेः, ततो व्याघातादन्यतरापाय 
इति। 


अस्तु नित्यनिषेधापूर्व्वयोरलाभः किं नश्छिन्नमिति चेत्‌। किं नश्छि्न, 
यदा कामाधिकारेऽपि तदलाभः, न हि लिड कार्य्य स्वर्गसाधनमुक्तम्‌। 
नापि स्वर्गकामपदसमभिव्याहारान्यथानुपपत्त्या तल्लब्धं, ब्राह्मण- 
त्वादिवदधिकार्य्यवच्छेदामात्रेणैवोपपत्ते। 


न चेदमनुमानं- यस्य यदिच्छातो यत्कर्तव्यं, तत्तस्येष्टसाधनम्‌-इति। 
अन्येच्छया स्वाभाविककर््तव्यत्वासिद्धः। अन्येच्छयैव तत्कर््तव्यतायाः सुनाने 
कान्तिकत्वात्‌, ओपाधिककर्तव्यतायाश्चेष्टसाधनत्वमप्रतीत्य प्रत्येतुपशशक्यत्वात्‌। 


किमनया विशेषचिन्तया, प्रतीयते तावच्छब्दादन्यदिच्छतोऽन्यकार्य- 
मित्येता कर््तव्यमन्वयायोग्यं, तत्कथमभिधीयताम्‌? तत एव तत्साधन- 
त्वसिद्िरिति चेत्‌। एवं तहीष्टसाधनतैकार्थसमवायिकर््तव्य- त्वाभिधानादनु- 
मानानवकाशः। न चाविताथिधानेऽपि तत्साधनत्वसिद्धिः। अधिकार्यवच्छे- 
दमात्रेणाप्यन्वययोग्यतोपपत्तेः। 


न च कार्यत्वमपूर्वे सम्भवति। तद्धि कृतिव्याप्यता चेत्‌, ्रीह्यादिष्वेव, 
सिद्धत्वात्‌। कृतिफलत्वञ्चेत्‌, यागस्यैव, ततस्तस्यैवाहत्योत्पत्तेः। कृत्युदेष्यता 
चेत्‌, स्वर्गस्यैव, निसर्गसुन्दरत्वात्‌। न त्वपूर्वस्य, तद्विपरीतत्वात्‌। स्तनपानादिव- 
दोपाधिकीति चेत्‌। साऽपि यागस्यैव। स्वर्गस्य साध्यत्वस्थितो यागस्यैव 
साधनत्वेनान्वयात्‌। 

कालव्यवधानानैतनिनर्व्वहतीति चेत्‌, यथा निर्व्वहति श्रुतानुरोधेन 
तथा कल्प्यताम्‌। व्यापारद्वारा कथञ्चित्‌ स्यात्‌, न तु भिन्नकालयोर्व्यापार- 
व्यापारिभावः। कारणत्वञ्च व्यापारेण युज्यते। अव्यवधानेन पूर्व्वकालनियमश्च 
तत््वम्‌। अन्यथाऽतिप्रसङ्खादिति चेत्‌। न, पूर्व्वभावनियममात्रस्य कारणत्वात्‌ 
कार्य्यानुगुणवान्तरकार्य्यस्यैव व्यापारत्वात्‌, कृषिचिकित्सादो बहुलं तथा 
व्यवहारात्‌ लाक्षणिकोऽसाविति चेत्‌। न। मुख्यार्थत्वे विरोधाभावात्‌॥ 


अस्तु तहिं पुत्रेण हते ब्रह्मणि चिरध्वस्तस्य पितुस्तमवान्तरव्यापारीकृत्य 
कर्तृत्वम्‌, तथा च लोकयात्राविप्लव इति चेत्‌। न। सत्यपि सुते 
कदाचित्तदकरणात्‌ तस्मिन्नसत्यपि कदाचित्‌ करणादनिर्वाहकतया तस्य 
व्यापारत्वायोगात्‌। यं जनयित्वैव हि यं प्रति यस्य पूर्वभावनिर्वाहः, स एव 
तं प्रति तस्य व्यापारो नापरः, यथाऽनुभवस्य स्मरणं प्रति संस्कारः, तस्य 
ह्यन्वयव्यतिरेकानुविधाने सिद्धे तदन्यथाऽनुपपत्त्या संस्कारः कल्प्यते, न 
त्वन्यथा, तथेहापि। न चेदेवं, तवापि ब्रह्मभिदुरज् रविमोकसमसमयहतस्य 
हन्तृत्वं न स्यात्‌, स्वनिवेशटान शयानस्य तत्ितुरिति। एतेनोभयं वेति निरस्तम्‌। 


अस्तु तहिं क्रियाधर्म्म एव कार्यत्वं विधिः, सर्वो हि कर््तव्यमेतदिति 
प्रत्येति ततः कुर्यामिति सड्ल्प्य प्रवर्तते इति चेत्‌। न। कर्तव्यं मयेति 
कृत्यध्यवसायार्थो वा स्यात्‌? कर्तव्यं मयेत्युचिताथो वा स्यात्‌? तत्र प्रथमः 
सङ्कल्पान्न भिद्यते। व्यवहितकार्ये सङ्कल्पो हि कर्तव्यो मयेति, 
सन्निहितकार्यसट्ल्पस्तु कुर्यामिति। स च न लिङर्थः। सत्तामात्रेण 
प्रवर्तनादित्युक्तम्‌। तदेतत्‌ कर्तव्यतायां जातायां प्रवर्तते इति वस्तुस्थितौ 
भ्ानतेरज्ञातायामिति गृहीतम्‌। 


ओचित्यन्तु क्रियाधर्ग्मः प्रागभाववत्त्वं, तस्मिन्‌ सति शक्यत्वं वा, 
तस्मिन्‌ सति कर्तारं प्रत्युपकारकत्वं वा? प्रथमे कुतश्चिदपि न निवर्तेत 
द्वितीये दुःऽपि तथाविधे प्रवर्तेत। तृतीये तु वश्ष्यते॥१२॥ 


आमोदः 
कर्मधर्म इति। कार्यत्वमित्यर्थः। विधिरित्यनुषद्धः। तदेव लिङादिपदजन्य- 
ज्ञानविषयोऽस्त्वित्यर्थः। तत्र प्रवृत्तियोग्यं कार्य विकल्पयति- कर्म हीति। फलं 

स्वर्गादि तत्कारणं स्वर्गादिकारणं तत्कारणमपूर्वकारणं, क्रियायागादिरित्यर्थः। तदेतेषां 
मध्ये कस्य कार्यत्वं धर्म ज्ञात्वा पुरुषः प्रवर्तते इत्यभिप्रायः। अत्र कारिकापठितुमुचिता। 
अतिप्रसङ्घदिति। स्वर्गः कार्यमिति ज्ञानात्‌ स्वर्गं एवेच्छा स्यात्‌। सा च कुत्र 
प्रवरत्तयेदित्यर्थः। अपूर्वं कार्यमिति ज्ञानं यदि लिड जन्येत तदा व्युत्पत्तिग्रह- 
दशायामेवापूर्वावगतावपूर्वत्वव्याघातः। शब्देतरप्रमाणगम्यत्वस्य त्वयाऽभ्युपगमात्तदलाभात्‌ 
अपूर्वस्य पूर्वमलाभात्‌। अनुपस्थितेः कार्यत्वेनापि प्रवृत्तिनिमित्तेन न तदुपस्थितिः। 
क्रियाया अपि यागादेः कार्यत्वं लिड ज्ञात्वा न प्रवर्तते क्रियाया दुःखमयत्वादित्यर्थः। 
कारिकया तमेव विशदयति-फलेच्छाया इति। उक्तत्वादिति। यदि कालविषयैव 
सा साधनविषयं यतनं जनयेत्‌ अन्यत्रापि प्रमुचीते त्यादिनेत्यर्थः। अव्युत्यत्तेरिति। 
विवरितुमाह -लिडे हीति। उभयमिति। अयपूर्वत्वसमानाधिकरणं कार्यमित्यर्थः। 
अपूर्वत्वेति। शब्दे तरप्रमाणविषयत्वस्य त्वयाऽनभ्युपगमादित्यर्थः। सम्बन्धिन इति। 
प्रवृत्तिनिमित्तस्येत्यर्थः। सम्बन्धस्य सङ्केतस्येत्यर्थः। ननु व्युत्यत्तिरपि लिङ्पदादेव 
स्यादित्यत आह -तत एवेति। लिडःपदादर्थ प्रतीत्य व्युत्पन्नः स्यात्‌, व्युत्पत्तौ च 
सत्यां तदर्थप्रत्ययः स्यादित्यर्थ। ननु गन्धवत्त्वोपलक्षितं पृथिवीत्वं यथा पृथिवीपदे 
प्रवृत्तिनिमित्त तथा कार्यत्वोपलक्षितमपूर्वत्वमेव प्रवृत्तिनिमित्तमदूरविप्रकर्षात्‌ 
सामानाधिकरण्यात्‌ उपलक्ष्योपलक्षकभावः स्यादित्याशङ्क्य निराकरोति-न चेति। 
विशेषमाह -तत्रेति। तत्रोभयोर्युगपदुपस्थितौ गन्धवत्त्वस्योपाधित्वेन गौरवमिति पृथिवीत्वमेव 
प्रवृत्तिनिमित्तमित्यवसीयत इत्यर्थः। ननु कार्यत्वेनैव रूपेण कार्य किञ्चित्‌ स्मारयति। 
लिङ्पदं प्रथममनन्तरमन्विताभिधानदश्ञायां यागं यतनं घटादिकञ् तिरस्कृत्य 
काम्याव्यवहितमपूर्वमादाय पर्यवस्यतीति शङ्ते- स्यादेतिदिति। अधिकारिविशेषणं 
यः स्वर्गः तत्साधनसमर्थो न यागादिराहत्येत्यर्थः। ननु यागादि साक्षात्स्वर्गसाधनं 
मास्तु, किमेतावता इत्यत आह-न चेति। अकाम्यफलेति। न काम्यं 
स्वर्गादिकमव्यवधानेन फलं यस्येत्यर्थः। नियोक्तुं प्रवरत्तयितुम्‌। तत इति। अन्यदेव 
स्वर्गसाधनमनेन कार्यत्वेन धर्मितया उपलक्षणीयं तच्चापूर्वमेवेत्यर्थः। कार्यत्वेन धर्मि 
किञ्चिदुपलक्षणीयमिति यदुक्तं तत्र पृच्छति-उपलश्षणमिति। कार्यत्वेन धर्मणापूर्वस्य 
धर्मिणः सम्बन्धस्यावगमो नास्तीति नेदमुपलक्षणीयमित्यर्थः। ननु यथा 
संस्कारादीनामज्ञातमेव ज्ञापकत्वं तथा प्रकृतेऽपि स्यादत आह-न हीति। ज्ञानापेश्रणादिति। 
स्मारकस्यानुमापकस्य वा सम्बन्धज्ञानापेक्षणादित्यर्थः। एतदेव दृष्टान्तेन दर्शयति-तत 
इति। न्यायसम्पादनेति। यागे यतने वा नाधिकारिविरोषणं स्वर्गसामर्थ्य किन्त्वपूर्व 
तथेत्यादिना यो न्यायः सम्पादितः सोऽपि व्यर्थं एव सम्बन्धावगमाभावादित्यर्थः। 
कथमरण्यरुदितमित्यत आह-न हीति। ननु क्रियाकार्यत्वे एव व्युत्यत्निग्रहः, परन्तु 
क्रियया सममपूर्वस्य भेदाग्रहात्‌ अपूर्वमेवोपस्थापयति लिङिनत्यपि नेत्याह -एतेनेति। 
यद्वाऽपूर्वं न भेदाग्रहात्‌ क्रियाकार्यत्वे व्युत्पत्तिरित्यपूर्वमेव लिङ्ःपस्थापयतीति 
निरस्तमित्यर्थः। अज्ञातभेदाग्रहस्य व्यवहाराङ्त्वे सर्वः सर्वत्र प्रवर्तेत, न तु रक्षणा्थीं 

मुक्तावेव भ्रमादित्याह न हीति। अनथिकेति। तत्र नापूर्वत्वं प्रवृत्तिनिमित्तमित्यर्थः। 
कार्यत्वेनापूर्वत्वमुपलक्षणीयमित्यत्र दोषमाह - तत्रेति प्रकृतेऽपीति। वैदिकलिडगपि 
इत्यर्थः। क्लप्तत्वात्‌ लोकिकलिङिः सम्भवात्‌ अन्वययोग्यत्वात्‌ उपस्थितत्वाच्चेत्यर्थः। 
ननु कार्यत्वेनैव प्रकारेण पूर्वमभिधत्तां लिङन्त्याशडते-अस्तु तरहीति। तर्कसम्पादनायेति। 
अन्यस्य स्वर्गसाधनायोग्यत्वात्‌ कार्यत्वेनापि रूपेण योग्येनापूर्वमेवोपस्थापनीयमित्यर्थः। 
पूर्व तु कार्यत्वेनापूर्वत्वमुपलक्षणीयम्‌। अपूर्वत्वेनेवापूर्वोपस्थितिरिति भेदः। नित्येति। 
“अहरहः सन्ध्यामुपासीत ” “न कलङ्ञं भक्षयेदि "त्यत्र स्वर्गादिकं फलं न श्रूयते 
येनायोम्यतया क्रियानिरासादपूर्वलाभः स्यादित्यर्थः। ननु काम्यस्थले येन रूपेणापूर्वलाभः 
तेनेव नित्यनिषेधापूर्वलाभोऽपि नहि वैदिकलिडत्वेनात्र कश्चिद्विशेष इत्यत आह-न 
चेति। भवेदेवं यदि अपूर्वत्वं प्रवृत्तिनिमित्त स्यात्‌, किन्तु कार्यत्वमेव, तथा च 
कथमपूर्वलाभ इत्यर्थः ननूक्तमन्यस्यायोग्यत्वान्यायसम्पादनबलादपूर्वलाभ इत्यत आह- 
न्यायसम्पादनायाश्चेति। न्यायसम्पादना हि काम्याव्यवहितसाधनत्वं, नित्ये च काम्यं 
नास्त्येवेत्यर्थः। न्यायसम्पादनामेवाह -फलेति। तदिति। फलमित्यर्थः। तत्रेति। 
नित्यनिषेधस्थल इत्यर्थः। ननु विश्चजिन्यायात्‌ तत्रापि फलं कल्पयित्वा न्यायसम्पादना 
स्यादत आह-न चेति। बीजेति। फलकल्पने बीजमेव नित्ये नास्तीत्यर्थः। बीजाभावमेव 
स्फुटयति- तदितरेति। विधिरेव फलं विनानुपपन्न इति तावन्नास्ति सन्ध्यामुपासीतेति 
विघेस्त्वया फलं विनापि स्वीकारात्‌। तस्यैवोपेयरूपत्वात्‌, स्वतः सुन्दरत्वात्‌, 
अन्येच्छानधीनेच्छाविषयत्वादिति यावत्‌। यत इति। यत्रापि स्वर्गः फलं श्रूयते तत्रापि 
साध्यस्यापूर्वस्य वृद्धिः स्वर्गादिफलपर्यन्तस्थायिता, न तु स्वर्गादिरेव स्वातच््येण तत्र 
फलम्‌ अपूर्वस्य स्वतः सुन्दरत्वभद्क प्रसङ्गात्‌। विश्चजितस्तु काम्याधिकाराम्नातत्वेन 
फलकल्यनोचित्यात्‌ ईक्षितवदर्शना-दित्यर्थः। इष्टसाधनताज्ञानमन्तरेण कार्यत्वप्रत्यय 
एव नोत्पद्यत इति इष्टसाधनताज्ञानार्थमिष्ठं किञ्चिन्नित्यनिषेधमूलेऽपि कल्पनीयमिति 
कल्यनाबीजमेतदेव। यथा लोके कार्यत्वमिष्टसाधनतालिङ्कमिति। यद्‌ द्वितीयं तद्‌ 
दूषयति-न द्वितीय इति। शब्दबलेनेति। वेदे निजेव चेत्‌ कार्यत्वं त्वन्मते बोध्यते, 
तदेष्टभ्युपायतारूपप्रतिपत््यर्थं कथमिष्ठं किञ्चित्‌ कल्प्यतामित्यर्थः। तत्प्रत्यय इति। 
कार्यत्वप्रत्यय इत्यर्थः। तदनपेक्षणात्‌ इष्टकल्पनानपेक्षणादित्यर्थः। तत्प्रत्ययः कार्यत्वप्रत्यय 
इत्यर्थः। लोके भोजनदाविष्टाभ्युपायतान्वयव्यतिरेकगम्या, तेन तथा लिद्धेन कार्यत्वं 
भोजनादावनुमाय प्रवर्तत इति तवाभ्युपगमादित्र्थः। अन्यथेति। वैदिकयागादावन्वय- 
व्यतिरेकग्रहाधीना नेष्ठभ्युपायताधीरित्यगत्या सा लिङर्थ एव त्वया वाच्या, तथा च 
कार्यताऽनुमातव्येति त्वन्मते विधिः शब्दो न स्यादित्यर्थः। ननु नित्यस्थलेऽपि 
कर्तव्यताधीस्तावत्‌ शाब्दी यच्च कर्तव्यं तदिष्ठभ्युपायता इति व्याप्तिबलादेवेष्ठेपर्थितिरिति 
शङ्कां निरस्यति- आनुमानिक इति। सुखेनेति। कर्तव्यत्वं हि कृत्यधीनोत्पत्तिकत्वं, 
तच्च सुखेऽप्यस्ति, न त्विष्टसाधनत्वमिति व्यभिचार इत्यर्थः। दुःखाभावेनेति। 
दुःखध्वंसेनेत्यर्थः क्षेमसाधारणकृतिसाध्यत्वमादाय दुःखप्रागभावेन वेत्यर्थ फलमिति। 

तच्च सुखदुःखाभावसाधारणमिति भावः। तदेवेति। फलं निष्यादय्चेत्तदा पूर्वसाधारणमेव 
तत्ेष्ठभ्युपायता न सिद्ध्येदिति न नित्यापूर्वलाभ इत्यर्थः। इष्टमिति। निरुपाधीच्छाविषय 
इत्यर्थः। तहींति। तथा चापूर्वस्याप्यनिष्टत्वमायातं, तथा न कर्तव्यत्वान्वय इत्यर्थः। 
त्वयापूर्वस्यापि स्वभावत एवेष्त्वाभ्युपगमाच्चेति भावः। अनित्यञ्च कर्तव्यञ्चत्युक्तिव्याघात 
एवात्रेत्याह - तच्चेति। नन्विष्ठसाधनत्वे सति यत्‌ कर्तव्यं तदिष्टसाधनमिति 
व्याप्िरित्याह - तत्साधनत्वे सतीति। अत्र साध्याविशोषमाह - तहीति। नचविष्टसाधनत्वेन 
न विशेष्यं येन साध्याविशेष स्यात्‌, अपि तु सोपाधीच्छाविषयत्वे सति यत्‌ कर्तव्यं 
तदिष्टसाधनमित्याह- स्वभावत इति। नित्यापूर्वस्यापि स्वभावतस्त्वया इषटत्वाभ्युपगमात्‌ 
स्वरूपासिद्धिरत्ेत्याह - स्वभावत इति। तदेव स्फुटयति-अन्यस्येति। अन्यथेति 
नित्यापूर्वमपि यद्यन्योदशप्रवृत्तकृतिव्याप्यं तदा सन्ध्योपासनादेरनित्यत्वं भज्येत 
फलाभावादपूर्वमपि तत्र निषिद्धलदित्यर्थः। तत इति। स्वभावत एव यदी्टत्वं तदा न 
काम्यसाधनत्वं तच्चेत्न तदा स्वभावत इष्टत्वं त्वया च स्वभावत एव तस्यष्ठत्वाभ्युपगमात्‌ 
काम्यसाधनत्वाभावान्न तत्सिद्धिरित्यर्थः। नित्यनिषेधस्थले न्यायसम्पादनाविरहादपूर्व 
मा सिद्ध्यत काम्यस्थले तु कार्यत्वेन रूपेणापूर्ववाच्यत्वं सेत्स्यत्येवेत्याह -अस्त्विति। 
तदा लाभ इति। अपूर्वलाभ इत्यर्थः। एतदेव स्फुटयति-न हीति। यदि लिडन 
स्वर्गसाधनगतं कार्यत्वमभिधीयेत तदा क्रियाया धटादेश्चायोम्यतया निरासादपूर्वकार्यता 
प्रतीयेत। तच्च नास्ति लोके वेदे नित्यस्थानस्वर्गसाधनत्वानभिधानादित्यर्थः। ननु 
स्वर्गकामादिसमभिव्याहारबलात्‌ काम्याधिकारेऽवश्यं स्वर्गसाधनमेव कार्य लिङर्थ 
इत्यत आह-नापीति। यथा ब्राह्यणो यजेत, राजा राजसूयेन यजेत इत्यादावधि- 
कारिविशेषणत्वेन ब्राहमणत्वादीनामन्वयः। तथा च स्वर्गकामनाया अप्यधिकारि- 
विशेषणत्वेनैवान्वयसम्भावनायामपूर्वस्य कार्यस्य स्वर्गसाधनत्वालाभादित्यर्थः। 
काम्याधिकारेपपूर्वलाभप्रकारमाह-यस्येति। यस्य कामिनो यत्‌ स्वर्गादीच्छतो यत्कर्तव्यतया 
ज्ञानं भवति तत्‌ तस्येष्टसाधनं भवत्येवेति व्याप्तिबिलात्‌ कालान्तरभावि यदि प्रमाणं 
तत्‌ प्रति साधनत्वेन यज्ज्ञायते नुनं तत्‌ स्थिरं सेत्स्यति तदेवापूर्वमित्यर्थः। न हि 
काम्यसाधने कामिनः कर्तव्यताधीरिति भावः। स्वर्गमिच्छतो यद्यपूर्वे कर्तव्यताधीस्तदा 
तस्य निरुपाधीच्छाविषयत्वं भज्येत त्वया च नित्यापूर्वानुरोधेन तथाभ्युपगमात्‌ 
इत्याह -अन्येच्छयेति। ननु यदिष्यमाणं सत्‌ कर्तव्यं भवति तदिष्टसाधनमेवेति 
व्याप्त्याऽपूर्वलाभो न तु निरुपाधीच्छाभङ्क इत्यत आह- तदिच्छयैवेति। सुखमिच्छतः 
सुखं कार्यं भवति न तु तदिष्टसाधनमिति व्यभिचार इत्यर्थः। ननु चापूर्वस्य लिड 
ओपाधिक्येव कर्तव्यता बोध्यतां माभृत्तस्य स्वतः सुन्दरत्वमित्यत आह-ओपाधिकेति। 
अन्येच्छाधीना कर्तव्यता तावदौपाधिकी कर्तव्यता सा चान्यदिष्ठं प्रतीयमानं प्रति 
साधनत्वेन ज्ञात एव सम्भवति। तज्ज्ञापकत्वञ्च स्वर्गकामवदस्याधिकारिविशेषणत्वेनैव 
ब्राह्मणवच्चरितार्थत्वात्‌ इत्यर्थः। अन्येच्छया तदिच्छया चेति विरोषचिन्ता तावदास्तां 
स्वर्गकामो यजेतेति विधिः स्वर्गमिच्छतोऽपूर्वकार्यमित्ययं बोधस्तावद भवत्येव। एतावता 

कामाधिकारे कथं नापूर्वलाभ इत्याह-किमनयेति। अन्यदिच्छतोऽन्यत्‌ कर्तव्यतामित्य- 
योग्यतया वाक्यं नाभिधत्त इति। न हि घटस्मिच्छतः पटः कर्तव्यो भवति इत्याह-नन्विति। 
ननु शनब्दादेवेष्टसाधनत्वं कर्तव्यत्वं च द्रयमुपस्थितं त्यात्तथा चान्यदिच्छतोऽन्यत्कर्तव्यमि- 
त्यन्वययोग्यं भवत्येव यथोदनमिच्छतः पाकः तत्साधनत्वेन ज्ञायत एवेत्याह -अत 
एवेति। शब्दादेवेत्यर्थः। एवमिष्टसाधनत्वमपि शब्दादेव चेदुपस्थितं तदा 
त्वदुक्तमनुमानमनवकाशमेवेत्याह -एवमिति। ननु स्वर्गकामपदसमभिहारलभ्यं तत्‌, 
न तु लिडलभ्यमित्यतस्तत्रानुमानमेव पर्यवस्यति साधनत्ववाचकपदाभावादित्यत 
आह-न चेति। अत्रोक्तं स्मारयति-अधिकार्येति। कार्यत्वेन न्यायसम्पादनयाऽपूर्वमेव 
लिङःवाच्यमत्र दूषणान्तरमाह -न चेति। कृतिव्याप्यता कृतिविषयत्वं कृतेः 
सिद्धविषयत्वनियमादित्यर्थः। कृतिफलत्वमिति। कृतिसाक्षान्निष्पाद्यत्वमित्यर्थः। 
कथमेवमत आह - तत इति। कृत्युदश्यत्वमिति अनन्योदेष्यकृतिव्याप्यत्वमित्यर्थः। 
तद्विपरीतत्वादिति। अन्योदेश्यप्रवृत्तकृतिव्याप्यत्वादित्यर्थः। एतच्च निसर्गसुन्दरत्व- 
विरहादध्यवसेयम्‌। ननु कृत्युदेश्येन स्तनपाने कार्यत्वं, तथा स्वगोदिश्येनापूर्वेऽपि 
कार्यत्वमोपाधिकमित्याह -स्तनेति। कृत्युदश्यतेत्यनु षद्घः। सापीति। स्वर्गोपाधिकी 
कृत्युदेष्यतेत्यर्थः। सा तु यागस्यैव न पुनरप्रतीयमानस्यापूर्वस्येत्यर्थः। ननु चिर भाविनं 
स्वर्ग प्रति आश्ुविनाशिनो यागस्य साधनत्वमनुपपन्नमतः फलोपाधिकी कृत्यदेष्यतापूर्वस्य 
भवितुमर्हति, न तु योग्यस्य यागस्य इति शङ्ते- कालेति स्वर्गसाधनतातीवानुपस्थितस्यैव 
प्रकृत्यर्थस्य यागस्य लिडन बोध्यते, सा च व्यापारमन्तरेणापर्यवस्यन्ती व्यापारकल्पनया 
पर्यवस्यतीत्याह -यथेति। अव्यवहितपूर्ववर्तित्वं साधनत्वं तच्च स्वर्ग प्रति यागस्यानुपपन्न, 
कारणत्वे ज्ञाते च व्यापारकल्पना, तच्चायोग्यतया लिड बोधयितुमक्यमिति न 
व्यापारकल्पनेत्याशते- व्यापारेति। ननूत्पादेतरव्यापारद्वारा साधनत्वं का नो हानिरित्यत 
आह-न हीति। व्यापारव्यापारिभावः कार्यकारणभावः, यद्वा भिन्नकालयोरिति 
सप्तमीद्विर्वचनम्‌। तथा च भितन्नकालयोः पदार्थयोः भिन्नकालीने पदार्थद्रयस्थले इति 
यावत्‌। तत्र कथं न व्यापारव्यापारिभाव इत्यत आह - कारणं चेति। कारणत्वमेव तत्र 
कथमित्यत आह -अव्यवधानेनेति। नियतपूर्ववर्तित्वं कारणत्वं, तच्च यागेऽस्त्येव 
तदेव लिड बोध्यते, तथा च नायोग्यत्वमिति परिहरति-पूर्वेति। तथा च चिरघ्वस्तं 
कारणं व्यापारव्याप्तमिति व्याप्त्यैव व्यापारकल्पनमिति भावः। ननु तथापि तेन 
व्यापारेण व्यवहितं कथं कारणं स्यादित्यत आह-कार्येति। तथा च 
स्वाङ्मव्यवधायकमिति भावः। कृषीति। यथा कृषिर्व्यवहितापि चिरभाविने फलाय 
कल्पते, तत्र हि पाकजगुणोत्यत्तिर्व्यापारः, चिकित्सापि दशमूलीकषायपानादि 
वाश्ुतरविनाश्यपि धातुसाम्यादिव्यापारत्वाद्‌ वा चिरभाविरोगोपशमाय फलाय कल्पते, 
तथेदमपीत्यर्थः। शस्यकारणं कृषिः, रोगोपमनसाधनं चिकित्सेति प्रयोगो लाक्षणिकः 
कारणकारणे न तु कारणे तयो्व्यवधाने कारणत्वादित्याह - लाक्षणिक इति। अतिप्रसङ्धेन 
व्यवहितस्य कारणमेव न न सम्भवतीति शडधुते -अस्त्विति। तथा चेति। 

तद्रूपिता( ? )ब्रह्मा- वधित्वेन व्यवदियेतेत्यर्थः। पितुः पुत्रस्तदा तत्र व्यापारः स्यात्‌, 
यदि पुत्रमन्तरेण वध एव स्यात्‌, यदि च तस्मिन्‌ सति अवश्यं वधः स्यात्‌। न 
चैवमिति। परिहरति-सत्यपीति। व्यापारिव्यापारभावमेव विशदयति- यमिति। एतदेव 
दृष्टान्तेन स्फुटयति-यथेति। तदन्यथा उपपत्त्येति। चिरध्वस्तं कारणं 
व्यापारिव्यापारव्याप्तमिति व्याप्तेरिति भावः। तथेहापीति। लिड यागस्य कारणत्वेऽवगते 
चिरध्वस्तं कारणमित्यादिव्याप्तेर्व्यापारकल्पनमित्यर्थः। कार्यसमानकास्यैव 
कारणत्वाभ्युपगमे दण्डमाह -न चेदेवमिति। ब्राह्मणवधमुद्िश्य येन शरः क्षिप्तः स 
शरविमोककाल एव मृतो ब्राह्मणश्च क्रमिकश्टरनिपातेन व्रणपाकपरम्परया मृतः तत्र 
शरक्षेप्तु्हन्तृत्वं न स्यात्‌, तदानीं वर्तमानस्य तत्पितुस्तु स्यादित्यर्थः। एतेनेति। 
अपूर्वत्वोपस्थितिमन्तरेण च्युत्यभावेन कामाधिकारोऽपि न्यायसम्पादनावेधुयैण चेत्यर्थः। 
उभयमिति। कार्यत्वमपूर्वत्वञ्च लिङप्रवृत्तिनिमित्तमित्यर्थः। क्रिया यागादि। विधिरिति। 
प्रवर्तकता न विषयो लिङर्थ इत्यर्थः। अत्रानुभवं प्रमाणयति-सरवोँ हीति। 
एतादृशज्ञानेच्छाकृतीनां कार्यकारणभावस्य सकलानुभवसिद्धत्वादिति भावः। 
अध्यवसायार्थं इति। अवश्यं कर्तव्यमेव मयेति प्रतिज्ञार्थ इत्यर्थः। उचितार्थं इति। 
कर्तुंमिदमर्हतीत्यौ चित्यमात्रार्थं इत्यर्थः। प्रतिज्ञायाः सङ्कृल्पात्मकत्वान्न 
विध्यर्थत्वमित्याह -ततरेति। ननु मयेदं कर्तव्यमिति न सङ्ल्पाकारः, किन्त्वहं कुर्यामित्यत 
आह -व्यवहितेति। ननु स एव लिङर्थः स्यादित्यत आह-स चेति। एवं तर्हि 
कार्यत्वं विधिरिति मीमांसकानां किं निबन्धनः प्रवाद इत्यत आह-तदेतदिति। 
भ्रमनिबन्धन इत्यर्थः। द्वितीयं कल्पं दूषयति-ओचित्यमिति। प्रागभावप्रति- 
योगित्वमात्रनिबन्धनं यदि कर्तव्यत्वं तदा तज्ज्ञानात्‌ सर्वकार्ये तक्षकचूडांद्याहरणेऽपि 
प्रवर्तेतेत्यर्थः। दुःखेपीति। दुःखसाधनेऽपि प्रवर्तेतेत्यर्थः। वक्ष्यत इति। 
इष्टसाधनताविधिपर्यवसन्नमिदमग्र दृष्यमित्यर्थः। ननु स्वर्गकामो यजेतेति वाक्यश्रवणानन्तरं 
पुरुषः प्रवर्तत इति प्रवृत्तिकारणं शब्द एव तदनन्तरं प्रवृत्तिदर्छनात्‌। तथा च शब्दो 
यागानुकूलां कृतिं मदीयामभिधत्ते इति विधिवाक्यात्‌ प्रतीत्य यागानुकूलां भावनां 
पुरुष उत्पादयति। तथा शब्दव्यापारभूतामभिधां ज्ञात्वा पुरुषश्चेत्‌ प्रवर्तते तदा सेव 
लिङर्थः तदुक्तं -लिडोऽभिधा सैव च शब्दभावना भाव्या च तस्याः पुरुषप्रवृत्तिरित्यादि। 
प्ररोचना स्तुतिः, सा च सुखोत्पादनद्रारा प्रवृत््यद्धम्‌। उक्तञ्च 


अभिधां भावानामाहूरन्यामेव लिङादयः 
अर्थात्मभावना त्वन्या सर्वाख्यातस्य गोचरः॥ 


अन्यस्य शब्दापेश्चया अर्थात्मनः। तस्य भावना कृतिः सा चान्या शब्दसमवेता 
भावनापेक्चषया॥॥९२॥ 


२६८ न्यायकुसुमाञ्जलिः 
अस्तु तर्हिं करणधर्मः। न। करणं हि शब्दः, तद्धम्मोऽभिधा वा स्यात्‌ तदर्थो 
भावनादिर्वा, तद्धर्म इष्टसाधनता वा 2 न प्रथमः,- 
असत्त्वादप्रवृत्तेश्च नाभिधाऽपि गरीयसी। 
बाधकस्य समानत्वात्‌ परिशेषोऽपि दुर्लभः॥॥९३॥ 


सङतिप्रतिसन्धानाधिकायां तस्यां प्रमाणाभावात्‌। अन्यसमवेतस्या- 
पुर्ववदन्यव्यापारत्वेनाप्युपपत्तेः। विषयतायाऽपि च स्वव्यापारं प्रति 
लिङ्खवद्धेतुभावाविरोधात्‌, अधिकत्वेऽपि ततोऽप्रवृत्तेः। बालानां तदभावेऽपि 
तद्धावात्‌। शब्दान्तरेण तच्छाविणामप्यप्रवृत्तेः। 


न च विलक्षणैव सा लिड विषयः। तद्वैलक्षण्यं प्रतीतं प्रति चेत्‌, 
अर्थविशोषोऽपि स्यात्‌। प्रवृत्तिमात्र प्रति चेत्‌, अभिधासमवेतं तदिति कुतः? 
तत्सन्निधानादिति चेत्‌। न। अनियमात्‌। अन्यस्य सर्वस्य निषेधादिति चेत्‌। 
न। प्रवृत्तिहेतुत्वनिषेधस्य तुल्यत्वात्‌। शब्देकवेद्यत्वे चाव्युत्पत्ते। 


प्रवृ्त्यन्यथाऽनुपपत्तिसिद्धे व्युत्यत्तिरित्यपि वार्तम्‌। न हि प्रवृत्तिहेतुः 
कश्चिदस्तीति प्रवर्तते। इष्टसाधनता तु स्यात्‌। सर्वो हि मया क्रियमाणमेतन्मतं 
समीहितं साधयिष्यतीति प्रतिसन्धत्ते, तत इच्छति कुर्यामिति, ततः करोतीति 
सर्वानुभवसिद्धम्‌। 


तदयं व्युत्पित्सुर्यज्जञानात्‌ प्रयतलजननीमिच्छामवाप्तवान्‌, तज्ज्ञानमेव 
लिङ्श्राविणः प्रवृत्तिकारणमनुमिनोति। 


ततश्च कर्तव्यतैकार्थसमवायिनी इष्टसाधनता लिङर्थ इत्यवधारयति। 
न च वाच्यम्‌ एवञ्चेत्‌ वरं कर्तव्यतैवास्तु अवश्याभ्युपगमनीयत्वात्‌; 
कृतमिष्टसाधनतया इति। यथा हि नेष्टसाधनतामात्रं प्रतीत्य प्रवर्तते, असाध्येषु 
व्यभिचारात्‌। तथा प्रयलविषयसमवायिनीमिष्ठसाधनतामधिगम्याधिकारी प्रवतत 
इत्यनुभवः। 


तत्र विषयो धातुना भवनाऽऽख्यातमात्रेण, शेषन्तु तद्विशेषेण लिड 
इत्येवमिष्टाभ्युपायतायामधिगतायामन्यबलात्‌ तद्विषस्येष्टसाधनत्वावगतिरिति 
कर्तव्यतैकार्थसमवायिनी्ठाभ्युपायता लिङः प्रवृत्तिनिमित्तमित्यक्तम्‌। 

करणस्येष्टसाधनताऽभिधाने ज्योतिष्ठेमेनेति तृतीया न भवितव्यमिति 
तु देश्यमवैयाकरणस्यावधीरणीयमेव। तत्सल्ुघाऽभिधानं हि तदभिधानमाख्यातेन, 
न च तत्‌ प्रकृते। न च यागेष्टसाधनताऽभिधानं लिड, किन्त्वन्यबलात्तल्लाभ 
इत्युक्तम्‌। 

यत्तुसिद्धोपदेशादपि प्रतीयते इष्टसाधनता, न चातः सद्ल्पात्मा 
प्रवृत्तिरस्तीति देश्यम्‌। तत्र समुत्कटफलाभिलाषस्य समर्थस्य तत्साधनताऽव- 
गपेऽपि न प्रवृत्तिरिति कः प्रतीयात्‌? सर्वपक्षसमान्चेतत्‌ समानपरीहारङ्चेति 
किन्तेन? अत्राभिधीयते-अस्तु प्रयलविषयसमवायिनीष्टसाधनता प्रवृत्तिहेतुः, 
तथापि नासो लिङर्थः, सन्देहात्‌। सा हि किं साक्षादेव लिडगऽवगम्यते, 
स्तनपानदावनुमानदिव बालेन; किं वा तत्प्रतिपादितात्‌ कुतश्चिदर्थादनुमीयते, 
चेष्टाविरोषानुमितादिवाभिप्रायविशेषात्‌ समयाभिन्नेनेति सन्दिह्यते? एवञ्च सति 
सा नाभिधीयते इत्येव निर्णयः॥९३॥ 


आमोदः 

तदेतत्‌ भटूटमतमुत्थापयति-करणमिति। शब्द इति। लिडगदिशब्द इत्यर्थः। 
किञ्चालिङ आख्यातत्वेन योऽथ भावनादिस्तद्गतमिष्टसाधनत्वं लिङर्थ इत्यर्थः। 
असत््वादिति। शबव्दगताया भावनाया असत्त्वात्‌। न वाऽभिधाज्ञानात्‌ प्रवृत्तिः गरीयसीति 
सकलापेक्षया प्रवर्तिकेत्यर्थः। परिशोषादपि नाभिधासङ्ल्पादीनामप्रवर्तकत्ववदभिधाया 
अपि प्रवर्तकत्वे बाधकस्योक्तत्वादित्यर्थः। असत्त्वादिति व्याचष्ट सङ्खतीति। 
सङ्धेतस्मूतेरन्या काचिच्छब्दसमवेता भावना नास्तयेवेत्यर्थः। ननु सदधतिस्मृतिरात्मसमवेता, 
सा कथं शब्दव्यापारः स्यान्न हि शब्दस्या रु )तरविनाशिनोऽन्वयप्रतिपादकत्वं व्यापारमन्तरेण 
तस्माच्छब्दव्यापारः शब्दसमवेतैव भावना वक्तव्या इत्यत आह -अन्यथेति। यथा 
यागादेरात्मसमवेतमपूर्व व्यापारः, तथा प्रकृतेऽपि स्यादित्यर्थः। ननु सद्खतिस्मृतौ पदं 
करणं न भवति, तथा च कथं सा पदव्यापारः स्यादित्यत आह -विषयतयापीति। 
सङ्तिस्मृतेः पदं विषयो भवत्येवातः सा कथं न व्यापारः भवति हि विषयतया 
लिङम्‌ लिङ्कपरामर्शजनकम्‌, स च तद्वयापारः, तथाऽत्रापीत्यर्थः। स्मृतेर्विषय- 
जन्यत्वमभ्युपेत्योक्तं भवतु वा भावना शब्दसमवेता, तथापि तज्ज्ञानं न ( प्र )वर्तकं 
भावनापदादपि प्रवृत्तिप्रसङ्कादित्याह -अधिकत्वेऽपीति। भावनायाः प्रवर्तकत्वे 
व्यतिरेकव्यभिचारमाह -बालानामिति। अन्वयव्यभिचारमाह -शब्दान्तरणेति। 
भावनादिशब्दान्तरेणत्यर्थः। ननु लिङ्पस्थाप्या अन्यैव भावना यतः प्रवृत्तिर्भावनादि- 
पदोपस्थाप्या त्वन्यैवेति नान्वयव्यभिचारः इत्यत आह- 

न चेति। तच्च वैलक्षण्यं ज्ञाननिष्ठमेव विलक्षणप्रतीतिविषयत्वमेव च 
तस्यावैलक्षण्यमित्याह - तद्वैलक्षण्यमिति। लिङपदजनितभावनाप्रतीतिर्भावनादि- 
पदजनितभावनाप्रतीतेर्बिलक्षणैवातः प्रवर्तिकेति यदि, तदा प्रतीतिवैलक्षण्यं 
विषयवैलक्षण्याधीनमिति कुतस्तन्मात्रात्‌ प्रवृत्तिरित्याह -अर्थविशेष इति। ननु 
प्रवृत्तिजनकत्वमेव वैलक्षण्यम्‌, न ततोऽन्यदित्याजङ्कय निराकरोति- प्रवृत्तीति। 
प्रृत्तिजनकत्वं सहकार्यधीनं न तु तत्रान्यत्‌ प्रयोजकमभिधान्नानादिकं येन शब्दनिष्ठमभि- 
धास्वरूपमायास्यतीत्याह-अभिधा( न )समवेतमिति। अभिधानं शब्दः, न तु किञ्चिदवश्यं 
प्रवर्तकं कल्पनीयं प्रवृत्तिदशायाञ्च सन्निहितः शब्द एवातः प्रवर्तकं कल्प्यमानं 
तत्ूसमवेतमेव कल्पयितुमुचितमिति शङ्कत- तदिति। अन्यनिष्ठेनापि कल्पितेन प्रवृत्तिः 
सम्भवत्येवेति परिहरति-नेति। अन्यस्य सड्ूल्पकार्यत्वादेः प्रवर्तकत्वनिषेधात्‌ भावनैव 
परिशिष्यत इति शङ्ते-अन्यस्येति। अन्येषां प्रवृत्तिहेतुत्वनिषेध- कयुक्तेर्भावना- 
साधारण्यादिति परिहरति-नेति। ननु प्रवर्तकान्तरालिङ्सनिहिताया एव भावनायाः 
प्रवर्तकत्वं पर्यवसननमत आह -सत्निधीति। स्धूल्पादयः सन्निहिता एवेत्यर्थः। अभिधाया 
लिङर्धतवे व्युत्यत्तिरशव्येत्याह -शब्दैकेति। ननु प्रवत््यन्यथानुपपत्त्या उपस्थितायामभिधायां 
व्युत्पत्तिः स्यादित्याह - प्रवृत्तीति। प्रवृत्त्या कार्येण कारणमात्रमायाति न 
त्वभिधाविशष्यमात्रान्यतः प्रवृत्तिहेतुरिति ज्ञानं तु न प्रवर्तकमित्याह-न हीति। 
साग्प्रदायिकमतमाह -इषटेति। स्यादिति। लिडनदयर्थ इति शोष। अत्रानुभवं प्रमाणत्वेन 
दर्शयति- सर्वो ही ति )। मया क्रियमाणमेतदिति स्वकार्य दर्शयति, तेन स्वकृत्यसाध्ये 
प्रवत्तिरपास्ता। समीहितं साधयिष्यतीति विषभक्षणादौ प्रवृत्तिरपास्ता। मम समीहितमिति 
परेष्टसाधने स्वसाध्ये प्रवृत्तिरपास्ता। प्रवर्तकन्ञानमुक्त्वा तज्जनित(1 )मिच्छां दर्शयति- तत 
इति। लिङ्श्राविण इति पठेत यजेत इत्यादिलोकवेदसाधारण्येनैव प्रयोज्य- 
प्रवृत्तावपीष्टसाधनताज्ञानमेव कारणमिति तटस्थो बालकः स्वानुभवानुसारेण कल्पयतीत्यर्थः। 
पर्यवसन्नं लिङर्थमाह- तथा चेति। ततश्चेति। कार्यतासमानाधिकरणमिष्टसाधनत्वं 
लिङर्थ इत्यर्थः। कार्यतामात्रविधिवादिनो मतमु्थाप्य निराकरोति-न चेति। तावन्मात्रस्य 
विषभक्षणादौ व्यभिचारात्‌ उक्तस्यैव प्रवर्तकत्वमभ्युपेयम्‌ इत्याह-यथा हीति। 
प्रयतविषयस्वरूपमिति। मत्कृतिविषयोऽयमिति। ज्ञानमपि न प्रवर्तकमित्यर्थः। 
विषय इति। यागपाकादिरित्यर्थः। आख्यातप्रत्ययमात्रेणेति। लिङ एव 
आख्यातत्वपुरस्कारेणैव भावनात्मककृतिवाचकत्वं लिडत्वनिबन्धनं तु लिङः इष्टसाधनता 
वाच्येत्याह - शोषस्त्विति। शोषमित्यपि क्वचित्‌ पाठः। यजेतेति प्रकृतिप्रत्ययसमुदाय- 
बललभ्यमर्थमाह -कर्तव्यतेति। ननु करणस्य यागस्य इष्टसाधनता लिडन चेद्रोद्धव्या 
तदा ज्योतिष्ठोमेनेति तृतीयाऽनथिकेव स्यात्‌, तदभिधेयस्य करणत्वस्य लिडो वा 
अभिदहित्वात्‌ इत्याह -करणस्येति। यजेतेत्याख्यातेन करणगता संख्या नाभिधीयते, 
किन्तु कर्तृगता, कर्तरि लकारस्यानुविधानात्‌ इत्याह - ततसंख्येति। प्रकृत इति। 
यज्तेत्यर्थः। किञ्च लिडन साधनतामात्रं बोध्यते, न तु यागेष्टसाधनत्वं न तु यागनिष्ठमित्यर्थः। 

अन्वयबलात्‌ तृतीयापदसमभिव्याहारात्‌ तल्लाभः, करणत्वलाभ इत्यर्थः। तथा च 
साधनत्वकारणत्वयो्भिन्नोपाधितया न पोनरुक्त्यमित्यर्थः। सङ्कल्पात्मेति। सङड्धल्पात्मापि 
प्रवृत्तिर्न भवति किं पुनः कृतिरूपेत्यर्थः। तत्र भवत्येव प्रवृत्तिरित्याह -तत्रेति। किञ्च 
येषामपि कार्यतादिर्विधिः तेषामपि यागः कार्य इति सिद्धोपदे्ात्‌ प्रवृत्तिप्रसञ्चने यः 
परीहारः सोऽस्माकपीत्याह -सर्वेति। अत्राभिधीयत इति। अत्र लिङर्थविवेचने 
स्वसिद्धान्तोऽभिधीयत इत्यर्थः। अस्त्विति। स्वकार्यतासमानाधिकरणेष्ट- साधनताज्ञानं 
प्रवर्तकमित्यनुमन्यामहे एवं तद्विषययोलिडदि वाच्यो लिडगदिवाच्यानुमेयो वा इति 
सन्देह इत्यर्थः। सन्देहाकारमाह -सा हीति। स्तनपानमिष्टसाधनं स्तनपानत्वात्‌ 
पूर्वानुभूतस्तनपानवदिति। जीवनाटृष्द्रोधितप्राल( ग्भ )वीर्यसंस्कारजन्यव्यापििस्मृतिबलात्‌ 
यथा लिङधेन साक्षादेवेष्टसाधनता प्रतिपाद्यते, तथा लिडऽपि साक्षादेवेष्टसाधनता बोध्यते। 
यद्वा लिङः पुमभिप्रायोऽर्थः। तेनेष्टसाधनताऽनुमीयत इति विकल्पार्थः। अत्र 
दृष्टान्तमाह - चेष्ेति। यथा कृतसमया चेष्ठा तथा पुरुषाभिप्रायमुत्नीय प्रतिपाद्यनिवृत्ती 
भवत इत्यर्थः स्वपक्षमाह -एवपिति।।९२॥ 


हेतुत्वादनुमानाच्च मध्यमादौ वियोगतः। 
अन्यत्र क्लुप्तसामर्थ्यात्निषेधानुपपत्तितः॥१४॥ 


तथा हि-अग्निकामो दारुणी मथ्नीयादिति श्रुत्वा कुत इत्युक्ते 
वक्तारो वदन्ति, यतस्तन्मन्थनादग्निरस्य सिद्ध्यतीति। तरति ब्रह्महत्यां 
योऽश्वमेधेन यजते इत्यादाविष्टाभ्युपायतायामेवावगतायामनुमिमते 
ताच्रिकाः-यदश्चमेधेन यजेत मूत्युब्रह्महत्यातरणकाम इत्यादिविधिम्‌। निन्दया 
च निषेधम्‌। तत्‌ यथा- 


“अन्धं तमः प्रविशन्ति ये के चात्पहनो जनाः इत्यतो नात्मानं 
हन्यादिति। कुर्य्या: कुर्य्यामित्यत्र विधिविहितैव लिडनेष्टाभ्युपायतामाह, 
किन्तु वक्तृसङ्ल्पम्‌ न हीष्टाभ्युपायो ममायमिति कुर्य्यामिति 


पदार्थः, किन्तु तत्प्रतिपत्तेरनन्तरं योऽस्य सड्ल्पः-कु्य्यामिति, स 
एव। सर्व्वत्र चान्यत्र वक्तुरे वेच्छाभिधीयते लिङत्यवधृतम्‌। 
तथाह्याज्ञाऽध्येषणाऽनुज्ञासप्र्नप्रार्थनाऽऽशसालिङिः नान्यत्‌ चकास्ति। 


या वक्तुरिच्छमननुविदधानस्तत्क्षोभावद्विभेति, सा आज्ञा। या तु 
श्रोतुः पूजासम्मानव्यञ्जिका, सा अध्येषणा। वारणभावव्यञ्जिका अनुज्ञा! 
अभिधानप्रयोजना सम्प्रश्नः। लाभेच्छा प्रार्थना। शुभशंसनमाशीरिति। 

न च विधिविकल्येषु निषेध उपपद्यते। तथा हि-यदाऽभिधा विधिः, 
तदा न हन्यात्‌ हननभावना नाभिधीयते इति वाक्यार्थो व्याघाता्निरस्तः। 
यदा कालत्रयापरामृष्ा भावना, तदा नेति सम्बन्धोऽत्यन्ताभावो मिथ्या। यदा 
कार्य, तदा न हन्यात्‌ न हननं कार्यमित्यनुभवविरुद्धम्‌। क्रियत एव यतः। न 
हननेन कार्य हननकारणकं कार्य नास्तीत्य्थं इत्यपि नास्ति। 
दुःनिवृत्तिसुप्त्योरन्यतरस्य तत्र सद्भावात्‌ हननकारणकमटष्ठं नास्तीत्यर्थं इति 
तु निरातङ्कं दष्टाथिनं प्रवर्तयेदेवेति साधु शास्त्रार्थः। अहननेनापूर्वं भावयेदिति 
त्वशक्यम्‌। कारणस्यानादित्वेन कार्यस्यापि तथाभवप्रसङ्कात्‌, भावनायाश्च 
तदविषयत्वात्‌। अहननसङडल्येनेतियावज्जीवमविच्छिन्रतत्सट्ल्पः स्यात्‌। सकृत्‌ 
कृत्वैव वा निवृत्तिः। पश्चाद्धन्यादेवा विरोधात्‌। सम्पादितो ह्यनेन नियोगार्थः। 


यावद्‌ यावद्धननसङ्धल्यवान्‌ तावत्तावद्विपरीतसड्त्येनापूर्व भावयेदिति 
वाक्यार्थः, तथाभूतस्याधिकारित्वादित्यपि वार्तम्‌। तदश्रुतेः। प्रसक्तं हि प्रति 
पिध्यते नाप्रसक्तमिति चेत्‌। न वै किञ्चिदिह प्रतिषिध्यते। तदभावः प्रतिपाद्यते 
इति निषेधार्थः। हननकरणकमपूर्व वाक्यार्थः॥ 


किञ्च न हन्यादिति अहननेनापूर्वस्य कर््तव्यताप्रत्ययो जातो वेदात्‌, 
जातश्च हनन क्रियायां रागात्‌। निष्फलाच्च कार्यादपेक्षितफलं गरीय इति 
न्यायेन हन्यादेवेत्यहो वेदव्याख्याकोौशलमास्तिक्याभिमानिनो मीमांसकदुर्ुरूढस्य। 


ष्टसाधनतापक्षेऽपि न हन्यात्‌ न हननभावना इष्भ्युपाय इति वाक्यार्थः। 
तथाचानिष्टसाधनत्वं कुतो लभ्यते? न हीष्टसाधनं यत्न भवति तदवश्यमनिष्साधनं 
दृष्मुपेक्षणीयस्यापि भावात्‌। 


यत्‌ रागादिप्रसक्तं, प्रतिषिध्यते तदवश्यमनिष्टसाधनं दृष्टम्‌, यथा 
सविषमन्नं न भुञ्खीथा इति, तेन वेदेऽप्यनुमास्यते, इत्यपि न साधीयः, 
प्रतिषेधार्थस्येव चिन्त्यमानत्वात्‌। 


न हि कर््तव्यत्वस्येषटसाधनत्वस्य भावनाया वा अभावः प्रतिपादयितुं 
शक्यते, लोकिकानां लोकिकप्रमाणसिद्धत्वात्‌। तथापि प्रतिपाद्यते तावदिति 
चेत्‌। न। पाषण्डागमनिषेधेनानैकान्तात्‌। नासौ प्रमाणमिति चेत्‌। न। 
अर्थविपर्य्ययप्रतिपादनाविरेषेऽस्यापि तथाभावात्‌ 

तात्पर्य्यतः प्रामाण्यमिति चेत्‌। न। विधिनिषेधयोरनन्यपरत्वात्‌। न 
विधो परः शब्दार्थं इति वचनात्‌। तथापि निषेधे तथा भविष्यतीति चेत्‌। न। 
अविनाभावतदुदशप्रवृत्त्योरभावात्‌। नाप्यसुरमिद्यादिवदस्य नञो विरोधिवचनत्वम्‌, 
क्रियासङ्कतत्वात्‌ असमस्तत्वाच्च॥शय्॥ 


आमोदः 

हेतुत्वादिति। लिङः श्रवणादपि हेतुत्वाकाङक्षासत्त्वादित्यर्थः। अनुमानादिति। 
हेतुत्वेऽवगतेऽपि विधिशेषानुमानादित्यर्थः। मध्यमादाविति। मध्यमोत्तमपुरुष- 
लिडोरिष्टसाधनताबोधकत्ववैधुर्यादित्यर्थः। अन्यत्रेति। आज्ञाध्येषणादौ पुमभिप्रायस्येव 
लिडनभिधानादित्यर्थः। निषेधेति। अभिप्रायस्य लिङर्थतामन्तरेण न कलद्खं 
भक्षयेदित्यादिनिषेधानाम्‌ अनुपपनत्तेशचत्यर्थः। अभिधानेति। जिज्ञासिताभिधानप्रयोजिकेत्यर्थः। 
शुभाशंसनमिति। पुत्रादिगत- सुखित्वाद्यभिप्राय इत्यर्थः। निषेधानुपपत्तितः इति व्याचष्टेन 
चेति। व्याघातादिति। लिड हननभावनाय अभिहितत्वात्‌ तस्या एव त्वन्मते 
लिङर्थत्वादित्यर्थः। वर्तमानत्वाभ्युपरक्ता भावना लडाद्यर्थः। कालत्रयापरामृष्ठे लिङर्थ 
इति मतं दूषयति-यदेति। हननगोचरा भावना कालत्रयेऽपि नास्तीति 
हननगोचरकृतेरत्यन्ताभावोऽर्थः पर्यवस्येत्‌, स च नास्ति केनचिद्धननकरणादित्यर्थः। 
कार्यताविधिपक्षे निषेधानुपपत्तिमाह - यदेति क्रियत इति। हननस्य कृतिगोचरत्वानु- 
भवादित्यर्थः। ननु यागविषयकं कार्यम्‌ इत्यनु यो यजेतेत्यत्र यथा प्रतीयते तथा 
नञर्थान्वयस्तत्रैव स्यात्‌, तेन हननजन्यं कार्य नास्तीत्यन्वयः स्यादित्याह -हननेति। 
हननजन्यं कार्य दर्शयति-दुःखेति। ननु कार्यसामान्यं न लिङर्थः, किन्तु कार्यत्वेन 
रूपेणापूर्व तत्राह -हननेति। अत्र धर्मनिषेधो यदि वाक्यार्थः तदा तदभावेऽपि भोजनप्रवृत्तौ 
रन्धने प्रवृत्तिः स्यादेव। यदि स्वधर्मनिषेधस्तदा निःशङ्कं प्रवरतेतेत्यर्थः। 
नित्यापूर्ववन्निषेधापूर्वमपि स्वतः पुरुषार्थं इत्यहननेनापूर्वं भावयेदित्यभिमतं 
चेत्तत्राह -अहननेनेति। हननप्रागभावस्यानादित्वादपूर्वमप्यनादीत्यर्थः। नन्वहनन- 
प्रागभावविषया भावनाऽपूर्वं भावयेदित्यर्थः, स्यात्‌ इत्यत आह- भावनाया इति। 
प्रागभावविषया भावना न भवतीत्यर्थः। क्चेमसाधारणं कृतिसाध्यत्वं नास्तीत्यभिमानः 
सङ्कल्पविपक्षे निषेधानुपपत्तिमाह -अहननेति। अहननसड्ल्येनापूर्व भावयेदित्यथे 
यावज्जीवमहननगोचरः सङ्कल्पो यदि विवक्षितस्तदा विषयान्तरसच्चारो न स्यादेव। 
यदि च कादाचित्क एव अहन( न ) सङ्कल्पो विवक्षितः, तदा न हन्यामित्येकदा 
कृतसड्भल्पस्यापुर्वो त्पत्या कृतकृत्यस्य कालान्तरे हनन प्रवृत्तिः स्यादेवेत्यर्थः। 
नियोगार्थमिति। विध्यर्थं त्यर्थः। ननु न सार्वदिकं सड्ल्पं, ब्रूमो, न वा यदा 
कदाचित्‌ सङ्धल्यं किन्तु यदा हननमिच्छति तदा तदा न हन्यादिति विपरीतसङ्धल्येनापूर्व 
भावयेदिति योगार्थं शाडते-यावदिति। वार्तं तुच्छम्‌। तदश्रुतेरिति। न हन्यादिति 
वाक्यादेतदर्थस्याप्रतीतेरित्यर्थः। ननु निषेधनलादेवायमर्थः कल्पनीयः। प्रसक्तं हि 

प्रतिषिध्यते प्रसद्धश्चेच्छैव, तथा च तद्विपरीतेच्छा कथं नार्थः स्यादिति 
शड्ते-प्रसक्तमिति। निराकरोति-नेति। हननेच्छा न निषिध्यते तस्याः स्वरसवाहित्वात्‌, 
किन्तु पर्युदासनजा तद्विपरीतेच्छा अभिधीयत इति तदभावप्रतिपत्तिरार्थीति 
तथानुमतमित्यर्थः। नञूपदार्थं दूषयित्वा वाक्यार्थं दूषयति-इह त्विति। 
हननसड्ल्पविपरीतसङ्कल्पोऽत्राहननसड्ल्पः हननसङ्ल्पविपरीतसङ्धल्येन यदपूर्वं जन्यं 
न हि तत्‌ सुखं सुखसाधनं वा अदैक्षपशुहननेन तत्तन्ांसभक्षणादिजन्यं सुखमिति 
सफलत्वात्‌ हननमेव कुर्यात्‌, न तु कदाचितचरिक्तेत इत्याह -न हन्यादिति। 
स्वपक्षमवतारयितुं साग्प्रदायिकं पक्षं दूषयति -ष्टेति। कुतो लभ्यत इति। येन 
निवृत्तिः स्यादिति शोषः। ननु इष्टानिष्टे द्रे एव कोटी, तेनैककोटिनिषेधे द्वितीयैव 
पर्यवस्येत्‌। तथा चानिष्टसाधनमिदमिति प्रतिस( न्ध य कुतो न निवर्तेतेत्याह-न 
हीति। उपेक्षणीयस्य तृतीयकोटेः सत्त्वान्नैवमित्यर्थः। ननु कल्जभक्षणं हननं वा 
रागप्राप्तं प्रतिषिध्यते चेदायातं तदनिष्टसाधनमित्यर्थः। यदिति। कलञ्जभक्चणादि- 
निषेधोऽत्र नजर्थः। किन्तु लिङः समभिव्याहताया नजो लिङर्थ एव निषेध्यो 
लिङर्थश्च कर्तव्यत्वाद्यन्यतम एव मतभेदेन तत्निषेधश्चाशक्य इत्यर्थः। ननु योग्यमपि 
शब्दमहिम्ना क्वचिद्‌ भासत एवेत्याह - तथापीति। तथा चायातं यत्‌ प्रसक्तं प्रतिषिध्यते 
तदवश्यमनिष्टसाधनमिति भावः। भावार्थे दूषणमाह -पाषण्डेति। देक्षपशुहिंसा पाषण्डागमे 
निषिद्धा, न तु तस्या अनिष्टसाधनत्वमिति व्यभिचार इत्यर्थः। ननु प्रमाणशब्देन यत्‌ 
प्रसक्तं प्रतिषिध्यते तदनिष्टसाधनमिति व्याप्तिः पाषण्डागमश्च न तथेति न व्यभिचार 
इत्याह -नासाविति। परिहरति-नेति। अर्थविपर्ययोऽत्रायोग्योऽर्थः। तथा चायोग्यार्थप्रति- 
पादकतया निषेधबोधकागमोऽप्ययमप्रमाणमेवेत्यर्थः। ननु वेदत्वेन निषेधकवाक्यं तावत्‌ 
प्रमाणमेव, तथा चेष्टसाधनत्वनिषेधरूपमुख्यार्थबाधात्‌ गदायां घोष इति च 
लक्षणयाऽनिष्टसाधनपरं स्यादित्याह - तात्पर्यत इति। स्तुत्यर्थवादानां विधिपरत्वं 
निन्दार्थवादानां च निषेधपरत्वं सम्भवति, न तु विधिनिषेधवाक्यानामपीत्याह - विधीति। 
अत्र प्रमाणमाह-न विधाविति। ननु विधौ मा भवतु, वचनात्निषेधे तत्‌ 
स्यादेवेत्याह -तथापीति। यत्राविनाभावो यत्र च तात्पर्येण प्रयोगस्तत्रैव लक्षणा, प्रकृते 
चेष्टसाधननिषेधानिष्टसाधनत्वयोरविनाभावाभावात्‌ उपेक्षणीय व्यभिचारस्य दर्शितत्वात्‌ 
न वा इदं वाक्यं तत्तात्पयैण प्रयुक्तमित्यत्र किञ्चिन्नियामकमिति परिहरति-अविनाभावेति। 
ननु पर्युदासनञऽनिष्टसाधनत्वमभिधीयतामत आह-नापीति। क्रियासङ्धतस्यासमस्तस्य 
च नजूपदस्य प्रसन्यप्रतिषेधमात्रार्थत्वात्‌। यजतिषु ये यजामह कुर्यात्‌ नानुयाजेष्वित्यत्र 
समस्तस्यापि वाक्यभेदभयेन पर्युदासार्थत्वकल्पनमिह तु न तथेति भावः।॥९्न॥ 


विधिर्वव्तुरभिप्रायः प्रवृत्यादौ लिडगदिभिः। 
अभिधेयोऽनुमेया तु करतुरिष्टाभ्युपायता॥॥१५॥ 

तत्र स्वयंकर्तृकक्रियेच्छाऽथिधानं कूर्यामिति। सम्बोध्यकर्तृक- 
क्रियेच्छाऽभिधानं कर्य्याऽ इति। शेषकर्तृकक्रियेच्छाविधानं कुर्वीतेति 
तथाचाग्निकामो दारुणी मश्नीयादित्यस्य लोकिकवाक्यस्यायमर्थः सम्पद्यते 
अग्निकामस्य दारुमथने प्रवृत्तिर्ममेष्टेति। ततः श्रोताऽनुमिनोति नूनं 
दारुमथनयत्नोऽग्नेरुपाय इति। यद्विषयो हि प्रयत्नो यस्याप्तेनेष्यते, स 
तस्यापेक्षितहेतुः। तथा तेनावगतश्च, यथा समैव पुत्रादेर्भोजनविषय इति 
व्याप्तेः। 


विषं न भक्षयेदित्यस्य तु विषभक्षणगोचरा प्रवृत्तिर्मम नेषा इत्यर्थः। 
ततोऽपि श्रोताऽनुमिनोति नूनं विषभक्षणभावना अनिष्टसाधनम्‌। यद्विषयो हि 
प्रयतः कर््तुरभिमतसाधकोऽप्याप्तेन नेष्यते, स ततोधिकतरानर्थहेतुः, तथा 
तेनावगतश्च, यथा ममेव पुत्रादेः क्रीडाकर्दमविषभक्षणादिविषय इति व्याप्तेः 


लोकिक एव वाक्ये अयं प्रकारः कदाचिद्बुदधिमधिरोति न तु 
वैदिकेषु, तेषु पुरुषस्य निरस्तत्वात्‌ इति चेत्‌। न। निरासहेतोरभावात्‌। 
तदस्तित्वेऽपि प्रमाणं नास्तीति चेत्‌। मा भूदन्यत्‌, विधिरेव तावद्गर्भं इव 
पुंयोगे प्रमाणं श्रुतिकुमार्य्याः किमत्र क्रियताम्‌। लिडो वा लोकिकार्थातिक्रमे 
य एव लोकिकास्त एव वेदिकास्त एव येषामर्था इति विप्लवेत। तथा च 
जबगडदशादिवदनर्थकत्वप्रसङ् इति भव सुस्थः। 


स्यादेतत्‌। तथापि वक्तृणामुपाध्यायानामेवाभिप्रायो वेदे विधिरस्तु 
कृतं स्वतन्त्रेण वक्त्रा परमेश्वरेणेति चेत्‌। न, तेषामनुवक्तृतयाऽभ्यासाभि- 
प्रायमात्रेण प्रवृत्तेः शुकादिवत्‌ तथाविधाभिप्रायाभावात्‌। भावे वान 
राज्ासनानुवादिनोऽभिप्राय आज्ञा, किं नाम राज्ञ एवेति लोकिकोऽनुभवः॥९५॥ 

नियोक्तृधमों वेति यद्विकल्पितं तत्र स्वाभिमतमाह- तस्मादिति। विधिः 
परम्परया प्रवर्तको वक्तुरभिप्रायः। प्रवृत्त्यादाविति। प्रवृत्तौ निवृत्तौ चेत्यर्थः। ननु 
वक्त्रभिप्रायमात्रज्नानात्‌ कथं प्रवृत्तिनिवृत्ती इत्यत आह-अनुमेयेति। इष्टाभ्युपायते- 
त्युपलक्षणम्‌, अनिष्टाभ्युपायतेत्यपि द्र्टव्यम्‌। सर्वत्र लिङ इच्छाभिधानमित्याह - तत्रेति 
शेषः स्वभित्नः सम्बोध्यभिन्नः, अलोकिकवाक्यस्य नियोवतुरभिप्रायार्थत्वे यथा प्रवर्तकत्वं 
तथाह- तथा चेति। निवृत्तिस्थलेऽनुमितिप्रकारमाह - विषयमिति। यस्य यो यत्नो 

यदाप्तेनेष्यते स तस्य बलवदनिष्टननुबन्धीष्टसाधनं, यद्विषयस्तु यत्नो यदाप्तेन नेष्यते 
तत्तस्य बलवदनिष्टसाधनमिति व्याप्तिद्रयं, तथा च यागयत्नो मदिष्टसाधनं 
मदाप्तेनेष्यमाणत्वात्‌, भुङ्क्ष्व चेत्यत्र भोजनवत्‌, निवृत्तौ तु कलञ्चभक्षणं मम 
बलवदनिष्टसाधनं मत्कृतिसाध्यत्वे मदिष्टसाधनत्वे च सत्यपि मदाप्तेनानिष्यमाणत्वात्‌ 
सविषमन्नं न भुङःक्ष्वेत्यत्र सविषान्नभक्षणवत्‌ कलञ्जभक्षणयत्नो वा पक्षः। 
सविषान्नभक्षणगोचरयत्नो दृष्टान्तः, इष्टसाधनत्वादिकं साक्षात्प्रवर्तकमपि न 
लिडगदिवाच्यमन्यलभ्यत्वात्‌। पुमभिप्रायस्त्वन्यलभ्य इति नासो पुमभिप्राय इति स 
एव लिङर्थ इति भावः। कदाचिदिति। तत्रापि क्रियेष्टसाधनत्वादिरेव लिङर्थ इत्यर्थः। 
निरस्तत्वादिति सङ्धूल्पविधिनिरासेन निरस्त्वादित्यर्थः। निरासहेतोरिति। तत्र नियोज्यस्य 
इच्छा लिङ्थत्वेन निरस्ता, न तु नियोक्तुरिच्छेत्यर्थः। ननु यदि नियोक्ता कश्चित्‌ 
प्रमाणगोचरः स्यात्तदा तदिच्छा लिङद्यर्थः स्यात्‌, स एव नास्तीत्याह - तदस्तित्व 
इति। मा भूया( द? )न्यदिति। प्रमाणमित्यनुषद्धः। विधिरेव तावदिति। प्रमाणमित्यनुषद्कः। 
विधिविधायकेपुमभिप्रायवाचकलिडदिसमभिव्याहतमीश्वरमन्तरेणानुपपद्यमानमीश्चरेण 
प्रमाणमित्यर्थः। विधिः पुमभिप्रायो वा यजेतेत्यादेरपोरुषेयत्वे पुमभिप्रायो 
लिङादिवाच्योऽनुपपन्न एव स्यात्‌। एतावता परिशेषेण तदधथिधानस्यैव प्रामाणिक- 
त्वादित्यर्थः, प्रमाणान्तरमाह -लिडो वेति। लोकिकलिडगमिच्छार्थत्वे व्यवस्थितेऽन्यत्रापि 
तथेव कल्पनादित्यर्थः। ईश्रसिद्धावन्यथासिद्धि शङ्कते - स्यादेतदिति। परिहरति -नेति। 
तेषां नियोज्यप्रवृत्तिनिवृत्तितात्पर्यकोच्चारणा- भावादित्यर्थः। ननु किमत्र प्रमाणमित्यत 
आह-भावेऽपी( वे )ति। वेदस्य पौरुषेयत्वव्यवस्थापनादिति भावः॥९५॥ 


कृत्स्न एव हि वेदोऽयं परमेश्चरगोचरः। 
स्वार्थद्रारैव तात्पर्य्यं तस्य स्वगांदिवद्विधौ॥९६॥ 


न सन्त्येव हि वेदभागा यत्र परमेश्वरो न गीयते। तथा हि स्त्ष्त्वेन 
पुरुषसूक्तेषु, विभूत्या रुद्रेषु, शब्दब्रह्यत्वेन मण्डलब्राह्यत्वेन मण्डलब्राह्यणेषु, 
प्रपञ्चं पुरस्कृत्य निष्प्रपञ्चतयोपनिषत्सु, यज्ञपुरुषत्वेन मन््रविधिषु, 
देहाविभविरुपाख्यानेषु, उपास्यत्वेन च सर्वत्रेति। 


सिद्धार्थतया न ते प्रमाणमिति चेत्‌। न। तद्धेतोः कारणदोषशङ्खानिरासस्य 
भव्यभूतार्थसाधारणत्वात्‌। अन्यत्रामीषां तात्पर्यमिति चेत्‌। स्वार्थप्रतिपादनद्वारा, 
शब्दमात्रतया वा? प्रथमे स्वार्थेऽपि प्रामाण्यमेषितव्यम्‌। तस्यार्थस्यानन्य- 
प्रमाणकत्वात्‌। अत एव तत्र तस्य स्मारकत्वमित्यपि मिथ्या। तत््रतिपादकत्वेऽपि 
न तत्र तात्पर्यमिति चेत्‌। 

स्वार्थापरित्यागे ज्योतिःशास्त्रवदन्यत्रापि तात्पर्ये को दोषः। अन्य 
स्वर्गनरकव्रात्यश्रोत्रियादिस्वरूपप्रतिपादकानामप्रामाण्ये बहुविप्लवेत 
तत्राबाधनात्तथेति चेत्‌। तुल्यम्‌। 


न तादूगर्थः क्वचित्‌ इष्ट इति चेत्‌। स्वर्गादयोपि तथा। तन्मिथ्यात्वे 
तद्थिनामप्रवृत्तौ विधानानर्थक्यप्रसङ् इति चेत्‌। इहापि तदुपासना- 
विधानानर्थक्यप्रसद्धः। तन्मिथ्यात्वे हि सालोक्यसायुज्यादिफलमिथ्यात्वे कः 
्क्षावांस्तमुपासीतेति तुल्यमिति। 


वाक्यादपि। संसर्गभेदप्रतिपादकत्वं ह्यत्र वाक्यत्वमभिप्रेतम्‌। तथा च 
यत्‌ पदकदम्बकं यत्संसर्गभेदप्रतिपादकं तत्‌। तदनपेक्षसंसर्गज्ञानपूर्वकं, यथा 
लोकिकं, तथा च वैदिकमिति प्रयोगः। विपक्षे च बाधकमुक्तम्‌॥९६॥ 


आमोदः 


पूर्वं लिडविधया श्रुतेः प्रमाणत्वमुक्तं, सम्प्रति शब्दविधयैव श्रुतिः 
प्रमाणमित्याह -श्रुतेरिति। न गीयते न विषयीक्रियते। खष्टुत्वेनेति। 


तस्मादश्वा अजायन्त ये के चोभयतादत इत्यादिषु, 
रुद्रेषु-नमो विरूपेभ्यः इत्यादिषु, 
उपनिषत्सु-अतमोऽवायुरनाकारमित्यादिषु, 
मनत्रविधिषु-इदं विष्णुतिचक्रमे इत्यादिषु, 


उपाख्यानेषु- मत्स्यकूर्मवराहाद्यवतारकथासु, पुरुषसूक्तावपि सष्टत्वविभूत्या- 
दिप्रतिपादनमुपास्यत्वतात्पर्यमेवेत्याह -उपास्यत्वेनेति। पुरुषसूक्तादीनां कार्योपस्था- 
पकपदसमभिव्याहाराभावाव्यवहारविरहेण तत्र शक्तिग्राहकाभावान्न ते प्रमाणानीत्याह- 
सिद्धार्थतयेति। श्दाप्रामाण्यप्रयोजको ववतुर्भ्रमादिदोषः स चेश्वरे नास्ति, तस्मादाप्त- 
प्रणीतत्वेन साध्यार्थवत्‌ सिद्धार्थस्यापि प्रामाण्यमस्त्येवेत्याह - तद्धेत्विति। अन्यत्रेति। 
उपासनादावित्यर्थः। सिद्धार्थस्याप्रामाण्ये पुत्रस्ते जात इति वाक्यात्‌ प्रमैव नोत्पद्यते 
प्रमा नोत्पद्यत एवास्मादिति चेत्‌, हरषहेतुकं पिता( त्रा? )- दे्दर्शनात्‌ तत्र प्रमोत्पत्तरन्व- 
यनात ? )। हर्षहेतूनामानन्त्याच्च तत्रानुभवकल्यनमिति चेत, न। उपस्थितहेतुपरित्यागे 
अनुपस्थितहेतुकल्पने गौरवात्‌ अमीषामिति। सिद्धार्थानामित्यर्थः। शब्दमात्रतया वेति। 
पुरुषसूक्तादिशब्दमात्रस्तोमभागवन्न तु स्वार्थप्रतिपादकमित्यर्थः। तस्यार्थस्येति। 
स्ष्टुत्वविभूत्यादिरूपस्येत्यर्थः। ननु सिद्धार्थाः स्मारयन्ति न त्वनुभावयन्ति इत्यत 
आह- तत एवेति। तदर्थस्य प्रमाणान्तराविषयत्वेनानुभवादित्यर्थः। स्वार्थप्रतिपत्तरनुभवत्वे 

बाधकाभावादिति भावः। ननु तात्पर्ये शब्दस्य प्रामाण्यं न त्वक्षरार्थमात्रे इत्यत 
आह-तदिति। स्वार्थे बाधकं चेन्नास्ति, तदान्यत्र तात्पर्ये को दोषः ( इत्याह? ) 
ज्योतिःशास््रवदिति। 

“रेनद्रं दधि भवत्यमावास्यायाम्‌! 

इत्यादिविधाने वाऽमावास्यागणना शास्त्रस्य तात्पर्ये सत्यपि स्वार्थप्रति- 
पादकत्ववदित्यर्थः। अन्यथेति। यद्र्थवादानां प्रामाण्यं न स्यादित्यर्थः। व्रात्यः संस्कारहीनः। 
बहु विप्लवेतेति। स्वर्गनरकादिप्रतिपादकार्थवादाप्रामाण्ये यागादौ प्रवृत्तिर्न स्यात्‌। 
परदारगमनादौ निवृत्तिश्च न स्यादित्यर्थः। ननु स्वर्गनरकादिबोधकागमे बाधो नास्ति, 
येन विप्लवः स्यात्‌ इत्याह - तत्रेति। तुल्यमिति ईदृशप्रतिपादनेऽपि बाधाभावस्तुल्य 
इत्यर्थः। न तादृगथं इति। सर्वज्ञत्वादियुक्त इत्यर्थ :। स्वर्गादय इति। 
दुःखासम्भिन्नसुखस्याप्यदर्नं तुल्यमित्यर्थः। ननु विलक्षणं सुखं यदि न स्यात्‌, तदा 
यागाद्यनुष्ठानं न स्यात्‌। तथा च तदर्थकवेदभागस्याननुष्टानलक्षणमप्रामाण्यमेव 
पर्यवस्येदित्याह - तन्मिथ्यात्व इति। ईश्वरस्याप्यभावे ईश्चरमुपासीतेति विधानानर्थक्यं 
तुल्यमे वेत्याह -इहापीति। सालोक्यं समानलोकता, सायुज्यं सहयो गः। 
यत्पदकदम्बकमिति। तज्ज्ञानपूर्वकमित्येतावति कृते वेदाधीनतच्ज्ञानपूर्वकास्म- 
दाद्युच्चरितवेदे सिद्धसाधनमत उक्तम्‌- तदनपेक्षेति। पदकम्बत्वादित्येवात्र हेतुः। 
सर्गाद्यकालीनवेदवाक्यं तदर्थज्ञानजन्यं वाक्यत्वात्‌, अस्मदादिवाक्यवदित्यर्थः। कर्तुगुणाभावे 
वेदस्य प्रामाण्यमेव भज्येतेति विपश्चबाधकमाह -विपश्च इति।।९६॥ 


स्यामभूवं भविष्यामीत्यादिसङ्कखया च वक्तृगा। 
समाख्याऽपि न शाखानामाद्यप्रवचनादूते॥९७॥ 


कार्यतया हि प्राक्‌ सद्कुयोक्ता सम्प्रति तु प्रतिपाद्यतयोच्यते। तथा 
दयुत्तमपुरुषाभिहिता सद्या वक्तारमन्वेतीति सुप्रसिद्धम्‌। अस्ति च तत्प्रयोगः 
प्राय्ञो वेदे। ततस्तदभथिहितया तयाऽपि स एवानुगन्तव्यः, अन्यथाऽनन्वय- 
प्रसङ्गात्‌ 


अथवा-समाख्याविशोषः सङ्कयाविशेष उच्यते। काठकं 
कालापकमित्यादयो हि समाख्याविशेषाः शाखाविरोषाणामनुस्मर््यते। ते च 
न प्रवचनमात्रनिबन्धनाः प्रवक्तर्णिामनन्तत्वात्‌। नापि प्रकृष्टवचननिमित्ताः। 
उपाध्यायेभ्योऽपि प्रकषं प्रत्युतान्यथाकरणदोषात्‌। तत्पाठानुकरणे च 
प्रकर्षाभावात्‌। कतिचनादो संसारे प्रकृष्टाः प्रवक्तार इति को नियामक इति। 

नाप्याद्यस्य वक्तुः समाख्येति युक्तम्‌। भवद्धिस्तदनभ्युपगमात्‌। अभ्युपगमे 
वा स एवास्माकं वेदकार इति वृथा विप्रतिपत्तिः 


स्यादेतत्‌, ब्राह्मणत्वे सत्यवान्तरजातिभेदा एव कठत्वादयः। तदध्येया 
तदनुषया्था च शा तत्समाख्यया व्यपदिश्यते इति किमनुपपन्नम्‌ न क्षत्रियादेरपि 
ततरैवाधिकारात्‌। न च यो ब्राह्मणस्य विशेषः सक्षत्रियादो सम्भवति। न च 
्षत्रियादेरन्यो वेद इत्यस्ति। न च कठाः काठकमेवाधीयते तदर्थमेवानुतिष्ठति 
नियमः, जञासञ्चारस्यापि प्रायशो दर्जनात्‌। प्रागेवायं नियम आसीदिदानीमयं 
विप्लवते इति चेत्‌। विल्पव एव तर्हिं सर्वदा, कठाद्यवान्तर- 
जातिविप्लवादित्यगतिरेवेयम्‌। तस्मादाद्यप्रवक्तरवचननिमित्त एवायं समाख्या- 
विशेषसम्बन्ध इत्येव साध्विति॥ 


स एवं भगवान्‌ श्रुतोऽनुमितश्च, कैश्चित्‌ साक्षादपि दृष्यते प्रमेयत्वा- 
देर्घटवत्‌॥ ननु तत्सामग्रीरहितः कथं द्ष्व्यः। सा हि बहिरिन्द्रयगर्भा मनोगर्भा 
वा तत्र न सम्भवति। चक्षुरादेनियतविषयत्वात्‌। मनसो बहिरस्वातन््यात्‌। 
तदुक्तं त्वभावे फलाभावादित्यादि। न। कार्यैकव्यङ्यायाः सामग्या 
निषद्धुमशक्यत्वात्‌। 


अपि च दृश्यते तावदबहिरिन्द्रयोपरमेऽपि असत्निहितदेश- 
कालार्थसाक्षात्कारः स्वणे। न च स्पृतिरेवासो पटीयसी। स्मरामि स्मृतं वेति 
स्वप्नानुसन्धानाभावात्‌। पश्यामि दृष्टमित्यनुव्यवसायात्‌। न चारोपितं 
तत्रानुभवत्वम्‌। अबाधनात्‌। अननुभूतस्यापि स्वशिरछेदनादेरवभासनाच्च। 


स्मृतिविपर्यासोऽसाविति चेत्‌। यदि स्मृतिविषये विपर्यास इत्यर्थः, 
तदाऽनुमन्यामहे। अथ स्मृतावेवानुभवत्वविपर्यासः इति, तदा प्रागेव निरस्तः। 
न च सम्भवत्यपि, न ह्यन्येनाकारेणाध्यवसितोऽन्येन ज्ञानावच्छेदकतयाऽध्यव- 
सीयते। तथा च स घट इत्युत्यन्नायां स्मृतौ भ्राम्यतस्तं घटमनुभवामीति 
स्यात्‌, न त्विमं घटमिति। न ह्ययं घट इति स्मृतेराकारः। तस्मादनुभव एवासो 
स्वीकर््तव्यः। 


अस्ति च स्वपणनानुभवस्यापि कस्यचित्‌ सत्यत्वं, संवादात्‌। तच्च 
काकतालीयमपि न निर्निमित्तम्‌ सर्वस्वणन्नानानामपि तथात्वप्रसङ्खात्‌। हेतुशचात्र 

धर्म एव। स च कर्म्मनवत्‌ योगजोपि योगविधेरवसेयः, कर्मयोग- 
विध्योस्तुल्ययोगक्षेमत्वात्‌। 


तस्मात्‌ योगिनामनुभवो धर्मजत्वात्‌ प्रमा, साक्चात्कारित्वात्‌ प्रत्यक्षफलं, 
धर्माननुग्रहीतभावनामात्रप्रभवस्तु न प्रमेति विभाग इति। अतस्तत्सामग्री- 
विरहोऽसिद्धः। 

तथापि विपक्षे किं बाधकमिति चेत्‌। द्वे ब्रह्मणी वेदितव्ये 
इत्यादियोगविधिवैयर््यप्रसङ्कः अशक्यानुष्नोपायोपदेशकत्वात्‌। न चासाक्षा- 
त्कारिज्ञानविधानमेतत्‌। अर्थज्ञानावधिनाऽध्ययनविधिनैव तस्य गतार्थत्वात्‌ 
इति। एतेन परमाण्वादयो व्याख्याता इति। 


तदेनमेवम्भूतमधिकृत्य भ्रूयते- “न द्रषट्टष्विपरिलोपो विद्यते" इति। 
^एकमेवाद्वितीय ' मिति। “पश्यत्यचक्षुः स श्ृणोत्यकर्णं इति।' दे ब्रह्मणी 
वेदितव्ये परञ्चापरमेव चे" ति। “यज्ञेन यज्ञमयजन्त देवा ' इति। यज्ञा वै देवा' 
इति। “यज्ञो वै विष्णु ' रित्यादि। स्मर्यते च- 


सर्वधर्मान्‌ परित्यज्य मामेकं शरणं ब्रज। इति। 

मदर्थं कर्म कौन्तेय! मुक्तसङ्गः समाचर। इति। 

यज्ञाथत्‌ कर्मणोऽन्यत्र लोकोऽयं कर्मबन्धनः। इति। 

यज्ञायाचरतः कर्म समग्रं प्रविलीयते। इत्यादिः। 

अनुशिष्यते च साङ्धप्रवचने तपसा, अहिंसादिभिर्यमेः शोचसन्तोषा- 

दिभिर्नियमेः आसनप्राणायामादिना योगेन महर्षयोऽपि विविदिषन्ति तस्मिन्‌ 
ज्ञाते सर्वमिदं ज्ञातं भवतीत्येवं विज्ञाय श्रुत्वैकतानस्तत्परो भवेत्‌। यत्रेदं 
गीयते- 

मन्मना भव मद्धक्तो मद्याजी मां नमस्कुरू। 

मामेवैष्यसि युक्त्वैवमात्मानं मत्परायणः॥ 


भोक्तारं यज्ञतपसां सर्वलोकमहेश्चरम्‌। 
सुहृदं सर्वभूतानां ज्ञात्वा मां शान्तिमृच्छति।॥९७॥ इति। 

आमोदः 


स्याम्‌ इत्याद्युत्तमपुरुषप्रयोगः। संख्याशब्दस्य समाख्यामर्थमादावाह - 
समाख्यापीति। ननु पूर्वमपि साद्ुयेश्वरसाधकत्वेनोक्तेति पौनरुक्तयमित्याह - कार्येति 
द्ववणुकन्यणुकपरिमाणजनकद्वित्वत्रित्वसंख्याजनकापेक्षाबुद्धिमत्त्वेन पूर्वमीश्वरः साधित 
इत्यर्थः, प्रतिपाद्यतयेति। उत्तमपुरुषाख्यातप्रतिपाद्यतयेत्यर्थः। स एव वक्तैव। अनुगन्तव्य 
इति। अन्वेष्यत इत्यर्थः। अवगन्तव्य इति पाठे तु संख्याविशिष्टतया अवगन्तव्य 
इत्यर्थः। इयं कटशाखा, इयं कलापशाखा इत्यादिसहस््रस्यापि शाखानां या समाख्या 
नामत ईश्चरकृतमेवेत्याह -काठकमिति। ननु येन या शाखा पठिता तन्नामाकाडक्षिता 
सा शाखा इति किमीश्वरेणेत्याह -न चेति। चेतन इत्यपि क्वचित्‌ पाठः। ननु 
यद्यप्यनन्ता प्रवक्तारस्तथापि कठटकलापादयस्तासु तासु शाखासु प्रकृष्ठः प्रवक्तारोऽभूवन्निति 
तत्तत्नामाडधितास्तास्ताः शाखा इत्यत आह-नापीति। अध्यापकापेक्षया प्रकर्ष्चे- 
द्विवक्षितस्तदा पूर्वपूर्वाध्यापकापेक्षया यः कश्चित्‌ पूर्वोत्कृष्टस्तस्यैव नाग्ना समाख्या 
स्यादित्यर्थः। ननु तासु तासु शाखासु त एव कठादयः सर्वोत्कृष्ट इत्यत आह-कति 
चेति। अनादौ संसारे चैवम्भूता एव कति महान्तो जाता इति एकस्या एव शाखाया 
बहवः समाख्याः स्युरित्यर्थः। ननु कठजातीयब्राहयणाधीता शाखा काठिकेति व्यपदिश्यत 
इत्याह -स्यादेतदिति। तर्हि क्षत्रियवेश्याभ्यां सा नाधीयेत इत्याह -क्षत्रियेति। एवं 
नियम इति। कठाः काठकमेव पठन्तीत्येवंरूप इत्यर्थः। अयं विप्लव इति। 
कठाद्यवान्तरजातिर्विप्लवादिति भावः, पूर्वमपि कठाद्यवान्तरजातौ मताभावेनायं 
नासीन्नियम इत्याह - विप्लव एवेति। अगतिरेवेति। आद्यप्रवचनं विनेति शेषः। 
आद्येति। आदो यः प्रवक्ता ईश्चरस्तेन या शाखा प्रथमं यस्मै प्रोक्ता सा तन्नाम्ना 
प्रसिद्धेत्यर्थः। ईश्वरदाढर्यार्थ प्रमाणसमग्पलवमाह-स इति। यद्वा, श्रवणमननाभ्यामेव न 
मोक्षः, किन्तु साक्षात्कारपर्यन्तः। तेन सदातनमिथ्याज्ञानोच्छेद इत्यत आह-स 
एष व )इति। कैश्चिदिति। योगिभिरित्यर्थः। प्रतयक्षसामग्यभावादप्रत्यक्षतामाह - नन्विति 
कार्य चेदस्ति तदा सामग्रयपि तत्रास्त्येवेत्याह- कार्यति। योगजधर्मसहकृत आत्ममनोयोग 
एव तत्सामग्रीति व्यवस्थापयितुं पीठमारचयति- दृष्यत इति। पटीयसी स्फुटा, तत्काले 
स्मरामीति स्यात्‌। जागरावस्थायां स्मृतमिति स्याद्‌ इत्याह -स्मरामीति। ननु स्मृतावेव 
तत्रानुभवत्वारोप इत्याह -न चेति। स्पृतिरेवानुभूतित्वेन गृहीतेति बाधाभावानेवमि- 
त्याह -अबाधनादिति। अनुपलब्धस्यापीति। स्मूतेरुपलब्ध- मात्रविषयत्वात्‌ स्वपज्ञानं 
न स्मृतिरिति भावः। प्राभाकरः शङ्कते - स्मृतीति। एतद्विकल्प्य दूषयति-यदीति। 
स्वघज्ञानस्यारोपत्वेनास्माभिरभ्युपगमादित्यर्थः। प्रागेवेति। अबाधनादिव्युक्त- त्वादित्यर्थः 
न च सम्भवत्यपीति। स्मृतावनुभवत्वारोप इत्यनुषद्कः। न हयन्येति। तत्तावच्छेदेनोत्पन्ना 
स्मृतिरिदन्तावच्छेदेन कथमनुव्यवसीयेतेत्यर्थः। ननु मनसः प्रमायामेव बहिरस्वातन््यं 
न तु भ्रमेऽपि, तथा च मनसैव स्वप्नज्ञानं जन्यते। योगिसाक्षात्कारस्तु प्रमारूप इति 
कथं मनोमात्रयोनिः स्यादित्यत आह -अस्तीति। अत्रेति। स्वप्नाम्तिकसल्यज्ञान इत्यर्थः। 

धर्म एवेति। कर्मजन्य इति शेषः। यदर्थपीठरचना तदाह-स चेति। कर्मविधिः 
स्वर्गकामो यजेतेत्यादिः, योगविधिः आत्मा वा अरे द्रष्टव्य इत्यादि। योगो यमेन 
तात्पर्येण प्रवृत्तिः, तेनैव तात्पर्येण परिपालनं क्षेमः। धर्मजन्यत्वादिति। 
दोषासहकृतधर्मजन्यत्वादित्यर्थः। तेन कामातुरकामिनीभ्रमस्य सुखदहेतुत्वेन धर्मजत्वेऽपि 
न व्यभिचार इति भावः। तथा च योगिसाक्षात्कारे प्रत्यक्षसामग्रयभाव इति यदुक्तं 
तदसिद्धमिति दर्शितं, स कैश्चित्‌ साक्षात्कृतः प्रमेयत्वादिति यदुक्तं तत्र किं 
विपक्षबाधकमित्याह - तथापीति। वेदनशब्दस्य प्रत्यक्षन्ञानपरत्व- मभ्युपेत्याह - 
अशक्येति ईश्वरप्रत्यक्षासिद्धावियं श्रुतिः ग्रावप्लवनश्रुतिवदनन्वितैव स्यादित्यर्थः। 
ननु वेदनमात्रमनेन विधीयते, तच्च शक्यमेवेत्याह-न हीति। 


स्वाध्यायोऽध्येतव्य इति 

विधेरर्थज्ञानपर्यन्तमध्ययनं विषय इति भावः। तथा चोपनिषदध्ययनेनैव 
ब्रह्मणः, श्रौतज्ञानविषयत्वं प्राप्तमतो द्वे ब्रह्मणीत्यादि व्यर्थमित्यर्थः। एतेनेति। 
ईश्चरमानसप्रत्यक्व्युत्पादनेनेत्यर्थः। तदेनमीश्वररूपम्‌। द्विलोप इति। दृष्टिः प्रत्यकषज्ञानम्‌। 
तदप्रतिहतमेव सर्वत्र परमेश्वरस्येत्यर्थः। एकमेवेति। ईश्वर एक एव, न द्वितीय ईश्वर 
इत्यर्थः। पश्यत्यचक्षुरिति। इद्धियादिव्यतिरेकेणैव सर्वविषयकसाक्षात्कारवानित्यर्थः। 
दे ब्रह्मणी इति। परमात्मा स्वात्मा चेति व्यापकत्वात्‌ स्वात्मनि ब्रह्मपदप्रयोगः। 
यज्ञेनेति। यषा यष्व्यश्च। विष्णुरेवेति। तन्मयत्वभावनपरम्‌। यन्ञार्थादिति। विष्णुमुदिष्य 
यत्‌ कर्म क्रियते तेन कर्मणा संसारानुप्रच्यव इत्यर्थः दर्शनान्तेणेकमत्यमाह -अनुशिष्यत 
इति। उपदिश्यत इत्यर्थः ज्ञानकर्मसमुच्चयनिरासार्थमाह - तमिममिति। इष्टपूर्तादीन्यपि 
कर्माणि तक्त्वज्ञानद्वारेणैव मोश्चसाधनानीत्यर्थः। तस्मिन्निति। ब्रह्मणीत्यर्थः। एवमिति। 
श्रद्धैकतानः श्रद्धापरः ईश्वरमात्रे श्रद्धावान्‌) तदुपदे्टमेव प्रमाणमाह - यत्रेदमिति। युक्त्या 
निरिद्धियप्रदेशो मनः संयोज्य मामेवैष्यसि मां साक्षात्करिष्यसीत्यर्थः। भोक्तारमिति। 
एतादृशं मां साक्षात्कृत्य शान्ति मोक्षम्‌ ऋच्छति प्राप्नोतीत्यर्थः।॥१७॥ 


इत्येवं श्रुतिनीतिसम्प्लवजलैर्भुयोभिराक्षालिते 

येषां नास्यदमादधासि हदये ते शैलसाराशयाः। 

किन्तु प्रस्तुतविप्रतीपविधयोऽप्युच्चैर्भवच््विन्तकाः 

काले कारुणिक त्वयैव कृपया ते भावनीया नराः॥१८॥ 


आमोदः 


इत्येवमिति (५८१८ ) इत्यनेन ग्रन्थोक्तप्रकारेण श्रुतिराम्नायो नीतिर्नयः तयोर्यः 
सम्प्लवः परस्पराविरोधेन साहित्यं तदेव जलं, श्रुतीनां न्यायानां च भूयस्त्वात्‌ 
तत्साहित्यानाञ्च भूयस्त्वमिति बहुवचनं, तर्जलेराक्षालितेऽपि ईश्वरविषयकविप्रतित्तिनिरासेन 

शुद्धीकृते हदये पदं नादधाति( सि )। ते वादिनः शैलसाराशयाः पाषाणसारवत्‌ लोहवत््वाद्‌ 
दूढाशया इत्यर्थः। सर्वमुक्तिमभिप्रत्याह-किन्त्वति। प्रस्तुता तावदीश्वरसिद्धिः, तद्विप्रतीपो 
विरोधी विधिः कुतर्काभ्यासादिर्यषां तेऽपि त्वयैव भवच्चिन्तका भावनीया इत्यर्थः॥९८॥ 


अस्माकन्तु निसर्गसुन्दर। चिराच्चेतो निमग्नं त्वयी- 
त्यद्धाऽऽनन्दनिधे! तथापि तरलं नाद्यापि सन्तुप्यते। 
तन्नाथ! त्वरितं विधेहि करुणां येन त्वदेकाग्रतां 

याते चेतसि नाण्नुयाम शतशो याम्याः पुनर्यातनाः॥९९॥ 


आमोदः 
चेतो निमग्नं श्रवणमननयोरनन्तरं निदिध्यासनमपि कृतम्‌। तथापि साक्षात्कार 
विना नाद्यापि सन्तृप्यते तृप्तं न भवतीत्यर्थः। त्वदेकात्मतां त्वन्मात्रगोचरसाक्षात्कार- 
जनकतामित्यर्थः। याम्या यमभवाः पूर्व प्राप्ता एव, पुनर्नाप्नुयाम येन तद्विधेही- 
त्यन्वयः॥१९॥ 


इत्येष नीतिकुसुमाञ्जलिरुज्ज्वलश्री- 
्यद्रासयेदपि च दक्षिणवामकौ द्रौ 
नो वा ततः किममरेशगुरोरगुरुस्तु 
प्रीतोऽस्त्वनेन पदपीठसमर्पितेन।॥२०॥ 


॥ इति श्रीन्यायाचार्यपदाड्ितममहामहोपाध्यायश्रीमदुदयनविरचितं 
न्यायकुसुमाञ्जलिप्रकरणं समाप्तम्‌॥ 


आमोदः 


इतीति। इत्यनेन प्रकारेण कण्टकोद्धारादिना उज्ज्वलश्रीरत्यन्तविशुद्धः कृतः 
कुसुमाञ्जलिः दक्षिणवामकौ सुजनदुर्जनौ वासयेदप्यनुरञ्जयेदपि। अन्योऽपि 
कुसुमाञ्जलिर्दक्षिणवामनासापुटे वासिते करोति। ननु कुतर्काभ्यासव्यसनमग्नमानसं 
दुर्जनं कथं वासयिष्यति इत्यतस्तत्रानाश्चासादाह -नो वेति। दुर्जनानुरञ्जनमशक्यत्वान्नोदेश्यं 
किन्त्वमरेश इन्द्रस्तस्य गुस्ब्रहया बृहस्पतिर्व तस्यापि गुरुरुपदेष्टा महादेवः, तत्परीति- 
रेवात्रोदेश्याऽतस्तत्पादपीठ एवायं कुसुमाञ्जलिर्पित इत्यर्थः॥२०॥ 


